

శ్రీకృష్ణాయ పరబ్రహ్మణే నమః.

అఖిలకలికల్పమాపహంబగు

12/9
G. 20

శ్రీమదాభిగవతము

ఆంధ్రవచనము.

మూఁడవభాగము. (627-1011)

బ్రహ్మశ్రీ కేతవరపు - వేంకటశాస్త్రిగారిచే

బ్రచితము

శ్రీదేవరాజసుధీమణిపరిశోధితము.

వేంకట్రామ అండ్ కో.,

పబ్లిషర్స్ అండ్ బుక్ సెల్లర్స్



జవాడ.

ఆనందముద్రణాలయమున ముద్రితము.

ఆర్. వేంకటేశ్వర్ అన్డ్ కంపెనివారిచే

బ్రకటితము.

1934

(Copyright Registered.)



All Rights Reserved.

Copyright 1913—By **R. Venkateshwar & Co., Madras.** This book is fully protected by an Indian and foreign Copyright. No one will be permitted to reproduce this book in whole or in part or translate it into any other language and offer it for sale. A substantial copy of the words, ideas or illustrations contained herein constitutes an infringement of a copyright, and notice is hereby given that suit will be filed in every case of infringement.

కాపీరైట్:—1917 ఐ సం॥ ఆర్. వేంకటేశ్వర్ అండ్ కంపెనివారు కాపీరైట్ దార్లు. ఈ పుస్తకము ఇండియా కాపీరైటుచేతను పరకీయమైన కాపీరైట్ చేతను సురక్షితమైనది. ఎవరుగాని యీ పుస్తకమును సంపూర్ణముగాఁ గాని, లేక యిం దొకభాగమునుగాని, తాము వేఱుగా ప్రకటించుటకును, మఱియొకభావయందు తర్జుమాచేసి క్రయమునకు నిచ్చుటకును, హక్కు ఇయ్యఁబడదు. ఇందుఁ గలపదములనుగాని భావములనుగాని పటములనుగాని ఏమాత్రమైనను కాపీచేసిన యెడల అది కాపీరైటును నుల్లంఘించినట్లుగుటచే అట్టివారు దావాకు లోనగుదురని దీనిచేఁ దెలియనగును.

విషయసూచిక.

సునీతి ధ్రువుని నోదార్చి తపంబునకుఁ బంపుట	635
నారదుండు ధ్రువునికడకు వచ్చుట	636
నారదుండు ధ్రువునకు హితోపదేశము చెయుట	637
నారదుండు ధ్రువునకు నారాయణుని కారము చెప్పుట	642
నారదుండు ధ్రువునకు నారాయణమంత్ర ప్రభావమును జెప్పుట	643
నారదుండు త్తానపాదునిఁ జూడఁబోవుట.	644
ధ్రువుండు మధువనంబునఁ దపం బొనరించుట	645
నారాయణుండు ధ్రువునకు సాక్షాత్కరించుట	647
ధ్రువుండు నారాయణుని సుతించుట	648
జీవేశ్వర భేద నిరూపణము	651
త్తానపాదుండు పురంబునకు వచ్చుధ్రువు నెదుర్కొనుట	657
ధ్రువుండు యక్షులతో యుద్ధము నేయుట	661
స్వామంభేవుండు ధ్రువునితో యుద్ధము మాను మని చెప్పుట	665
విరోధ ముడిగియున్న ధ్రువునిఁ గుబేరుండు చూడ వచ్చుట	672
ధ్రువుండు తపంబునకై బదరికావనంబున కేగుట	677
ధ్రువుని సమీపమున కాక సమునుండి విమానము వచ్చుట	679
మైత్రేయుండు విదురునకు వేనునిచరిత్రము చెప్పుట	687
వేనునికి మునులు పట్టము గట్టుట	691
మునులు వేనునికడ కేగుట	693
మునులు వేనుని శరీరమునుండి సృష్టి చేయుట	697

మునులు పృథురాజునకుఁ బట్టము గట్టుట...	699
వందిమాగధులు పృథురాజుగుణముల నర్జించుట	702
గోరూపధారిణి యగుభూమి పృథురాజును నుతించుట	711
భూమి పృథురాజునకుఁ గర్తవ్యము ముపదేశించుట	715
పృథువు గోరూపధారిణి యగుభూమివలన నోషధులను వితుకుట...	717
ఇంద్రుఁడు యాగాశ్వము నపహరించుట	721
బ్రహ్మ పృథువున కుపదేశము చేయుట	725
విష్ణువు పృథువునకు దేహోత్సలకఁ గల్గుభేదము నిరూపించుట	728
పృథువు నారోయణుని నుతించుట	734
పురవర్ణనము	738
పృథువు సభాసదులను బూజించుట	741
పృథురాజునొద్దకు సనకాదు లరుదెంచుట	754
పృథువుభార్యతోఁ దపోవనంబున కేగుట	765
పృథురాజుభార్య యర్చి యగ్నిప్రవేశ మగుట	768
ప్రచేతసులు తపోవనంబున కేగుట	773
శంకరుఁడు ప్రచేతసులకు హిత ముపదేశించుట	774
భగవంతుని రూపవర్ణనము	777
శంకరుఁడు పరమేశ్వరుని నుతించుట	779
నారదుఁడు ప్రాచీనబర్హికి జ్ఞానోపదేశము చేయుట...	785
పురంజయోపాఖ్యానము	785
పురంజయండు బుద్ధితో సంభాషించుట	792
పురంజయఁడు వేఁ టాడుట	799
ప్రజాగరుఁడు గంధర్వులతోఁ బోరాడుట	809
పురంజయఁడు పరలోకమున కేగుచు భార్యదులనుగూర్చి పగచుట	815
పురంజయఁడు స్త్రీయై జన్మించుట	817

మలయధ్వజుడు తపం బాచరించుట	819
వైదర్భి సహగమనము చేయుట	820
నారదుడు ప్రాచీనబర్హికి హితోపదేశముజేయుట ...	827
నారదుడు ప్రాచీనబర్హికి బ్రత్యుత్తరంబు లిచ్చుట ...	840
ప్రచేతనులు నారాయణుని నుతించుట...	850
నారదుడు ప్రచేతనులయొద్దకు వచ్చుట...	854
నారదుడు ప్రచేతనులకు దత్త్వముపదేశించుట ...	855

పంచమస్కంధము.

ప్రియవ్రతోపాఖ్యానము	861
బ్రహ్మ మునిగణములతో బ్రహ్మవ్రతునిపాలి కేగుట ...	862
అగ్నిమైదు పూర్వచిత్తిని జూచి మోహించుట ...	873
నారాయణుడు నాభికి బ్రత్యక్షమగుట	878
ఋషభుండు స్నానముచేసి యడవుల కేగుట	893
భరతోపాఖ్యానము	901
వృషానాథుని భరతుని గాఢమందిరమునకు బలియిచ్చుటకై గొనివచ్చుట	915
జడభరతుడు రహూగణులకు బ్రత్యుత్తరంబు లిచ్చుట ...	920
రహూగణుడు భరతుని గొన్నిప్రశ్నంబు లడుగుట ...	931
భరతుడు రహూగణుల కాత్మస్వరూపమును జెప్పుట ...	935
సకుండు భరితసంతతిని దెలుపుట	954
యోపాఖ్యానము	955
శకుండు రాజునకు భూపరిమాణాదులను జెప్పుట ...	959
రాజునికి వేలువేలునామంబులు గల్గుట	966
శకుండు రాజునకు భద్రదాశ్వాదులందలి విశేషములను జెప్పుట ...	973

రమ్యకవర్ణముఁగూర్చి దెలుపుట	980
శుశుఁడు భారతవర్ణమున నుపాస్మ్యులను జెప్పుట	991
శుశుఁడు భారతవర్ణమునఁ గల, నదీశైలముల నిరూపించుట	991
శుశుఁడు స్థూతిద్వీపములవృత్తాంతము చెప్పుట	997
శాన్తిలద్వీపవృత్తాంతకథనము	999
కుశద్వీపవృత్తాంతము	1000
క్రాంతిద్వీపవృత్తాంతము	1001
శాకద్వీపవృత్తాంతము	1003
పుష్కరద్వీపవృత్తాంతము	1004

VII

ప ట ము ల ప ట్టి క.

శ్రీమన్నారాయణుడు ధ్రువునకు ప్రత్యక్షమై శంఖ ముతో కపోలములు తాకుట. వానికి దివ్యజ్ఞా నము గలుగుట 647
పృథుచక్రవర్తి యాగమునందు కందుడు యాగాశ్వ మును అపహరించుట 721
ఆగ్నేధ్రుడు పూర్వచిత్తిని జూచి మోహించుట. 873
నదీతీరమున జింక సింహగర్జనముచే గర్భమును స్రవిం చుట; భరతుడు దాని నెత్తికొనుట ... 905

VIII

నీశ్వరుండను. దేవుడు, మనుష్యులు ననెడి నామభేదములుగాని
రూపభేదములుగాని లేకపోవుటచే గేవలము ద్రష్టనై యుం
దును. నేనొకప్పుడును సంకోచమునొందని జ్ఞానముగలవాడను.
నేను ప్రకృతిపురుషసంబంధము గలవాడనైనను దద్గతమగు
ఇడత్వముగాని పరిణామము నొందుటగాని యజ్ఞత్వమును
గాని దుఃఖిత్వముగాని పొందక వర్తించుచుందును. ఓయీ!
సూక్ష్మములగు ప్రకృతిపురుషులే స్వరూపముగాఁ గలిగినమస్త
హేయగుణముల విసర్జించి కల్యాణగుణములు గలిగిన నేను
ద్రిగుణాత్మికయగు నాప్రకృతియందు సంకల్పరూపమగుజ్ఞాన
ముచే జీవునిమూలమునఁ బ్రవేశించి చతుర్ముఖునిమూలమున
విశ్వమును సృజించుచు, నేను స్వయముగానే పరిపాలించుచు,
రుద్రరూపమున సంహరించుచు, నాయాకృత్యములకుఁదగిన సం
జ్ఞలను (బ్రహ్మవిష్ణుశివనామములను)ధరించుచున్నాను. కావునఁ
జిదచిదాత్మకమగు ప్రపంచమనెడి కార్యరూపముగాను, సూక్ష్మ
దశనున్న ప్రకృతిపురుషులే శరీరముగాఁగల కారణరూపము
గాను, నున్నవాడను నేనొక్కఁడనేకాని నాకంటె నితరవస్తువు
లేదని యెఱుంగుము. విశ్వమంతయు నాస్వరూపమే యగుటచే
తను, నాకంటె వ్యతిరీక్తమగువస్తువు లేకపోవుటచేతను, మద్వ్య
తిరీక్తమగు స్వతంత్రవస్తువున్నదనుట దేహాత్మభ్రాంతిమూలక
మే. మఱియుఁ గార్యావస్థను, గారణావస్థను బొందియున్న ప్ర
కృతిపురుషులు శరీరముగాఁ గలిగి ప్రకృతిపురుషులలోఁ బ్రవేశి
ంచెడియుఁ దద్గతదోషములను బొరయక * స్వసమానమగు

* ఇందులకు మూలము. “ అద్వితీయే ” అనియున్నది. “ అద్వితీయ ”
యను పదమున కర్థము రెండవస్తువు లేనివాడని చెప్పరాదు. తనతోసమమగు

ద్వితీయవస్తువు లేనివాడనై స్వాధికమగు మతీయొకవస్తువుతో
శూన్యుండనై హేయగుణము లేమియును లేక స్వరూపము
చేతను గుణములచేతను సర్వాధికుండనై యున్న నాయందు
నాకు శరీరభూతములగుటచే నన్ను విడిచి వేఱుగానుండని బ్రహ్మ
రుద్రాది భూతములను, స్వతంత్రించి వేఱుగా నుండెడివానినిగా
బ్రహ్మజ్ఞానములేసి మూఢులు చూచుచుందురుగాని జ్ఞానులట్లు
చూడరు * ఇంతియకాక దేహత్తభ్రాంతి గలవాడయినను

ద్వితీయవస్తువు లేనివాడని యర్థము చెప్పవలెను. “యథాచోశనృపస్సమా”
డద్వితీయో స్తిభూతతే అనుచోట చోశనృపతితో సముడగువాడు లేడని
యర్థము కానివానికంటె నితరుడైడనికాదు. అట్లే యిట యూహింపవలెను.

* ఇందులకు మూలము: “త్రయాణామేకభావానాం యోనపశ్యతి వైభి
దాం । సర్వభూతాత్మనాం బ్రహ్మక సకాంతి సాధిగచ్ఛతి” అనియున్నది.
ఇట “ఏకభావానాం = ఒకనియందు సత్తగల, త్రయాణాం = బ్రహ్మవిష్ణు
రుద్రులకని యర్థముచెప్పి, ఈ ముగ్గురికంటె సత్తైక్యమగు మతీయొకపార్థము
గలదని యూహించుచున్నారు. కాని యది యయుక్తము. గొప్పతనమెప్పు
డును జగత్కారణమందుండవలయును గావునను, అట్టిజగత్కారణత్వము
“ఆత్మేశ్వర ఉపద్రష్టా” అను శ్లోకముచే విష్ణువునకే కలదని చెప్పబడినది.
కావునను, నావిష్ణువుకంటె సుతక్రొత్తమగు వస్తువు మతీయొకటి లేదని చెప్ప
వలసియున్నది. మతీయు “తస్మిన్నప్రిష్టాణ్యద్వితీయే కేవలే పరమాత్మని”
అనుశ్లోకముచే విష్ణువు సర్వోత్కృష్టుడని యక్కడనే చెప్పియున్నాడు.
కావున విష్ణువుకంటె మతీయొకయుతక్రొత్తవస్తువున్నదని యోజింపరాదు.
మతీయు గొందఱు “ఏకభావానాం” అను పదమునకు “ఏకస్వరూపులని
చెప్పి ముగ్గురికిని తాదాత్మ్యమును వర్ణించుచున్నారు. కాని యదియును యు
క్తముకాదు. బ్రహ్మరుద్రులు జీవులనియుఁ గర్తవశ్యులనియు, విష్ణువునకు నియ
మింపదగినవారనియు, నారాయణుఁడలక బ్రహ్మరుద్రులు జన్మించిరనియు,

బురుషుఁడు శిరస్సు మొదలగు నవయవములలో నొకదానినై న
నపరకీయముగాదనియుఁ దనకంటె వేఱుగానుండఁ దగదనియుఁ

“నారాయణాద్భిప్రజాయతే” “నారాయణాద్రుద్రోజాయతే” ఇత్యాది
శ్రుతులందుఁ జెప్పఁబడుచున్నది. కాన జీవస్వరూపులగు బ్రహ్మరుద్రులకుఁ బర
బ్రహ్మమయిన విష్ణువుతోఁ దాదాశ్చ్యమునంగీకరింపరాదు. అలోచింపగా “బ్ర
హ్మనారాయణః కేవలశ్చనారాయణః॥ శ్లో॥ బ్రహ్మనారాయణాభ్యోసౌ కలాప
దౌభగవాన్యథా। ప్రజాన్విపజ్జభగవాన్భిప్రజా నారాయణాత్తకః। తతస్సభ
గవాన్విష్ణూరుద్రరూపధరోవ్యయః। తతఃకాలాగ్నిరుద్రోసౌభూత్వాసర్వహ
రోహరిః। సర్గస్థిత్యంశఃరణీం బ్రహ్మవిష్ణుశివాత్మికాం। ససజ్జ్ఞాన్యాతి భగ
వానేకఏవజనార్దనః॥” ఈ మొదలగు పమాణములవలన బ్రహ్మవిష్ణుమహేశ్వరు
లకైక్యమున్నట్లుగానవచ్చుచున్నను, నంతమాత్రమున నైక్యమంగీకరింపరాదు.
శ్రు॥ “నారాయణాద్భిప్రజాయతే। నారాయణాద్రుద్రోజాయతే। నా
రాయణాద్ద్వాపశాదిత్యారుద్రావసవస్సర్వాణిచ్ఛందాంగ్సి। నారాయణా
దేవసముష్పస్యంతే॥ ఏతోహవైనారాయణ ఆసీత్। న బ్రహ్మ। నేనానః।
ఏతోహవైనారాయణ ఆసీత్। న బ్రహ్మ చ శంకరః। సమువిగూభిత్యాసమచిం
తయత్తతి ఏతేవ్యజాయంత విశ్వేహిరణ్యగర్భోగ్నిర్యమవరుణరుద్రాః॥
శ్లో॥ యన్నాభిసద్దాదభవన్తహోతాప్రజాపతిః। తత్రబ్రహ్మచతుర్ముఖోఽజా
యతసోఽగ్రేభూతానాం మృత్యుమత్యస్సృజత్త్రిక్షం త్రిశఃస్కంత్రిసా
దం। ఖండపరశం। బ్రహ్మణఃపుత్రాయత్యేష్టాయ॥ శ్లో॥ బ్రహ్మదక్షాదయః
కాలస్తథైవాఖిలజంతవః। విభూతమోహశరేతా జగతిస్సృష్టిహేతవః।
రుద్రఃకాలాంతకాద్యాశ్చసమస్తాశ్చైవజంతవః।” ఇత్యాదులందుభగవంతుఁ
డగు విష్ణువునకును, బ్రహ్మరుద్రులకును బరస్పరము భేదమున్నట్లుగానవచ్చు
చున్నది. కావునఁ ద్రిమూర్తులకైక్య మంగీకరింపరాదు. మరియు మూలమున
“త్రయాణామేకభావానా”మని విష్ణువుతో బ్రహ్మరుద్రులను గలిపి యుచ్చరిం
చినంతమాత్రమున బ్రహ్మరుద్రులు విష్ణువు సమానులనియుఁ జెప్పరాదు. శ్లో॥
“సృష్టింతతఃకరిష్యామిత్వామావిశ్యప్రజాపతే”। “హరోహరతితద్వశః” ఇత్యా

దప్పక చూచుచుండును. అట్లే నాయం దాన క్తమగు చిత్తము
గల పురుషుఁడు భూతముల నాకంటె వేఱుగానుండఁ దగనివని

దిస్థలములందు నారాయణుఁడే బ్రహ్మరుద్రులందావేశించి సృష్టిప్రళయంబులఁ
జేయుచున్నట్లు తోచుచున్నది కాన నారాయణుఁడు సర్వోత్కృష్టుఁడనియు
నతనితో సమానులు లేరనియు నెఱుంగునది. ఇంతియకాక మూలమున “సర్వ
భూతాత్మనా” మని “త్రయానాం” అనుదానికి విశేషణముచేయఁబడినది.
అలోచింపఁగా త్రిమూర్తులుగూడ సర్వభూతములకు నంతరాత్తులని యర్థము
వచ్చుచున్నదని బ్రహ్మరుద్రులుగూడ సర్వభూతస్వరూపులని చెప్పరాదు. “ఏ
ష సర్వభూతాంతరాత్మాపహతపాప్తా దివ్యోదేవవీశో నారాయణః | అంతః
ప్రవిష్టశ్శాస్తాజనానాం సర్వాత్మా || మమాంతరాత్మా తవచ యేచాస్యేదేహి
సంజ్ఞితాః” అను నీశుతిస్తోత్రులప్రమాణముచే నారాయణుఁడే సర్వభూత
ములకు నంతరాత్మయైయున్నట్లు తెలియవచ్చుచున్నది. బ్రహ్మరుద్రులు జీవులు.
కావున వారణుస్వరూపులు. ఆణుస్వరూపులగువారు సమస్తభూతములకు న
ంతరాత్తులైయుండుటయసంభవము. మఱియు “తద్దైతత్వశ్చన్నైషిర్వామదేవః

ప్రతిపేదే అహంమనురభవం సూర్యశ్చ కక్షీవానృషిర్విప్రః | త్వంవాఅహమ
స్త్విభగవోదేవతే | అహంవైత్వమసిభగవోదేవతే | తద్యోహంయోసోసోహం
అహంహరిస్సర్వ మిదంజన్మానః | అత్తేతితూపశ్చంతి గ్రాహయంతిచ” ఈ
మొదలగువానియందు విష్ణువే సర్వభూతములకు నంతరాత్మయనియు నతఁడే
పరమాత్మయనియుఁ దెలియవచ్చుచున్నది. కాన బ్రహ్మరుద్రులు సర్వభూతముల
కంతరాత్తులని గ్రహింపరాదు. కావున “ప్రియోహిజ్ఞానినోఽత్యర్థమహంసచ
మమప్రియః” “జ్ఞానీత్వాత్మైవమేషతః” ఈ మొదలగు ప్రమాణములచే
జ్ఞానులయిన బ్రహ్మరుద్రులు నాకు మిక్కిలిప్రియులగుటచేతను, నాకుశరీరభూ
తులగుటచేతను, వారలకుఁజేసినయపరాధము నాకుఁ జెందును. కావున నోద
త్తా! ఇట్లు నాకు శరీరభూతులగు బ్రహ్మరుద్రులనుగూడ నీశ్వరులఁగాభావింపక
యొక్క నారాయణుఁడే బ్రహ్మరుద్రరూపముగాను స్వయముగాను నున్నా

తలంచుచుండును. కావున నేపురుషుఁడు బ్రహ్మవిష్ణుమహేశ్వరులు
ముగ్గురుగలరని మనంబున భావింపక విష్ణువైష్ణవే యీశ్వరుఁ
డనియు నతఁడే బ్రహ్మరుద్రులయి యవతరించుచున్నాఁడనియుఁ
దలంచునో వాఁడు క్రమముగా మనశ్శాంతిని బొంది ముక్తుం
డగును'' అనియిట్లు భగవంతునివలన నుపదేశమును బొంది
దత్తుఁడు తా నొనరించెడు క్రతువుచే హరి నారాధించి స్వర్గమం
దును భూమియందును గల దేవతలకందఱికిని వారివారికిఁ దగు
నట్లు భాగముల నర్పించి పూజించెను. అట్లే సమాహితచిత్తుఁ
డై దత్తుఁడు యాగభాగము నర్పించి నుద్రునిఁగూడఁ బూజిం
చెను. పిమ్మట సోమపానము చేయువారును జేయనివారునగు
దేవతలను పూజించెను. ఇట్లు చేసి దత్తుఁడు ఋత్విజులతోఁగూడ
నవభృథస్నానము గావించెను. అంత దేవతలు తనప్రభావ
ముచేతనే సమస్తసిద్ధులను బొందిన దత్తునకు ధర్మాసక్తమగు
బుద్ధి నొసంగి దివంబున కేగిరి. ఓవిదురా ! నతీదేవి యిట్లు పూ
ర్వదేహమును విడిచి హిమవంతుని భార్యయగు మేనకాదేవి
గర్భంబునంబుట్టి పార్వతియను నామము కలదయి సర్వదా
శంకరునే భజించుచుఁ, బ్రశయకాలము దనన్యగతిక యగు
మాయ పరమపురుషుని వరించునట్లు శివుని వరించినదని విని
యున్నాము. దత్తాధ్వరధ్వంసియయిన శంకరుని యత్యద్భుత
చరిత్రమును నేను బృహస్పతికి శిష్యభూతుఁడును, భగవద్భ
క్తుఁడునగు నుద్ధవునివలన వినియున్నాను. ఓవిదురా ! నరుండు

డని యెవఁడు తెలిసికొనునో సమస్తమును బ్రహ్మముగా భావించుచున్నయా
పురుషుఁడు మనశ్శాంతిని బొంది ముక్తుండగును. అని నారాయణుండు దత్తు
న కుపదేశించెను.

భక్తిశ్రద్ధాసమస్వీతుండై శంకరుని యద్భుతచర్యలతోఁ
గూడిన యీచరిత్రమును జక్కఁగఁ బఠించినవాఁడు సమస్త
పాపములవలన విముక్తుండగును. పరిపూర్ణంబగు నాయువు
నొందును. మఱియు నెఞ్జఁ డీచరిత్రమును వినునో వాఁడు నట్టి
ఫలంబులఁజెంది వర్తించును. ఇందుల కెంతమాత్రము సందియ
ములేదు. ఇది యేడవ యధ్యాయము.

ఓ కౌరవశ్రేష్ఠా ! నీకు మనుపుత్రికల వంశములను
వర్ణించి చెప్పితిని. ఇంక స్వామంభువమనువు పుత్తులవంశం
బుల వర్ణించెద. అంతకుముందుగా నొకకథ చెప్పవలసియున్నది.
వినుము. బ్రహ్మకు సనకాదులయిన కుమారులు పుట్టిరని చెప్పి
యున్నాను. వారిలో మరీచ్యాదులు గృహస్థులైరి. కాని సనకా
దిమునులును నారదుండును, హంసుండును, నరుణియు, యతి
యు సనువారలుమాత్రము గృహస్థాశ్రమంబు చేకొనక బ్రహ్మ
నిష్ఠులయి యూర్ధ్వకేతన్కులై వర్తించిరి. అందువలన వారి
వంశంబులు వర్ధిలలేదు. బ్రహ్మపుత్తుఁ డధర్మండనువాఁడు
కలండు. ఆయధర్మనికి మృషయనెడి భార్యయందు దరీభుఁడను
కుమారుండును, మాయయను కుమారికయుఁ గలిగిరి. ఆ మా
యాదంభులు సోదరులై సనునధర్మంబువలన భార్యాభర్తలయిరి.
ఆమిథునము సంతానరహితుఁడయిన నిర్మతి చేరఁదీసి దంభునిఁ
గుమారునిఁగాను మాయను గోడలిగాను నెంచికొని వర్ధించె.
ఆదంపతులకు లోభుండను కుమారుండును, నికృతియను బుత్రి
యుంబుట్టిరి. సోదరులయిన నికృతిలోభులు దంపతులై క్రోధుం
డను పుత్తుని హింసయనెడి కన్యకను బుట్టించిరి. అంతవారలిరు.

వురు దంపతులై కలియనుబుత్తుని దురుక్తియను కుమారికం
 బడసిరి. అంతఁ గలియు దురుక్తియు దంపతులై భీతియనుకూఁ
 తును మృత్యునను కుమారునింబడసిరి. పిమ్మట నాభీతి మృత్యు
 వులు దంపతులై యాతనయను కుమారిను నిరయ మను
 కుమారుని బడసిరి. ఇది యధర్ముని వంశము. వెనుక వర్ణిం
 పఁబడిన మాయాదంభాదులు సంసారహేతువగు నధర్మవృత్తు
 మునకు శాఖలచందంబున వఱలుచుందురు. శ్రేయస్కాముఁ
 డయిన మానవుఁడెన్నడు వాని దరికేఁగుట యుక్తముకాదు.
 ఈ యధర్మాదుల సృష్టి నే ప్రతినర్గమని చెప్పుదురు ఓవిదురా!
 ఇక స్వాయంభువునివంశమును వర్ణింతును వినుము. స్వాయం
 భువునకు శతరూప యనుభార్యయందుఁ బ్రియవ్రతోత్తానపాదు
 లను కుమారు లిరువురు కలిగిరని చెప్పియున్నాను. వారిరువురు
 విష్ణువుశిలను ధరించి లోకమును రక్షించుటకయి యుదయించి
 రని తెలిసికొనుము. ఆయిరువురు రాజకుమారులలో నుత్తాన
 పాదుఁ డనువానికి సురుచి సునీతి యను నిరువురు భార్యలు
 కలరు. ఆ భార్యలలో సురుచి పతికి మిక్కిలి ప్రియురాలయినది.
 రెండవభార్య సునీతి త్వచర్తన కలదయినను నతనికిఁబ్రియు
 రాలు కాకపోయెను. ఉత్తానపాదున కప్రియురాలయిన సునీ
 తికి ధ్రువుఁడను నొకకొమరుండు కలఁడు. ఆసురుచికి నుత్తముఁ
 డను నొకకొమరుండు కలఁడు. ఒకనాఁ డుత్తానపాదుఁ డొక్క
 చోఁ గూర్చుండియుండఁగా సురుచిపుత్తుఁడయిన యుత్తముఁ
 డును సునీతిపుత్తుఁడియిన ధ్రువుఁడును దండ్రీయొద్ద కేతెంచిరి.
 ఆసమయమున సురుచిపుత్తుఁడు వడివడి నరుడెంచి తండ్రీ
 తొడపయిఁ గూర్చుంట కభిలషింప నతఁ డాకుమారునిఁ దొడ

పయి నధివసింపఁజేసి యతని యభిలాషమును నెఱవేర్చెను. ఆసమయంబున ధృవుండుకూడ నరుదెంచి తండ్రితోడమీఁదఁ గూర్చుండుటకుఁ బ్రయత్నించెను. కాని యతఁ డందుల కంగీకరింపఁడయ్యె. అంత ధృవుండు చేయనదిలేక క్రిందనే నిలిచి యుండెను. అది చూచి నురుచి రాజునకుఁ దనయందును దనపుత్రునియందును మెండుగ దయగలదని గ్రహించి మిగుల సంతసించి గర్వించి, విన్ననిమోముతోనున్న ధృవునిఁ జూచి పరిహాసముగా నిట్లనియె. “కుమారా! ఏలచిన్నఁబోయెదు? తండ్రితోడవై గూర్చుండుటకు నీ వర్హుండవుకావు. తండ్రియంకము నధివసింపఁదగినంత భాగ్యము గలవాఁడవయినచో నాగర్భమందే జనింతువు నీకట్టియోగ్యతలేదు. కనుక నే దురదృష్టవంతురాలైన యానునీతిగర్భమందుఁ బుట్టితివి ఇప్పు డొక పనిచేయుము. నీవుపోయి హరినిగూర్చి తపంబొచరించి నాగర్భమందుఁ బుట్టునట్లు వరంబు వేడుము. అట్లయిన నీకోర్కీ నెఱవేఱఁగలదు.” అని యిట్లు పలికిన సవతితల్లి వాక్యములు చెవులకు ములుకులవడువున నాటిఁ గ్రోధావిష్టమాసనుండయి దండతాడితంబయిన నర్పంబు దండంబున నిట్టూర్పువుచ్చుచు, గన్నీరు కాల్వలుగట్ల దుఃఖించుచు నాస్థలమునుబాసి తన తల్లియయిన నునీతిమందిరంబున కిరుదెంచెను. అట్లు శోకాకులితస్వాంతుండయి వచ్చిన తనకుమారుంజూచి నునీతి మిగుల విచారించుచు నెదురుసని కొనివచ్చి తొడలపయి నిడుకొని పురజనులవలన నురుచిపక్కిన వాక్యంబులు విని మిక్కిలి దుఃఖించి ధైర్యంబు విడనాడి దావాగ్నిచేఁ దహింపఁబడిన లతచందంబున శోకాగ్నిచే దహింపఁబడి మాటిమాటికి సవతివాక్యంబులఁ దలంచుకొనుచు నిట్టూర్పువు

చ్చుచు, గన్నులనుండి బాష్పధారలను బ్రవహింపఁ జేసెను. ఇట్లు
కొంతవడి దుఃఖించి ధైర్యంబు తెచ్చికొని యేడ్చుచున్న కుమారు

—●—◆—సునీతి ధ్రువునినోదార్చి తపంబునకుఁ బంపుట.—◆—●—

రుంజూచి యోదార్చి యిట్లనియె. “ఓ ముద్దుకుమారా! దుఃఖముతో నేమిప్రయోజనము? పూర్వజన్మమందు మనమెవరినో దుఃఖింపఁజేసితిమి. కావున మన కిట్టిదుఃఖము సంప్రాప్తమయినది. ఎవరికయినఁ దా నొనర్చిన కర్తమును దా ననుభవింపక తీరదు. నాయనా! ఆసురుచివాక్యము సత్యమే! సేను మిగుల దురదృష్టవంతురాలను. అట్లే కానిచోఁ బెండ్లాడిన భర్త నన్ను భార్యనుగాఁ జెప్పకొనుటకును సిగ్గుపడునా? లోకములో భర్తలు భార్యల నెంతో గౌరవముతోఁ జూచుచుందురు. అట్టి గౌరవము నాకు లేదు సరియేకదా! యతనిభార్య ననిపించుకొనుటకయి యదృష్టములేదు. అకటా! భర్తలగౌరవము పడయు నంతటియదృష్టము తమరాండ్రకుఁ దక్కనావంటి పాపాత్మురాలికి సంభవించునా? దురదృష్టవంతురాలనగు నా గర్భమందుఁ బుట్టినవాడవు కావున నీవును దురదృష్టవంతుండవే. నావంటి పాపాత్మురాలిగర్భమందు జనించితివి. కనుక నీసవతితల్లి పల్కిన కారుమాటలు పడవలసివచ్చినది. లేనిచో నట్టిమాటచే నొప్పింపఁబడి దుఃఖమునకుఁ బాత్రుండవు కావుగదా? నీసవతితల్లిచెప్పినట్లుగానే తండ్రితోడవై గూర్చుండఁ గోర్కిపుట్టినచో హరిని గూర్చి తపంబాచరింపుము. నీవు మాత్స్యర్యమును విడిచి యామె వాక్యమునే సత్యముగాఁ జేయుము. నారాయణుని నారాధించుటవలన సమస్తమనోరథంబులును సమకూరును. పూర్వము బ్రహ్మ విష్ణువు నారాధించియే చతుర్దశభువనములలో నుత్తమ

మయిన పదవిని జెందియున్నాఁడు. మఱియు నీతాతయగు
 స్వామంభువమనువు నిశ్చలమయినభక్తితో నారాయణునుద్దే
 శించి గొప్పదక్షిణలతో యాగంబుల నొనరించి యతని
 సంతసింపజేసి భూలోకమందును స్వర్గలోకమందును బ్రశస్త
 ములయిన నుఖము లనుభవించి మోక్షమునందెను. నీవు నట్టి
 భక్తవత్సలుఁడయిన విష్ణువునె స్తరించుచు నుత్కృష్టమయిన
 తపము నాచరింపుము. అందులకు నారాయణుండు సంతసించి
 నీమనోరథము నెఱవేర్చునుగాని నెఱవేర్చకపోఁడు. ఆశ్రయించిన
 నట్టి భక్తవత్సలులే యాశ్రయింపఁజాలెను. కాని సామాన్యుల
 నాశ్రయించిన లాభమేమి? మఱియు నావిష్ణువు యోగీశ్వరుల
 చేత సైతము వెదుకఁబడుచుండును. అఘటనఘటనాసామర్థ్య
 మాతనికిఁదక్క నింకొకరునకులేదు. అతఁడే ముక్తిప్రదుఁడు.
 అతఁడే సర్వలోకాధిపతి. అట్టి మహానుభావునియందు నీమాన
 సంబునుజేర్చి నిజధర్మంబుల విడనాడక యతనినే శరీరమధ్యమున
 నున్న దహరాకాశమందు వెలయుచున్న పరమాత్మనుగా భా
 వించి సేవింపుము. నీదుఃఖముల నశింపఁ జేయఁజాలువాఁడు నా
 రాయణునికంటె మఱియొకఁడు లేఁడు. బ్రహ్మాదులును, దనయ
 భిలషితమును నెఱవేర్చుకొన లక్ష్మీయు, సంతత మతనిస్తరించుచు
 పెదకుచుండురు. కాన నతనినే యాశ్రయింపుము. అనిపలికిన పర
 మహిత దాయకంబులయిన తల్లివాక్యంబులను విని తనకుఁదానే
 సమాధానముచేసికొని ధైర్య మవలంబించి నారాయణుండేది

—●—నారదుండు ధ్రువునికడకు వచ్చుట.—●—

క్కనితలంచి ధ్రువుండు తనతండ్రిపురంబును విడిచి చనియె. ఆస
 మయంబున సకలలోక చరిష్ణుఁడు నారదుఁ డచ్చటి కేతెంచియ

తనిచే యథావిధిగ సత్కృతుండయి యాతనియద్యమంబుదెలిసికొని పాపవినాశనకరంబయిన తన కరతలంబును ధ్రువునిశిరంబుననిడి యాతని దీవించి తనలో నిట్లనుకొనియె. “అయారే! ఈ పిల్లవానిదైర్యం బేమని కొనియాడుదు! మానంబీతనికిఁ బ్రాణంబుకంటె నుత్కృష్టమయినట్లు గానవచ్చుచున్నది. తన పినతల్లి యాడిన దురుక్తులను మానసంబున నిడికొని చిన్న వాడయ్యును దైర్య బవలంబించి తపంబాచరింప నసంబునకుఁబోయి సిద్ధపడుచున్నాఁడు. ఈ క్షత్రియ బాలుని ప్రభావ మేమని నర్ణింతును? ఈతనిచర్య నాకు మిగుల నబ్బురంబుగొలుపుచున్నయది” అని యిట్టులనుకొని బాలుండైన ధ్రువునకిట్లనియె. “ఓరాజకుమారా! నకల సంపదలతో నిండియున్న యీమందిరంబును విడిచి యెటు కేఁగుటకుఁ బ్రయత్నించుచున్నావు? నీప్రవర్తన మరసిచూడ నీవు స్వబంధుజనకృతమయిన యవమాన మనెడునగ్నిచే సంత ప్తుండవయినట్లు తోచుచున్నది. నీవృత్తాంతమును దెలియఁజేయు”మని తెలిసియుఁ దెలియనివిధంబున నడుగుచున్న నారదునింగాంచి ధ్రువుం డిట్లనియె. “ఓమునిసత్తమా! మీరు యోగ దృష్టిచే నావృత్తాంతమును దెలిసికొంటిరా యేమి? మీరు తలంచినతలంపు నిక్కువంబు. మా పినతల్లి దురుక్తులనెడి బాణంబులు నామనంబునకు గాయఁబు కావించినది. అట్టిమనంబును సమాధానము చేసికోలేను. ఆ దురుక్తిబాణక్షతంబును భగవత్పదారవింద ధ్యానంబనెడి రసాయనంబుచే మాన్పుకొందు” ననుడు

—••◆నారదుఁడు ధ్రువునకు హితోపదేశము చేయుట.◆••—

విని నారదుం డిట్లనియె. “ఓరాజకుమారా! నీవు పిల్లవాడవు. నీవు సంతతము క్రీడలచేఁ గాలక్షేపము చేయువాడవు. కాని

పెద్దవాడవు కావు. ఆటపాటలలోఁ గాలము పుచ్చఁ దగినంత
 చిన్నప్రాయముగల నీకు మానావమాన వివేచనము తగదు.
 నీ కట్టి మానావమానవివేకము కలిగినచో నందువలన మోహ
 ముదక్క నితరమయిన యశంఃకోషహేతువులేదు మతియునది
 దేహము నాత్మగాఁదలంచుటవలనఁ గలిగినదికాని యాత్మసంబం
 ధమయినది కాదు. ఇంతమాత్రంబునకై నీవిట్లు పంతగించి తపం
 బుకై పయశంబుకట్టుట యుక్తముకాదు. మతియు బుద్ధిమంతుం
 డొరులవలనఁ దనకుఁ బ్రాప్తచుగచున్న సుఖదుఃఖంబులనుదై
 వవశంబులకాఁ దలంచి నిత్యసంశుష్టుడయి యుండుకాని దుఃఖ
 ములు వచ్చినప్పుడు, రిత్తవిచారంబు మనంబునఁ బెట్టుకొనండు.
 మతియు సుఖంబు లరుదెంచునప్పుడు పరమానందంబును జెం
 దండు. అట్లుకాక నీవు తల్లినియోగంబును దలచుండిదుకొని భ
 గవదచుగ్రహంబు సంపాదింపఁ దలంచితివేని యా భగవంతుని
 గూర్చి నీకుఁ గొంచెము తెలియపఱిచెదను. పిమ్మట నాభగవ
 దారాధనము కష్టమో సులభమో నీకే తెలియును. నాయనా!
 లోకేశ్వరుండయిన యీశ్వరుని యనుగ్రహము పడయుట మి
 గులఁ గష్టము. పెక్కుజన్మంబులనుండి భగవదారాధన మొన
 ర్చుచు, సంతత మతనినే మనఃపద్మంబుల సంస్కరించుచు, దదే
 కనిష్ఠులై, నిస్సంగులై వర్తించు మునీశ్వరులయిన నాతనిమాన్ద
 మును సరిగఁ దెలిసికొనలేక మోహమును బొందుచున్నారు.
 అతనియనుగ్రహంబు వడయుట కెన్నియోజన్మములు దారవ్రా
 యవలసి యుండును. కాని యది యొక్కజన్మముతోనే లభిం
 చునదికాదు. ఈవాక్యము లనుభవముంబట్టి చెప్పుచున్నాను.
 కాని నోటికి వచ్చినట్లులెల్లఁ బలికినవికావు. మహామభావులయిన

మునులే భగవత్పార్థమునుగనుఁగొనలేరని చెప్పవలసియుండఁగాఁ
బసిబాలుఁడవయిన నీవెట్లు కనుగొనఁగలవ్రా యోజింపుము.
కావున భగవదనుగ్రహము పడయుట దుస్సాధ్యంబు. నీవాప్ర
యత్నము వదలుము. నీవు ప్రయత్నించుట వృథాప్రయాసమ
గును కాని సఫలముకానేరదు. యత్నముచేయనిచో భగవం
తునివలన శ్రేయస్సుపొందుట యెట్లని శంకితువేసి చెప్పెద
నాలిఁపుము. శ్రేయస్కలము సంప్రాప్తమయినప్పుడు నీవు
ప్రయత్నింపవచ్చును. కాని యిప్పటి కీ ప్రయత్నమువిడుపుము.
నుజీయు భగవంతునిచే విహితములయిన సుఖదుఃఖంబు లను
భవించుచు, నిట్లనుభవించుటవలనఁ బుణ్యపాపరూపములయిన
కర్మములు క్షయమునుబొందుటచే మోక్షముసంప్రాప్తమగునని
యాత్మను సంతసింపఁజేయుచుఁ బరఁగువాఁడు మాయామండల
ము సతిక్రమించియున్నవై కుంతమునుబొందుచున్నాఁడు. ఇదియు
నుంగాక పురుషుండు తనకంటెనుగుణాధికుఁడయిన వానినిఁజూచి
యసూయచెందక సంతసింపవలయును. తనకంటె గుణహీనుల
యిన మానవులను బరిహసింపక కరుణింపవలయును. తనతో స
ముఁడమీ యుండువానితో స్వర్థచేయక స్నేహముచేయవలెను.
ఇట్లు ప్రవర్తించినవాఁ డాధ్యాత్మికాది తాపత్రయముచేత నె
న్నఁడును సంతప్తుండుకాఁడు.” అని యిట్లుపదేశించుచున్న నార
దునిఁగాంచి ధ్రువుండిట్లనియె. “ఓమునీంద్రసత్తమా! నీవుకృపా
భుండవు. కావున నేనుఖదుఃఖంబులచేఁ బరిభూతులయి వర్తించు
మావంటివారికి మనశ్శాంతి కలుగునట్లుపదేశించితివి. అట్టిశాం
తి మాయంతటమేము గ్రహింపలేము. సరియేకదా? మీవంటి
మహాత్ములు దెలియఁబఱుచుచున్నను దెలిసికొనునంత బుద్ధిలేని

వారము. నీవు మహాత్ముండవును, సర్వసముద్రవును కనుక వచ్చి
 మావంటివారిని జూపులచే బిత్తులగాఁ జేసి యుపదేశింపఁబూ
 నుకొంటివి. కానిమఱియొక్కరుండట్లు చేయునా? చేయఁడు. మఱి
 యు వాఁడు పరులు దుఃఖించుచుండ మనకేమని యుపేక్షించు
 చుండును. మహానుభావుండవగు నీయుపదేశించిన యుపదేశ
 మునకు మిగుల సంతసించితిని. కాని నీయుపదేశము మాపిత
 ల్లియగు నురుచి దుర్వాక్యంబులనెడి శరపరాపరాచే వినిర్భిన్నం
 బై గాయపడియున్న నామానసంబును బ్రవేశింపఁజాలకున్నది.
 నీవు చెప్పినప్రకారము కొందఱుమహాత్ములు పరులు తప్పుఁ
 దూలనాడినను “దైవశంకువలన నిట్లు సమకూడినది”
 యని తలంచి యూరకుండఁగలరు. వారలను నేను జూచియు
 న్నాను. కాని నేను భయంకరమయిన తౌత్తధర్మము నవ
 లంబించియున్నాఁడను. అందువలననే యవినీతుండనయి వర్తిం
 చుచుండును. ఇట్టి నాయందుఁ బ్రవేశించిన భవదుపదేశంబు
 సఫలంబు కాకున్నది. మఱియుభవదుత్తప్రకారము తక్కినవా
 రలు పరుల నిందావాక్యములను సహించిన సహింతురు గాని
 తృప్తియులుమాత్రము సహింపనొల్లరు. నేనును తృప్తియ
 వంశసంభవుండ నగుటంబట్టి మాపినతిల్లి వాక్యంబులకు సహిం
 పలేకున్నాను. ఇప్పుడు నేను ముల్లోకములయందు నుత్తమమై
 యుండు పదంబును గోరుచున్నాను. అట్టి మనోరథప్రాప్తికై
 ప్రయత్నించియున్న నాకు సాధుమార్గం బేదియని ననుప
 దేశింపుము. నీవు మునీంద్రులలో నెల్ల నగ్రగణ్యుండవు. పరోప
 కారశీలుండవు. పరోపకారంబు చేయుటయే వ్రతముగా నేర్ప
 టిచికొని వర్తించుచున్నావు. సృష్టికర్తయగు బ్రహ్మయూరు

పులనుండి యుద్భవించితివి. ఓస త్తమా? వీణాశ్రుతివేసి సంతతము నారాయణుని పరమపావనచరిత్రంబునఁ బాడుచుఁ బరోపకారపారీణుండ వయి వర్తించు నీకు నావంటివానికోర్కిఁ దీర్చుటయవశ్యకర్తవ్యంబు” అని యిట్లు ప్రవుండు పలుకుచున్న గంభీరవాక్యములకు నారదుండు మిగుల సంతసించి యతనిని గరుగారసఘ్నారితము లయినచూపులచే సంతసించఁజేయుచు నిట్లనియె. “కుమారా! నీనిశ్చయంబునకు మిగులసంతసించితిని. మీతల్లి యగునువీతి యుపదేశించినమార్గము మిగుల యుక్తమయినది. ఆమార్గము నీ వనలంబించినచోఁ దప్పక కార్యసిద్ధి పొందఁగలవు. మఱియు లోకములోఁ బురుషుండెవ్వఁడేని ధర్మార్థకామమోక్షములలో నొకదాని నపేక్షించినచో నట్టివానికి భగవదారాధనరూపమయిన యుపాయముదక్క మఱియొకటి లేదు. కావున నీవును ధర్మాదిసాధనభూతమయిన భగవదారాధనను సలుపుము. అట్టి భగవదారాధన సలుపుటకుఁ దగిన ప్రదేశము యమునాతీరమునందున్న మధుననముదక్క మఱియొకటిలేదు. అది సిద్ధాశ్రమభూమి. మిగులఁ బవిత్రమైనది. అట్టిస్థలంబునఁ దపంబాచరించువాడు తప్పక భగవంతుని సాక్షాత్కారముఁ జేసికొనఁగలఁడు. అందులకు సందయము లేదు. ఆస్థలమునకుబొమ్ము నీకు శుభంబగుఁగాక. నీవచ్చటికేగి నిర్మలములయిన యమునానదీపుణ్యజలంబుల స్నానము గావించి నిత్యకృత్యంబుల నిర్వర్తించికొని కుశసమూహముచే నాననంబు కల్పించుకొని యందుపవేశించి రేచక పూరక కుంభకముల నెడి ప్రాణాయామత్రయముచేత మనశ్చాంచల్యమును దొలంగించుకొని, భగవంతుని ధ్యానము నేయుము.

—●—నారదుఁడుఁధ్రువునకునారాయణునాకారము జెప్పట—●—

ఓశృపకుమారా! ధ్యానింపఁదగిన భగవంతుం డెట్టివాఁ
డో చెప్పెదను వినుము. ఆభగవంతుఁడు సర్వదా యనుగ్రహాభి
ముఖుఁడై ప్రసన్నమయిన వదనము కలవాఁడై సుందరమయిన
కనుబొమలుకలవాఁడయి యుండు. అతఁడు చక్కనిచెక్కిళ్లుకల
వాఁడై, సమస్తబృందానకులలోను మహనీయమయిన సౌందర్య
ముచే నొప్పుచు భక్తుల కాశ్రయభూతుడయి యుండు. అతనికి
రమణీయము లయిన యవయవములుగలవు. అతనికి నెఱ్ఱనియధ
రోష్ఠంబును, బద్ధపల్మవిశాలములయిన నేత్రములునుగలవు. అ
తఁడు చూచువారిచూపులకు సుఖరూపుఁడయిన వర్తించు. అతఁడు
సమస్తలోకములకు శరణ్యుండు దయారసంబునకు సముద్రము
వంటివాఁడై శ్రీవత్సలాంఘనముచే వెలయుచునుండు. అతఁడు
నల్లని మేఘమువలె వెలయుతనుద్యుతులచేతనువనమాలచేతను
నలరుచుండు. అతఁడు కొస్తుభము మొదలగు నాభరణంబులచే
నలంకృతమగు మెడగలిగి శంఖచక్రగదాదులచే భూషితమయి
న బాహుచతుష్కముకలవాఁడై యుండు. అతనికిఁ జంద్రసంకా
శమయిన కిరీటముకలదు. అతఁడు పీతకాశేయముచేఁబరివేష్టిం
పఁబడి యుదంచితములయిన కాంచననూపురములుకలిగి నేత్ర
ముల కానందదాయకమయిన యంగసౌష్ఠ్యము కలిగియుండు.
అతనికివజ్రమణులవలె నలరుచున్న నఖిపంక్తిచే సుందరమయిన
పాదారవిందములుకలవు. మఱియునతఁడు భక్తులహృదయకమ
లములందు నివసించుచుఁ బ్రేమాతిశయమును వెలువరించు
చూపులు కలిగివర్తించు. అట్టిభగవంతునిరూపము నేకాగ్రమ
యిన మనంబుతో ధ్యానము సేయవలయును. అట్లు కొంతకాల

ము ధ్యానించినచో సతనినిరతిశయశౌందర్యమును జూచుచుఁ
 బరమసుఖమునందుచున్న మనం బాతనిరూపమునుండి మగిడి
 రాలేదు. ఇట్లు నీవైరించుచు నారాయణమంత్రమును జపింప
 —●—◆—నారదుఁడుధ్రువునకు నారాయణమంత్రమును జెప్పట. —●—
 వలయును. ఆమంత్రమునిరతిశయమైనది. రహస్యముగానుంపఁ
 దగినది. అది “ఓన్న మోభగవతే వాసుదేవాయ”యని ద్వాద
 శాక్షరసంయుతమయినది. ఈమంత్రమును జపించుచు, దేశ
 కాలవిభాగమును కలిశిశ్రవ్యప్రచురమగ్నానపూజను భగవంతు
 నికిఁ జేయుచుండునది. ఈమంత్రమును నేడురాత్తులు భక్తిసం
 యుతుఁడై జపించినచో దేవతాసందర్శనమునుఁ జేయఁగలఁడు.
 ఆభగవంతునిపూజకై పశిత్రమయిన జలమును, బుష్పమాలిక
 లను, కందమూలఫలాదులను, భుజపత్రవృక్షముల చర్మములను,
 దూర్వాంకురంబులను, భగవంతునికిఁ బ్రీతిదాయకములయిన
 తులసీదళములను, సువాదింపవలయును. ఇట్లుద్రవ్యములను సం
 పాదించి శంఖచక్రాదిమండలములచే నలంకృతమయిన భూమి
 యందు వాసుదేవునిఁ బూజింపవలయును. ఇట్లుచేసి పురుషుఁడు
 జితేంద్రియుఁడై, మితభాషిఁడై, ధ్యానోపయుక్తమయిన మనస్సు
 గలవాఁడై స్వేచ్ఛాయుతము లైన యవతారములను ధరించుట
 చే దేవమనుష్యాదులతో సజాతీయునిఁగాఁ జింతింపవలనుపడని
 భగవంతునిహృదయపద్మమందుజేర్చి, ధ్యానంబుచేయుచువాసు
 దేవమంత్రంబుచేత నేభగవత్పరిచర్యలను జేయవలయును. ఓరా
 జకుమారా! ఇట్లుమనోవాక్కాయముల నేకముగాఁ జేసి నిరతిశ
 యభక్తిసంపన్నుండై భగవంతునియారాధనంబునల్పినచోభగ
 వంతుండుతప్పక భక్తుని యభిలషితంబును నెఱవేర్చక మానఁ

డు. మఱియు విరక్తుండయిన మానవుఁ డీచెప్పినప్రకారము భక్తియోగముచే నారాయణుని నారాధించినచోఁడప్పక మోక్షమునందఁగలఁడు” అనియిట్లు నారదుఁడుపదేశింప ధ్రువుండు మిగుల సంతసించి తనకార్యమును సాధించుకొనుటకుఁబుణ్యము గు మధువనమున కభిముఖుండయి పోయెను. అనంతరము నార

—◆◆◆నారదుఁ డుత్తానపాదునిఁజూడఁబోవుట.◆◆◆—

దుగ డుత్తానపాదుని యంతఃపురంబునకుఁ బోయి యతనిచేనర్చి తుండై సుఖాసీనుండై రాజున కిట్లనియె. “ఓమహీపాలకా ! నీవుసవిచారస్వాంతుఁడవయినట్టుతోఁచుచున్నది. కారణమేమి? ధర్మాదులయిన పురుషార్థములలో నేదయిననశించినదా ఏమి?” యని యడుగుచున్న నారదునకు నరనాయకుఁ డిట్లనియె “ఓ మునీంద్రా! స్త్రీజతుండనై దుష్టవృత్తినై, కఠినచిత్తుండ నై వర్తించునేను బంచవర్షప్రాయుండయిన నాకుమారునిజననితోఁ గూడ నింటినుండి వెడలఁగొట్టితి. అక్కటా! స్త్రీజతుండనయిన నాజన్తంబుకాల్పనా? అయ్యో? ఎట్టిదుష్కార్యంబుచేసియుంటిని. ఎంతకఠినహృదయుండనైతిని! ప్రేమాతిశయమును వెల్లడి చేయుచుఁ గంద్రినగునాయంకపీఠి నారోహింపఁ దలింపుతో వచ్చుచున్నపిల్లవానిఁ జేరఁదీయక వద్దనివారించితిని. అక్కటా! నావంటిదుర్మార్గుఁడు లోకమందు మఱియొకఁ డుండునా? ఆపిల్ల వాఁడు మందిరము వీడిచి యడవికిఁబోయినాఁడట ! వనమందు శ్రమనొంది యాఁకలిఁగొని యసహాయుడై వాఁడిన ముఖార విండముగల్గియున్న యాబాలు నేమృగములుచంపి భక్షించునో కదా”! అనియిట్లువిచారించుచున్న రాజుంజూచి నారదుండ్లిట్లని యె. మానవనాథా!గీవు విచారింపఁబని లేదు. నీకుమారున కెంత

మాత్రము భయములేదు. అతఁడు దైవముచే రక్షింపఁబడుచున్నాడు. మఱియు నికమీద నబ్బలుండు లోకంబులోఁ గీర్తిమంతుఁడై ప్రకాశింపఁగలఁడు. అతఁడు మిగుల దుస్కరమయినను భగవదారాధనమునలిపి యతనిసంతసింపఁ జేసి యతనివలన వరములనుబడసి సీకీర్తినిబ్రపంచకమందుఁ బ్రకాశింపఁ జేయుచుశీఘ్రకాలములో నేరఁగలఁడు. విచారమునొండకుముగి అనియిట్లు నారదుఁడు పల్కియతని వీడ్కొని నుకలోకంబున కేఁగె. అంతనుత్రానపాదుండు దాఁజేసినకార్యంబునకుమనంబున మిగుల వగచుచు రాజ్యలక్ష్మిని నిరాకరించి ధ్రువునిపయిఁ దన చిత్తంబిడి సంతత మతనినే ధ్యానించుచుండెను. అట్లుధ్రువుండు


—●—◆—ధ్రువుండు మధువనంబునఁ దపం బొనరించుట —◆—●—

మధువనంబునకుఁబోయి యమునయందుఁ దానములాచరించి యారాత్రియుపవసించి సమాహితచిత్తుఁడై నారదోపదిష్టమార్గంబునఁబరమపురుషునారాధింపనారంభించెను. మూఁడేసిదినంబులకొకపర్యాయము వెలఁగపండ్లను, రేఁగుపండ్లను, నాహారము గాఁ గావించుకొని, శరీరస్థితి ననుసరించి వర్తించుచునొక్కమాసంబుహరిపూజనంబుగావించెను. అంతనుండియాఠేసిదినంబుల కొకపర్యాయము జీర్ణ పర్ణంబుల నాహారంబుగాఁగొనుచు, హరిపూజఁగావించుచు రెండవమాసంబునుగడవె. అనంతరముధ్రువుండునిశ్చలుండు నవరాత్రంబుల కొకపర్యాయ ముదకభక్షణముగావించుచు, మూడవమాసమున హరి నారాధించె. అప్పటి నుండిద్వాదశదినంబులకొకపర్యాయము వాయువునుమాత్రమే భక్షించుచు జితశ్వాసుండు నాలవమాసంబున సరవిందాక్షుని పాదపద్మముల నర్చించి భజించెను. అంతనుండి యలయక నిరు

చాఞ్చనుండ్ల యేకపదంబున నిలువఁబడి స్తంభాకృతినివహించి,
 యెడవ మానంబున హరినారాధించి సేవించుచు విషయముల
 నుండియింద్రియములను మఱిించిమానంబునుహృదయపద్మం
 బున నిర్బంధించి భగవంతుని దివ్యచుంగళవిగ్రహము నారా
 ధించుచు, గోచరప్రసంచమును చుఱచియుండె. ఇట్లునిశ్చల
 మానసుండ్ల మహత్తత్వము మొదలుపృథివి వఱకుఁగల
 భూతములకును నని నృజించిన చేతనములకును భారకుఁ
 డును, బ్రహ్మకేశినిజేవుల కీశ్వరుండఁగల భగవంతుని ధ్యానము
 సేయుచున్న ధ్రువుని వేడఁబంజమును సహింపలేక యూర్ధ్వ
 లోకిము లన్నియుఁ జలింపదొడంగెను. అని పాదాంగు
 వ్రము నెలమొపియున్న కారణంబున భూమి సహింపలేక
 క్రిందికిఁ గ్రుంగిపోయి గజేంద్రముచే నధిష్ఠింపఁబడిన నౌకవలెఁ
 గుడియెడమపార్శ్వంబుల కొక్కొక్కపర్యాయము వంగఁ
 జొచ్చెను. మఱియునాధ్రువుండు చరాచర విశ్వమందున్న
 నారాయణుని ధ్యానించుచున్న సమయంబుల నూర్ధ్వలోక
 ములవా రాతపోగ్ని సంతాపమును సహింపలేక యుచ్చాఞ్చస
 వాయువును విడువఁజాలక వీక్షితులై నారాయణుని సన్నిధికిఁ
 బోయి నమస్కరించి “ఓనారాయణా ! అనాథులమైన
 మమ్మును రక్షింపుము. నీకంటె మాకుదిక్కులేదు. మాప్రాణ
 వాయువులు నిరోధింపఁబడుచున్నవి. ఇందులకుఁ గారణమేమో
 తెలియఁజాలము. మాయందు దయయుంచి యాబాధనుండి
 మమ్మునుదొలఁగించి రక్షింపుము. శరణ్యుడవని యెంచి నీసన్ని
 ధికి నరుదెంచినారము. మారక్షణభారము నీదే” యని వేడు
 చున్న దేవతలయందుఁ గరుణించి నారాయణుండిట్లనియె. “ఓ

646A

646B



647. శ్రీ మహావిష్ణువు ధ్రువునకుఁ బ్రత్యక్ష మగుట.

మరలారా! మీరెంతమాత్రముభయపడకుండు. ధ్రువుండనునొక
బాలకుండు నన్నంగూర్చి ఘోరంబుగఁ దపంబాచరించుచు
న్నాఁడు. నేనుబోయి యాతనికిష్టవరంబులిచ్చి తపంబుమాన్సిం
చెదను. కావున మీరు మీనిలయముల కేఁగుండు. అతఁడుప్రా
ణనిరోధము చేయుటవలన మీఁండఱికిఁ బ్రాణనిరోధము కలిగి
నది నమస్తమునకును నిశ్వాసోచ్ఛ్వాసములనిచ్చు నే నతనిహృ
దయమున బంధింపంబడియుండ మీకెట్లు ప్రాణనిరోధము కలు
గక మానును" అని పలికిన దేవతలందఱు నారాయణునికి నమ
స్కరించి తమతమనెలవులకేఁగిరి. ఇది యెసిమిదవయధ్యాయము.

—◆◆◆ నారాయణుడు ధ్రువునకు సాక్షాత్కరించుట. ◆◆◆—

అంత నారాయణుండు తనభక్తునిజూడవలయునని నిశ్చ
యించి గరుడు నధివసించి మధువనంబునకుఁ బోయెను. అటధ్రు
వుండు నిశ్చలభక్తియుతుండగు యోగవిపాకముచేఁ దీవ్రమ
యిన బుద్ధి కలవాఁడై, సనహృదయుమనుష్యమందొక్కమాఱు
మెఱపుఁదీవచందంబున మెఱుపితశ్శణమే యంతర్థానముచేంది
బహిర్భాగంబున నిలిచియున్న నారాయణునిఁ జూచి భయభక్తు
లుచలంగసరభసంబున లేచి నేత్రములఁజూచుచున్న వాఁడుంబో
లెను, నాస్యముచేయుద్ధృగొనుచున్న వాఁడుంబోలెను, బాహువు
లచేఁ గొగిలించుకొను వాఁడుంబోలెను, నతనికిసాష్టాంగదండప్ర
ణామంబులు గావించి, భగవంతునినుతించుటకుఁ దలంచుచుండె
ను; కానినుతించుట యెట్లొకెలియక పోవుటచే వెలవెలఁబోవు
చుండెను. అప్పుడు సర్వాంతర్యామియైన భగవంతుండు ధ్రువుని
ప్రవర్తన మరసి దయాళువై వేదమయంబైన తనశంఖంబును

సతనికపోలంబునఁ దాఁకించెను. అంతఁధ్రువునకు జీనేశ్వరనిర్ణయ విభాగమువేదార్థప్రచురములయినవాక్యంబులునుద్భూతంబులయ్యె. అందువలననబౌలకుండుసంతసిందిభక్తిసంయుతుండై సర

—◆◆◆ధ్రువుఁడు నారాయణుని వినుతించుట.◆◆◆—

భసత్వంబును విడిచిపొద్దులేని కీర్తిగలభాగవంతు నిట్లు నుతింప నారంభించె “దేవా! నీవఖండశక్తిమంతుండవు నీదివ్యమంగళ విగ్రహమును నుతింపఁబూనియు నుతింపలేకయున్న నావాగ్ని ద్రియమును నీసంకల్పరూపజ్ఞానముచేఁబ్రవేశించి నిన్ను నుతిం పఁదగినం : శక్తిగలుగునట్లు చేసినావు అఘోరితమలగువానిని ఘటింప సామర్థ్యముగల నీకిదియెఁతయుఁ దగియున్నది. మఱి యు స్వశరీరభూతములయిన హస్తచరణాదులగుకర్తృద్రియము లను, శ్రవణాదులగుజ్ఞానోద్రియములను, నంతఃకరణచతుష్టయ మును, తదధిష్ఠానదేవతలను బ్రవేశించి జీవముకలదానినిగాఁ జేయుచున్నావు. ఇట్లుజీవాంతరాత్మనెజ్జానాదిషడ్గుణములు గలి గివర్తించు నీకునమస్కారము. కానవచ్చుచున్న సమస్తజగం బును వివిధరూపములుగా మార్పుటకు సమర్థమయి, సత్త్వాది గుణరూపమై సమస్తకార్యముల నొనరింప నుపయోగపడునదై నిన్నువిడిచి యుండలేనిప్రకృతిచేతసృజించి, కార్యకారణభూత ములై సత్త్వాదిగుణమయములైయున్న పదార్థములందు జీవశ రీరకుఁడవయిప్రవేశించి వాస్తవముగా నీవైకఁడవై నను, పొట్టివి యును బొడుగయినవియుఁ, డిన్నవివియు, వంకరయయినవియు నగు కట్టెలందు *వహ్ని యుపాధినిబట్టి నానారూపములఁ గా

* ఇటవహ్నిదృష్టాంతమువలన, వహ్ని పొట్టివియును, దీర్ఘములుదిన్న వివియు, వంకరయయినవియునగుదారువులందు వెలుగుచున్నప్పుడా యుగ్నికి,

నవచ్చునట్లు నానావిధములుగాఁ బ్రకాశించుచున్నావు. ఓదేవా! చతుర్ముఖుండు మొదట విశ్వమును సృజింపఁదగిన జ్ఞానములేనివాఁడయి నిన్ను శరణుచెంది నీవలనఁ దాదృశజ్ఞానమును సంపాదించుకొని నిద్రించినవాఁడు మేల్కొన్న చందంబునఁ బ్రబుద్ధుండయి సమస్తప్రపంచమును సృజించెను, బ్రహ్మకు నట్టి జ్ఞానమిచ్చిన మహానుభావుండవు నీవే? అట్టి నీపాదమూలము, తాపత్రయముచే బాధితులగువారికిమోక్షప్రద మయినది. ఓపరమేశ్వరా! నీవు సమస్తమును బ్రాణవంతముగాఁ జేసిజ్ఞానమొసంగు మహోపకారివి. ఆయుపకారమును దెలిసికొన్నవాఁడెవఁడు నిన్ను సేవింపఁడు? ఆనీయుపకారము నెవఁడు మఱవఁగలండు? ఓదేవా! నీవు కల్పవృక్షంబువలె నాశ్రితుల యిష్టముల నెఱవేర్చువాఁడవు. ఇంతియగాక నీవు జనసమరణాదుల లేకుండఁజేసి నిరతిశయమగు మోక్షము నీయ సమర్థుండవు. అట్లు మోక్షము నీయ సమర్థుండగు నిన్ను సేవించి నీయనుగ్రహము సంపాదించుకొనియు మేము మోక్షసుఖమునుగోర నపేక్షింపక నరకస్థాయమయినను సంసారమం దుండఁదలంచుచు, శవస్థాయమగు శరీర మనుభవింపఁతగిన సుఖములను గోరుకొనుచున్నాము. ఆలోచింప మేముదాఁటఁదరముకాని నీమాయవలన మోహితులమై జ్ఞానహీనులమయి యున్నామనుట నిక్కముకదా; ఓయీ! స్వర్గముగూడ సుఖము లొనఁగూర్చుచుండ దానిని, దాని నపేక్షించువారిని, నిందించి మోక్షమునుదానిఁ గో

దారుగతములగు పొట్టితనముగాని పొడవరితనముగాని తిన్నవనముగాని వంకరతనముగాని లేనివిధమునఁ జిదచిత్తులయందుఁ బ్రకాశించు మన్న పరమాత్మకుఁ నదీయములయిన దోషములుపారయవని తెలియవచ్చుచున్నది.

'రుచున్న నిష్కాములను నేలకొనియాడెదవనియడుగుట యుక్తము కాదు. నీపాదకమలములను ధ్యానించుటవలనఁగాని నీభక్తుల కథలను వినుటవలనఁగాని మానవులకు సంప్రాప్తమగు సుఖము స్వభావసిద్ధమయియున్నగునారూపమయియున్న మోక్షసుఖమును భవించిననుగలుగఁజాలదు. నీపాదముల స్మరించువారికిఁగలుగు సుఖము మోక్షసుఖమునుభవించువారికే కలుగునప్పుడుకర్తానుభవానంతరమున, యమునిచే భగ్నములగు విమానములనుండి జాతీపడుచున్న దేవతలకు లభించునా? లభింపనేరదు, నీపాద భజనసుఖమునకుఁగై పల్యమే సమానముగానప్పుడుతక్కినసుఖములెట్లు సరిపడును? కావున నిరతిశయమగునానందసుఖంబుల నిచ్చునిన్ను నశ్వరసుఖముల నపేక్షించిన మేము మందభాగ్యులమనుటకు సందియములేదు. అయినను మహాత్ములసంగమువలన నీగుణ కథామృతమును ద్రావి మదించి తాపత్రయములు దొలంగించుకొని దుఃఖబహుళమయి దుస్సహమయియున్న సంసారసాగరమును దరింపఁగలను. కావున దుష్టగుణరహితుడ వయి యుదారగుణములు గలిగిన నీయందు నిరంతరమును భక్తిని జూపుచున్న మహాత్ముల స్నేహము నాకుఁ గలుగునట్లులనుగ్రహింపుము. ఓపద్మనాభా! నీపాదారవిదములందున్న సుగంధము నాఘ్రాణించిన భక్తులలో నొకఁడయినను మరణశీలమయినను మిగులఁ బ్రియముగాఁగానవచ్చు శరీరమును దన్ను ననువర్తించు పుత్రాదులను స్మరింపఁదలంచునా? ఓదేవా! నీవు స్థూలరూపముకంటెను సూక్ష్మరూపముకంటెను విలక్షణుండవు. కావుననే స్థూలరూపమును బురస్కరించుకొనివచ్చు జననమరణములు లేనివాడవు. స్థావరములచేతను, పశువులు, పక్షులు, అండజము

అ-౯.]

చతుర్థస్కంధము.

లు, దేవతలు, మనుష్యులు మొదలగుచరములచేతను, సంతటను
వ్యాప్తమయి, చిదచిదాత్మకమయి మహత్తత్త్వముమొదలు
పృథివివఱకు సనేకవిధములయివిచిత్రము లయినయాకారములు
కలదై బ్రహ్మాండరూపమగు నీస్థూలరూపము నెఱుంగుదును.
స్థూలరూపముకంటెఁబరమయి దివ్యమంగళవిగ్రహరూపమయి,
దేనివిషయమై దేవమనుష్యాదులతో సమమయిన దను వాద
ముకాని, నిర్విశేష మనువాదముగాని చెల్లదో యా నీసూక్ష్మ
రూపమునుగూడ నెఱుంగుదును. మఱియుఁ గల్పాంతమందుఁ
జిదచిదాత్మకమగు ప్రపంచమును నీజతరమందుంచికొని స్వాను
భవైకశీలుండవయి శేషసహాయుడవయి యాశేషతల్పమందు
యోగనిద్రనవలంబించియుండిసముద్రమువంటినీనాభికుహరము
నుండి వెలువడి కాంచనమయమై, లోకాత్మకమైయున్నపద్మము
నందు లోకములసృజింపఁదగిన బ్రహ్మను బుట్టించితివి. ఇట్టి
యనంతశక్తివగునీకువందనంబులర్పించుచున్నాను. ఓయీ! జీవునికి
వలెస్థూలసూక్ష్మశరీరములు గలవాడనై నచోనాకునువానికినిఁ
గల భేదమేమియని యందువేని చెప్పెద. నవధరింపుము.

—••— జీవేశ్వర భేద నిరూపణము. —••—

దేవా! నీవు కర్తాధీనుండవుకాక స్వేచ్ఛచేతనే దివ్యమంగళ
గుణములుగల రూపములుజగత్పాలనమునిమి త్తముధరింతువు.
జీవుడట్లుకాక కర్తవశ్యుడయికర్తాయ త్తము లగుశరీరములను
దాల్చుచుండును. యజ్ఞారాధ్యుడవగు నీవు ప్రకృతిపురుషుల
కంటె వ్యతిరిక్తుడవు. జీవుడు ప్రకృతివిలక్షణుడయినను దానికి
లోఁబడియుండును. నీవు సంకోచమునొందని సంకల్పరూప
జ్ఞానముచే సర్వదేశములందును సర్వకాలములందును సర్వా

ఎస్థలయందును లోకంబుల కనిష్టనిరసనంబును, నిష్టప్రాప్తిని
 గలిగించుచుందువు. నీవు నిత్యము క్తుండవు. జీవుడు నిత్య
 ము క్తుండుకాడు. నీ వసంకుచితజ్ఞానవంతుండవు. జీవుడు కర్తాయ
 త్తుండగుటంబట్టి సంకోచవికాసరూపమయియున్న జ్ఞానముకల
 వాడు. నీవుస్వభావంబువలననే నిర్వికారుండవు. జీవుడు స్వభావ
 గుణంబువలననే వికారియై వర్తించును. ఇందువలన నీకును
 జీవునకును భేదము గలిగియున్నది. వెనుకవర్ణించిన ముక్తత్వాది
 గుణములు ముక్తునికిఁగలిగియున్నను నీకును ముక్తునికిని భేదము
 కలదు. నిత్యము క్తుండవయిన నీవు ముక్తులందంతరాత్మతై
 వ్రకాశించి ధారకుండవయియున్నావు. జగత్కారణమవు. ముక్తు
 లట్టివారలుకారు. మఱియు నీవు సత్త్వరజస్తమోగుణ పరిణామ
 ములయిన లోకంబుల కధిపతివి. షడ్గుణపరిపూరితుండవు. దేవా!
 వివిధశక్తియుక్తంబులయిన జ్ఞానాదులొక్క యాధారమం
 దుండియును జార్వాపర్యంబునంజేసి నీయందే లీనము లగు
 చుండును, మఱియు నీవు దేశముచేతను, గాలముచేతను, వస్తు
 వులచేతను. పరిచ్ఛేద్యుండవుకావు. నీవు విశ్వోత్పత్తి కారణం
 డవు. ఆనందస్వరూపుండవు. అట్టి పరబ్రహ్మస్వరూపుండ వయిన
 నీపాదపద్మముల కభివందనంబులు గావించు. నీపాదంబుల నే
 శరణునొందుచున్నాను. ఓ దేవా! సర్వపురుషార్థప్రదుండవయిన
 నీవు నిష్కాములముకాక సకాములమై తుచ్ఛఫలంబులనాసించి
 నిన్నుఁగొల్చునట్టి మావంటిదీనులను బ్రేమించి నవప్రసూత
 యగు గోవు తనపత్నను స్తన్యపానంబునొసంగి కాపాడుచు
 వృకాదిభయంబులను దొలఁగించి రక్షించుచు నున్నవిధంబున
 మాయపేక్షించిన కోర్కుల దీర్చిసంసారభయమువలన రక్షించు

చుందువు” అని సత్యసంకల్పుడయిన ధృవుం డిట్లు భగవం
 తుని నుతించి యతనిపదకమలంబుల స్మరించుచు మిన్నకుండఁ
 జూచి దానులం దనుగ్రహముగల నారాయణుండు ధృవునిఁ
 గరుణావలోకనంబులచేఁ జూచుచు నాతనిస్తోత్రంబునకు మిగుల
 నానందించి యిట్లు పలికెను. ఓ బాలకా! నీభక్తికి మిగుల సంత
 సించితిని. నీ వెందులకైతపంబాచరించితివ్రాయానీయభిమతంబు
 నాకవగతమయినది. ఆనీ మనోరథము దుష్ప్రాప్తమయినను
 నీయందున్న ప్రేమాతిశయచూంబట్టి నీకొసంగుచున్నాను. నీకు
 శుభమగుఁగాక. కట్టుస్తంభంబుచుట్టును గోమహిష్యాదులు
 పరిభ్రమించుచున్నట్లు ధర్మఁడు నగ్ని మొదలగువారును, సప్త
 ర్షులును నక్షత్రయాపులయి నాపదమునకుఁ జుట్టును దిరుగుచుం
 దురు. అట్టి దీప్తిమంతమయిన మణియొక పదంబు లోకంబుల
 లేదు. అది యితరులకు దుష్ప్రాప్తంబు. అది లోకత్రయము
 నశించినను నశింపదు. దానిని నీకు నిరువదియాఱువేలవత్సరంబు
 లతీక్రాంతము లయినతరువాత సంప్రాప్తంబగు, అంత దనుక
 భూమియందుండి పితృర్పితమయిన రాజ్యంబును పరిపాలించు
 చుండుము. నీతండ్రియగు నుత్తానపాదుం డిప్పుడు రాజ్యభారంబు
 సహింపనోపక నీకొసంగి వానప్రస్థుండై చను. నీసోదరుడగు
 నుత్తముండు మృగయావిహారార్థం బడవికేఁగి సర్పదష్టుండై
 కాలధర్మంబు నొందు. నీపినతల్లియగు సురుచియుఁ గుమారుని
 వెనుక నరణ్యంబునకుఁబోయి యచ్చట దావాగ్నిచేఁ జుట్టఁబడి
 ప్రాణముల గోలుపోవును. అందువలన నీవు నిష్కంఠకంబుగా
 రాజ్యంబు పరిపాలించుచు ధర్మమార్గంబులఁ బ్రజల నడిపిం
 చుచుఁ బుష్కల దక్షిణలనొసంగి పౌండరీకాది యాగంబులచే

నన్నుఁ దృప్తిపొందించి యాలోకమందు సమస్తసౌఖ్యముల
 ననుభవించి పిమ్మట నాపాదపద్మంబులను సంస్కరించుచు
 సప్తమహర్షి మండలముకంటె నూర్ధ్వభాగమం దున్నదియు
 సమస్తలోకములచేనమస్కరింపఁబడుచున్నదియు, మదనుగ్రహ
 మువలనఁ బొందఁబడినదియునగు నుత్తమస్థానమునుబొందుము.
 దానినుండి హగుడఁ బుట్టుకకురావు” అని యిట్లుపలికి నారా
 యణుండు ధ్రువునకువలసినకోర్కీనొసంగి యతఁడు చూచుచుం
 డఁగ నే, గరుడవాహనారూఢుండై వైకుంఠమున కేగెను. అంత
 ధ్రువుండునుభగవదనుగ్రహమువలనఁబరులకు దుష్ప్రాపంబయి
 యున్నయుత్తమపదంబు నొందియు స్వాభావికానందము కలి
 గింపనిదనెడి కారణమునమిగుల సంతృప్తి జెందకతనపురంబునకుఁ
 బోయెను” అనియిట్లు చెప్పిన మైత్రేయుంజూచి విదురుండిట్లనియె.
 “ఓమునీంద్రా! ధ్రువుండు సకలయోగీశ్వరులకుదర్శనీయుండయిన
 నారాయణునారాధించి సాక్షాత్కరింపఁ జేసికొనిపరులకెవ్వరికిఁ
 బొంద నలవికానిపదంబును బొందియు సంతసింపక తన్నునకృత
 కృత్యునిగాఁ దలంచుటకుఁ గారణమేమి?” అనియడిగిన విదురు
 నకు మైత్రేయుం డిట్లనియె. “కారవ్యా! ఆధ్రువుఁడు తనమన్నం
 బును విచారంబునకు లోనగునట్లుగాఁ జేయుటకుఁ గారణంబు
 దెలిపెద వినుము. ధ్రువుండు తనవినతల్లిపల్కిన ప్రల్లదంబుల
 కుల్లంబున సై పలేక ముక్తిప్రదుఁడయినభగవంతుని ప్రత్యక్షము
 కావించుకొనిననుముక్తి నపేక్షింపక సాధారణపదమునభిలషించె
 ను. అందువలన నాతఁడిట్లు తనమనంబునవిచారింపఁదొడంగెను.
 అయ్యో! నే నెంత తెల్విలేనిపనిచేసితిని. జితేంద్రియులైన సునం
 దాదులయినననేక జన్మంబులచే నభ్యసించినసమాధియోగముచే

భగవంతుని సాక్షాత్కరింపఁజేసికొనిరి. కాని నేను సమాధి
యోగముచే నాఱుమాసముల కాలములో నేభగవంతునిసాక్షా
త్కరింపఁజేసికొని యతని దివ్యమంగళవిగ్రహమును గాంచి
స్తోత్రాదులచే నాతనిసంతసింపఁజేసియతనిపాదమూలంబు చెంత
కొంతవడివసించియు దేహభిమానంబు గలవాఁడనై భగవంతుని
పాదమూలంబులకుదూరీకృతుండనై తిని. అకట! నాచేసికొన్న
దుష్కార్యంబునకు నేనంతయువిలపింపవలసియున్నది. దురదృష్ట
వంతుఁడు చేతికిదొరకిన బెన్నిధినైనఁ బాఱవై చుకొనునుగాని
తత్ఫలము ననుభవింపలేడు. ఆచందంబుననే నేనుం బెన్నిధి
వంటివాఁడును ముక్తిప్రదుఁడునగు నారాయణునిని బ్రసన్నునిఁ
గావించుకొనియు నతనివలనఁ బరమానంద దాయకములయిన
నిత్యసుఖముల నపేక్షింపక యనిత్యసుఖములను గోరుకొని
యున్నాను. అమృతమునువిడిచి హాలాహలమును గోరుకొన్ననా
వంటి తెల్వితక్కువవాఁ డుండునా? అకటా! మహాత్ముండైన
నారదుండు“మానావమానవివేకము మోహమునఁబడఁద్రోచి
దేహాత్మభ్రమ మూలకంబు యసంతోషహేతువగు” నని
చెప్పియున్నాఁడు. ఆతనివాక్యంబు తథ్యంబాయె. నాకట్టిమానా
వమానవివేక మిలేనిచో నా కింతదేహభిమానంబు గలుగునా?
గలుగదు. దేహభిమానంబులేనిచో నేను బరమపదంబునకే
ప్రయత్నింతునుగాని యిట్టి తుచ్ఛపదంబును గోరికొందునా?
ఇంతకుఁ దాఁజేసినకర్మంబుల ననుభవింపకతీఱునా? నేను దుర్జ
నుండనై నారదునివాక్యంబుల సరికుగొనక దురత్యయమున
భగవన్తాయను సమాశ్రయించి దేహభిమానము కలవాఁడనై
యబ్రహ్మాత్మకమయిన మఱియొకవస్తువు లేకపోయినను మాపిన

తల్లియు నామెకుమారుడును శత్రువులనెడి భేదబుద్ధిగలవాడ నయి యాభేదమనెడి మహాకోగంబుపాలయి దురంతమయిన తాపంబుననుభవించుచున్నాను. నాతపంబువ్యర్థమయినది. నా పడసినయభిమతంబునీచమయినది. మఱియుముక్తిశ్వరుడయిన భగవంతుని యనుగ్రహంబును సంపాదించి యతనివలన దేహాభిమానమును యాచించుకొంటిని. నావృత్తాంతంబంతయుఁ జక్కఁగ యోజింపఁ జక్రవర్తి యనుగ్రహంబును సంపాదించి యతండడిగినవరంబులిచ్చెదననిపలికినప్పుడుచేరెడునూకలనిప్పింపుడని కోరికొనుబుద్ధిహీనుని వర్తనమును ఖోలుచున్నది. లోకములో మహానుభావులు భగవంతుని పాదారవిందములందలి పరాగమునువహించినంతతమతని నేసేవింపఁదలంపుగలవారయి యతనిదాస్యముదక్క మఱియొకవస్తువును గోరికొనరు. అట్లు కోరుచున్నవారలు బుద్ధిహీనులా? వారలవృత్తాంతములను జక్కఁగనరసి భగవత్పాదారవిందసేవను గోరికొనిన నెంత బాగుగ నుండునని విచారించె” ననిచెప్పివెండియు నిట్లనియె. అట్లు ధ్రువుండు తనపురంబున కభిముఖుండై వచ్చుచుండఁగొందఱుపురజనులు పర్విడిపోయి రాజును సమీపించి ‘దేవా! మీ కుమారుండగు ధ్రువుం డరుదెంచుచున్నాడని చెప్పిరి.’ కాని యాయుత్తానపాదుడు “ఆ! ఏమీ! యిది! నాకుమారుడు వచ్చుచున్నాడా? ఇది యసత్యము. నాకుమారుడెక్కడ? వచ్చుటయెక్కడ! నాకుమారుడెక్కడనోననమందు మృగంబులచేఁ జంపఁబడియుండును. జచ్చినవాడు బ్రతికివచ్చుటయెట్టిదో నాకుమారుం డరుదెంచుటయట్టిది. అయిన మంగళగుణుండైన నాకుమారునిఁ జూచునంతటి యదృష్టముకలదా?” అని యిట్లు

పలుకుచు ధృవునిరాక యసత్యమని తలంచుచుండెను. అంతటఁ

— ఉత్తానపాదుఁడు పురంబునకు వచ్చుధృవు నెదుర్కొనుట. —

జారులువచ్చి ధృవునిరాక సత్యమని నమ్మఁబలికినవిని పూర్వము నారదుం డాడినపల్కులు స్థరించుకొని సత్యంబని నిశ్చయించి యమితానందభరితుం డయి యట్టివార్తలనుఁ గొనివచ్చినవారి కమితమగు ధనంబును గానుకగానొసంగి యుత్తుంగహయము లతోనలరుచున్నదియుఁగాంచనమయమయినదియునగురథంబు నారోహించి బ్రాహ్మణులతోను, గులవృద్ధులతోను, మిత్ర బాంధవామాత్యులతోను, గూడికొని మంగళవాద్యఘోషలు చెలంగఁ పురంబునుండి బయలు వెడలి కుమారునిఁజూడ వేడుకచే నతివేగముగా నెదుర్కొనఁ జనియెను. ఆసమయమున నురు చియు, నునీతియుఁ గాంచన మయములయిన పల్లకీలలోఁ గూర్చుండి రాజు ననుసరించిరి. ఇట్లు కొంతదూర మెదురుగఁజని వచ్చుచున్నమధ్యకుమారుం జూచి రథము నిలుపుమని సారథి కాజ్ఞాపించి యతఁడట్లుచేయ సరభసంబునదిగి ప్రేమవివశుండై పోయి నారాయణ పాదసంస్పర్శనంబుచే నమస్తపాపంబులం దొలంగించుకొని వచ్చినకుమారుని సమీపించి యాలింగనము చేసికొనెను. ఇట్లు రా జాకుమారునిఁ గౌఁగిలించుకొని యాతని మూర్ధమును మాటిమాటికి మూర్కొనుచుఁ గనులనుండి వెలు వడుచున్న యానందబాష్ప బిందుసందోహముచే నాతనిస్నాన ముచేయించెను. అంత ధృవుండును దండ్రీపాదముల కభి వందనములు గావించి దీననలను ఒడిసి తరువాతఁ గల్గుల యొద్ద కేఁగి సాష్టాంగదండప్రణామంబు లాచరించెను. అంత నురుచి తనపాదములకు నమస్కరించిన యా రాజకుమారుని

లేవఁదీసి యాలింగనముఁ గావించుకొని “చిరాముర్భవ” యని
 దీవించెను. ఓవిదురా ! చూచితివా ? నవతితల్లియైన నురు
 చికి సైత మెట్టిప్రేమ జనించినదో, / పల్లమునకు నీరు ప్రవ
 హించునట్లు తనసద్గుణములచే హరిని సంతసింపఁజేసిన వాని
 నందఱు జనులును ననుసరించు చుందురు, / అనంతరము
 ధ్రువుండు నుత్తముండు ననోవ్యవ్యమాలింగనంబు గావించుకొని
 పులకితాంగులయి యానందబాష్పముల విడిచిరి. అనంతరము
 సునీతి ప్రాణంబులకంటెఁ బ్రియతముం డయి తనకు నమస్కరిం
 చినకుమారు నాలింగనంబు చేసికొని తదంగసంస్పర్శంబువలన
 సుఖంబనుభవించుచు మనోవ్యథలను దొలగించుకొనెను. మఱి
 యు వీరమాతయైన సునీతి కుమారునిఁ జూచినసంతోషాతి
 శయముచేత నయనంబులనుండి బాష్పజలంబును, నాబాష్పము
 లచేఁ దడిసిన స్తనంబులనుండి క్షీరంబులను స్తవింపఁజేయుచు
 బుత్తప్రేమను వెలిపుచ్చెను. అంతట నమాత్యాదిజనులందఱు
 రాజుంజూచి, “ ఓమహీపాలా ! నీయదృష్టంబు మిగులమంచిది.
 లేనిచో సుగుణవంతుఁడయిన కుమారుఁ నప్తస్థాయుం డయ్యుం
 దిరిగి లభించునా ? నీపూర్వపుణ్యవశమువలన మఱి నీకుమా
 రుం బడఁపితివి. ఈసుగుణవంతుం డీభూమండలంబునెల్లఁ జక్కఁ
 గఁ బరిపాలింపగలండు. ఎవాని పాదభక్తులు దుర్జయ మయిన
 సంసారమును జయించుచున్నారో యాభాగవంతుఁడు పూర్వ
 జన్మంబున మీచే సర్పితుండై యుండును. లేనిచో నీకింత
 యదృష్టము సంభవించునా ?” అని ఇట్లు జనంబుచే నుతింపఁ
 బడుచు నుత్తానపాదుండు తనయిరువురుకుమారుల నొకగజంబు
 పై నధిరోహింపఁజేసి సమస్తపరివారంబు కొలుచుచుండ మహా

నందఁబుతోఁ బురంబుఁ బ్రవేశించెను. ఇట్లు రాజు పురంబును
 బ్రవేశించి మనోహరములయిన మకరతోరణంబులచేతను, గదలీ
 స్తంభంబులచేతనుచూతాశోకాదిపల్లవంబులచేతను, ముత్యాల
 సరములచేతను, సదీపములయిన యుదక కుంభంబులచేతను,
 గడుఁజక్కఁగ నలంకృతంబులయిన ద్వారంబులుగలవై కాంచన
 మయమయిన పరిచ్ఛదంబులచే నొప్పు గోపురంబులచేతను,
 బ్రాహ్మకారంబులచేతను, మందిరములచేతను, గనుల పండువు
 లొనరించుచున్నవై పన్నీటిచేఁ గలయంపి చల్లఁబడి యున్నవై న
 వీక్షులం బడి పోవునప్పు డుభయపార్శ్వంబుల నుండు మేడల
 పయినుండి యంతఃపురస్త్రీలు లాజలను బుష్పంబులను గురి
 యింపఁజొచ్చిరి. మఱి కొండలు పురస్త్రీలు రాజనకును రాజ
 కుమారులకును పుష్పఫలాదులను గానుకలగా సమర్పించి యాశీ
 ర్వాదంబుల నొసంగుచుండ ధ్రువుం డందఱిచే సత్కృతుం
 డగుచు నెడనెడ వారు చేయుచున్న మధురగానంబుల విని
 సంతసించుచుఁ, జనిచని తనతండ్రిగారి మందిరంబును బ్రవేశిం
 చెను. ఇట్లు ధ్రువుండు కనకరత్నమయమయి కన్నులకు విందు
 గొలుపుచున్న జనకభవనంబును బ్రవేశించి జనకుఁ డయిన
 యుత్తానపాదునిచే మిగులగౌరవింపఁబడుచుస్వర్గమందున్న దేవ
 పతివలె మిగుల సౌఖ్యముల ననుభవించుచుండెను. మఱియు
 ధ్రువుండు పాలనురుఁగువలె, మృదువులును, దెల్లనివియు, నువ
 ర్ణమయములును, నగు శయ్యలయందు శయనించుచు, మహా
 ర్హములై రజతమయములయి యలరుచున్న యాననంబులఁ
 గూర్చుండుచు, స్ఫటిక రత్నఖచితములును, మరకత మాణిక్య
 మయములునగు కుడ్యములచేతను, దేవకాంతలఁ బోలుమువలె

రత్నముల చేతనుఁ బ్రకాశించుచున్న మందిరములయందు సంచరించుచు, వివిధములయిన తరుబృందములచేత నుందరమయి విహంగముల కలకలంబులచే వీనుల విందు గొలుపునట్టి యుద్యానవనములయందును, హంసలు, కన్నె లేడిపిట్టలు మొదలగు జలవిహంగముల నినాదములచేఁ బొలుపాడుచు, బద్ధకువలయాదులచే నిండినవయి రత్న మయముల న సోపానములచేఁ బ్రకాశితములై యలరారుచున్న దిగుడుబావులయందును విహరించుచుఁ గాలము పుచ్చుచుండెను. అంత నుత్తానపాదుఁడు యుక్తవయసువాఁడైన తనకుమారునిఁ జూచి మిగులసంతసించి మంత్రుల యనుమతినిఁబొంది ప్రజానురంజకుఁడయిన ధృవునికి మహావైభవముతోఁ బట్టాభిషేకము కావించెను. అనంతర ముత్తానపాదుండు తన్ను ముదుసలివానిఁగా నెఱింగి ముక్తికిఁ దగిన యుపాయము నాలోచించుచు విరక్తుండై రాజ్యమును బురమును బంధువులను విడిచి తపం బొనరింప వనమునకుఁ బోయెను. ఇది నవమాధ్యాయము.

అనంతరము ధృవుండు ప్రజానురంజకముగా రాజ్యమును బరిపాలించుచు శింశుమారుఁడను పేరుగల ప్రజాపతీతనూదను భ్రమియనుదానిని జెండ్లియాడి కల్పుఁడు వత్సకుఁడు నను నిరువురఁ బుత్రులంబడసె. మఱియు వాయువుకూతురగు నిడాదేవిని వివాహమాడి యుపతీజనంబులకు మన్మథునివలెనున్న యుత్కలుఁడనుకుమారునిఁ గనియెను. ఆధృవునిసోదరుం డయిన యుత్తముండు మృగయాకతూహలుండు యడవికిఁబోయి హిమవన్నగంబున సంచరించుచు నొకయక్షునిచే వధింపఁబడియె. అతండు పెండ్లిచేసికొనకయే చచ్చుటచే సంతతి లేదయ్యె. తన

కుమారుని మరణవార్తను విని సురుచిదుఃఖసంతప్తయై వనంబుఁ
బ్రవేశించి కార్చిచ్చుచే నావరింపఁబడి మృతినొందె. అంత
ధ్రువుండు భ్రాతృమరణంబునకు మిగుల దుఃఖించి తన్మరణంబు
యక్షకృతం బగుట తెలిసికొని కోపాగ్నిచే సంతప్తహృదయుం
డయి జయశీలమున యగదంబెక్కి యక్షులకు నివాసభూతం
బయిన యలకాపురంబునకుఁ బోయెను. ఇట్లు ధ్రువుండు పోయి
పోయి యక్షబృందంబులచే సంకులంబయి హిమాలయపర్వత
ముల కనుమలలో నున్న యలకాపురంబును బొడగాంచి
సమీపించి దశదిశలును బ్రతినినాదంబు లిచ్చునట్లు తన శంఖ
మును బూరించెను. ఆశంఖ ధ్వని నాలకించి యక్షస్త్రీలందఱు
మిగులభయపడిరి. అప్పు డలకాపురీ రక్షకభటు లాశంఖధ్వన
మునకు సహింపక కోపావిప్లవాననులై శస్త్రాస్త్రధారులయి
పర్విడివచ్చి ధ్రువునిఁ జట్టుముట్టిరి.

—•—•—• ధ్రువుండు యక్షులతో యుద్ధము నేయుట. —•—•—•

అంత ధ్రువుండు తన్నుఁ జట్టుముట్టి వచ్చుచున్న యక్షులం
బొడఁగాంచి శస్త్రధయంకరంబయిన తన కార్ముకంబెక్కిడి
యొక్కొక్కసివయి మూడేసి బాణంబులంబ్రయోగించి యొక్క
మాఱునొప్పించెను. వార లాడెబ్బలకుఁ దాళఁజాలక యాతని
పరాక్రమంబునకును గరలాఘవంబునకును నచ్చేరువడి నుతిం
చుచు నతికోపంబూనిపాదతాడితంబు లయినసర్పంబులవడువున
లేచి చాపంబు లెక్క వెట్టియొక్కొక్కొక్కొక్క బాణమట్కం
బునుబ్రయోగించి ధ్రువునినొప్పించిరి. మఱియు నాయక్షులలో
బలశాలురై నవారు ధ్రువుండొనర్చినయపకారంబునకుఁ బ్రతీ
కారము నేయఁదలఁచి యాధ్రువుని, నతనిసారథిని పరిఘములు, పట్టి

సములు, ఖడ్గములు, గండ్రగొడ్డండ్లు, శక్తులు, చిత్రపక్షములుగల
 బాణములును, వర్షముగఁగురియించి ముంచిరి. ఇట్లుపదుముగ్గురు
 యోధు లొక్కపెట్టునఁ దాఁకి బాణవర్షములు గురియింపనావ
 ర్షంబులచేనావృతఁడయి ధ్రువుండును బరిచారకులును మేఘబృం
 దంబులచే నావృతము లయిన పర్వతములచందంబున నదృశ్యు
 లయిరి. అదిచూచి యాకసంబునఁదిరుగుచున్న సిద్ధబృందంబులు
 ధ్రువునకపాయంబువాటిల్లెననితలంచి హాహాకారంబులు సేయుచు
 “అక్కటాధ్రువుం డనుసూర్యుండు యక్షులను సముద్రం
 బునంగ్రుంకె” ననిపలుకుచు మిగుల విచారింపఁజొచ్చిరి. ఆసమ
 యంబున యక్షులందఱు మిగుల సంతసించుచు “మేమేజయము
 పొందితి”మని భావింపఁదొడంగిరి. అంత ధ్రువుండు దన్నావరించి
 యున్న నీహారంబును భేదించుకొని వచ్చు సూర్యునిచందంబున
 శరవర్షములు భేదించుకొని బయలువెడలి వచ్చి ధనుష్టంకార
 మును గావించుచుఁ దద్ధన్విచే శత్రుసమూహంబులకు భయంబు
 గలిగించుచుఁ, బుంఖానుపుంఖంబుగా బాణములఁబ్రయోగించు
 చుండ నాబాణపరంపర, మహామారుతంబు మేఘబృందంబులఁ
 జెల్లాచెదరుగఁ జేసినట్లు లాశత్రుసమూహమును జెదరఁగొట్టెను.
 ఆసమయంబున ధ్రువునిచేఁ బ్రయుక్తములయిన బాణంబులు
 మహా రథసంబునఁబోయి పర్వతముల భేదించు పిడుగులవడువున
 శత్రువులకవచములను భేదించి దేహములం బ్రవేశించెను. ఇట్లు
 ధ్రువునిబాణపరంపరచే ఖండింపఁబడిన కుండలమండితములయిన
 శిరంబులచేతను, స్వర్ణతాళములఁ బోలినయూరువులచేతను,
 నుందరములయిన బాహువులచేతను, నమూల్యములయినయలం
 కారములచేతను, దలపాగలచేతను, సంకులమయి యున్న

యుద్ధభూములు వీరులకు మిగుల మనోహరముగాఁ బ్రకాశించుచుండెను. ఇట్లు చంపఁబడఁగా మిగిలిన యక్షులు ధ్రువుని సాయకములచే ఖండితములయిన యవయవములు గలవారలయి యాతనిధాకకు సైంధవలేక సింహమునుజూచి భయపడి పర్విడు గజంబులవలె నలుదిక్కులకుఁ బర్విడఁజొచ్చిరి. అంత ధ్రువుఁడుయుద్ధభూమియందు శస్త్రపాణియయియున్న శత్రువును గానకయలకాపురమును జూడనిచ్చ కలవాడయినను “శత్రువులు పెక్కుమాయలుకలవారు కావుననట్లుచేయుటయు క్తముగా”దని తలంచిపురంబునుజొరక సారథితోఁబ్రసంగించుచుండె. ఆయనన రంబున మేఘగర్జితమువలె భయంకరమయినశబ్దమువినవచ్చె. దానివలన మగుడశత్రువులు తనకుఁ బ్రతీకారముచేయఁదలంచి వచ్చుచున్నట్లుభావించిజాగరూకుడయియుండె అంత మహామారుతంబుధూళులచేదిక్కులఁగప్పుచుప్రబలముగావీవఁజొచ్చెను. కనురెప్పపాటు కాలములోనే మేఘబృందంబులు గగనభాగంబునుగప్పిగర్జితములచేతను భయమునుగలిగింపఁజొచ్చెను. ఇట్టులా మేఘములుకొంతవడిభయంకరముగసంచరించుచురక్తమును విఞ్ఞాత్రములను, యామును, మాంసమునువర్షింపఁదొడంగెను. మఱియునాకసముననుండికబంధములుపడఁజొచ్చెను. సకలదిక్కులయందు నాయుధములను ధరించి ప్రయోగించుచున్న వీరులు కనఁబడఁజొచ్చిరి. విషాగ్నులను వెడలఁగ్రక్కుచున్న సర్పములు గజములు శార్దూలాదిక్రూరమృగములు నల్లడలఁ బర్విడఁ జొచ్చె. ఆసమయంబున సముద్రము ప్రళయకాలమందువలె ఘోరముగా ధ్వనిసేయుచు భూమిని ముంచుచు మహాతరంగములచే మిగుల భయంకరముగావిజృంభించెను. ఇట్లుపలువిధము లయిన

మాయలుగల్పించి యారక్షసులు ధైర్యవంతులు కానివారికి
భయము పుట్టునట్లుచేసిరి. అంత ధ్రువుం డనురమాయనుజూచి
దానిని దప్పించుకొనుట మిగుల దుస్సాధ్యంబని తలంచి యేమి
యుఁ జేయ నిష్టపడకయున్నసమయంబున మునీంద్రులందఱు
ధ్రువుని సమీపించి, “ఓరాజా ! నీవెంతమాత్రము భయపడ
కుము. నీకు శుభంబులు కలుగుఁగాక. భగవంతుండగు నారా
యణుని నామస్మరణమే మానవులను భయంకరమయిన
మృత్యువునుండి తప్పించుచున్నది. అతఁ డీమాయను నశింపఁ
జేయలేఁడా? శీఘ్రముగా నాతఁడు నీశత్రువులను నీమాయను
నశింపఁ జేయుఁకాక” యని పలికిరి. ఇది పదవయధ్యాయము.

అంత ధ్రువుండు మునీంద్రులవాక్యంబులవిని యాచమనము
గావించి నారాయణాస్త్రమును వింటఁదొడిగెను. ఓవిదురా !
ఇట్లు ధ్రువుండునారాయణాస్త్రమును సంధింప గుహ్యకులచే
నిర్దింపఁబడిన మాయలన్నియు, జ్ఞానోదయముకలిగినపిమ్మట
నశించెడి రాగద్వేషాదులవలె నశించెను. పిమ్మట ధ్రువుండు
నారాయణాస్త్రమును బ్రయోగించి మఱియుఁ గలహంసపక్షి.
ములచే నలంకృతములై నిశితములై స్వర్ణమయములయిన
పుంఖములు కలవై యొప్పుచున్న మఱికొన్ని శరంబులను
బ్రయోగింప నవి భయంకరరవంబులై వనమును బ్రవేశించు
మయూరములచందంబున శత్రుబలంబులను బ్రవేశించెను.
అట్లు ధ్రువుండు ప్రయోగించిన బాణములచేఁ దాడితు లయిన
యక్షులు కోపావిష్టమానసులై యాయుధములను ధరించి
సర్పంబులు పడగలెత్తికొని గరుత్మంతుని పయిగవిసినట్లు
గవియ నారంభించిరి. అదిచూచిధ్రువుండు నిశితశరంబులను

విటసంధించి యాశత్తువుల శిరస్సులను బాహువులను గంఠములను ఛేదించి యర్కమండలంబును భేదించివారిని యోగీశ్వరులు ప్రవేశించుచున్న యూర్ధ్వలోకమునకుఁ బుచ్చెను. ఇట్లు ధ్రువుండు ప్రళయకాలరూద్రునివలె యక్షానీకంబులఁ జెండాడుచు వర్తించుచుండ నదిచూచి యతని పితామహుఁడయిన స్వామంభువమనువు మునీంద్రులతోఁగూడ నచ్చటి కరుదెంచి యాతని కిట్లనియె

— స్వామంభువుండు ధ్రువునితో యుద్ధము మాను మనిచెప్పెట. —

ఓవత్సా ! సమ్మోహితైకమయిన యజ్ఞానముచేఁ గలిగినదియుఁ బాపహేతువయినదియునగుకోపంబునుబెంచి నిరపరాధులగు నిందఱపుణ్యజనుల నేల చంపితివి? చాలు. ఇంకనైన యుద్ధముడుగుము. ఓయీ! ఈకృత్యమునత్పురుషులచరింపవలసినది కాదు. సత్పురుషునిందితమయినయీకృత్యమునావంశమందుఁబుట్టినవారాచరింపఁదగినదికాదు. ఈయక్షులునాసోదరుండయినయు త్తమునిఁ జంఱియుండఁగానిరపరాధులెట్టులగుదురు? సాపరాధులనుజంపినఁ బాపముండునా? అనియందువేని చెప్పెద వినుము. ఓభ్రాతృవత్సలా! నీవుభ్రాతృస్నేహముచేసీవాపనిచేయుటయు క్తమే, కాని యొక్కయక్షుఁడ పరాధముచేసినంతమాత్రమునఁదక్కినయక్షులనందఱినిసంహరించుటతప్పు. మఱియుఁదనకొకఁడపరాధముచేసెనని మగుడ వానికిఁ బ్రత్యపకారముచేయబూనుట దేహత్వాభిమానముగల పశువుల కుచితముకాని భగవద్భక్తులయి వర్తించుసాధువుల కెంతమాత్రము తగినదికాదు. దేహత్వాభిమానముగలమూఢులచే దురారాధ్యుండునుసర్వాంతర్యామియునగు నారాయణుఁడే సర్వభూతాత్ముఁడై యున్నట్లు

భావించి యతనికంటె నన్యమగువస్తువేదియు లోకమున లేదని నిశ్చయించి యంతకుఁబూర్వము హరినిసమారాధించి యతని యనుగ్రహబలంబుచే నుత్తమపదమునుజెందితివి. అట్టిభగవద్భక్తుఁడవయిన నీవు సాపకృత్యముల నాచరించుటతగునా ? మఱియు నీవు భగవద్భక్తుండవుకావున భక్తులకుఁదగిన సన్మార్గము నవలంబించి లోకమునఁజేరి సన్మార్గమును గఱపుట యుక్తము, కాని యిట్టిక్రూరకృత్యముల నాచరించుటతగదు. నీవు భగవంతునికిని భగవద్భక్తులకును సమ్మతుండ వయియుండవలయును. నీవిట్టిదుష్టకార్యంబు లాచరించినచో నీవు పరమాత్ముకు విరోధివై యందువు 'ఓయీ ! భూతద్రోహముచేసిన భగవద్భక్తి తొలంగునా' యని యడుగనవసరంబులేదు. భగవద్భక్తుండయినవాఁడు సాపరాధులను సహించుచుండవలయును. దుఃఖితులనుజూచి సహింపక కరుణారసమును వెల్లిపుచ్చుచుండవలెను. సమస్తజంతువులను భేదబుద్ధిచేఁ జూడక వానితో మైత్రిచేసి మెలంగవలయును. సర్వభూతములయందు సమభావము కలిగియుండవలయును. అట్లయినచో భగవంతుండు ప్రసన్నుండు కాఁగలఁడు. అట్లుకాక కొన్నిభూతముల యెడ విరోధ మవలంబించినచో నతఁడు ప్రసన్నుండుకాఁడు. ఆహరి సర్వభూతములయందు సంతరాత్మ్యముయి యుండుట చేతను, దేవమనుష్యాదులందఱు నతనికి శరీరభూతులగుట చేతను, నతనికి శరీరభూతులయిన దేవ మనుష్యాదులలో నొకని కపకారముచేసినచో నాయపకార మతనియందే పర్యవసన్నమగుచుండఁగానతం డెట్లు ప్రసన్నుండు కాఁగలఁడు ? కావున భూతద్రోహము చేసిన భగవంతునికిఁ దనయందనుగ

హాము తప్పును. 'ఓయీ ! భగవదనుగ్రహము లేక పోయినఁ
 జోనిమ్ము. అందువలన నష్టమేమి?' యన వలనుపడదు. ప్రతి
 మనుష్యుఁడును భగవదనుగ్రహమును సంపాదింపఁజలయును.
 పురుషుఁడు సర్వాత్మస్వరూపుఁ డయినభగవంతుని నుపాసిం
 చుచుఁ దితిక్షోదిగుణములచే భగవంతునిఁ బ్రసన్నునిఁగా
 గావించుకొనినచోఁ దాదృశభగవత్ప్రసాదముండుటచేఁ గామ
 క్రోధాదులవలన విముక్తుడై నిరతిశయానందాయక మయిన
 వైకుంఠమున కేగుచున్నాఁడు. అందువలన భగవంతునికి వ్యతి
 రిక్తులమయి వర్తించుట తగదు. మఱియుఁ బంచభూతంబుల
 ప్రారంభింపఁబడి దేవమనుష్యాదిశరీరరూపముగాఁ బరిణతమయి
 రెండువిధము లయియున్న స్త్రీ పురుషులు సంగమించుటవలనఁ
 బ్రాణికోటి యుద్భవించుచున్నది. పంచభూత పరిణామముకల
 స్త్రీ పురుషస్వరూపములగు రెండుశరీరములవలన స్త్రీ పురుష
 రూపములు సంభవింపుచున్నవి. అవి పంచభూతాత్మకములే
 కదా? ఈ స్త్రీ పురుషశరీర సృష్టియుఁ దజ్జనితమున సృష్టియుఁ
 బరమాత్మకు శరీరమైన మాయకు సంబంధించిన సత్త్వాదుల
 తారతమ్యసంబంధమువలననే కలుగుచున్నది. కలసియున్న
 యాత్రిగుణములందు రజోగుణసంబంధ మధికముగా నుండి
 తక్కినగుణములు తక్కువగా నున్నయెడల సృష్టి జరుగుచుం
 డును. సత్వగుణ మధికముగానుండి తక్కిన వల్పముగా నున్న
 యెడల స్థితియు, దమోగుణ మధికముగానుండి తక్కినగుణ
 ములు తక్కువగా నున్నయెడల నాశనము ప్రవర్తిల్లుచుం
 డును. సృష్టిస్థితిలయములకు సత్త్వాదులే కారణములు. ఇందు
 విషయమయి యీశ్వరుఁడు నిమిత్తమాత్రుఁడయియుండును.

అట్లునమ స్తమునకు నిమిత్తమాత్రుడయిన భగవంతునిసన్నిధి
యందుఁ గార్యకారణరూపమయిన ప్రపంచమంతయు నయ
స్కాంతము సన్నిధినిలోహమువలెఁ జలించుచుండును. ఆ
యీశ్వరుడు కర్త కాకపోయినను సృష్టిస్థితిలయములకు హేతు
భూతమయిన సత్వాదిగుణములు మిశ్రితములగుటకుఁ గారణ
మయిన కాలరూపశక్తిచేత, సత్వాదిగుణ ప్రవాహముచేఁ
గర్తాధీనులయిన దేవమనుష్యాది రూపముగాను, సుఖదుఃఖ
తారతమ్యము గలుగునట్లుగాను వ్యవస్థచేసిఁబడిన ప్రపంచ
మును సృజించుచున్నాఁడు. స్వయముగా హంతగాక ప్రపంచ
మునంతను లయమును బొందించుచున్నాఁడు అయారే ! ఆ
భగవంతునిచేష్ట నూహింప శక్యముకాదు కదా ! మఱియు
నా కాలస్వరూపుడయిన పరమాత్మ పిత్రాదిమూలకముగా
సృష్టికావించుచున్నాఁడు. మృత్యుమూలముగా సృష్టినాశన
మును గావించుచున్నాఁడు. పరమాత్మకుఁ బ్రజలందఱు సమా
నులే ! అతనికి శత్రువులు లేరు. మిత్రులు లేరు. ప్రసరించు
చున్న వాయువును రజఃకణము లనుసరించి ప్రవర్తించు
చున్నట్లునమ స్తభూతములు సకలనియామకుడయిన భగవంతు
ననుసరించి ప్రవర్తించుచుండును. ఆభగవంతుఁ డాయాభూత
ముల కర్మముల ననుసరించి యాయుర్వృద్ధినిగాని, యల్పాయు
వునుగాని ప్రాణులకు నొసంగుచుండును. అందువలన భూత
ముల నాశనమునకుఁ దత్కృత పూర్వకర్మమే కారణముగాని
మఱియొకటి కాదు. కొందఱు సుఖమునకుఁ బుణ్యము కారణ
మనియు దుఃఖమునకుఁ బాపము కారణమనియు, భావింతురు.
మఱికొందఱు ప్రకృతిపురుషపరిణామస్వభావమే సుఖదుఃఖ

కారణమందురు. కొందఱు కాలస్వరూపము కారణమని తలంతును. ఒకకొందఱు పరమపురుషు సంకల్పమే సుఖదుఃఖకారణంబుకాని మఱియొకటికా దందురు. ప్రకృతిపురుషవిలక్షణుడయిన భగవంతుని సంకల్పమే ప్రపంచకమునకు సృష్టిస్థితిలయములను గలిగించుచున్నది. అట్టి భగవత్సంకల్పము నెవఁడెఱుంగును? ఓ కుమారా! నీభ్రాతృయగునుత్తముని మరణమునకు భగవత్సంకల్పమే కారణము కాని యీ కుబేరానుచరు లెంతమాత్రమునుగారు. ఇట్లు భగవంతుఁడు లోకముల సృజించుచుఁ బెంచుచు, లయించుచు నున్నను నాతఁడెప్పుడును గుణకర్మములకు వశుఁడయి యుండఁడు. మఱియుఁ జిదచిదాత్మకమయిన భూతసంఘములయం దంతరాత్మరూపుఁడయి యుండి యాయాభూతముల కర్మములను బురస్కరించుకొని తదను గుణమయిన ఫలము నొసంగుచు నియామకుఁడయి వర్తించుచున్నాఁడు. ఆతఁడే సమస్తభూతముల యుత్పత్తివినాశాదులకుఁ గారణభూతుఁడు. ఆతఁడే శక్త్యాత్మకమయిన మాయచే లోకముల సృజించుచుఁ బెంచుచు, లయమును బొందించుచు నున్నాఁడు. ఓ కుమారా! తన్నుభజింపని వారికి సంసారబంధముల నొసంగుచు, దన్నుగొలుచు వారికి మోక్షము నొసంగుచున్న భగవంతుని స్వప్రకాశకునిఁగాను, జగదాధారకునిఁగాను, సర్వభూతాత్మకునిఁగా నిశ్చయించి భజింపుము. ఆనారాయణునికంటె నధికుఁడెక లేడు. బ్రహ్మదేవతలు సైతమతనియాజ్ఞచొప్పునఁ బ్రవర్తింపవలసినవారే. మఱియు వృషభాదులు నాసికారజ్జవులచే బంధింపఁబడి మానవులకు వశములయి సకలకార్యముల నెఱవేర్చుచున్నట్లు

బ్రహ్మదేవతలందఱు పరమాత్మ మాయాపాశముచే బంధు
 లయి యతనికి వశులై సతతము భక్తితోఁ బూజల నర్పించు
 చుందురు. అట్టి బ్రహ్మదులే యతనికి వశులయి కైంకర్యము
 చేయుచున్నప్పుడు మనవంటి వారిసంగతి వేఱ చెప్పవలయునా?
 మనమందఱ మాభగవంతునికి వశులమైయున్నాము. కనుక
 నాతని కానందము కలుగునట్లు కర్మములనాచరించి యతని
 యనుగ్రహము నొందుటయే యుక్తకార్యము. మఱియు నీవు
 పంచవర్షప్రాయుఁడ వయి యున్నప్పుడే. సవతితల్లియగు నురచి
 వాక్యములకు సహింపలేక ప్రాణాస్పదురాలయినను దల్లిని
 విడిచివనమున కేగి యతనిష్ఠాగరిష్ఠుండవయి భగవంతు నారా
 ధించి ప్రత్యక్షముఁ గావించుకొని ముల్లోకములకు శిరోభాగ
 మందున్నదై యుత్కృష్టమై, యున్నపదమును బొందితివి.
 ఇప్పుడు సయితము కడుభక్తితో నాపరమాత్మనే సేవించు
 చుండుము. ఏ జీవాత్మయందు దేవమనుష్యాదిరూప మగు
 ప్రపంచము లేక పోయినను బుణ్యాపాపకర్మములచే నున్నట్లు
 బ్రతీయమాన మగునో; ముక్తాత్మఁడయిన యట్టి జీవాత్మ
 యందు సంతరాత్మగా నున్నవాఁడను. హేయగుణములు లేక
 వికారశూన్యుఁడయి నిరుపమానమహిమ గలిగి నిత్యముక్తుడై
 యున్న పరమాత్మను మనంబునఁ గనుఁగొని సేవింపుము.
 'ఓయీ ! నే నింతకుముందు భగవంతుని సేవించి యతనియను
 గ్రహమును బడసితి నే. మరల నిప్పుడతని నేల భజింపవలయు.
 నని యడుగు దేనిచెప్పుచున్నాను వినుము. నీవు పూర్వము
 భగవంతుని సేవించి యతనిదయను సంపాదించితివి. నిశ్చయమే!
 కాని నీవప్పు డహంకార మమకారములతోఁ గూడికొని భగ

వంతుని నారాధించితివి. అందువలననే నీకుఁ బ్రాకృతస్థానము
 లభించినదికాని పరమపదము లభించినదికాదు. కావున నీ
 విప్పుడు ప్రత్యగాత్మశరీరుఁడై షాష్టాన్యసంయుతుఁడై దేశము
 చేతను కాలముచేతను వస్తువుచేతను బరిచ్ఛిన్నుండు కాక
 గేవలానందరసస్వరూపముగలిగి సమస్త శక్తిసంయుతుఁడై
 యున్న పరమపురుషునియందు నిర్దేతుకమయిన భక్తినిఁ
 జూపుచు, వర్తించితివేని యహంకార మమకారములచే దృఢ
 పడియున్న యవిద్యాగ్రంథిని భేదించి ముక్తుఁడవు కాఁ
 గలవు. ప్రస్తుతము నీవు కోపావిష్ట మాసనుండవయి
 యున్నావు. ఇట్లులు కోపమువహించుట యుక్తము కాదు.
 కోపము సమస్తపురుషార్థములకుఁ బ్రతికూలమయినది. కోపము
 కలవాఁ డొక్క పురుషార్థమునయిన సంపాదించు కొన
 లేడు. ఆకోపమనెడి రోగము తనకును బెటవారికిని భయం
 బును ననర్థమును గలిగించును. బుద్ధిమంతుఁ డట్టిరోష రోగ
 మునకు వశుఁడై యుండఁడు. నీవు నల్ల నాచెప్పిన తత్వ
 వాక్యము లనెడు నౌషధమును బాసముచేసి దానిని దొలఁ
 గించుకొని బాగుపడుము. నీవు కోపాతిశయముచే యక్షులను
 సంహరించి దిక్పాలకుఁడయి మహాగౌరవముతో వర్తించు
 చున్న కుబేరునకు నపకారముజేసితివి. అట్టిదేవతల కపకారము
 చేసినమర్త్యుఁడు శ్రేయస్సులను బొందుట కష్టము. అట్టిమహా
 త్ములకుఁ గోపము వచ్చినచో మనకులము నశించుట సిద్ధము.
 కావున మనకులమును నశింపఁ జేయునంతకోపము కుబేరునికి
 రాక పూర్వమే నీవతనియొద్దకుఁబోయి వేడుకొని యనుగ్రహ
 మును సంపాదింపుము. అట్లైనచోనే మనకులము నిలుచును

గాని లేనిచో నిలువదు. నీవు కుబేరునిపాలికి వేగముగాఁబొమ్ము. అతనిఁ బ్రార్థింపుము” అని స్వాయంభువమనువు మనుమఁడయిన ధృవునికిట్లు తత్వముపదేశించి ధృవునిచే నభివందితుఁడయి, మునీంద్రులతోఁగూడఁ దనపురంబునకుఁ బోయెను. చతుర్థస్కంధమున నేకాదశాధ్యాయము.

—◆— విరోధ మడిగినధృవునిఁ గుబేరుఁడు చూచుట. —◆—

అంతధృవుండు పితామహునివచనంబులను దలధరించి కోపమునుడిగి యుద్ధంబు సాలించి కుబేరానుగ్రహంబు సంపాదించ సమకట్టుచున్న సమయంబునఁ గుబేరుం డాతనియభిప్రాయ మెఱింగి యక్షచారణాదులచేఁ బరివేష్టింపఁబడి ధృవుండున్నతావున కరుదెంచి బద్ధాంజలియై సయతని కిట్లనియె. “ఓక్షత్రియబాలకా! నీవు పెద్దల వాక్యములందు గౌరవ ముంచి కోపమునుండి మరలితివి. కావున నేను మిగుల సంతసించితిని. నీవు పాపరహితుఁడవయి వర్తింపుము. ‘ఓయీ నేను బుణ్యజనవధ కావించి యండఁగా పాపరహితుఁడ నెట్లగుదు’నని విచారమంద నవసరములేదు. నా యనుచరులయిన యక్షులు నీసోదరునిఁ జంప లేదు. నీవు యక్షులను జంప లేదు. భూతములయత్పత్తి వినాశములకుఁ గాలస్వరూపుఁడయిన యీశ్వరుఁడే కారణభూతుఁడు. ‘ఓయీ! నా చేతులతో నేను బ్రయాసము చెందుచు సమస్తయక్షులను జంపియుండ నీశ్వరుఁడు చంపినాఁడనుట యెట్లు?’ అని యందువేని చెప్పెదవిను. పురుషుఁడు దేహముకంటె విలక్షణమగు నాత్మను గూర్చి చక్కఁగఁ దెలిసి యుండవలయును.

కాని యతనికి నట్టి తత్వజ్ఞానము లేక పోవుటవలన సంతతము దేహము నాత్మగా భావించు కొనుచుండును. అందువలన 'నేను వానినిఁ జంపితిని' 'నీవు వానినిఁ జంపితివి' యనెడి బుద్ధి స్వప్నబుద్ధివలెనే *యన్యథాజ్ఞాన స్వరూపమయినది.

*అన్యథాజ్ఞానమనఁగా నొక వస్తువునందు మఱియొక వస్తువు ధర్మమున్నదనెడి బుద్ధియే-శంఖము తెల్లగానుండుట ప్రసిద్ధము. ప్రైల్యాదిదోషములు గలవాని కాశంఖము పచ్చగాఁగానవచ్చును. అప్పుడు వాఁడు శంఖము పచ్చగానున్నదని భావించును. ఇప్పుడు వానికి ధరి యగు శంఖమనెడి బుద్ధిగలిగినను దానియందుండు తెలుపనెడి ధర్మము పసుపనెడి ధర్మముగాఁ జూచుచుండె. అట్లు శంఖమందున్న తెల్లఁదనమును బచ్చఁదనముగా భావించుట యన్యథాజ్ఞానము. విపరీతజ్ఞానమనఁగా, నొకవస్తువునుఁ జూచి మఱొకవస్తు వనుకొనుటయే. ముత్తైపుచిప్పనుజూచి రజత మనుకొనును. అట్లు రజతము కానిదానిని రజతమనుకొనుట విపరీతజ్ఞానము. స్వప్నావస్థ యందొట్టి జ్ఞానములు కలుగుచుండును. స్వప్నము పురుషునికి నొకవస్తువున నున్నధర్మమును మఱియొక ధర్మముగాన, నొకవస్తువు మఱియొక వస్తువును గాను దోఁపించును, కాని యది యెప్పటికిని వాస్తవముకాదు. ప్రస్తుతమున "నేను చంపితిని" "నీవు చంపితివి." అనుబుద్ధి యన్యథాజ్ఞాన విపరీత జ్ఞానరూప మయినదియే. "నేను" అనెడిపదముచేతన, "నీవు" అనెడి పదముచేతన దేహమందున్న యాత్మ చెప్పఁబడుచున్నది. కాని దేహము చెప్పఁబడలేదు. కావున, "నేను" అనుపదమున కర్థముకాని దేహమును "నీవు" అనుపదమునకర్థమగు నాత్మముగా భావించుటయే విపరీతజ్ఞానము. మఱియు నొరులను జంపనివికార నాత్మయందును, దేహమందును, హనన కర్తృత్వము లేదు. అట్లు హననకర్తృత్వములేని దేహాత్మకయందు హనన కర్తృత్వరూపధర్మము నాకోపించుటయే యన్యథాజ్ఞానము. "ఆత్మచంపు నదికాదు. చంపఁబడునదియుఁగాదు" అనునర్థము గీతలలోఁగూడఁ జెప్ప

బడినది. 'శ్లో. యవీనం వేత్తిహస్తారం యశ్చైచ్చనం మన్యతేహతం, ఉభౌతా
 నవిజానీతౌ నాయంహన్తి న హన్యతే, ఎవఁడాత్మయొరులను జంపునని
 తలంచునో, యెవఁడాత్మయొరులచే జంపఁబడుచున్నదని భావించునో,
 వారిరువురు యాధార్థ్యజ్ఞానములేనివారు. అంతియకాని యాత్మమఱియొక
 దానిని జంపలేదు. మఱియొకదానిచే నాత్మ చంపఁబడదు. ఈ హేతువుచే
 నాత్మకు హననకర్తృత్వము లేదని యెఱుంగునది. ఒకవేళ నాత్మకు లేక
 పోయినను దేహమునకుఁ గలదనియు భావింపరాదు. దేహ మెల్లప్పుడును
 బుట్టుచున్నది. ఎల్లప్పుడును నశించుచున్నది. ఈవిషయము గీతలలోఁ జెప్పఁ
 బడినది. శ్లో. అథచైనం నిత్యజాతం నిత్యంవామన్యసేమృతం తథాపిత్వం
 మహాబాహో నత్వంశోచితుమర్హసి " ఈదేహము నిత్యము పుట్టుచున్నట్లు
 గాను నిత్యము నశించుచున్నట్లుగాను తలంచుచున్నావు. కావున నిత్యము
 మృతమయిన దేహమందు హననకర్తృత్వముకాని హననకర్తృత్వముకాని
 యారోపించి దుఃఖింపరాదని భావము. కావున దేహమందుఁ గూడనట్టిధర్మ
 ముల నారోపింపరాదు. ఈచెప్పుటవలన హననక్రియలోఁ గర్తకాని కర్మ
 కాని కాకయున్నను దేహమందును నాత్మయందును నటువంటి బుద్ధిగలు
 గుట యన్యథాజ్ఞాన విపరీతజ్ఞానములనుండియే యనియు, నట్టి యన్యథాజ్ఞాన
 విపరీతజ్ఞానము లనాదిగావచ్చుచున్న యవిద్యారూపమగు నజ్ఞానమువలనఁ
 గలుగుచున్నవనియుఁ జెప్పుటచే నది స్వప్నబుద్ధివలెనే యథశాన్యమయిన
 దనియెఱుంగునది. అన్యథాజ్ఞాన విపరీతజ్ఞానము లవిన్యవలనఁ గలుగుచున్న
 వను విషయము గీతలలోఁ జెప్పఁబడినది. "శ్లో. అనాత్మన్యాత్మబుద్ధిర్యా
 అస్యే స్వమితి యామతిః । అవిద్యాతరుసంఘాతం బీజమేతద్ద్విధాస్థితం"
 అనఁగా, ఆత్మకానిదేహమం దాత్మబుద్ధియుఁ దనది కాని వస్తువునందుఁ
 దనదనెడి బుద్ధియు, నవిద్యావృక్షమువలనఁబుట్టి రెండువిధములుగా నున్న
 బీజమే యి యర్థము. కావునఁ బ్రస్తుతమునఁ గుబేరుఁడు ధ్రువునితో
 "ఓయీ ! నీవు యక్షులఁ జంపుటలో వ్యాపారము చేయుటయు నందు
 వలన శ్రమఁజెందుటయు నీయాత్మకు గాని దేహమునకుఁ గాని లేదు.

* దేహాత్మబుద్ధి వాస్తవముగా నుఖమునకుఁగాని దుఃఖమునకుఁగాని హేతువు కాక జననమరణరూప సంసారమును, స్వభావసిద్ధముగ గుణాష్టకము గలయాత్మయందు నట్టిగుణములు లేవనెడి విపరీతజ్ఞానమును, గలిగించుచుండును. ఇట్లు మహా

అయిన నది యన్యథాజ్ఞాన విపరీతజ్ఞానములచే నట్లు తోచుచున్నది. కావున నీ విందులకయి విచారింపవల దని యుపదేశించెను.

* ఇటఁ గుఱేరుఁడు ధ్రువుఁకిట్లు సెప్పెను. ఓధ్రువుఁడా ! నీవు యక్షులను జంపినట్టును, యక్షులు నీతమ్మునిఁ జంపినట్టును భావించుచున్నావు. మఱియు జంపుటకు వ్యాపారముచేసినట్టును, నందువలనఁ గలిగిన యాయాసముచెమ్మట మొదలగువాని ననుభవించుచున్నట్టును. ప్రత్యక్షముగా మీరుఁ జూచుచున్నారు. కాని హననాది కర్తృత్వముకాని, యందువలనఁ గలుగు నాయాసము చెమ్మట మొదలగునవి కాని, మీరనుకొనునట్లు లాత్మకు లేవని “హంతా చేన్మన్యతే హంతం” “యఏనంజేత్తిహంతారం” మొదలగు ప్రమాణమువలనఁ దెలియవచ్చుచున్నది. అట్లే దేహమునకుఁ గూడలేవని “అథచైవనిత్యజాతం నిత్యంవామన్యసేమృతం । తథాపిత్వం మహాబాహూనత్వం శోచితు మర్హసి ॥ అనువాక్యమువలనఁ దెలియవచ్చుచున్నది, కావున హననాదిక్రియలలో మీరు కర్తలనుండి యజ్ఞానమువలనఁ గలుగుచున్నది కాని యది వాస్తవముకాదు. హననాదిక్రియలందుఁ జెమ్మట యాయాసము మొదలగువానిని మీరనుభవించుచున్నట్లు తలంచుచున్నారు. కాని యాస్వేదశ్రమాదులు గూడ సద్వారకముగా భగవంతునికే చెందుచుండును. అదెట్లు చెందునని సందియమొంద నవసరములేదు. “కాశ్యపా న్యో భిభర్తి తస్మై భూమ్యాత్మనేనమః” ఇత్యాదులందు భూమి యందుండు కారిన్యాదులు భూమిశరీరకుండగు నీశ్వరుఁకు సద్వారకముగాఁ జెందునట్లు .మీ రనుభవించుచున్నట్టులు తలంచుచున్న స్వేదశ్రమాదులు గూడ సద్వారకముగా మీయంతర్జాతయైయున్న భగవంతునికే చెందుచుండును. కావున నంతమాత్రమును విచారింపఁదగదని భావము.

సర్థములు గలిగించుచున్న దేహత్రబుద్ధిని విడువవలయును. మీ రనుభవించితి మనినస్వేదశ్రమాదులు కూడ సద్వారకముగా భగవంతునికే చెందుచుండును. అందువలన నీ పెంతమాత్రమును విచారింపకుము. ఓధ్రువకుమారా ! నీకు శుభమగుఁగాక. నీ విక నీమందిరంబున కరుగుము. చిదచిద్రూపమగు ప్రపంచమే శరీరముగాఁ గలవాఁడగుటచే సర్వభూతములును నాత్మయు నతఁడేయని గ్రహించి యింద్రియముల కగోచరుఁడయినను యోగీశ్వరుల మానసంబులచే ధ్యానింపఁ దగిన చరణకమలములతో నొప్పుభగవంతుని సర్వదా భజింపుము. ఆ భగవంతుని సామాన్యునిగాఁ దలంపకుము. అతఁడు సంసారమును మొదటికి ఛేదించినవాఁడు. మఱియు నతఁడు భజించువారి సంసార బంధంబులనుగూడ ఛేదింపఁ జాలినవాఁడు. అతఁడు సత్వాదగుణప్రచురమై, తనకుఁ గార్యసాధనియైయున్న తనమాయను లోఁబఱుచుకొని దానికి నియంతయై యున్నాఁడు. కావున నిట్టి భగవంతుని మోక్ష మపేక్షించి కొలువుము. ఓ నృపకుమారా ! నీ వింక సంకోచమువిడిచి యేది నీకిష్టమో దానిఁ గోరుము. ధర్మార్థ కామములోనీ కేదయిన నిష్టమైనచోఁ గోరుము, వరమిచ్చెదను. నీవు సంతసమున బ్రహ్మాదులకుఁ బూజనీయుఁ డగునారాయణుని పాదపద్మముల సంతతము భజించుచుఁ దదాసక్తచిత్తుఁడవై యుండువని విందుము. నీవు త్రివర్గము నపేక్షింతువా ? " అని యిట్లు కుబేరుఁడు వర మడుగుమని నియమింపఁగా భగవద్భక్తుఁడును మహామతియు నగుధ్రువుండు తరింపఁ దరము కానిదయిన సంసారమును దరింపఁ జేయఁజాలిన ధృఢమగు

హరిస్మరణమును గోరుకొనెను. కుబేరుం డది విని సంతోష
 పూర్వకముగా ధ్రువునకు వరం బొసంగి ఆతఁడు చూచుచుండ
 గనే యంతర్థానముచెందెను. ధ్రువుండును దన పురంబున కరి
 గెను. అనంతరము ధ్రువుండు పురోడాశాది ద్రవ్యములచేతను,
 ఋత్విజుల వ్యాపారములచేతను, నింద్రాది దేవతలచేతనుఁ
 బ్రకాశితమయి విస్తారమగు దక్షిణలుగల యాగములచేతను,
 గర్తములకుఁ దగినఫలం బిచ్చు నారాయణుని నారాధించెను.
 మఱియు సమస్తభూతములందు సంతరాత్మయై ధారకుఁడై
 కాపుననే సర్వశబ్దవాచ్యుఁడై సత్వాది గుణరహితుఁడై,
 యాశ్రితరక్షకుఁడై యున్న భగవంతునియందు నవిచ్ఛిన్నమగు
 భక్తిఁగలవాఁ డయి ధ్రువుండు తనయందును సకలభూతము
 లందును సంతరాత్మయై యున్న యాభగవంతుని సాక్షాత్కా
 రము చేసికొనెను. ఓ విదురా ! వ్రజలు సుస్వభావము కలిగి
 బ్రాహ్మణసేవాపరాయణుం డయి దీనులందు వాత్సల్యము గలిగి
 రక్షించుచు, ధర్తముల మర్యాదలు చెడకుండఁ గాపాడుచున్న
 ధ్రువునిఁ దండ్రీసిగా భావించి సేవించిరి. ధ్రువుండు సుఖ
 మనుభవించి పుణ్యకర్తమును, దుఃఖ మనుభవించి పాపకర్త
 మునుసరింపఁ జేసికొనుచు నిరుపదియాఱువేల వత్సరంబులు
 భూమిని బరిపాలించెను. ఇట్లతఁడు సావకాశచిత్తుఁడయి బహు
 సంవత్సరములు గలిగి పెక్కుయాగము లొనరించుటచేఁ ద్రివర్గ
 సాధనమయియున్న కాలమును గడపి కుమారునకు రాజ్య

—◆— ధ్రువుఁడు తపంబునకై బహరికావనంబున కేగుట. —◆—

మొసంగెను. అనంతరము ధ్రువుండు దేవమనుష్యాత్మక మగు
 నీ ప్రపంచకమంతయు జీవునియందుఁ బ్రకృతिसంబంధమువలనఁ

గలిగిన దనియుఁ, బ్రకృతిపరిణామరూపమైనదనియు, స్వప్న
మందుఁ గానవచ్చు గంధర్వపురమువలె నున్నదనియుఁ దలం
చెను. ఆ రీతిగానే యతఁడు దేహము, భార్యలు, పుత్రాదులు,
స్నేహితులు, చతురంగబలయుక్త మగుసైన్యము, ధనము,
మనోహరము లగు విహారభూములు. జంబూద్వీపాత్మక మగు
భూమండలము, స్థిరములు కావని నిశ్చయించి వానిని విడిచి
విశాల మగుబదరికావనంబున కేగెను. ధ్రువుండు చ్చట విశాల
మగు బదరికావనమందు నిర్మలమును బవిత్రము నగుజల
మందుఁ దానమాడి, యింద్రియంబుల నియమించి, స్వస్తి
కము మొదలగు యోగాసనములచే వాయువును బంధించి,
శ్రోత్రాదులగు నింద్రియంబుల నన్నింటిని మనస్సును నొక్కచోఁ
జేర్చుకొని, భగవంతుని దివ్యమంగళ విగ్రహమునందు మన
స్సునుఁ బ్రవేశింపఁజేసెను. ఇట్లు చేసి భగవంతునికంటె విజా
తీయ మగువస్తువు లేదనువిశ్వాసము కలవాఁ డయి భగవత్స్వ
రూపమును ధ్యానముసేయుచు సమాధిసవలంబించెను. ఇట్లు
ధ్రువుండు ప్రతిదినమును భగవంతునియందు భక్తిని వర్ధిల్లఁ
జేసికొనుచు, నానందబాష్పధారలచేఁ దడియుచు, బులకాం
కురములు శరీరమందు వ్యాపింప, హృదయముద్రవింప, దేహ
త్సాభిమానమును విడిచి యాత్మమనుష్యత్వాది ధర్మము
లతోఁ గూడియున్నట్లుగాఁ దలంపలేదు. ఇట్లుండి కొంతకాలము
నకు నుదయించిన పూర్ణచంద్రునివలె దనకాంతులచే దశ
దిక్కులను బ్రకాశింపఁజేయుచు నాకాశమునుండి భూమికిఁ
దిగు చున్న యొకదివ్యవిమానమును బొడఁ గాంచెను. తరు

••••• ధ్రువునిసమీపమున కాక సముద్రుండి విమానము వచ్చుట •••••
 వాత నాలుగుభుజములు గలిగి శ్యామలవర్ణముతో నొప్పుచు,
 యశావనారంభ దశయందుండి యరుణపద్మములపంటి నేత్ర
 ములు కలవారయి, గజలను ధరించి, ప్రశస్తములగు వస్త్ర
 ములఁ దాలించి, కిరీటముచేతను, ముత్యాలహారములచేతను, భుజ
 కీర్తులుచేతను, సుందరము లగుమకరకుండలములచేతను, మిగుల
 నొప్పారుచు విమానాగ్రమున వెలయునిరువుర దేవతాశ్రేష్ఠుల
 నతఁడు చూచెను. ఇట్లు చూచి ధ్రువుండు వారిని నారాయణ
 మూర్తికింకరులను గా నెఱింగి, భయసంభ్రమములు మనం
 బునఁ జెనంగొనుటచేఁ బూజాక్రమమును మఱచి, భగవంతుని
 నామములను మాత్రమే పఠించుచు దోసిలిబంధించి వారికినమ
 స్కరించెను. అంత భగవంతునికిఁ బ్రియభటులగు నందసునందు
 లిరువురును విష్ణుప్రపాదపద్మములందుఁ దనచిత్తము నుంచి విన
 యసూచకముగా మెడను వంచి నమస్కరించినధ్రువునిఁ గాంచి
 మందహాసముసేయుచు, బ్రీతి పూర్వకముగా నెట్లు పలికిరి. “ఓ
 రాజా! నీకు శుభమగుఁ గాక. నీకు భద్రమగుఁగాక. సావధా
 నుండవయి మావాక్యంబుల వినుము. నీవయిదేండ్లప్రాయము
 గలిగినప్పుడు తపంబున నేభగవంతుని మెప్పించితివై జగదా
 ధారకుఁ డగునాభగవంతుని సేవకులము. నిన్ను భగవత్పదము
 నకుఁ గొనిపోవుట కయి వచ్చినారము ఓమహాత్మా! నీవన్యు
 లచే సాధింపఁదరంబుకాని విష్ణుపదమును సాధించితివి. అందఱి
 కంటె మీఁదుగా నున్న సప్తమహర్షులుగూడ నాపదమును బొం
 దలేక చేయునది లేక చూచుచున్నారు. మఱియుఁ జంద్రాది
 గ్రహంబులు నక్షత్రంబులును నాపదమునకుఁ జాట్టును దిరుగు

చుండును. భగవద్భక్తులకు బాంధవులై శమదమాది గుణములతోఁ గూడికొని, దేహము ప్రకృతిపరిణామమనియు, నాత్మజ్ఞానస్వరూపమనియు, భగవంతుఁడు సర్వాంతర్యామియనియుఁ దలంచుచుఁ గావుననే, తగువిధముగా దానమానాదులచే సకలభూతముల సంతోషింపఁజేయుచు, సిద్ధస్థాయులయున్న వారాపదమును నులభముగాఁ బొందుదురు. ఓ విదురా! భగవంతునే ప్రాప్యనిఁగాను బ్రాపకునిఁగాను నాధారముగాను దలంచుచున్న ధృవుఁడు ముల్లోకములకును స్వచ్ఛమగు చూడామణివంటివాఁ డాయెను. బంధింపఁబడిన గోమహిషాదులు సస్యముల భక్షింప నెంచి మహావేగముతోఁ గట్టుస్తంభంబు చుట్టును దిరుగుచండంబున సూర్యచంద్రాదినక్షత్రముల సమూహము లాధ్రువమండలంబుచుట్టును నిత్యంబును బరిభ్రమించుచుండును. నారదుఁడు వీణ వాయిచుచు బ్రహ్మసత్రయాగమందు భగవంతునిమాహాత్మ్యమునుగూర్చి ప్రసంగము వచ్చినప్పుడు ధృవుని మహిమను దెలుపు మూఁడు శ్లోకములను గానముచేసెను. ఆ శ్లోకములయర్థమును వివరించెద వినుము. “ఓ మహాత్ములారా! పతివ్రతయగునునీతికుమారుఁ డగు ధృవుఁడు చేసిన తపంబునకుఁ బ్రాప్తమగుపదవినిబొందుటకు వేదవాదులగు మునీశ్వరులయినను సమర్థులుకారు. అట్లుండ రాజులు సమర్థులగుదురని చెప్పఁదగియుండునా? ఆంధ్రువుఁడు సవతితల్లియగు నురుచివాక్యముల నెడి బాణములచే భేదింపఁబడి, కావుననే మిగుల బాధనొందుచు నై దవసంవత్సరముననే వనంబునకుఁబోయి నాయాజ్ఞానుసారంబుగాఁ దపంబుచేసి వశుండుగాని వాఁడయినను. భూతమైత్ర్యాదిగుణంబులచే భగవంతుని వశము గావించుకొని

అ.౧౨]

చతుర్థస్కంధము.

యుత్తమపదంబును జెందెను, భూమియుం దేరాజయినను మనం
బుచేతనైనను నాపదమును బొందవలెనని తలంపలేడు. అది
యైదాఱునత్సరంబుల కాలములోనె వైకుంఠమును బొందిం
చును” అనిచెప్ప విని యచ్చటివా రాశ్చర్యము నొందిరి. ఓ
విదురా ! సజ్జనులకు సమస్త మయి, యధికకీర్తి గలవాడయిన
ధృవునిచరిత్రంబును నీవడిగితివి. కావున దానినిఁ బూర్తిగాఁ
జెప్పితిని. ఓరాజా ! ఆపదమును నీజనకాదులు గాని యితరులు
గాని యిదివఱకెప్పుడు నధిష్ఠించి యుండలేదు. కావుననే యది
సర్వలోకములకును పందనీయమయినది. అది విష్ణుసంబంధియై
నది. అది సర్వోత్కృష్టమయినది. అట్టియుత్తమస్థానమును నీ
వధిష్ఠింపుము. ఓమహనీయా ! ఈ విమానము భగవంతునిచే నీ
నిమిత్త మంపఁబడినది. కావున నీ వీవిమానాగ్రమునందుఁ
గూర్చుండ నర్హుండవు” అని పలికిన సంతసునందులమధుర
వాక్యంబు లాలకించి భగవంతునికిఁ బ్రియుడయిన ధృవుండు
స్నానముగావించి నిత్యకర్మముల నెఱవేర్చుకొని యలంకరించు
కొని మునులకు నమస్కరించి యాశీర్వాదములఁ బొందెను.
అనంతర మతండు విమానాగ్రమును బూజించి దానిఁ జూట్టును
దిరిగి నమస్కరించి సందసునందులపాదములకుఁ గూడ వందనము
లర్పించి హిరణ్మయరూపమును దాల్చి దాని నధిష్ఠింప నిచ్చగిం
చెను. ఆసమయంబున దేవదుందుభులు మొరసెను. ఇంకను
వాద్యవిశేషము లగుమృదంగాదులు వాయింపఁబడెను. గంధ
ర్వాదులు గానముచేసిరి. పుష్పవర్ష ములుకురిసెను. అప్పుడు
ధృవుండు స్వర్గలోకము నధిష్ఠింపఁ దలంపుగాని దీనురా లగు
తల్లినివిడిచి, దుర్గమమగు స్వర్గమునుగుఱించి పోవుచున్నానని

తల్లినిస్మరించుకొనెను. అంత నందసునందు లాతనియభిప్రాయము నెఱింగి విమానముచేఁ బోవుచున్న సునీతి నతనికిఁ గానవచ్చు నట్లుచేసిరి. అతఁడందులకు సంతసించి విమానముచేఁ బోవుచు మార్గమందచ్చట విమానారూఢు లయిన దేవతలు తన్నునుతిం చుచుఁ దనపైఁ గునుమవర్షములు గురియఁజేయుచుండఁగా నాదిత్యాది గ్రహముల స్థానములను గ్రమముగాఁ జూచెను. ఇట్లు ధ్రువుండు నందసునందాదులచే నడిపింపఁబడుచున్న విమానముచేఁ బోవుచు ముల్లోకములను, సప్తర్షులను సైత మతిక్రమించి యున్నదియు కల్పాంతపర్యంతముండెడిదియు నగు విష్ణుపదమునుగూడెను. ఆపదము స్వీయకాంతులచేఁ బ్రకాశించుచున్నది. దాని కాంతిచేతనే ముల్లోకములును బ్రకాశించుచున్నవి. అది నిష్కరుణులచేఁ బొందఁ దరము కానిది. సర్వభూతములందును మైత్రిగలిగి వర్తించువారికిఁ బొందఁగినది. ఆధ్రువచరిత్రము, వినువారికి ధనమును సంపాదించిపెట్టును ; మహాయశంబు నార్జించును; ఆయుర్దాయము నిచ్చును. అది మంగళప్రదమైనది. అది స్వర్గమును సంపాదింప సమర్థమైనది. అది ధ్రువస్థానమును బొందింపఁగలిదు. అది మహావీడను నిరాకరించును. అది ప్రఖ్యాతిని గలిగించును. అది సమస్తపాపములను దొలంగించును. ఈ ధ్రువచరిత్రము నెవరు మాటిమాటికిని శ్రద్ధతోవిందురో వారి కాధ్యాత్మికాదు లగుతాపములను నశింపఁజేయుభాగవద్భక్తి జనించును. ఆచరిత్రమును వినువారికి నందఱకంటె గొప్పతనమును దాని సంపాదించునుపాయమును లభించును. మఱియు వారికి శీలాది గుణములును తేజంబును గౌరవంబును సంప్రాప్తమగును.

శ్రద్ధాఘోషైః పురుషుః ధీధ్రుః చరిత్రమును గ్రాతః కాలమందును,
 సాయంసమయంబును, బ్రాహ్మణసభలందుఁ బున్నమయం
 దును, సమవసయందును, శ్రవణశత్రుత్వముగూ డినమం
 దును, సంక్రమణములందును, నాదివారమునందును, సప్తమి
 యందును, జదువుచుండవలెను. నిష్కాముఁడయిన భగవద్భక్తుండు
 శ్రద్ధాయుతులగు వారి కీచరిత్రమును వినిపింపవలెను. అట్లు
 నిష్కామముచే వినుపించువాఁడు స్వయముగా సంతృప్తుఁ
 డగును. వాఁడట్లు చేసినచో వానిఁజూచి భగవంతుండు కూడ
 సంతోషించును. తత్వజ్ఞాన మెఱుంగనివానిని భగవద్వార్త
 మందుఁ బ్రవేశింపఁజేసి జ్ఞానమొసంగిన మహాత్ముని దేవతలంగ
 టును ననుగ్రహింతురు. ఓవిదురా! ఎవఁడు చిన్నతనంబుననే
 తల్లిని, గ్రీడాసాధనములను విడిచి, విష్ణువును శరణుపొంది
 లోకమందుఁ బ్రసిద్ధుఁడై పుణ్యకర్తృపదుం డాయెనో యాధు
 వుని చరిత్రము నీకుఁ బూర్తిగాఁ జెప్పితిని. ఇది పండ్రెండవ
 యధ్యాయము.

—

ఓపరీక్షిస్తహారాజా ! మైత్రేయునిచే వర్ణింపఁబడిన ధ్రువ
 చరిత్రమును విని భగవంతునియందు భక్తిభావమును వృద్ధి
 చేసికొన్న విదురుండు మఱికొన్ని వృత్తాంతంబులఁదనకుఁ జెప్ప
 వలసినదని యడుగ నారంభించెను. ఓమునీంద్రా ! నారదుఁడు
 ప్రచేతనుల సత్రమునందు ధ్రువమహిమను వర్ణించెనని చెప్పి
 తివి. ఆ ప్రచేతను లెవ్వరు? ఎవని పుత్రులు? వా రెవరి
 కులమందుఁ బ్రఖ్యాతులైరి? వా రెక్కడ సత్రయాగమును

జేసినారు ? ఎవఁడు పంచరాత్రాదులగు నాగమముల నుపదేశించి శ్రీహరి పూజావిధానము నంతను దెలియఁజేసెనో యా నారదుండు భగవద్భక్తుఁడనియు, భగవంతుని బ్రత్యక్షముగాఁ గనఁదగినశక్తి గలవాఁడనియు నెఱుంగుదును. మఱియు నా నారదునిచేతనే తమతమ వర్ణాశ్రమములకుఁ దగినధర్మముల నాచరించి వానిచేతనే యజ్ఞభోక్తయగు భగవంతుఁ డారాధింపఁదగినవాఁడని చెప్పఁబడియె. మహానుభావుఁడగునట్టి నారదునిచేఁ బ్రచేతనులసత్రమందు వర్ణింపఁబడిన కథల నన్నింటి వినఁ గుతూహలపడుచున్న నాకుఁ బూర్తిగాఁజెప్పము' నావుడు మైత్రేయుం డిట్లనియె. 'ఓవిదురా! ధృవునకు ఉత్కలుఁ డనువుత్తుఁడు కలఁడని చెప్పితిని. ఆయుత్కలుఁడు తనతండ్రి యగు ధృవుండు వనంబున కరిగినపిమ్మటఁ దనకుఁ బ్రాప్తమయిన సార్వభౌమ సంపదలను సింహాసనమును జేకొన నిష్టపడలేదు. అతఁడు పుట్టినదిమొదలు రాగద్వేషాదులకు మనమందెడ మీయక యున్నవాఁడు. కావుననే రాగులై వర్తించు వారితో స్నేహము చేయలేదు. మఱియు నతఁడు సమదర్శియై యాత్మకు శరీరభూతమైన లోకమును నట్టిశరీరములకు ధారకుం డయిన యాత్మను, విమర్శించి చూచెను. అతఁడు ప్రత్య గాత్మను బ్రహ్మశబ్ద వాచ్యునిఁగాను సుఖస్వరూపునిఁగాను, దేహాదులు లేనివానిఁగాను జ్ఞానరసమే స్వభావముగాఁ గల వానిఁగాను, ధర్మభూతమగు నానందగుణము గలవానిఁగానుఁ దలంచి స్వస్వరూపజ్ఞానమునను సంధించుకొనుచు, దత్త్వజ్ఞానమెనెడి యగ్నిచే సమస్తకర్మబంధములను దహింపఁజేసికొని తాను దేహాదులకు విలక్షణుఁ డని యెఱిగి. యాత్మస్వరూ

పముకంటె నన్య మగుదాని నొల్లకుండెను. అతఁడు జడుని
 వలెను, జెవిటివానివలెను, వెఱ్ఱివానివలెను, మూఁగవానివలెను,
 గానవచ్చుచున్నను బుద్ధివిశేషముచే వారలను బోలక మంటలు
 లేని యగ్నివలెఁ బ్రకాశించుచుఁ దనమాహాత్మ్యమును వెల్ల
 డింపక ప్రసరించుచుండెను. మంత్రులును గులవృద్ధులును
 నట్టియుత్కలునిఁజూచి జడునిగాను, వెఱ్ఱివానిఁగాను దలంచి
 వానివిడిచి భ్రమికుమారుఁ డయి యుత్కలునికన్నఁ జిన్నవాఁ
 డయియున్న వత్సరుని రాజుఁగా జేసిరి. ఆవత్సరునికి సర్వర్థి
 యగు స్త్రీలలామ ప్రియభార్య. అతఁ డామెయందు పుష్పా
 ర్ణుఁడు, తిగ్ధకేతుఁడు, ఇషుఁడు, ఊర్జుఁడు, వసువు, జముఁడు,
 నాబడు నార్వరఁ బుత్రులం బడసెను. ఆపుష్పార్ణునకుఁ
 బ్రభ యనియు. దోషయనియు నిరువురుభార్యలు కలరు.
 అందుఁ బ్రభ యనుభార్యకుఁ బ్రాతర్భగ్యందినసాయము లను
 నామములుగల మువ్వరు కుమారులు కలిగిరి. రెండవభార్య
 యగు దోషకుఁ బ్రదోషుఁ డనియు, నిశేధుఁడనియు, వ్యష్టి
 యనియు, మువ్వరుపుత్రులు పుట్టిరి. వారిలో వ్యష్టియను
 వానికిఁ బుష్కరణియను భార్యయందు సర్వతేజసుఁడను
 కుమారుఁ డుదయించెను. సర్వతేజసునకు నాకూతి యను
 భార్యయందుఁ జక్షుస్సంజ్ఞ గల మనువనుకుమారుఁడు వైడమే.
 ఆమనువునకు నడ్వల యనుభార్యగలదు. అతని కానడ్వల
 యందు, బురుఁడు, కుత్సుఁడు, శ్రీతుఁడు, ద్యుమ్నుఁడు, సత్య
 వంతుఁడు, ఋతుఁడు, వ్రతుఁడు, అగ్నిష్టోముఁడు, అతిరాత్రుఁడు,
 ప్రద్యుమ్నుఁడు, శిబి, యల్లుకుఁడు, నాబడు పవిత్రులగు
 పన్నిద్దఱు పుత్రులుగలిగిరి. వారిలో నుల్లుకుఁడు పుష్కరణి

యనుభార్యయందు, అంగుడు, సుమనసుడు, స్వాతి, క్రతువు, అంగిరసుడు, గయుడు నాబడు నార్వుర నుత్తమకుమారులం గనియెను. వానిలో నంగుడు నునీథయను భార్యయందు వేనుఁ డనుపేరుగల దురాత్ముఁడగుపుత్రునిఁ బడసెను. కాని యా భూపాలుడు కుమారుఁడగు వేనుని దుష్టస్వభావమును జూచి మిక్కిలి దుఃఖించి. పురమునుండి వెడలిపోయెను. ఓవిదురా! వజ్రాయుధమువంటి వాక్కులు గలమును లతని దుష్టస్వభావ మునుజూచి సైఁపజాలక శపించిరి. ఆశాపమువలన వేనుఁడు మృతినొందెను. ఆసమయమున రాజు లేకపోవుటచే దొంగలు చెలరేగి ప్రజలను బాధించి వారివస్తువులను సపహరింపఁ జొచ్చిరి. అప్పుడు మునులు వేనుని దక్షిణకరమును మధిం పఁగాఁ బృథురాజు నారాయణాంశముచే జన్మించె ననెను. అది విని విదురుండు మైత్రేయన. కిట్లనియె. 'ఓ మైత్రేయా! నుస్వభావుఁడును, సజ్జనుఁడును, బ్రావ్హణ భక్తిగలవాఁడును, మహాత్ముఁడనగు నంగభూపాలునకుఁ దండ్రీకి రోత పుట్టించు నంతటి దుష్టత్వము గలకుమారుం డెట్లుగాఁ బుట్టెను? అసాధు వుల శిక్షింప వ్రతముఁబూనిన వేనునియందెట్టి యపరాధ మును జూచి ధర్మకోవిదు లగుమునులు శపించిరి? రాజు దిక్పాలురయంశంబువలన జన్మించి ప్రజలఁ బాలించును. అట్టి రాజు పాపాత్ముఁ డయినను జంపఁదగినవాఁడు కాఁడే? నీవు ప్రకృతి పురుషేశ్వరులతత్త్వ మెఱిగినవారిలో నుత్తముఁ డవు. కావున నీవు భక్తుడనై శ్రద్ధ గలవాఁడనై యున్ననాకు నునీథపుత్రుఁ డగువేనుని చరిత్రమును వివరించి చెప్పుము' అని పలుకుచున్న విదురునివాక్యంబులు విని మైత్రేయుం డిట్లనియె.

◆◆◆◆◆ మైత్రేయుండు విదురునకు వేసునిచరిత్రమును చెప్పట. ◆◆◆◆◆

ఓవిదురా ! అంగభూపాలుఁడు యాగములలో నుత్తమముయిన యశ్వమేధమును నారంభించెను. ఆయాగమందు వేదాధ్యయన సంపన్ను లగుఋత్విక్కులచేఁ బిలువఁబడియుఁ దేవతలు హవిర్భాగముల నిమిత్తము రాలేదు. అది చూచి యచ్చెరువంది ఋత్విజు లంగభూపాలునిఁ జూచి యిట్లనిరి. “ ఓరాజా ! నీవు దేవతలనిమిత్త మొసంగిన హవిర్భాగములను నాయా దేవతలువచ్చి గ్రహింపలేదు. ఆహవిర్ద్యములు నిర్దుష్టము లైనవే ? అవి నీచేత శ్రద్ధచే సంపాదింపబడినవే ? యాగాంగములగు మంత్రములుకూడ స్వరయుక్తముగా నక్షరలోపములు లేకుండ నుచ్చరింపఁబడినవే. ఋత్విజులుకూడ మంత్రోచ్ఛారణమందు మిగుల సామర్థ్యము కలవారే. ఇట్లు భక్తిశ్రద్ధలచేఁ జేయఁబడుచున్న క్రతువునందు దేవతల నిమిత్తము రవంతయేని యపరాధంబు చేసినట్లు లెఱుఁగము. యాగాదికర్తములందు గుణదోషములఁ జూచునట్టి దేవత లేకారణమున స్వకీయభాగముల స్వీకరింపకున్నారో తెలియకున్నది కాని మఱియెవ్వరిచేతనైనను దేవహేళనము చేయఁబడియుండును. లేనిచో నిట్లు జరుగదు. ఆహేళన చేసినవారిఁ దెలిసికొనము ” అని ఋత్విజులు పలుకుచున్న వాక్యంబు లాలకించి మిక్కిలి దుఃఖించి యంగభూపాలుఁడు యాగమందు మాన మవలంబించినవాఁ డయ్యును సదస్యుల యాజ్ఞానుసారముగా మానమును విడిచి యచ్చటసభాసదులంజూచి దేవతలు రాకుండుటకుఁ దగిన కారణము నడుగ నిట్లనియె. ‘ ఓ సభాసదులారా ! ఈయాగమునందు దేవతలువచ్చి సోమపాత్ర

ములఁ గొనకుండుటకుఁ గతంబేమి ? దేవతలకు నేనేమి యప
 రాధము చేసితిని ? మీరు చెప్పవలయును ' నావుడు సభాసదు
 లతని కిట్లనిరి. 'ఓరాజా ! నీవీజన్మమునఁ బాపమును గొంచె
 మేనియుఁ జేయలేదు. కాని పూర్వజన్మంబున నీవు చేసిన పాప
 మొకటికలదు. అందుచేతనే గుణాధికుఁడవైనను నీకు సంతా
 నములేదు. నీ వపుత్రుఁడ వగుటచే దేవతలువచ్చి యజ్ఞభాగం
 బులఁ గొనలేదు. కావున నిప్పుడు పుత్రకామేష్టిని జేయుము.
 యజ్ఞభోక్తయగు భగవంతుఁడు నీకుఁ బుత్రు నొసంగును. నీవు
 శ్రీహరినే పుత్రునిగాఁ గోరితివికావున సకలదేవతలతో నతఁడు
 వచ్చి తన భాగంబును జేకొనును. దేవతలును దమతమ యాగ
 భాగంబులం దప్పక చేకొందురు. ఇట్టి తుచ్ఛవరంబుల నారా
 యణుం డిచ్చునా ? యని సందియమంద నవసరంబులేదు.
 ఏజనుఁ జేప్రకాశముగాఁ దన్ను నారాధించునో వాని కాయా
 వరంబులను హరి తప్పక యొసంగును." అనువాక్యంబులను
 విని ఋత్విజు లంగరాజునకుఁ బుత్రుఁడు సంభవించునిమి త్తము
 యజ్ఞరూపుఁ డగువిష్ణువునకుఁ బురోడాశము నొసంగిరి. అంతఁ
 గనకమయము లగుస్వచ్ఛవస్త్రముల ధరించినపురుషుఁ డొకఁడు
 నువర్ణపాత్రముచే లెస్సగాఁ బక్వ మయినపాయసాన్నమును
 స్వీకరించి యగ్నిగుండమునుండి బయలు వెడలివచ్చెను. అప్పుడు
 బుద్ధిమంతుఁ డగునంగరాజు బ్రాహ్మణులయనుజ్ఞ నొంది దోసిలి
 బంధించి పాయసమును గ్రహించి తాను స్వయముగా నాఘ్రా
 ణించి సంతోషభరితుం డయి తనభార్య కొసంగెను. అంత
 నునీధ పురుషునిఁ గలిగించునట్టి యాపాయసమును భుజించి
 పతియనుగ్రహమువలన గర్భమును ధరించి నెలలు నిండిన

తోడనే కుమారునొక్కని గాంచెను. ఆ బాలుఁ డధర్తాంశము
 వలన నుద్యాతుఁడగుటచే బాల్యమునుండియు సధార్మికుఁ
 డాయెను. ఒకనాఁ డంగరాజకుమారుఁడగు వేనుఁడు విల్లెక్కు
 వెట్టి, వేటకాఁడై, వనమందు సంచరించుచుఁ గూరుఁడయి
 దీనములయిన మృగములను జంపెను. అట్లు, చంపుచున్నవానిఁ
 జూచి జను లందఱును భీతులయి 'ఇదిగో వేనుఁడు వచ్చు
 చున్నాఁ'డని యటవఁజొచ్చిరి. మఱియు వేనుఁడు క్రీడాస్థానము
 నందు విహరించు బాలురను స్నేహితులను బలత్కారముచేఁ
 బట్టుకొని కూరుఁ డయి దయారహితుఁడయి, పశువులను
 జంపినవిధమునఁ జంపెను. అంగరాజు దురాత్ముఁ డగుకుమా
 రునిఁ జూచి నానావిధములయిన యుపాయములచే వాని
 మంచిమార్గమును ద్రొక్కింపఁజూచెను ; కాని ప్రయోజనము
 లేకపోయెను. అంత నంగుఁడు దురాత్ముఁ డగుకుమారుని దుష్ట
 వర్తనము మాన్పింప సమర్థుఁడు కాని యప్పుడు మిక్కిలి
 దుఃఖించుచు నిట్లనుకొనెను. 'ఏలోకములో నెవరుసంతానము
 లేనివాఁడో, యెవరు దుష్టు లగుపుత్రులవలన దుర్భరమగు
 దుఃఖంబును బొందరో, వారు పూర్వజన్తమున భగవంతు
 నెక్కుడుగాఁ బూజించి పుణ్యవంతులయి యుందురు. ఎవని
 వలన నరులకు నష్కీర్తియు సధర్మమును సంభవించుచున్నవై,
 యెవని వలన నందఱతోను విరోధమును నపార మయిన మనో
 వ్యధయు సంప్రాప్త మగుచున్నవియో, యేవని వలన ననే
 కులు క్లేశములను బొందుచున్నారో తనకు మోహముచే బంధ
 నము కల్పించు నాదుష్టపుత్రునిఁ బండితుఁడెవఁడు లెస్సఁగా
 మన్నించును? ఆలోచింపఁగా గ్రమక్రమమునమోహముకలి

గించి సంసారదుఃఖంబు గలిగించు మంచిపుత్రునికంటె గృహములను దుఃఖభాక్కులఁగాఁజేసి మర్త్యులకు సంసారము మీఁదరోతపుట్టించు దుష్టపుత్రులే శ్రేష్ఠులని తలంచెదను. మోహముకిలిగించు పుత్రులకంటె వై రాగ్యముగలిగించువారే యుత్తములుకదా?" అని యిట్లంగరాజు మిగుల నిర్వేదమునొంది యర్థరాత్రమందు నిద్రనుండిలేచి, నిద్రించుచున్న సునీధనువిడిచి యెవ్వరికిని గానరాకుండఁబలువిధములగుసంపదలచేఁదులదూఁగుగృహంబునుండిబయలుదేఱి వనంబునకుఁబోయెను. అనంతరము పురోహితులు మొదలగువారును, ప్రజలును, దమప్రభువు వై రాగ్యమును బొందినవానిగాఁ దెలిసికొని యందులకు మిగుల దుఃఖితులయి భయమునొందుచు భూమియందు వెదక నారంభించిరి; కాని కుత్సితయోగులు తమ హృదయమందుండిన పరమపురుషునిఁగనుఁగొనలేని చందమున నాసమీపభూములందే వర్తించుచున్నను రాజును దెలిసికొనలేకపోయిరి. తరువాతఁ బురోహితాదులు ప్రభువుజాడలను దెలిసికోలేక విఫలప్రయత్నులయి విడుచుచు నొకచో సంఘముగా నున్న ఋషులను బొడగాంచి సమస్కరించి ప్రభువుకానరాలేదని విన్నవించుకొనిరి. ఇది పదుమూడవ యధ్యాయము.

అంత లోకములకు శ్రీమముగోరుచున్న భృగ్వాదులగు మునులందఱును, బ్రజలను బరిపాలించురాజు లేక పోవుటచేఁ బ్రజలందఱును బశుసామ్యమునుబొంది విచ్ఛలవిడిఁ జరింతురని తెలిసి వీరమాతయగు సునీధకు నావృత్తాంతమును దెలిపి

మంత్రి మొదలగువారి కసమ్మతుఁడయినను వేనుని భూమికి రాజుఁగా జేసిరి.

—●●◆ వేనునికి మహలు పట్టము గట్టుట. ◆●●—

ఇట్లు భయంకరముగ శిక్షించువేనుఁడు సింహాసన మెక్కి రాజ్యముఁ బాలించుచున్నట్లు తెలిసికొనిచోరులు మొదలగు వారు పాములకు భయపడుచున్న యెలుకలవలె దాఁగఁజొచ్చిరి. అంత సింహాసనీనానుండగు వేనుండఁలోకపాలుర యైశ్వర్యముల వంటి యైశ్వర్యములు గలవాఁడగుటచే మిగుల గర్వించి జ్ఞాన హీనుండయి తన్నుఁదాఁ బొగడికొనుచుఁ దన్ను మహాబుద్ధి మంతునిఁగాను మహాభాగ్యవంతునిఁగాను దలంచుకొనెను. ఇట్లు వేనుండై శ్వర్యమదముచే బుద్ధిహీనుఁడై నిరంకుశమగు మదగజమువలె నూర్ధ్వగమనముగలరథము నధిష్ఠించిభూమ్యా కాశములు చలించునట్లు తిరుగుచు, “ఓబ్రాహ్మణులారా! యాగములఁ చేయరాదు. హోమాదులను జేయరాదు. దానములఁ జేయరాదు” అని యన్నిచోట్లను భేరిధ్వనులతోఁ జాటించి సమస్త ధర్మములను నివారింపఁ జేసెను. యాజ్ఞకులయిన భృగ్వాదిమును లొక్కచోఁ గూడికొని దుష్టుఁ డగువేనునిచేష్ట లనుజూచి యతనివలన లోకులకు సంప్రాప్త మగుచున్న దుఃఖంబునుగూడ విమర్శించి దయతో నిట్లుపలికిరి. “అకటా; రెండు కొనలందును మండుచున్న కాష్ఠంబునకు మధ్యంబున నున్న పిపీలకాదులకు రెండువైపులనుండియు భయంబు సంప్రాప్తమగు చున్నట్లు లోకుల కిప్పుడు చోరులవలనను బరిపాలించెడి ప్రభువు వలనను భయంబు సంభవించుచున్నది ! దేశ మరాజకము

యుండినఁ బ్రజలకుఁ జోరాదులవలన బాధ గలుగునని
 యూహించి మేము రాజ్యంబునకుఁ దగనివాఁడయినను వేనుని
 రాజాసన మెక్కించితిమి ! ఇట్లుండ నిష్పడు రాజవలనఁగూడ
 లోకులకుఁ గష్టములు కలుగుచున్నవి. ప్రజలకింక నెట్లుగా
 నుఖంబు గలుగును? మఱియుఁ బామునకుఁ బాలువ్రాసివెంచి
 నను నది పోషకునకు హానినేచేయును. దుష్టజంతువగు దాని
 స్వభావ మదియ. అట్లు నునీధకడుపునఁ బుట్టినవేనుఁడు స్వభా
 వముచేతనే దురాత్ముఁడయినను మన మతనిని రాజుగాఁ జేసి
 తిమి. ఇప్పుడతఁడు తన క్రూరత్వమువదలక ప్రజలనుజంప నిష్ట
 పడుచున్నాఁడు. అయిన మన మతనిని జక్కనిమాటలచేఁ
 బ్రార్థింతము. ఆమాటల నతఁడు విననిచో మనమెట్లుగా నతని
 శిక్షించినను నందువలన మనకుఁ బాతకంబు సంప్రాప్తముకాదు.
 మనము వానిదుష్టచేష్టలను జక్కఁగా నెఱిగియు దురాత్ముఁ
 డగువానినిఁ బ్రభువునుగాఁ జేసితిమి! మనము రాజునుగా జేయుట
 చేతనే యతఁడు భూతములకు ద్రోహము చేయుచున్నాడు.
 మన మూలముగా భూతములకు బాధలు సంభవించినవి.
 మనము వీనిని క్రూరత్వమునుండి మఱలించితిమేని భూత
 ద్రోహమువలన జనించినపాపము మనకుఁగలుగదు. ఇట్లు మనము
 ప్రార్థించినను దురాత్ము డయినవేనుఁడు మన ప్రార్థనమును
 గైకొనకున్నచో లోకాపదయను నగ్నిచేతనే మిక్కిలి దగ్ధుఁ
 డయియున్నవానిని మనతపోబలాగ్నిచే దహింతము" అని ఇట్లు
 నిశ్చయించుకొని మునులందఱును గోపము తెలియకుండునట్లు
 లతనిపాలికరిగి సామవచనములచేఁ బ్రార్థనా పూర్వకముగా

—●—●—●మునులు వేనునికడ కేగుట.●—●—●

నిట్లు పలికిరి. 'ఓరాబా! నీయాయువును, సంపదలను, బలమును, గీర్తిని, వర్ధింపఁజేయనెంచి చేయుచున్న మా విజ్ఞాపనము సావధానచిత్తుండవయి వినుము. ఓభూపాలా! మనోవాక్కాయ కర్మములచే నొనర్చిన యీశ్వరారాధనరూప ధర్మము లోకులను దుఃఖంబులేనివారిఁగాఁ జేయును. ఆధర్మమువిరక్తులకు నక్షయమగు మోక్షసుఖంబును గలిగించును. ఓవీరా! సరాగులకు లోకసుఖమును, విరాగులకు మోక్షసుఖంబును నొసంగు నీశ్వరారాధనరూపధర్మంబును నశింపఁ జేయరాదు. అట్లు చేసినచో నృపాలునిమైశ్వర్యము పూర్తిగాఁ దొలంగును. ఓరాజా! దుష్టులయిన మంత్రిమొదలగువారివలనను, జోరాదులవలనను, భయంబు గలుగకుండఁ బ్రజలను బాలించువాఁడీలోకంబుచేఁ బూజింపఁబడుచుఁ బరలోకంబునందుఁగూడ సుఖంబు లనుభవించును. ఓమహాత్మా! ఎవ్వనిదేశమందును, బురమందును, నున్న నాలుగువర్ణములవారును, నాలుగాశ్రమములవారును, తమతమ వర్ణాశ్రమాచారధర్మములచేతను యజ్ఞభోక్తయునుబ్రభువు నగుభగవంతు నారాధించుచుండురో, ప్రజలపాలనరూప కర్మమందు జాగరూకుఁ డయిన యారాజునుజూచి సర్వాత్ముఁడును జగత్కారణుఁడును నగుభగవంతుఁడు సంతోషించును. బ్రహ్మదులకుఁగూడఁ బ్రభువయిన భగవంతుఁడు సంతృప్తినిజెందినచో లోకపాలురతోఁ గూడిన లోకములన్నియు నాదరము కలవయి భగవంత్తోషకుఁ డయిన వానికొఱకుఁ బూజల నిచ్చుచుండును. వారికిఁ బొందరాని వస్తువేది కలదు? మఱియు సర్వలోకములను, లోకపాలురను దేవ

త్వముఁ బొందించు యజ్ఞములను నియమించుచు, ధర్మాధర్మములఁ దెలుపువేదమే స్వరూపముగాఁ గలిగి యాగస్వరూపుఁడయి తపస్స్వరూపుఁడయి యున్న భగవంతుని నీసంపదలనిమిత్తము పూజించుచున్న స్వదేశజనుల ననువర్తింపఁ దగుదువు. మఱియు నీదేశమందుఁగల బ్రాహ్మణాదులు నిరంతరము చేయుచున్న యాగములచేత భగవంతునికి శరీరభూతు లగు నింద్రాదిదేవతలు యథావిధిగా నర్చింపఁబడినవారై సంతరించి యిష్టవరంబుల నిచ్చుచుందురు. అట్టిదేవతలను నీవు హేళనచేయుట తగదు" అని యిట్లు మునులు విజ్ఞాపనముచేయుఁగా విని వేనుండిట్లనియె. "ఓ మునులారా ! మీ రందఱు నిశ్చయముగా బుద్ధిహీనులు. మీధర్మమును ధర్మముగాఁ దలంచుచున్నారు. మీవంటివా రన్నాదుల నిచ్చి రక్షించు రాజును విడిచి యితరుని భజించుచున్నారు. కావున మీరు ధర్మమార్గమును విడుచుచున్నారు. ఏమూఁడులు రాజరూపమున నున్న యీశ్వరుని హేళనము చేయుదురో, వారీలోక మందును బరలోక మందును సుఖములఁ బొందక దుఃఖింబునే పొందుదురు. కుత్సితస్త్రీలు నిజభర్తయందుఁ జూపఁదగిన భక్తిని జార భర్తయందుఁ జూపు చుందురు. అట్లే మీరుగూడ బ్రభువగు నాయందు భక్తియుంపక యెవఁడో యజ్ఞపురుషుఁడని వానియందు భక్తిని చూపుచున్నారు. ఆయజ్ఞపురుషుఁడనఁగా నెవఁడు? నిగ్రహానుగ్రహాసమర్థులగు విష్ణువును, బ్రహ్మయు, (నీశ్వరుండును,) శంకరుండును, నింద్రుండును, వాయువును, యముండును, సూర్యుండును, మేఘుండును, కుబేరుండును, జంద్రుండును, భూమియు, నగ్నియును, వరుణుఁ

డును, నింకను దక్కుంగల దేవతలును రాజదేహమందు నివ
 సించుచుందురు. కావున రాజే సర్వదేవమయుడని చెప్ప
 వచ్చును. అందువలన నోవిప్రులారా! మీరు మచ్చరమును
 వెలిబుచ్చి నన్నే పూజింపుడు. నాకే బలుల నర్పింపుడు.
 నాకంటె నారాధ్యుడగు పురుషుడెవ్వడు గలందు? “అని
 టుట్లు విపరీతబుద్ధియును, బాపాత్ముడను, దుష్టమార్గగామియు
 నగువేనుడు ప్రార్థితుండయ్యును, మునులప్రార్థనమును దిరస్క
 రించి మంగళభ్రష్టుడాయెను. ఓవిదురా! ఇట్లు తన్ను బండి
 తునిగాఁ దలంచుకొను వేనుడు తమ్ముఁ దిరస్కరింపఁగా
 మునులు లోకములకు మంగళప్రదంబగు తమప్రార్థనము వ్యర్థ
 మైనంజూచి యతని మిగులఁ గోపించిరి. అప్పుడు మునులు “ఈ
 వేనుడు స్వభావముచేతనే క్రూరుడు. కావుననే పాపకార్య
 ములకు వెఱవడు. వీడు జీవించుచు లోకమును నిశ్చయముగా
 బూడిదగాఁ జేయుచున్నాడు. వీడు చచ్చుఁగాక, చచ్చుఁగాక.
 ఈ దురాత్ముడు రాజుగా నుండఁదగఁడు. యజ్ఞపతి యగువిష్ణు
 వునుగూడ సిగ్గుచేక నిందించుచున్నాడు. ఎవనియనుగ్రహము
 వలన నీట్టి యైశ్వర్యమును బొందెనో, యావిష్ణువును దురా
 చారుడగువేనుండు తక్కనన్యు లెవ్వరు నిండింప నెందురు?”
 అని ఇట్లు మునీశ్వరులు నిశ్చయించుకొని యధిమగు కోపము
 గలవారయి భగవన్నిందచేఁ బూర్వమే హతుడయిన వేనుని
 హుంకారములచేఁ జంపిరి. ఇట్లు మునులు వేనునిఁ జంపి తమ
 యాశ్రమంబుల కరిగినపిమ్మట సునీధ దుఃఖించుచు వేనుని
 కిళేబరమును మంత్రసహితమగు యుక్తిచేఁ బరిపాలించెను.
 అట్లు వెడలినమును లండలు నొకనాడు సరస్వతీనదికేఁగి తజ్జ

లంబుల మజ్జనంబాడి నిత్యాగ్నిహోత్రముల నెఱవేర్చుకొని
 తత్తీరంబునం గూర్చుండి భగవత్కథలను జెప్పకొనుచుండిరి.
 అంతట మహాత్పాతములు లోకభయంకరములై కనిపించె.
 మును లామహాత్పాతములను జూచి మిక్కిలి విచారించి
 'రాజు లేనిభూమియం దున్నవారికిఁ జోరాదులనుండి దుఃఖం
 బులు రాక మానునా?' అని పలుకఁజొచ్చిరి. వీరట్లనుకొను
 చుండఁగా నన్నిదిక్కులందును దిరుగుచు ధనాదికమును హరిం
 చుచున్నదొంగలవలన పిస్తారమగుపరాగములేచి వ్యాపించెను.
 మఱియు వారె ధనమును హరించుచున్నదొంగలవలనను రాజు
 లేకపోవుటచేఁ బరస్పరమును జంపుకొనఁదలంచు లోకులవలనను
 గలుగుచున్న యుపద్రవమును, దొంగలతో నిండి యరాజక
 మయి, బలరహిత మయి యున్న దేశంబును జూచి, వేనునివలె
 హుంకారములచే దొంగలను జంప సమర్థులయినను, నందువ
 లనఁ బావము జనించునని తలంచి దొంగలను వారింపరైరి.
 ఆలోచింప సమస్తము బ్రహ్మాత్మకమని తలంచుచు, నందు
 లకుఁ దగిన శమాదిగుణములు గలవాఁడై యున్న బ్రహ్మగుఁడు
 దీనులరక్షింపక యుపేక్షించినచో నట్టివానితపంబు పగులు
 వాఱినకుండ లోనిజలంబువలెఁ దొలంగిపోవును. కావున నుపే
 క్షించుటవలనఁగూడఁ దపోవ్యయము గలుగుచున్న దనియు,
 నంగరాజు వంశజులు సర్వదా హరి నాశ్రయించువార లగు
 టచే వ్యర్థముకాని పరాక్రమముగల రాజులు పుట్టుచుందురు
 గావున నీతనివంశ మంతము పొందరాదనియు, నిశ్చయించి
 ఋషీశ్వరులు మృతినెందిన వేనునియూరువును బలముచే
 మధించిరి. అట్లు చేయఁగా నందువలన బాహుకుఁ డనునరుఁ

డొక్కఁడుదృఢించెను. ఆ బాహుకుఁడు కాకివలె మిక్కిలి నల్లనయి
చాల బొట్టియునై పొట్టిచేతులును పెద్దచెక్కిళ్లును గలిగి
యుండెను. వాఁడు శ్రుంపుడుమాట లాడువాఁడు. మఱి లోతుగ
నడఁగిననాసికయు నెఱ్ఱనినేత్రములును, నెఱ్ఱని తలవెండ్రుక

—●—●— మునులు వేనుని శరీరమునుండి సృష్టిచేయుట. —●—●—

లును, గలిగియుండెను. ఇట్టి యాకారముగల పురుషుఁడుద
యించి యననతుఁడయి యేమిచేయుదునని దీనముగాఁ బలు
కఁగా వానింజూచి మునులు రాజ్యంబున కనర్హుండని యెంచి
“నిషీద” (కూర్చుండుము) అని పలికిరి. ఓవిదురా ! మునులు
నిషీదయని పలుకుటచే బాహుకుఁడు నిషాదజాతికి మూల
పురుషుఁడాయె. వీడు పుట్టుచు వేనుని సమస్తపాపమును స్వీక
రించెను. గాన వానివంశమందుఁ బుట్టినవారు నైషాదులని
పిలువబడుచుఁ బురాదులందు నివసింపక పర్వతములందుండు
కాననంబుల నివసించుచుందురు. అనంతరము మునులు పుత్ర
హీనుఁడయిన వేనుని బాహువులను మధింపఁగా దంపతు లిరు
వురు జన్మించిరి. ఇట్లుదయించిన దంపతులనుగాంచి బ్రహ్మ
వాదులగు మునులు వారలను భగవదంశము వలన జన్మించి
నట్లు తెలిసికొని పరమసంతోషమునుజెంది పలికిరి. “ఈపురు
షుఁడు భువనమునుపాలింప లీలావతారమునొందిన విష్ణువే. ఈ
స్త్రీలలామయు నారాయణు నెప్పుడును విడిచియుండ నొల్లని
లక్ష్మీదేవి కళలధరించి యుద్యవించినది ఈమిథునములో బురు
షుఁడు కీర్తిని మిక్కిలి. విస్తరింపజేయును. కాన నధికమగు
కీర్తిగలిగి పృథుమహారాజనుపేరఁ బ్రఖ్యాతుఁడుకాఁగలఁడు.
కీర్తినివిస్తరింపజేసినవారిలో నితఁడు ప్రథముఁడు. మఱియు నీ

ద్వంద్వములోనీ స్త్రీలలామ, నుందరమగుదంతములుకలగి సద్గుణ
 ములను భూషణములను మిగులఁ బ్రకాశింపఁ జేయునదై,
 “అర్చి”యనుపేరితో వర్తిం చెడిలక్ష్మియే. కావుననీ పురుషునిబతి
 గావరించి నేవించును. మఱియునితఁడు లోకమురక్షింపహరియం
 శమువలన నుదయించినవాఁడు కావుననీమెయు నతనివిడిచియుం
 డనొల్లని శ్రీమహాదేవియంశమువలన జన్మించినది. అందువలన
 దాంపత్యముచితమైనది. ఇట్లా పృథురాజును విపులు నుతించు
 చుండఁగా గంధర్వులు గానముచేసిరి. సిద్ధులు పుష్పవర్ష
 ములను గురియించిరి. అస్పరసలు నృత్యములు సలిపిరి. ఆకాశ
 మున దేవదుందుభులు మొరసెను. కొందఱు మృదంగంబుల
 ధ్వనిచేసిరి. మఱికొందఱు శంఖంబులఁ బూరించిరి. అచ్చటికి
 దేవతలును మునులును బితృదేవతలును నేతెంచిరి. అంతట
 లోకమునకు గురువగు బ్రహ్మ దేవతలతోను దిక్పాలురతోను
 వచ్చి పృథురాజు దక్షిణహస్తమునందు విష్ణువుచేతియందువలెఁ
 జక్రాదిరేఖ లుండుటనుఁ జూచి యతని నారాయణాంశ సంభూ
 తునిఁగాఁ దలంచెను. మఱియు నెవనికి రేఖాంతరములచేఁ
 బ్రతిహతముకాని చక్రరేఖ చిహ్నితమై యుంజెనో యా
 పరమపురుషుని యంశమువలన జన్మించిన పృథురాజునకు బ్రహ్మ
 వాదులగు బ్రాహ్మణు లభిషేకముచేయ. నారంభించిరి. అంత
 నన్నిదిక్కుల నుండియుఁ బ్రజ లభిషేకమునకుఁ దగిన సాధన
 ములను స్వీకరించి వచ్చిరి. మఱియు నదులును, సముద్ర
 ములును, హిమవదాది పర్వతములును, వృక్షములును, సర్ప
 ములును, స్వర్గాదులును, బెక్కేల సమస్తభూతములును బృథు
 రాజునకుఁ గానుకలుగొని వచ్చినవి. అప్పుడు పృథురాజు మంచి

◆◆◆ మునులు పృథురాజునకు పట్టముఁ గట్టుట. ◆◆◆

వస్త్రములను వై జయంతి యనుపుష్పమాలను, గిరీటాదు లగు నలంకారములను ధరించి చక్కఁగ నలంకరించుకొని భార్య యగు నర్చిచే సాయుతుఁడయి రౌడవయగ్నివలెఁ బ్రకాశించెను. ఆ సమయమునఁ గుబేరుఁడు నువర్ణమయమయిన సింహాసనమును దెచ్చి యతని కిచ్చెను. పరుణుఁడు చంద్రునివలెఁ ప్రకాశించుచు, జలబిందువులను స్రవించుచున్న గొడుగును గానుకగా నొసంగెను. పాయువు చామరముల నర్పించెను. ధర్మపురుషుఁడు కీర్తిప్రచుర మగుపూలదండ నిచ్చెను. దేవేంద్రుఁడు కిరీటము నొసంగెను యముఁడు దుష్టుల శాసింపఁ దగిన దండము నీచ్చెను. బ్రహ్మవేదమయమగు కవచము నర్పించెను. సరస్వతి యుత్తమమగు ముత్యాలహారము నిడెను. విష్ణువు దనయంశముచే జన్మించిన పృథురాజునకుఁ దనచక్రాంశముచే నిర్మింపఁబడిన చక్రము నొకదాని సమర్పించెను. లక్ష్మీదేవి యెడతెగని సంపదలఁ గలిగించెను. ఈశ్వరుండు పది చంద్రులతో నదృశ మగుఖడ్గము నిచ్చెను. గౌరీదేవి శత చంద్ర వానుపేరుగల కవచము నిచ్చెను. చంద్రుఁడు సుధామయములగు తురంగములను నతనిసదరమగు రథంబునిచ్చెను. అగ్ని కొమ్ముతో నిర్మితమగు కార్తృకము నిచ్చెను. సూర్యుఁడు తనకిరణములవలె నన్నిస్థలంబులందును జొర నమర్థములగు బాణముల సమర్పించెను. భూమి యోగమయములైన పాదుకలను దెచ్చియిచ్చెను. ఆ కాశము ప్రతిదినమును బూజార్హమగు పుష్పములనొసంగెను. మునులు సత్యములగు నాశీర్వాచనముల నొసంగిరి. సముద్రుఁడు తనయందుద్భవించిన శంఖమునిచ్చెను.

నదులును, నదములును, బర్వతములును రథమార్గంబుల
నిచ్చెను. అప్పుడు దేవతలలోఁ గొందఱాడిరి. కొందఱుపాడిరి.
కొందఱు మృదంగాదులను మ్రోయించిరి. ఆ సమయంబున
వందిమాగధులువచ్చి పృథురాజును నుతింపసిలిచిరి. ఇట్లు నన్ను
నుతించుటకు వచ్చినవందిమాగధులను బొడంగాంచి మహాప్రభా
వము గలపృథురాజు మందహాసము చేయుచు మేఘగర్జనమువలె
గంభీర మగువచనంబులచే నిట్లుపలికెను 'ఏనూత ! ఓమా
గధా ! ఓనందీ ! నాగుణము లిప్పుడు లోకమందు సుతేనియుఁ
బ్రసిద్ధి కెక్కలేదు. అట్లుండఁగా మీరు చేసినస్తోత్ర మెట్లుగాఁ
దగియుండును. లోకమందుఁ బ్రఖ్యాతి చెందిన గుణములే
నుతింపఁదగినవికాని యప్రఖ్యాతములు కావు. అట్టివాని వర్ణిం
చిన స్తోత్రములు వ్యర్థము లగును. కావున నాగుణములు
ప్రసిద్ధిఁ జెందకుండఁగా నన్నఁగూర్చి మీరు పలికెడుస్తోత్ర
వాక్యములు వ్యర్థమగునుగాన ప్రస్తుతమున స్తోత్రము
చేయకుఁడు. కాలాంతరమందు నాగుణములు ప్రసిద్ధములు
కావచ్చును. అప్పుడు న న్నాశ్రయించిన గుణములను, నాయ
శంబును నుతింతురుగాక. మధురవాక్కులు గల వందిమాగధు
లారా ! సభ్యులు నుతింపుఁడనుటచే నుతించుచున్నామని యన
కుఁడు. ప్రశస్తకీర్తియగు భగవంతుని గుణములు స్తోత్రార్థము
లయియుండగా వానినివిడిచి నీచగుణములు గలనన్ను నుతింప
సభ్యులు నియోగింతు రని నేను నవ్వును. ప్రస్తుతమున నీ
యందుఁ బ్రసిద్ధగుణములు లేకపోయినను మున్నుండు నీ కల
వడిసి ప్రసిద్ధగుణములను నుతించుచున్నా మని యందురేని
చెప్పెద వినుండు. ప్రస్తుతమున సద్గుణములు లేక పోయినను

మహాత్ములగుణములను సంపాదింప సామర్థ్యము గలవాఁ డయి నను వందిమాగధులచే నెవఁడు స్తోత్రము చేయించుకొనును? వచ్చుకాలంబున శౌర్యాదిగుణములచే శత్రువిజయాదులు తప్పక సంప్రాప్తమగుననుతలంపునఁ దన్నుఁ బొగడించుకొనిన వాఁడు కుత్సితుఁడు. వాఁ డాత్మేపింపఁ దగినవాఁడు. వాఁడు లోకులు పరిహసించు రనుబుద్ధి లేనిమందుఁడు. మఱియు లోకమున బుద్ధిమంతు లగువారు తాము నిరతిశయములగు సద్గుణములు గలవా రయినను, సద్గుణములను సంపాదింప శక్తులయినను, దమగుణములు జగత్ప్రఖ్యాతము లగుచున్నను, సిగ్గుచెందుచు నాత్మప్రశంసలను నింకింతురు. కావున నోవందిమాగధులారా! నే నుత్తమ కార్యములచే నింకను లోకంబునఁ బ్రసిద్ధిని గాంచలేదు. అట్లుండ నేను బాలునివలె నెట్టుగా స్తోత్రముచేయించుకొందును? ' అని పలికెను. ఇది పదునాల్గవ యధ్యాయము.

సుధారసత్యులములగు పృథురాజువాక్కులను విని మునులు చిత్తములు సంతసిల్లి నియోగింపఁగా వందిమాగధులు భగవదంశసంభూతుఁ డగుపృథురాజును స్తోత్రముచేయనారంభించిరి. ఓమహారాజా! నీవు దేవతలవంటిగుణములచేఁ బ్రకాశించుచు, నాత్మసంకల్పముచే భూమియం దవతరించిన నీమహిమను వర్ణింప మాకు శక్తిచాలదు. నీవు దుష్టుం డగువేనునిశరీరంబునలన జన్మించినను భగవదంశ సంభూతుఁడవయి యనంత కల్యాణగుణములు గలిగియున్న నీపౌరుషమును వర్ణింప బ్రహ్మదులబుద్ధులె భ్రాంతిని జెందుచుండ మావంటివారి సంగతి

చెప్పనేల ? ఆలోచింప నీమహిమను వర్ణింప సమర్థులము కాము. అయినను నారాయణాంశసంభూతుడ వగు పృథు రాజకథా మృతమునం దాదరము కలవార మయి మేము మునుల యుపదేశ ప్రకారముగా శ్లాఘింపఁ దగిన నీయద్భుత కార్యములను జగంబున విస్తరింపఁ జేసెనము. ఈపృథురాజు ఐర్లాశ మధర్తముల నాచరించువారిలో నుత్తముడు. కావుననే సమస్తలోకమును ధర్తమందుఁ బ్రవర్తింపఁ జేయుచు, ధర్త మర్యాదలను రక్షించుచు, నాధర్తములకును ధర్తానుష్ఠానపరులకును, విరోధు లగువారిని నశింపఁజేయుచు నున్నవాడు. ఈ పృథురాజొక్కఁడే లోకపాలు రగునింద్రాదులకుఁ గార్యోప

—◆◆◆ పంధిమాగధులు పృథురాజగుణముల వర్ణించుట. ◆◆◆—

యోగులయి యపృథక్స్థిద్ధములయిన యసాధారణ గుణములను దనదేహమందుఁ బాలనపోషణాదులచే నీలోకమునకు హిత మగునట్లుగాను, యాగాదులచేఁ బరలోకమునకు హితమగు నట్లుగాను, ధరించుచున్నాడు. మఱియునితఁడు సూర్యుఁ డెని మిడిమాసములును దనకిరణములచే లోకమును దపింపఁజేసి జలమును స్వీకరించి వర్షాకాలమురాఁగానే యాజలమును వర్ష రూపముగా నిచ్చి రక్షించుచున్నట్లు, తగినకాలమునఁ బన్ను వేసి లోకమునుండి ధనమును గ్రహించుచు దుర్భిక్షకాలము నందు లోకులకు మరల నిచ్చుచున్నాడు. ఇతఁడు సకలభూతము లందును సమబుద్ధితో వర్తించును. పాదాదులచేఁ దనమస్త కము నాక్రమించువా రయినను నార్తితోఁ గూడుకొన్నచో నితఁడు వారియందు మిగుల దయగలవాఁ డయి యపరాధ

ముల సహించును. భూమి కెట్టిసహనగుణము కలదో యితని కట్టి సహనగుణము కలదు. ఇతఁడు నరదేవరూపము దాల్చిన శ్రీహరియే ఇతఁడు వర్షములేక ప్రజలు ప్రాణముల విడుచు చున్నప్పుడు వర్షము గురియించి యింద్రునివలె రక్షించు చున్నాఁడు. ఇతఁడు ప్రేమసహితము లగుచూపులు గలిగి స్వచ్ఛమయిన చిటునవ్వుచే నుండర మయి యున్నతనవదన చంద్రబింబముచే, లోకమును వృద్ధిపొందించుచున్నాఁడు. ప్రవేశమందుఁగాని నిర్గమించుటయందుఁగాని యితనిమార్గము నొరులు గనుఁగొనలేరు. ఇతఁడు చేయుచున్న కార్యము లొరు లకుఁ దెలియఁబడవు గంభీర మగునితని యభిప్రాయమును నితరు లెవ్వరును దెలిసికొనఁజాలరు. ఇతఁడు విత్తనము నధిక ముగా భద్రముగా నుంచుకొనుచున్నాఁడు. ఇతఁ డపారమగు మాహాత్మ్యమునకును గుణములకును నిలయ భూతుండు. ఇతఁడు సముద్రములచే నావరింపఁబడిన వరుణునివలె గూఢ మగువాత్మకలవాఁడు. ఇతఁడు మనస్సుచేతనై నను శత్రువులకుఁ బొందఁదరము కానివాఁడు. ఇతని పరాక్రమాదులను శత్రువులు సహింపలేరు. ఇతఁడు సమీపస్థుఁ డయియున్నను దూరమం దున్న వానివలెఁ బౌరుషాదులచేఁ దిరస్కరింపఁబడు వాఁడు కాఁడు. ఇతఁడు వేనుఁ డనెడియరణియం దుదయించిన యగ్నిహోత్రునివలెఁ బ్రకాశించుచున్నాఁడు. ఇతఁడు చారులచే సమస్తభూతముల వృత్తాంతములను జూచుచు, దేహ ధారణమునకు హేతుభూతుఁ డగునాత్మవంటివాఁడగు వాయువు చందంబున నుదాసీనుఁడయి యుండును. ఈపృథురాజు శత్రువుల కుమారునినై నను దండనార్హుఁడు కానిచో దండింపఁడు.

తనకుమారుఁ డయినను దండనార్హుం డయిన దండించి తీటును. ఇతఁడు ధర్మమందు ధర్మరాజును బురుడించును. సూర్యకిరణము లెంతవఱకుఁ బ్రసరించునో యంతవఱకు నితనియాజ్ఞయు రథమును నిరాటంకముగాఁ బ్రవర్తించుచున్నవి. ఇతఁడు వ్యాపారములచేతను లోకమును రంజింపఁజేయును. మనోరంజనాది గుణములు గలవాఁ డగుటచేఁ బ్రజలచే రాజని పిలువఁబడుచున్నాఁడు. ఇతఁడు సఫలమగుచున్న సంకల్పము కలవాఁడు. ఇతఁడెప్పుడును సత్యమునే పలుకుచుండును. ఇతఁడు బ్రాహ్మణులందు సాధువు వృద్ధులసేవించును. సర్వభూతములకును శరణమిచ్చును. తగినవారిని మన్నించును. దీనులయెడ వత్సలుఁడై యుండును. పరస్త్రీలయందుఁ దల్లియందువలెనే భక్తినుంచును. భార్యను దన యర్థశరీరమునుగాఁ జూచును. ప్రజలపరాధము లొనర్చినను దోషముల నెన్నక తండ్రి కుమారులను వలెఁ బ్రీతితోఁ జూచుచుండును. బ్రహ్మవాదులకు దాసుండయి ప్రవర్తించును. ప్రాణులకాత్మవలెనే యితఁడు సమస్త జంతువులకు మిక్కిలి ప్రియుఁడు. స్నేహితులకితఁ డానందము వెల్లిగొలుపును. విరాగులయి వర్తించు మహాత్ములతో నితఁడు స్నేహముచేసి నటలుచుండు. దుర్జనులందు యమసదృశుఁడయి వర్తించు. మహావీరుం డగునీపృథురాజు బలముచే భూమినుండి యోషధులను సంగ్రహించును. ఇతఁ డీభూమిని తనవింటి కొప్పుచేఁ బాధాదిరహితముగాఁ జేయును. ఇతఁడు సద్గుణములకు నిలయంబని వేఱ చెప్పనేర ? ఇతఁ డనంతకల్యాణ గుణములు గలభగవంతుఁడే కాఁడా ? ఎవఁడు వికారాదులు లేక వర్తించునో, యెవఁడు త్రిజగంబుల కధిపతియో, యా

పరమాత్మయే తన కంశభూతుడగు *జీవుడుగా నవతరించెను. ఏజీవునియం దావేశించి యవతరించె నని యడుగుదువేని చెప్పెదను వినుము. తత్త్వవిదు లేజీవునియందుఁ బ్రతీయమానమగుచున్నను బ్రకృతిపరిణామరూప మగుదేవ మనుష్యాది భేదము సత్యము కానట్లు చూచుచున్నారో యాజీవునియం దావేశించి యవతరించెను. కావునఁ బృథురాజు భగవంతుని యంశావతార మని చెప్పుదురు. ఈ పృథురాజుదయపర్వత పర్వంతము గలభూమండలమును రక్షించును. తనకంటె నధికుడగు శూరుడు కాని సమానశూరుడుగాని లేకపోవుటచే విచ్ఛలవిడిగాఁ జరించుచు నితడు జయశీలమగురథము నెక్కి ధనుర్బాణములను ధరించి సూర్యునివలె దక్షిణముగాఁ బ్రదక్షిణము చేయుచుండును. ఇట్లు ప్రదక్షిణము చేయుచున్న పృథురాజునకు దిక్పాలురును సమస్తజనులును నచ్చటచ్చటఁ గాను కలను సమర్పించుచుందురు. ఆదిక్పాలుర భార్యలును, నారాజుల భార్యలును నితని యశంబును జెప్పకొనుచు నితని భగవంతునిగాఁ దెలిసికొని తమలోఁ దా మిట్లనుకొను

* ఓయీ? భగవంతుడు జీవశరీరకుడయి తనయంశముచే నవతరించె నని చెప్పితివి. అట్లయినజీవు యందుఁబ్రసక్తములగుచున్నదోషములన్నియును బరమపురుషునియందుఁ బ్రసక్తములగుచున్న వాయుప్రశ్నింపరాదు. అలాచింప భగవంతుడు జీవశరీరకుడగుటవలన దోషములు ప్రతీయమానములగుచున్నను దేహగతములగు చిన్నతనము ముదుసలితనము మొదలగు ధర్మములు జీవుకిని సంభవింపనివిధంబున జీవునియందుఁగల అజ్ఞత్వాదిదోషములు పరమపురుషునిఁ జెందవు పరమాత్మమాయను వశముగావించుకొని కర్మాదులకు పశుడుగాక యుండుటచే ననర్థము లెంతమాత్ర మతనిఁజెంద నేరవు.

చుందురు. “ ఈరాజు ప్రజాపాలనముం దధికారము వహించిన వాఁడు. ప్రజలకు జీవనోపాయమును జేయఁ దలంచుచుండు. ఇతఁడు గోరూపధారిణి యగుభూమినుండి యోషధులను బితికెను. ఇతఁ డింద్రునివలెఁ దనవింటికొప్పుచే లీలగాఁ బగవతములను భేదించి భూమిని సమముగాఁ జేసెను. వాలమును మీఁదికెత్తి విచ్చలవిడి జరించు సింహమువలెనే యెప్పు డితఁ డాజగవ మనువింటిని ధ్వనిచేయు శత్రువుల సహింపరాని పరాక్రమము గలవాఁడయి భూమియందుఁ జరించునో యప్పుడే ధర్మవిరోధులగు చోరాదులు ప్రతిదిక్కునందును నడఁగిపోయిరి. ఇతఁడు సరస్వతీనదీ యుద్భవించిన స్థలమగు బ్రహ్మవర్తమందు నూఁజి శ్వేదములు చేసెను. ఇతని నూఁజి యాగము ప్రసరిల్లుచుండగా నింద్రుండు వచ్చి యజ్ఞాశ్వము నపహరించెను. మఱియు నితఁడు తనగృహమునకు సమీపమున నున్నవనముం దసహాయుడై యున్నవాఁడును భగవంతుఁడు నగుసనత్కుమారుని భక్తిచే నారాధించి పరబ్రహ్మపదవిని బొందింపఁజాలిన తత్త్వజ్ఞానమును బడసెను.” అని యిట్లు ప్రధిత మయినశక్తిగలిగి నిరుపమానమగు పరాక్రమముచే నొప్పిన పృథురాజుఁగూర్చి చెప్పుచున్న ప్రబంధరూపములగు గాథలను వినఁగలరు. మఱియు నితఁడు నిజబలముచే లోక కంటకులగు దురాత్ములను జయించి నిరర్గళ మగునాజ్ఞతో దిక్కులజయించును. నురాసురులు తనప్రభావమును వర్ణింపగా భూమికి భర్తయై యుండును. ఇది పనునేనవ యధ్యాయము.

అని యిట్లు నుతించుచున్న వందిమాగధుల వాక్యంబులు
 విని గుణములచేతను నద్భుతకర్తములచేతను బ్రభ్రాతిగాంచి,
 యారాజా వందిమాగధులకు నస్త్రములను నగలను బహు
 మానముగానిచ్చి వారుచేసిననుతికి మిచ్చుకొని సంతోషించెను.
 అనంతరమతడు బ్రాహ్మణులు క్షత్రియులు మొదలగు నాలుగు
 జాతులను, సేవకులను, మంత్రులను, బురోహితులను, దైవి
 కులను, దాంబూలంబమ్మి జీవించువారిని, బురవాసులను, దేశ
 వాసులను, నిజజనులను లెస్సగా గౌరవించెనని మైత్రేయుండు
 చెప్పగా విని విదురుం డిట్లనియె. “ఓమునీంద్రా! కామ
 రూపిణి యగుభూమి యేమికారణంబున గోరూపంబును ధరిం
 చెను? పృథురాజు దాని నేల పితికెను? ఆదోహన క్రియ
 యందు వత్సమెక్కడిది? పితుకుటకుఁ బాత్రమేది? పర్వతా
 దులచే నిమ్నోన్నతయగు భూమి యెట్లుసమముగాఁ జేయఁబడి
 నది? పృథురాజు యాగాశ్వమును దేవేంద్రుఁడేల యపహ
 రించెను? ఓమునీంద్రా! బ్రహ్మవిదులలో నుత్తముఁ డయిన
 సనత్కుమారునివలన నుపాసనాత్మకజ్ఞానముతోఁ గూడినజ్ఞాన
 మును బొంది పృథురాజే గతిబొందెను? ఈవృత్తాంతములను
 దెలుపుము. మఱియు శోభనమగు కీర్తి గలభగవంతుని
 యంశావతారమగు పృథురాజును సంబంధించినదియు విను
 వారికి బుణ్యము సంపాదించునదియు నగుకీర్తిని, నింకను మిగి
 లిన సమాచారములనుఁ దెలియఁజెప్పుము. ఓముహత్తా!
 నీకును భగవంతునకును నేను భక్తుఁడను. మఱియు నధికమగు
 ప్రేమ గలవాఁడను. కావున భగవంతుఁడు పృథురాజు రూప
 ముగా నవతరించి భూమినుండి యోషధులను వితికినట్టికథను

నాకుఁ జెప్పఁదగినవాఁడవు.” అని యిట్లు విదురుండు వాను దేవ కథనుగూర్చి ప్రశ్నింపఁగా విని మైత్రేయుండు సంతోషించిన వాఁడై యావిదురుని నుతించి యిట్లు చెప్పెను. ‘ఓవిదురా ! పృథురాజు విప్రులయనుమతి చొప్పునఁ బట్టాభిషిక్తుఁడై జన సమూహములను రక్షింపఁబూనినప్పుడు ప్రజలన్నము లేక క్షీణించి రాజనొద్దకువచ్చి యిట్లనిరి. “ఓరాజా ! చెట్టుతొట్టి యం దుండిన యగ్ని చెట్టును దగ్ధముచేయుచున్నట్లు జరరాగ్ని మమ్మునుఁ దపింపఁజేయుచున్నది. నీవు మాకు జీవనమిచ్చు దాతవు. అధిపతివి. బ్రాహ్మణులచే నీవు సాధింపఁబడితివి. అట్టి నీకు మే మిప్పుడు శరణుఁజొచ్చుచున్నాము. ఓ మహారాజా ! నీవు మాకు నాహారాదుల నిచ్చి రక్షించెడిదాతవును లోక ములను బరిపాలించువాఁడవును. కావున మే మన్నములేకెంత కాలములో నృతినొందకుండుమో యంతకాలములో నాఁకటి చిచ్చుచేఁ బీడితుల మగుమాకన్న మొసంగి రక్షింపబ్రయత్నింపుము.” అని పలుకుచున్న ప్రజలదీనాలాపముల నాలకించి పృథురాజు చిరకాలమాలోచించి ప్రజలన్నములేక క్షీణించుటకుఁ గారణమాను దెలిసికొనెను. ఇట్లు చింతించియోషధుల నన్నింటిని భూమి హరించినదని నిశ్చయించి త్రిపురాసురహంత యగురుద్రునివలెఁ గోప మూని ధను వెక్కువెట్టి బాణమును ధనువునందుఁ గూర్చెను. ఇట్లు ధనుర్బాణధరుఁడగుఁ పృథు రాజునుజూచి భూమి భయమువలన గడగడ వడఁకుచు గోరూప మును ధరించి కిరాతకునికి భయపడి పరువెత్తుచున్న లేడివలెఁ బరువెత్త నారంభించెను. అది చూచి పృథురాజు కోపోద్దీప్తి తుఁడై కన్ను లెఱ్ఱవాటుచుండఁగా వింట బాణము సంధించి

యాగోవెచ్చటికిఁ బర్విడునో యచ్చటికెల్లఁ బర్విడఁ జొచ్చెను. అంత నాభూమి దిక్కులను విదిక్కులను భూమ్యాకాశంబులను జరించుచుఁ దాఁ టోవుచున్న చోట్లయందెల్లఁ బృథురాజు వచ్చుచుండుటఁజూచి, మృత్యువును జూచినప్రజవలె మిగుల భయంబుచెంది, లోకమందుఁ దనకుఁ రక్షణోపాయము గాన లేక మిగుల సంతాపము నొందుచు మఱలెను. ఇట్లు మఱలి భూమి పృథురాజుం జూచి. “ఓదేవా! ఓబుద్ధిమంతా! నీవు స్త్రీలు వధకుఁ దగనివారన్న ధర్మమును జక్కఁగ నెఱుఁగుదువు. ఆపదనొందినవారియెడ వాత్సల్యముకలవాడవు. భూతములను రక్షింపఁ బూనుకొన్నవాడవు. కావున భూతములందంతర్భూత నైయున్న నన్నుఁదప్పక రక్షింపుము. భూతముల రక్షింపఁ గంకణము కట్టుకొనిననీవు నిరపరాధ నగునన్నుఁ జంప నేలతలంచుచున్నావు? ధర్మజ్ఞుడ వగునీవు స్త్రీ నైన నెట్లు చంపుదువు? లోకములో సామాన్యజనులుకూడ నపరాధము చేసినను నాడువారలను జంపరు. అట్లుండఁగాఁ గరుణాళువులయిన మీవంటివారు నిరపరాధ నగునాడుదానిఁ జంపఁబూనరాదని వేఱ చెప్పవలయునా? నేను సమస్తప్రపంచమునకును నాధారమును. నాయందు సమస్తమునుఁ బ్రతిష్ఠితమైనది. అట్టినన్ను సంహరించి దృఢమగునావను బ్రద్దలు చేసి యందులోనిజనముల జలముల ముంచినట్లు నిన్నును బ్రజలను బలంబుల నెందులకు ముంచుకొనెదవు?” అనుచున్న భూమి పలుకులనువిని పృథురాజుట్లనియె. “ఓపృథివీ; నీవు నాశాసనము ననువర్తించినదానవు కావు. కావున నిన్నుఁ జంపెదను. నిరపరాధనగు నన్నేల చంపెదవని యడిగితివి. కాని నీవు రాజు

నగు నా యజ్ఞమీటుట యనునొక యపరాధము గావించితివి. ఇంతియకాక నీవు యాగములందు దేవతారూపమున వచ్చి భాగమును బొందుచున్నావు. కాని ధాన్యాదులను నొసంగ లేదు. ఇట్లు నీవు పదులు చేసిన యుపకారమును మఱచి యుండుట రెండవయపరాధము. ఓయీ! అపరాధమును జేసినను గోరూపధారిణి సగునన్నుఁజంపుట నీకుచితము కాదని యందువేని చెప్పెదనుము. గోవు ప్రతిదినమును దృశాదికము నెక్కువగా భుజించి పాలుకొంచెమేనియు నొసంగనిచో నది తప్పకదండ నార్జమయినదే. నీవు నారీతిగనే యాగాదిభాగములఁగొనుచు ధాన్యాదుల నొసంగమిచే దండనార్జమవే? నన్నుఁ జంపినచో ప్రజలయాకలిదీటునా? కావుననట్లు చేయుట తగదని శంకింపరాదు. ఆకలిబాధ కోర్వఁజాలక నలుదిక్కుల వ్యాపించుచు, నార్తులై యున్న ప్రజలదుఃఖమును నాబాణములచే శాంతిపొందించెదను. మఱియు లోకములోఁ బురుషుఁడైనను స్త్రీ యైనను నపుంసకుండైనను, దన్నుఁదాఁ బొగడుకొనుచుఁ గావుననే యధముఁడై భూతములందు నయ లేక వర్తించినచో రాజు స్త్రీ పురుషాది విమర్శనమును విడిచి వారిని జంప వచ్చును. అందువలన రాజునకుఁ బాపము సంభవింపదు. మఱియు నీవు గర్వించినదానవై “నేను లేక పోయినచో సమస్తమును జలములో మునింగి పోవు” నని తలంచుచున్నావు. కపట గోరూపమునుదాల్చిన నిన్ను నాబాణములచే నువ్వుగింజలంతలేసి ముక్కలుగా ఖండించి నాయోగబలముచేతనే ప్రజలను నన్నును ధరించెదను.” అని యిట్లు పలుకుచు విస్తారమగు కోప

మును వహించి యమునివలెఁ బ్రసరించుచున్న పృథురాజునకు
భూమి భయపడి గడగడవడఁకుచుఁ బాదములపయింబడి నమ
స్కరించి దోసిలింబట్టి యిట్లనియె. 'ఓమహాత్మా! నీవు *నిన్ను

—●—◆—గోరూపధారిణి యగుభూమిపృథురాజును నుతించుట.—◆—●—

విడిచి వేఱుగ నుండఁజాలనిమాయచే దేవమనుష్యాదులను
గలిగించి యా దేవమనుష్యాదులగు వ్యష్టిజీవులే శరీరముగాఁ
గలవాఁడవు. †నుతీయు నీవు ప్రకృతిగుణ విశిష్టుఁడగుట
వలనఁ దన్ములమున సత్వాదిగుణములు గలవాఁడవు. నీవు
ప్రకృతిఁగూర్చియు జీవునిఁ గూర్చియు నీశ్వరునిఁగూర్చియు

* దీనిచే భగవంతుఁడు ప్రకృతిపురుషులే శరీరముగాఁ గలవాఁడనియు
జగంబునకుఁ గారణుం డగుటయుఁ జెప్పఁబడినది.

† ఓయీ! ప్రకృతిపురుషశరీరకుడయినను భగవంతునిఁ బ్రకృతిపురుష
గతము లగుసత్వాదిగుణములు గలవని చెప్పితిని. భగవంతుఁడుగూడ జీవుని
వలెఁ బ్రకృతిగుణములు గలవాఁడయినదో జీవునికి నతనికిఁ గలభేదమేమి?
అని యందువేరి చెప్పెదను విను. భగవంతుఁడు ప్రకృతిపురుషులే శరీరము
గాఁగలవాఁడు. కావున శరీర మయినప్రకృతిపురుషులమూలమున నాగుణ
ములు గలుగుచున్నవి. కాని వాస్తవముగాఁ గలుగలేదు శ్రు॥ కారిత్యవాన్యో
బిభర్తితస్యై భూమ్యాత్మనే నమః. ఇత్యాదిస్తలములందు భూమియందుండు
కారిత్యము సద్వారకముగా భగవంతునికిఁ గలదనిచెప్పఁబడినది. కాని
స్వభావసిద్ధముగానున్నట్లు చెప్పఁబడలేదు. అట్లే ప్రకృతిపురుషులు శరీరము
గాఁగలవాఁడగుటచేఁ బ్రకృతిపురుషులందున్న సత్వాదిగుణములు భగవం
తునికి సద్వారకముగాఁ గలవని తెలియునది. అంతయుకాని యిదికి
సత్వాదిగుణములు లేవు. కావున భగవంతుఁడు నిర్గుణుఁ డనిచెప్పు శ్రుతు
లుపపన్నము లగుచున్నవి.

యథార్థమగు జ్ఞానముగలిగి యా జ్ఞానముచే, *ద్రవ్యభ్రమ
తోను, †గ్రియాభ్రమతోను ‡కారక భ్రమతోనుగూడిన
శ్చషడూర్తులను దొలగించుకొనుచున్నావు. కావుననే నీవు
ప్రకృతి పురుషులకంటె విలక్షణుడ వయి పరమపురుషుడ
వయితివి. అట్టివీకు వందనంబు లర్పించుచున్నాను. మఱియు
నీవు సర్వజ్ఞుండవు సర్వశక్తివి యయిననిన్ను, నీవు రచించిన
జగంబున కంతరూఢత నగునేనెట్లు వచింపఁ గలుగుదును ?

* ద్రవ్యభ్రమ యనఁగా, పృథివ్యాదిద్రవ్యములచే నారంభింపఁ
బడిన దేహము నాత్మగా భ్రమించుటయే.

† “నేను నడుచుచున్నాను” “నే నిచ్చగించుచున్నాను”
“నేను ద్వేషించుచున్నాను” అను క్రియలు వాస్తవముగా దేహగతములు.
అవి దేహగతములయినను వాని నాత్మగతము లనితలంచుటయే క్రియాభ్రమ
యనఁబడును.

‡ కారకభ్రమయనగా “అధిష్ఠానం తథాకర్తా కరణంచ పృథ
గ్విధం | వివిధాచ పృథక్చేష్టా దైవం చైవాత్రపంచమం | శరీరవాఙ్మనో
భిర్యత్కర్మ ప్రాకృతేనరః | న్యాయ్యంవావిపరీతంవా పంచైతే తస్యహే
తవః | తత్రైవంసతి కర్తార మాత్మానం కేవలంతు యః | పశ్యత్య కృత
బుద్ధిత్వా న్నసశ్యతి దుర్మతిః॥” అనఁగా శరీరము, ఆత్మ, సాధనమును,
వివిధములగు చేష్టలు, దైవము, నీయైదును గర్తలు. మనోవాక్కాయ
ములచే నరుడేకర్మమునుజేయునో యాకర్మ కీయైదును గర్తలు. ఇట్లుండఁ
గేవలము నాత్మయే కర్తయనువాఁడు దుర్మతియని భావము. ఇటఁ
గర్తృత్వమయిదింటి యందుండఁగాఁ గేవలమాత్మదే యని తలంచుటయే
కారకభ్రమ యనఁబడును.

శ్రీ ఆకలియు, దప్పియు, శోకము, మోహము, ముదుసలితనము,
మృత్యువు అనునివి యాఱును షడూర్తు లనిపించుకొనును.

కావున నన్ను వేఱురీతినిఁ దలంపక రక్షింపుము. ఓపరమపురుషా!
 నీవు బ్రహ్మశరీరకుండ వయి సమస్తవృష్టిజీవులను సృజించితివి.
 అట్లుచేసి యాజీవులకు స్థానభూతఁనగు నట్లు నన్ను సృజించితివి.
 ఇప్పుడు ప్రకృతిచేఁ గల్పిత మగుదేవమనుష్యాది ప్రపంచ
 మంతయు నాయం దున్నది. నీవే నన్ను జీవాధారముగా
 సృజించి యిప్పు డాయధంబును గేల ధరించి స్వతంత్రుఁడ
 వయి చంపుటకు యత్నించుచున్నావు. ఇట్లుండ నీకంటె నిత
 రుల నెవరిని శరణుఁ జొత్తును? మఱియు నీవాత్మయే యాధా
 రముగాఁ గలిగి యిట్టివని యూహింప శక్యముకానిదై స్వసం
 కల్పముచేతఁ జరాచరమగు ప్రపంచమును సృజించితివి. నీ
 వట్టి సంకల్పముచేతనే జగంబును గాపాడ నుద్యుక్తుఁడ వయి
 తివి. అంతియకాని కాలాగ్నిరుద్రాదుల యవతారంబు పూని
 చంపుటకుఁ బ్రవర్తింపలేదు. కావునఁ బ్రజలఁ బాలించుట
 యనుధర్మమునఁ బ్రవర్తించుచున్న నీవు ప్రజలకు భోగ్య
 పదార్థములఁగాను, భోగసాధనములఁగాను, భోగస్థానములఁ
 గాను నున్ననన్ను నెందులకుఁ జంపఁ దలంచుచున్నావు? ఓదేవా!
 నీవు మొదట నొక్కండవయినను బ్రహ్మరుద్రాది
 జీవరూపమున నానావిధము లయితివి. అట్టి యీశ్వరుండవగు
 నీచేష్టితమును దుర్జయమగు నీమాయచే మోహితచిత్తుల మగు
 మే మెట్లుగాఁ దెలిసికొఁగలము? ఓమహాత్మా! నీ వచిద్బ్రహ్మము
 జీవుని పుణ్యపాపకర్తములు, కాలము, జీవుఁడు, మొదలగు
 శక్తులచేత నీప్రపంచమునకు సృష్టిస్థితిలయములఁ గల్పించు
 చున్నావు. సృష్టితిలయములకుఁ గారణములయి కార్యోన్ముఖము
 లయి కావుననే పరస్పరము విరుద్ధము లయియున్న శక్తులు గలిగి

కారణభూతుడ వయి ప్రకృతికంటెను బురుషునికంటెను
 విలక్షణుడ వయియున్న నీకు నమస్కారము. ఓనుహ ప్రభూ!
 నీవు నీయందు నీచేత సృజింపఁబడి పృథివ్యాదిభూతంబులతోను
 శోత్రాదు లగు నింద్రియములతోను, సంతఃకరణముతోను
 గూడియున్న, ప్రపంచముస్థాపింపఁదలంచి కర్తామత్తము లగు
 జన్తాదులు లేకపోయినను యధేష్టముగా నేదివ్య వరాహ
 రూపముదాల్చి నుప్రసిద్ధుండవయి జలములఁజొచ్చి నీచే నిర్మిత
 మగుజగంబున కాధారభూతమగు నిన్ను రసాతలంబునుండి
 యుద్ధరించితివి. ఆయాదివరామూర్తివగు నీవిష్ణుడు నీటిపై
 నావవలెనే యాధారభూతమగు నాపయినున్న ప్రజలను
 రక్షింపఁదలంచి యీరూపముగా నవతరించితివి. అట్లు లోక
 రక్షణమునకై యవతరించిననీవు మిగులఁ గోపమూని తీవ్ర
 మగుశరములఁ దాల్చి పాలనిమిత్తము గోరూపధారిణి నగు
 నన్నుఁ జంపఁదలంచుచున్నావు. గదా! ఈశ్వరుని యవతార
 ములును జేష్టలును నీశ్వరసంబంధినియు సత్వాదిగుణకార్య
 ములకుఁ బ్రధానభూతయు నగుమాయచే మోహితచిత్తుల
 మగుమావంటి యజ్ఞులచే నెట్లుగాఁ దెలియఁబడును. కావున
 హిరణ్యాక్షాదివీరులను జంపుటచే మిగులఁ గీర్తిని గలిగించునీ
 యవతారములకు వందనంబులు. ఇదిపదియాటవ యధ్యాయము.

అని యిట్లు పృథివి పృథురాజును స్తోత్రముచేసినను నతని
 కోప ముపశమింపలేదు. అతఁడు కోపోద్దీప్తితుఁ డయి కావుననే
 చలించుచున్న యధరోష్ఠములు గలిగిభయంకరుండై యుండెను.
 అట్టిపృథురాజును జూచి భూమి మిగుల భయము చెంది తనకుఁ

దా నే భయంబును దొలంగించుకొని యతని కిట్లనియె. 'ఓపృథు
రాజా ! కోపమును బూర్తిగా నశింపజేయుము. నాచెప్పిన
వాక్యమును వినుము. తుమ్మెద ప్రతిపుష్పమునుండియును మక
రందమునుమాత్రమే గ్రహించుచున్నట్లు సారాసారములను
విచారింప నేర్పుగల పండితుండు కేవలమును సారమును
మాత్రమే గ్రహించి యసారముగ పదార్థమును విడుచును.

—●—●— భూమి పృథురాజానకుఁ గర్తవ్యము నుపదేశించుట. —●—●—

కావున సారజ్ఞుఁడవగు నీవు సావాక్యములందుఁ గలసారమును
గ్రహించి యసారములను విడువుము. ఓమహారాజా ! ఉపా
యమువలన సమస్తము సిద్ధించును. పురుషులకుఁ బురుషార్థము
కలిగించునిమిత్తము తత్త్వదర్శు లగుమునీంద్రులు, కృషి,
గోరక్షణము, వాణిజ్యము మొదలగు జీవనోపాయముల నీలోక
మందు నిర్ణయించియున్నారు. మఱియుఁ బరలోకము విషయ
మయి స్వర్గసాధనభూతిము లగునగ్నిహోత్రాదు లగు నుపా
యంబులుగూడ నిర్ణయింపఁ బడియున్నవి. ఇట్లు పూర్వము
మునులచే నిర్ణీతములగు జీవనోపాయముల నెవఁడు శ్రద్ధాభు
వయి యనుసరించి చేయునో వాఁడు నుఖముగానే యుపాయ
సాధ్యము లగువస్తుజాతమును బొందును. మఱియు విద్వాంసుఁ
డయినను బెరివాడయినను బూర్వులచేఁ జూపఁబడునుపాయ
ములను దిరస్కరించి స్వబుద్ధిచేతనే పురుషార్థ సాధనములు
కానివాని నగువానిఁగాఁ దలంచి పురుషార్థమును సాధింప
నుపాయములు కానివాని నుపాయములుగాను దలంచి, ప్రారం
భించినచో వాని కనేకములగు విఘ్నములు సంప్రాప్తము
లగును. ఒకవేళ విఘ్నములు గలుగుచున్నను ధైర్యముతో

నోర్చి యాయుపాయాభాసములను నారంభించినను ఫలంబు
 లీయఁదగి యుండవు. ఓరాజా! పూర్వము బ్రహ్మయీలోకము
 నిమిత్తమును, యాగాదులమూలమునఁ బరలోక నిమిత్తమును
 నోషధులను సృజించెను. లోకపాలనమందును యాగాదుల
 నొనర్చుటయందును శ్రద్ధలేని కొందఱు దురాత్ములచే ననుభ
 వి పఁబడి యాయోషధులు నశించుచుండె. అప్పుడు నేను
 నీవంటిలోకపాలురచేఁ గాలింపఁబడక తిరస్కరింపఁబడి, యా
 యోషధుల నందఱు నపహరించుచుండుటఁజూచి వారలనుభ
 వించినవి మగుడఁ బుట్టవనియు, నవి లేనిచో యాగాదు లొన
 రింపఁ దగదనియు నాలోచించి, యాగాదుల కుపయోగించు
 నోషధులను స్వీకరించితిని. నేను వానిని స్వీకరించి చిరకాల
 మగుటచే నవి నాయందు నిశ్చయముగా క్షీణించినవి. అయి
 నను వారి నొక యుపాయముచే మగుడ సంపాదింపవచ్చును.
 ఆయుపాయమును జెప్పెదను వినుము. ఓ మహాబాహూ!
 భూతముల వర్ధించు నోరాజా! నీవు భూతములకు బలప్రద
 మగునన్నము నొసంగఁ దలంచితివేని, గోరూప నగునా కొక
 వత్సమును, నొకపాలపాత్రను పాలను బితుకువాసీని గల్పిం
 పుము. నీ వట్టిసామగ్రిని సంపాదించినచో నేను నీవిషయమయి
 వాత్సల్యము కలదాన నై పాలరూపమున నున్నయోషధుల
 నొసంగుదును. ఓవీరా! పర్వతాదులచే నెచ్చుతగ్గులుగాఁ నున్న
 నన్నును సమముగాఁ జేయుము. అట్లయినచో మేఘముచే
 వర్షింపఁబడినజలము వర్షాకాలము గతించినను నాయం దన్నిస్థల
 ముల నుండును. నీవట్లుచేయనిచో నాయం దొక్కనీటిచుక్క
 యయినను నుండదు. ఓరాజా! నీకు భద్రమగుఁ గాక.”

అని యిట్లు భూమిపలికిన ప్రియవాక్యమును వినితాను బితుకు
వాఁడై, తనచేతులఁ బాత్రముగాఁ జేసిస్వాయంభున మను
వును వత్సముగా నేర్పఱచి, సకలౌషధములకు మూలములగు
పాలను బితికి భూమియందుఁ జల్లి యౌషధులను మొలపించెను.

—●— { పృథువు గోదూపభారిణి యగుభూమివలన } —●—
నౌషధులనుఁ బితుకుట.

పృథురా జిట్లు చేసినపిమ్మట సారాసారములఁ దెలిసినపండితులు
గొంద తాగోవువలనఁ బాలు పితికి యన్నివస్తువులందు నుంచి
సారవంతములుగాఁ జేసిరి. అనంతరము పృథురాజునకు వశ
మయిన యా గోవునుండి పెక్కురు తమ కిష్టము లగువస్తువులను
స్వీకరించిరి. అట్లు బితికినవారిని వివరించి చెప్పెదను వినుము.
ఓవిదురా ! వసిష్ఠాదు లగుమునులు బృహస్పతిని వత్సముగాఁ
జేసి యింద్రియములను బాత్రములుగాఁజేసి పవిత్రమై ఛందో
మయమైనపాలను పితికిరి. పిమ్మట దేవత లందఱును దేవేం
ద్రుని వత్సముగాఁజేసి బంగాళకలశమును సంపాదించి మనం
బునకు శక్తినిచ్చు వీర్యమును, నింద్రియశక్తి నిచ్చునోజ
మును, దేహశక్తి నిచ్చుబలమును గలిగించునదై క్షీరాత్తక
మైనయమృతమును బితికిరి. తరువాత దానవులు ప్రహ్లాదుని
వత్సముగాఁజేసి యినుపపాత్రమందు గౌడి, వైష్ణి, మాధ్వి
యను మూఁడువిధంబులగు మద్యములు గలిగించుపాలను బితి
కిరి. అనంతరము గంధర్వులు, విశ్వానసును వత్సముగాఁ జేసి
పద్మరూప మగుపాత్రమందు వాఙ్మధుర్యము నొసంగుపాలను
బితికికొనిరి. అప్పుడే యచ్చరలు సౌందర్యముఁ గలిగించుపాలను
బితికికొనిరి. అటుపిమ్మటఁ పితృదేవతలు సూర్యుని వత్సముగాఁ

జేసి కాల్యబడని మట్టిపాత్రయందు దను కన్నము నొసంగు పాలను శ్రద్ధతోఁ బితికికొనిరి. అనంతరము సిద్ధులు కపిలుని వత్సముగాఁజేసి యాకాశమును బాత్రమునుగాఁజేసి యణి మాదిసిద్ధులను గలిగించుపాలను బితికికొనిరి. పిమ్మట విద్యాధరులుగూడఁ గపిలుని వత్సముగాఁజేసి యాకాశ మనుపాత్రము నందే, యాకాశగమనము మొదలగు విద్యలను గలిగించు పాలను బితికికొనిరి. తరువాత నాశ్చర్యరూపముల ధరించు పురుషులు మయుని వత్సముగాఁజేసి యంతర్ధానముఁ బొందుట యద్భుతరూపములఁ దాల్చుట మొదలగు మాయల నీయంజాలుపాలను బితికికొనిరి. ఆవెనుక మాంసభక్షు లయిన యక్షులును, రక్షస్సులును, భూతములును, బిశాచములును, రుద్రుని వత్సముగాఁజేసి కపాలమును బాత్రముగాఁజేసి మద్యమువలెనే మత్తత గలిగించురక్తము నొసంగుపాలను బితికికొనిరి. అనంతరము పడగలు లేనిపాములును బడగలున్నపాములును, కాటు వేయుటే స్వభావముగాఁ గలపాములును, కద్రూసంతతి వగు పాములును తక్షకుని వత్సముగాఁజేసి రంధ్రముల నెడి పాత్రము లందు, విషరూప మగుపాలను బితికికొనినవి. పిమ్మటఁ బశువులు రుద్రునివాహన మగువృషభమును వత్సముగాఁజేసి యరణ్యమును బాత్రమునుగాఁ జేసికొని తృణము నొసంగుపాలను బితికికొనెను. తరువాత శార్దూలాదులగు మృగములు సింహమును వత్సముగాఁజేసి తమ కళేబర మనుపాత్రమున మాంసము నొసంగుపాలను బితికికొనెను. తరువాతఁ బక్షులు గరుత్మతుని వత్సముగాఁజేసి కీటాదులనుచరములను ఫలాదులగునచరములను నొసంగుపాలను బితికికొనెను. వృక్షములు

మఱి చెట్టును వత్సముగాఁజేసి వెగటు, పులుపు మొదలగు వేలు
 వేలు రసముల నీఁ జాలిన పాలను దీసికొనినవి. పర్వతములు
 హిమవంతుని వత్సముగాఁజేసి తమసానువులను పాత్రము
 లుగాఁజేసి గైరికాది ధాతువుల నొసంగుపాలను బితికికొనినవి.
 ఓవిదురా ! ఇట్లు సమస్తజాతులును దమజాతిలో ముఖ్యుడగు
 వానిని వత్సముగాఁజేసి తమతమ పాత్రములందుఁ దమ
 కోర్కుల నెఱవేర్చుపాలను వేలువేలుగాఁ బితికికొనెను. ఇ
 ట్లన్నాదులను గోరుచున్న పృథురాజు మొదలగువారు తమ
 కభీష్టమగునన్నము నొసంగుపాలను బితికికొనిరి. అనంతరము
 పృథురాజు సంతృప్తుడై సమస్తకామములను నెఱవేర్చిన
 భూమిని గుమారికగా భావించి ప్రేమించెను. ఆవల రాజరా
 జయినపృథువు మిగుల సామర్థ్యము గలవాఁడయి తనవింటి
 కొప్పుచేఁ బర్వతశృంగములను గుండఁజేసి భూమండలమును
 జాలపఱకు సమముగా నుండనట్లు చేసె. ఇట్లు పృథురా
 జోషధులనుబితికి భూమిని సమపఱచి ప్రజలకు జీవనము
 నొసంగుచుఁ దండ్రి బిడ్డలనువలెఁ బోషించుచు, భూమియంద
 చచ్చటచ్చటఁ బ్రజలకు నివాసములను గల్పించెను. వానిని
 వివరించెద వినుము. అతఁడు గ్రామములను, బురములను,
 వివిధము లగుదుర్గములను గల్పించెను. మఱియు, గొల్లపల్లె
 లను, గోనివాసస్థానములను, సేనానివాసస్థానములను, బంగా
 రము ప్రబలునట్టిస్థలంబులను, కృషీవలులు నివసించుపల్లెలను
 బర్వతప్రాంతములందుండి ఖర్వటము లనఁబడుగ్రామములను,
 గల్పించెను. పృథురాజునకుఁ బూర్వము పురగ్రామాదులు
 లేవా యని యడుగకుము. ఆరాజునకుఁ బూర్వమందెచ్చటను

బురగ్రామాదులు లేవు. అందుచేఁ బ్రజలకు సుఖములేక
పోయెను. కాని యిప్పుడు పృథువు కల్పించిన పురాదులందుఁ
బ్రజలు యథేష్టముగాను సుఖముగాను నచ్చటచ్చట నినసిం
చిరి. ఇది పదియేడవ యధ్యాయము.

ఓవిదురా ! పృథురా జోషధులను సంపాదించి, భూమిని
సమపడునట్లుచేసి యనంతరము స్వాయంభువమనువున కాశ్రమ
మై సరస్వతీనదిచేఁ బ్రకాశించుచున్న బ్రహ్మవర్తమును సిద్ధి
క్షేత్రమందు నూ అశ్వమేధయాగములఁ జేయ సంకల్పించెను.
పృథు విట్లు శతాశ్వమేధంబులు చేయుచుంటను దేవేంద్రుండు
తెలిసికొని యాగములచేఁ దన్ను మించునని నిశ్చయించుకొని,
సహింప లేక పోయెను. ఆ బ్రహ్మవర్తము మిగులఁ బుణ్యమైనది.
ఆక్షేత్రమునకు సర్వాంతరాత్ముండును, జ్ఞానాదిగుణములు గల
వాఁడును, సమస్తలోకమ నకును హిత ముపదేశించువాఁడును,
యజ్ఞములచే నారాధనీయుండును, యాగఫల మొసంగు
వాఁడును నగునారాయణుండు వచ్చెను. ఆసమయంబున బ్రహ్మ
రుద్రు లతనివెంబడించి వచ్చుచుండిరి. నేవకులతోఁగూడ లోక
పాలురును నతని సేవించుచుండిరి. గంధర్వులును, మునులును,
నచ్చరులును నతని దివ్యచరిత్రముల గానము చేయుచుండిరి.
సిద్ధులును, విద్యాధరులును, దైత్యులును, దేవతలును, గుహ్య
కులు మొదలగువారును, నునందుఁడు నందుఁడు మొదలగు తన
యనుచర శ్రేష్ఠులు నతనిఁ బరివేష్టించి వచ్చుచుండిరి. మఱియుఁ
గపిలుండును, నారదుండును, దత్తాత్రేయుండును, యోగీశ్వరు
లగు సనకాదులు భగవంతుని పాదసేవయందు వేడుక గలభక్తు

7204

720B



721. పృథుచక్రవర్తి యాగమునందు ఇంద్రుడు
యాగాశ్వమును అపహరించుట.

లును నతని ననుసరించి పచ్చుచుండిరి. ఇట్లు నారాయణుండును దేవతలును మనులును వచ్చి యుండుటచే నా బ్రహ్మవర్తము మిక్కిలి పవిత్రమయినది. అచ్చటిభూమి నేయిమొదలగు హవిస్సుల నిచ్చుచుండెను. మఱియుఁ గోరినను గోరకున్నను నది యభీష్టవస్తువులనెల్లను సమకూర్చుచు యజమానుఁ డగుపృథు రాజునకుఁ గూడ నిష్టప్రయోజనముల సఫలముగాఁ జేయుచుండెను. అచ్చటినదులు చెఱకురసము, ద్రాక్షారసము మొదలగు రసములను, బాలును బెరుఁగును నన్నపానాదులను, నేతిని, దక్రమును, గలిగి ప్రవహించుచుండెను. అచ్చటివృక్షములు శాఖోపశాఖలచే విస్తరించి మకరంజములను స్రవింపఁ జేయుచు బుష్పఫలాదులను పహించుచుండెను. అచ్చటికి సమీపమున నున్న సమద్రములు రత్ననికరములను గలిగి వర్తించుచుండెను. పర్వతములు, భక్ష్యములు, భోజ్యములు, ఉడికినపదార్థములు, నూరినపదార్థములు నాఁబడు నాలుగువిధము లగు పదార్థముల నిచ్చుచుండెను. అట్టి బ్రహ్మవర్తమున యాగ మొనరించిన పృథురాజునకు దిక్పాలకు లందఱును గానుకలు గొనివచ్చి యర్పించిరి. ఇట్లు నారాయణుని యావేశావతార మగుపృథురాజు సభ్యుదయంబునుజూచి నింద్రుండు సహింపలేక యతఁ డొనరించు యాగమునకు విఘ్నము గలిగించెను. అవిఘ్న మెట్టిదియో చెప్పెదను వినుము. పృథురాజు తొంబది

◆◆◆ ఇంద్రుఁడు యాగాశ్వము నపహరించుట. ◆◆◆

తొమ్మిది యశ్వమేధంబులఁ బూర్తిచేసి నూతనయశ్వమేధంబుచే వేదస్వరూపుఁ డగుభగవంతు నారాధించుచుండఁగా నింద్రుండు సహింపలేక యొరులకుఁ గానరాని వాఁడయి

యాగాశ్వము నపహరించెను. ఇట్లపహరించి యశ్వముతోఁ
 గూడ నాకాశమార్గమునఁ నరుగుచుజటలు మొదలగువాని
 ధరించి ధర్మమూర్తివలెఁ గానవచ్చుచున్నను నధర్మమార్గ
 మునఁ బ్రవర్తించుచుఁ బాపండధర్మమును గవచము ధరించు
 నట్లు ధరించి యున్నయింద్రుఁ డత్రమునికంటికిఁ గాన
 వచ్చె. అంత నత్రిముని పృథురాజుకుమారుని కీయుదంతమును
 దెలిపెను. అది విని మహారథుఁడగు పృథురాజుకుమారుండు
 కోపోద్దీప్తితోడై యాయింద్రు ననుసరించిపోవుచు “ నిలు
 వుము. నిలువుము ” అని కేకవేసెను. అంతట సింద్రుఁడు నిలి
 చెను. ఆయింద్రు డు జటలను ధరించి శరీరమం దంతటను
 భస్మములందికొని యుండుటచే మూర్తిమంతమగు ధర్మమువలె
 గాన వచ్చుచుండెను. పృథుపుత్రుఁ డతనిఁజూచి యతని
 ధర్మమూర్తిగాభావించి భాణములఁ బ్రయోగింపక మరలెను.
 అంత నత్రిముని యశ్వహర్తయగుసింద్రునిఁ జూపక మరలి
 వచ్చిన పృథుపుత్రునిఁ జూచి యిట్లనియె. “ ఓకుమారా!
 వాఁడే యాగాశ్వమును హరించెను. వాఁడే దేవేంద్రుఁడు.
 ఆయన దేవతారాధనరూపమగు యాగమునకు విఘ్నముఁ
 గావించినవాఁడు. కావున వీఁడు దేవతలలో నధముండని తల
 పోయుము. వీని సింద్రుఁడని గౌరవింపక వెంటనే పోయి
 జయింపుము ” అని చెప్పి యింద్రునివై మరలఁ బంపెను.
 అంతఁ బృథుపుత్రుఁ డత్రివాక్యంబుల విని మిగులఁ గోపము
 వహించి మదగజము ననుసరించిపోవుచున్న సింహమువలె
 నాకసమునఁ బోవుచున్న యింద్రు ననుసరించెను. ఇంద్రుఁడది
 చూచి తనపాపండరూపమును సశ్వమును విడిచి యచ్చటనే

యంతర్థానము చెందెను. అంతః పృథువుత్త్రః డశ్వమును దీసి
 *కొని తండ్రియజ్ఞస్థానమునకుఁ బోయెను. అప్పుడు మును
 లందఱును నారాజకుమారుని యద్భుతకార్యమున కానందించి
 విజయముచేసి యశ్వమును గొనివచ్చెనుగాన విజితాశ్వఃడను
 సార్థకనామము నతనికొసంగిరి. అనంతర మింద్రుండు గాఢాంధ
 కారమును సృజించి యందుచే నొరులకుఁ గనఁబడనివాఁడయి
 బంగారపుత్రాశ్లాచే యూపమున బంధింపఁబడి యున్నయశ్వ
 మును మరల నపహరించి పూర్వమువలె నాకాశమార్గమున
 పోవుచుండెను. వాని నత్రిమహాముని చూచి విజితాశ్వనకు
 జూపించెను. కాని విజితాశ్వఃడు కపాలమును ఖట్వాంగమును
 ధరించియున్నవానిఁ జూచి యశ్వహర్త యని తెలిసికోలేక
 యుండ నత్రిముని మరల వాని నియోగించెను. అప్పుడు
 విజితాశ్వఃడు కోపము నహించి యింద్రునిజంప గాణము
 సంధించెను. ఇంద్రుఁడదిచూచి యశ్వమును బాపండరూప
 మును విడిచి యంతర్థానము చెందెను. అంత విజితాశ్వః
 డాహయమునుగొని తండ్రియాగశాలకుఁ బోయెను. ఓవిదురా!
 యింద్రుండు దాల్చినపాపండరూపమును లోకమునఁ గొందఱు
 బుద్ధిహీనులు దాల్చుచుందురు. మఱియు నింద్రుఁడు పృథు
 రాజునశ్వము నపహరింపఁ దాల్చినరూపము లన్నియుఁ * బాప
 పండమాలే. పాపములయొక్క పండము (సమూహము) కల
 వారు కావునఁ బాపండు లని జగంబునఁ బ్రసిద్ధినిఁగొంచిరి.
 పృథురాజు యజ్ఞమునకు విఘ్నము కల్పింపనెంచి యింద్రుండు

* ఇటఁ బాపపండమనఁగాఁ బాపసమూహ మని యర్థము. పాప+
 పండ= 'పాపండ' అనఁగాఁ బాపసమూహ మని యర్థము వచ్చినది.

ధరించి విడిచినవియు, ధర్మము కాకపోయినను ధర్మమువలెఁ
 గానవచ్చుచున్నవియు, ననుకూలముగ లభించుచున్నవియు, నగు
 మితసంభాషణము దిగంబరత్వము కాషాయవస్త్రములు, భస్మ
 ధారణము మొదలైన పాపండాచారములందు నరులకుధర్మము
 లనెడిభ్రాంతి కలిగెను. కాని యవి యెంతమాత్రము ధర్మ
 సమ్మతములుకావు. అనంతరము మితము తేనిబలము గలపృథు
 రాజుఁడై యేయుచున్న విఘ్నమును దెలిసికొని క్రుద్ధుండయి
 విల్లునమ్ములు గొని యింద్రునిఁ జంప గాణమును సంధించెను.
 ఇట్లు దేవేంద్రునిఁ జంపఁ గృతనిశ్చయుఁడై కోపముచే
 దుర్విరీక్ష్యుండయి పరులకు నహింసరానిబలవేగములు గలవాఁ
 డయియున్న పృథువును గాంచియత్రి మొదలగుమునులు
 వారించి యతని కిట్లనిరి. “ఓమహారాజా ! నీవు కోపింపకుము. •
 నీయాగమునకు విఘ్నములు కలిగించుచు నీకీర్తిచే హతప్రభుఁ
 డయియున్న దేవేంద్రుని బలనత్తరము లగునాహ్వానమంత్ర
 ములచేత, రప్పించి మంత్రబలముచేతఁ బశువురోడాశముల
 హానుముచేసినట్లు వహ్నికి వానిని హోమము చేసెదము”
 అని చెప్పి ఋత్విజులు హోమసాధనములగు సృక్కులను
 గైకొని కోపసంయుతులై హోమము చేయుచుండఁగా
 బ్రహ్మ యచ్చటి కరుదెంచి యాకృత్యమును నివారించుచు
 నిట్లనియె. “ఓఋత్విజులారా ! ఋత్విక్కుర్తమును జక్కఁ
 జేయ నధికారము గలమీకు దేవేంద్రుండు వధార్హుఁడుకాఁడు.
 ఇంతియ కాక యజ్ఞము భగవంతుని శరీరమువంటిది. అట్లే
 దేవతలందరును భగవంతునికి నిరతిశయ ప్రీతినిఁగలిగించు
 శరీరమువంటివారు. అట్లుండ భగవంతునికి శరీరభూతమగు

యాగముచేత నతనికి శరీరభూతుఁ డగునింద్రునిఁ జంపుటకేల
తలంచుచున్నాడు? ఓ బ్రాహ్మణులారా! పృథురాజు చేయు
చున్న ధర్మరూప మయిన యీ కార్యమును నశింపఁ జేయుట
కింద్రుండు పూసికొని ధర్మవిరుద్ధము లగు పనులను గొన్నింటిని
జేసియున్నాఁడు. ఆపనులు చావఁడు లాచరింపఁడగినవి కాని
మంచివా రాచరింపఁడగినవి కావు. అట్లుండ నింద్రుం డాచరిం
చుట గొప్ప యన్యాయ మని తలపోయుఁడు. ఇప్పటికిఁ బృథు
రాజు తొంబదితొమ్మిది యాగములు చేసియున్నాఁడు. తొంబది
తొమ్మిదిమాత్రమే చేసినప్పటికిని బృథు నింద్రునివలె గొప్ప
కీర్తిగలవాఁడు కాఁగలఁడు” అని పలికి బృథువునుఁ జూచి

—◆◆◆— హృష్ణ పృథువున కుపదేశముఁజేయుట. —◆◆◆—

“ ఓరాజోత్తమా! నీవు పెక్కులుయాగములను జక్కఁగ
నాచరించితివి. ఈయాగములే చాలును నీవెప్పుడును ముముక్షు
వులు చేయవలసిన ధర్మములు చేయుట మంచిదికాని యింక
నీదృశకర్మముల నాచరింపఁదగవు. మఱియు నీవు నీ మనంబున
దేవేంద్రునిగూర్చి కోపించుట యుక్తముకాదు. ఆయింద్రు
డును నీవును భగవంతునికి శరీరమువంటివారలు. అట్లుండ
మీ రన్యోన్యము పరోధముచహించుట యింతేనియునర్హము
కాదు. నీకు మంగళములు కలుగుఁగాక. ఓరాజా! సావధాన
చిత్తుండ వయి నావాక్యము వినుము. యజ్ఞమునకు విఘ్నము
కలిగినదని చింతింపకుము. లోకమున దైవహతమయిన తన
కార్యమును సర్వదాతలంచుకొనెడి పురుషునిచిత్తము కోపాతి
శయము గలదయి మోహమును బొందునుకాని శాంతిని
బొందలేదు. ఇంద్రుం డొనర్చిన పాపండకృత్యములచే నీయాగ

మందు ధర్మసాంకర్యము కలిగినది. కావున నాక్రతువు దేవ
తలకుఁ బ్రియముఁ గొలుపఁజాలదు. దేవతలకుఁ బ్రియము
గొలుపఁజాలని యాగముఁ జేసిన నేమిలాభముకలదు? ఈ
యాగమును మానుము. నీయజ్ఞమునకు విఘ్నము కల్పించిన
యింద్రునిచే నశ్వహరణకాలమందుఁ గల్పితము లయినపాపండు
ధర్మములు చిత్తమును దమవంకకు లాగికొనుచు జనులను
దమయధీనులఁగాఁ జేసికొనును. ఇంద్రునిదురాగ్రహమువలన
నెట్టియనర్థము సంప్రాప్తమయినదియో చూడుము. ఓధర్మజా!
వివిధసిద్ధాంతముల కనురూపమగు ధర్మము మీతండ్రియగు
వేంకటేశ్వరస్వామియమువలన నశించినది. అట్లు నశించిన
ధర్మమును రక్షించుటకు నీవిప్పు డావేనుశరీరమునుండి
యువయించితివి. నీవు దురాత్ముఁడగు వేనుని దేహమువలన
బుట్టినను, నారాయణాంశమువలన జన్మించిన కారణమునఁ
దండ్రిఁజుష్టగుణములు నీయందు లేవు. ఇట్లు నారాయణాంశము
వలన జన్మించిన నీవు, ఏయభిప్రాయంబునఁ బ్రజాపతులు
జగత్తును సృజించియున్నారో, యాయభిప్రాయమును విచారించి
వారిసంకల్పమును బూరింపుము. ప్రజాపాలనాధికారమువహిం
చిన నీకిది యెంతయుఁ దగియున్నది. మఱియు లోకమున కన
ర్థము కలిగించు పాపండుమార్గము దేవేంద్రుఁ డవలంబించిన
మాయయే. అది యధర్మమునకుఁ దల్లివంటిది. కావున నీవు
నాయంద్రుఁడనుచును జయింపుము. అట్లుచేయుటకు నీవు సమ
ర్థుండ "వని యిట్లు లోకగురు వయినబ్రహ్మచక్కఁగ నుపదేశి
శంపఁగా నకలదిక్కులకు నధిపతియగుపృథు వఱఁడు చెప్పిన
చొప్పున నింద్రునితో సఖ్యముఁగావించుకొనెను. అనంతర

మవభృథస్నానముఁ గావించి విపులము లగుసత్కర్తృములు
 గల పృథురాజునకు యజ్ఞమందుఁ దృప్తు లగుదేవతలు పెక్కు
 వరంబుల నొసంగిరి. అనంతరము సఫలము లగునాశీర్వాద
 ములు గలబ్రాహ్మణులందఱును బృథురాజు శ్రద్ధతోనొసంగెడి.
 దక్షిణలను స్వీకరించి సంతృప్తు లయి, మగుడ మగుడ సత్క
 రింపఁబడి యారాజున కాశీర్వచనములఁ గావించిరి. ఓవిదురా !
 యాగమునుజూడ నే తెంచిన పితృదేవతలను, దేవతలను, మాన
 వులను జక్కఁగ సతఁడు దానముచేతను, మానముచేతను
 బూజింపఁగా వారు సంతసించి తమతమ నెలవులకేగిరి. ఇది
 పదునెనిమిదవ యధ్యాయము.

అనంతరము జ్ఞానాదిషడ్గుణములు గలవాఁడును, యాగరక్ష
 కుఁడును, సకలయాగములందు నారాధ్యుఁడును నగు పరమ
 పురుషుఁడు, పృథురాజు యజ్ఞములచేఁ దన్నుఁ దనిపిఁబొందింప
 నానందభరితుం డయి, యింద్రసహితుండై వచ్చి పృథువుతో
 నిట్లనియె. ‘ఓరాజేంద్రా ! నీవు నూఱశ్వమేధములు చేయ
 వలెనని సంకల్పించికొని యుండఁగా నీయింద్రుఁడు దానికి
 భంగము గలిగించినాఁడు. కావున నపరాధి యైనయింద్రుని
 తుమింపవలెను. దుస్సహ మగునపరాధము నెట్లు తుమింతునని
 ప్రశ్నింపరాదు. ఓరాజా ! లోకములో మానవ్రోతములును
 దేహత్మలతత్త్వమును జక్కఁగఁ దెలిసినవారును నగు పరోప
 కారులు దేహమాత్మకంటె భిన్నమయిన దని గ్రహించినవా
 రగుటచే, దేహత్మాభిమానముచేత, నపరాధముచేసినను భూత
 ములకు ద్రోహముచేయరు. కావున నీ వాయపరాధమున్మున్

సహింపవలెను. సన్తతులయిన నీవంటిపురుషులు గూడ దేవ
మాయచే మోహము చెంది దేహత్తాభిమానముచే భూత
ములకు ద్రోహముచేయుచున్నచో జీరకాలమునుండి మహా
త్తులను సేవించుటవలన నీకుఁ బ్రయాసముతప్ప వేఱుఫలము
గానరాదు. సన్తతు లగుపురుషులు దేహత్తాభిమానమును
బురస్కరించుకొని భూతములకు ద్రోహము చేయరు. కావు
ననే దేహత్తాభిమానముచేతను, స్వతంత్రాభి మానముచేతను,
నవిద్యవలనఁ గలిగెడి శబ్దాదివిషయక మగు నిచ్ఛచేతను,
గామమువలనఁ గలుగు పుణ్యాపాపరూప కర్మములచేతను, దేహ
ముద్భవించుచున్న దని యెఱింగినవారై, ప్రకృతిపురుషేశ్వ
రుల తత్త్వములను దెలిసికొని, దేహమం దనురాగము గలిగి
యుండరు. మఱియు నిట్లు శరీరసంబంధము కలిగించుకొనక
శరీరముచే సంపాదితము లయినగృహములందును, దార
పుత్రాదులందును, ధనమందును, నేపండితుఁ డయినను మమ
కారమును జేయునా? ఎవ్వఁడును జేయఁడు? కావునఁ బండి
తుఁడు దేహదులనిమిత్తమును దేహనుబంధులనిమిత్తమును,
భూతద్రోహమును జేయరాదు. ఇంతియ కాక మిక్కిలి భేదము
గలిగియున్న దేహత్త లొక్కటి యని తలంపరాదు. ఓరాజా!

— విష్ణువు పృథువునకు దేహత్కలకుఁ గల్గిభేదము నిరూపించుట. —
దేహత్త్వస్వరూపములను జక్కఁగ వివరించి చెప్పెద నాలిం
పుము. ఆత్మ దేవమనుష్యాది శరీరములం దున్నను, జ్ఞానైకా
కారత్వముచే నంతట నేకరూప మైయుండును. దేహము దేవ
మనుష్యాదిభేదములచే నానావిధము లయియుండును. | అత్మ
నిర్మలమైనది. దేహము మలినమైనది. ఆత్మ స్వయంప్రకాశ

మైనది. దేహమట్టిదికాదు. ఆత్మరాగద్వేషాదులు లేనిది. దేహము దోషాదియు క్షమైనది. ఆత్మజ్ఞానానందాది గుణముల కునికిపట్టె యుండును. దేహమున కట్టిగుణములు లేవు. ఆత్మ యుగం స్వరూపమైనను ధర్మభూతజ్ఞానముచే సర్వమును వ్యాపించియుండును. దేహము సర్వవ్యాప్తముకాదు. ఆత్మ గృహదులచే నా నృతమైయుండును. దేహము స్థావృతమై యుండును. ఆత్మ దేహేంద్రియాదులకు సాక్షియైయుండును. దేహమున కట్టిసామర్థ్యము లేదు. ఆత్మ దేహదులందుఁ బ్రవేశించి ధారకమై యుండును. దేహము భార్యము. కావున నాత్మ దేహమునకంటె విలక్షణమైన దని తెలియును. అందు చేతనే దేహమునకు సంప్రాప్తములగు బాల్య యశావనాది దశలు దేహదులకు ద్రష్టమగు నాత్మకుఁ గలుగనేరవు. మఱియు దేహగతములగు బ్రాహ్మణత్వము మొదలగుజాతు లాత్మకుఁ జెందక పోవుటచేతనే యాత్మ శరీరమునకంటె వేఱయినదని చెప్పవచ్చును. దేహవిలక్షణమగునాత్మ యెప్పు డైనఁ దెలియవచ్చునా? అని శంకింపరాదు. సుషుప్తియందు దేహగతము లగు బ్రాహ్మణత్వాది ధర్మములు తెలియఁబడక దేహవిలక్షణ మగు నాత్మపదార్థ మనుభూత మగుచుండును. *ఓరాజా ! ప్రకృతిపురుష స్వరూపములను నీకు వివరించితిని.

* పై రెండుశ్లోకములకును ప్రకృతిపురుషవిలక్షణ మైన పరమాత్మ పరముగాను సర్థమును చెప్పవచ్చును.

* ఓరాజా ! పరమాత్మ స్వరూపమును వివరించెన. నాలింపుము. పర మాత్మకు సమమయినదస్తువు కాని యతనికంటె సధికమగువస్తువు గాని

కావున నోమహారాజా ! నీవును దేహసంబంధమువలన సంభా-
వించు సుఖమునందును, దుఃఖమునందును సముండవై యుండి

లేదు. అతఁడు పాపాదులు లేనివాఁడు. అతఁడు నిరుపాధకుడై స్వయం-
ముగాఁ బ్రకాశించుచుండు. అతఁడు ప్రకృతి పురుషసంబంధము కల
వాడైనను దద్గతములైన అజ్ఞాన్య దుఃఖిత్యాదిదోషములు లేనివాఁడు.
అతఁ డనంతకల్యాణగుణములకు నిలయుండు. అతఁడు స్వరూపముచేతను
స్వభావముచేతను సర్వవ్యాప్తియై యుండును. అతఁడు దేహములందున్న
వాడైనను వానికి లోబడియుండువాఁడు కాఁడు. అతఁడు సమస్తము
నొక్కమారుగాఁ బ్రత్యక్షము చేసికొనఁగలడు. అతఁడు జీవాత్మకంటెను
బరుఁడు. అతఁడు సర్వమందును బ్రవేశించియుండి శాశించుచు ధారకుడై
యుండును. జీవుఁ డిందులకు విపరీతముగా నుండును. అతఁడు నానాకార-
ములు కలిగియుండును. జీవుఁడు స్వయంప్రకాశకుఁ డయినను ప్రకృతి
వికారములగు దేహముల సంబంధంబుచే మలినుండగును. అతఁడు వాస్తవ-
ముగా సత్యసంకల్పాది గుణములు గలవాఁడయినను, నవిద్యామోహితుఁడు.
కావున స్వరూపమును మఱచి కల్యాణగుణముల కాకరుండు కాకపోవుటయే
కాక యజ్ఞత్వాదిగుణములనుగూడఁ జెందియుండును. జీవుఁ డణుస్వరూ-
పుండు కావున సర్వగామియై యుండఁజాలఁడు. అందువలననే జీవుఁడు
దేహములచేఁ బరిచ్ఛిన్నుడై యుండు. అతఁడు స్వకృతకరఫలము ననుభ-
వించువాఁడుగాని సాక్షియై యుండఁడు. అతఁడు పరమాత్ముడు వ్యాప్యుడై
యుండును. అట్లు పరమాత్మ ప్రకృతిపురుషులకంటె విలక్షణుడై యుం-
డును ; గావుననే ప్రకృతి జీవులు పొందుచున్న వికారిత్వము మొదలగు
ధర్మములును, కేవలము ప్రకృతిపురుషులందు మాత్రమే యున్నజడత్వాణు-
త్వాదులును, నాప్రకృతిపురుషులకు సాక్షియై తడఁతరాత్మయైయున్న
పరమాత్ముఁడందఱు. పరమాత్మ ప్రకృతిజీవులకు విలక్షణుఁ డయినవాఁడు.
ఇట్లు ప్రకృతి పురుషేశ్వరులకు వైధర్మ్యమున్నదని చెప్పుటకు సుషుప్తియే

యింద్రియములను నంతఃకరణమును వశముఁగావించుకొని
యు త్తమాధమమధ్యము లయిన దేవతీర్య జ్ఞునుష్మాదులందు

యుదాహరణము. ఓరాజా ! ఇట్లు జీవుఁడు పరమాత్మకంటె విలక్షణుం
డనియు, నతనికి ధార్యుఁడనియు, నేమహనీయుఁడు తెలిసికొనునో, వాఁడు
పాసపదశయందుఁ బ్రకృతియుక్తుడైనను నుపాసనానంతరమునఁ ప్రకృతి
గుణములనుండి విముక్తుఁ డగును, ఓరాజా ! పురుషుఁ డిట్లు స్వవర్ణాశ్రమ
ముల కుచితములగు నిత్యనైమిత్తికధర్మములను నిర్వర్తించుచు, నాధర్మాచరణ
ములవలనఁ గలుగుఫలము నపేక్షింపక ఇంద్రాదిసకల దేవతాస్వరూపుండనై
సకల ధర్మఫలములను నొసంగుచు నిత్యుండ నైయున్న నన్ను శ్రద్ధతో
భజింపవలయును. అట్లు భజించినమనస్సు క్రమముగా రాగాదులనుండి
తొలంగి నిర్మలమైనదగును. ఇట్లు పురుషుఁడు రాగద్వేషాదిగుణములను
విడిచి, కావుననే నిర్మలమగు నంతఃకరణము కలవాడై, యందువలన
నాత్మస్వరూపమును, జక్కఁగా నెఱిగి, తుత్తిపాసాదులకు మదూర్ము
లను విడిచి, నాకు శరీరభూతమగు నపహతపాప్మత్వాదు లగు గుణాష్టక
మును బొందుచున్నాఁడు. ఇంతియకాక పృథివ్యాది భూతములకును,
శ్రోత్రాది జ్ఞానేంద్రియములకును, వాగాది కర్మేంద్రియములకును మనస్సున
కును, నధిపతియును, స్వరూపముచేతనే నిర్వికారుఁడును, నగు పరమాత్మ
యుదాహరణుడై యున్నట్లు తెఱిగినమహాత్ముఁడు జీవద్దశయందుఁగూడ
సుఖమునే పొందును. ఓరాజా ! పృథివ్యాది భూతములు జ్ఞానేంద్రియములు,
గర్మేంద్రియములు చిత్తము, స్వరూపముగాఁ గలిగి ద్రవ్యాత్మకమై కావు
ననే దేవమనుష్మాది భేదములచే నానావిధమయిన లింగశరీరమునకు మార్పు
గలుగుచుండును గాని ఆత్మకుఁ గలుగవు. కావున తత్త్వత్రయము నెఱిగిన
పండితు లామార్పులకు జంకి లింగదేశప్రయుక్తములై నచ్చుసంపదలందు
సంతోషమును విపత్తులందు దుఃఖమును పొందక ప్రవర్తించుచుందురు.
ఓయీ ! లింగశరీరమునకు మార్పుగల్గుచున్నట్లు పృథివ్యాది ధర్మముల

దేహాతిరిక్తమగు సామ్యము ననుసంధానముసేయుచు, నీవు సంపాదించి యున్నయమాత్యాదులతోఁ గూడి సమస్తలోకమును సమముగా రక్షింపుమా. ఓయీ! నాకు మోక్షముఁ గలిగింపక యఖిలలోకరక్షణమును జేయు మని యేల చెప్పెదవని శంకింప

కద్యక్షుఁడై యుండుటవలనఁ గల్గుమార్పు ఆశ్చర్యమను లేదా? అనినఁ జెప్పెదను వినుము. అవును. ఆత్మకుద్రవ్యాద్యధ్యక్షత్వ రూపవికార మున్నను నది జ్ఞానవికారరూపమైఁది. ఆవికారమైనను ధర్మరూపజ్ఞానమందున్నది. కాని స్వరూపమందున్నది కాదు. కావున నాత్మకూటస్థుఁడనియు మార్పులేనివాఁడనియుఁ జెప్పవచ్చును. దేవాదిరూపపరిణామము ద్రవ్యసమాహమదేకాని యాత్మదికాదు. ఓయీ! ధర్మభూతజ్ఞానమునకు మార్పున్నదని యంగీకరించుచున్నావు. ధర్మభూతజ్ఞానమునకు మార్పున్నచో ధర్మభూతజ్ఞానమునకుఁ గూడ మార్పుల కలగదు? దానిఁగూడ సంగీకరించిన పరమాత్మకు కూటస్థత్వము నొందించుటెట్లు? అనినచో సమాధానమును వినుము. కూటస్థత్వమనఁగా వికారములు లేకుండ నుండుటయే యని యర్థము. ఇంతియ కాక కూటస్థత్వమనఁగా నిత్యమనియు నర్థముజెప్పవచ్చును. ఆలోచింప ధర్మభూతజ్ఞానము నిత్యమే. అయినను దానికిఁ గర్మ విశేషముచే నొకప్పుడు సంకోచమును ఒకప్పుడు వికాసమును గలుగుచుండునని యంగీకరింపవలసి యున్నది. మతీయు నాధర్మభూతజ్ఞానమునకుఁ ప్రసరముకలదు ఆజ్ఞానమున కట్టి ప్రసరము లేకపోయే సంకోచమనఁబడును. దాని కట్టిప్రసరము కలిగియుండుటయే వికాసమనఁబడును. జ్ఞానప్రసరమే కర్మవిశేషముచే సంకోచవికాసములను బొందుచుండుటచే ధర్మభూతజ్ఞానము గూడ ధర్మభూతజ్ఞానమువలెనే నిర్వికారమనియు నిత్యమనియుఁ జెప్పవలసినపడుటచే ధర్మభూతజ్ఞానమును ఒట్టియుఁ బరమాత్మ నిర్వికారుఁడును నిత్యుఁడును నగుచున్నాఁడు. కావున బరమాత్మకుఁ గూటస్థత్వములో ననుపపత్తి యేమియునులేదు.

అ-౧౩.]

చతుర్థస్కంధము.

733

కుము. ఓయవనీశా ! రాజు ప్రజాపాలనమును ధర్మయుక్తము
గాఁ జేయవలయును. అట్లు చేసినరాజు దేహమును విసర్జించిన
పిమ్మట ప్రజలపుణ్యములో నాటవసాలు పొందును. రాజు
ధర్మయుక్తముగాఁ బ్రజలఁ గాలింపనిచోఁ బ్రజలవలన పన్ను
పుచ్చుకొన్నవాఁడు కావుననే తనపుణ్యమును బ్రజల కర్పించి
వారలపాపమును దా ననుభవించును. ప్రజలఁ గాలించుటవలన
నిట్టిలాభమును, నట్లు చేయకుండుటవలన నట్టికష్టమును గలదు.
కావున రాజునకుఁ బ్రజాపాలనమే శ్రేయస్సాధన మగుచున్నది.
అట్లుండ నీవు ప్రజాపాలన మేల చేయరాదు ? నీ విట్లు ధర్మ
యుక్తముగాఁ బ్రజలఁ గాలించినచో నీకు ముక్తిగూడఁదప్పక
లభించును. ఓరాజా ! బ్రాహ్మణవర్మలకు ననుమతముగా వర్ణా
శ్రమోచితధర్మముల నాచరించుచు, దత్తలమును నపేక్షింపక
ప్రజలలో దానును నొకఁడనియుఁ దనయందు స్వాతంత్ర్యము
నారోపించుకొనక, ప్రజలను రక్షించుచున్నచో బ్రజానురాగము
గల నీవు దగినసమయములయందు నీ గృహంబులకు విచ్చేయు
సన కాదిసిద్ధులను సంవర్జించి వారల యుపదేశంబున మోక్ష
మును బొందుదువు. ఓచూనవేంద్రా ! నీశమదమాదిగుణముల
చేతను, సుస్వభావముచేతను, వశీకృతుఁడ నై తిని సుస్వభావా
దులచే నశుఁడ నై నట్లు సమచిత్తము గలనేను కృత్రుచాంద్రా
యణాదితపంబులచేతను, యోగములచేతను, వశుండనుగాను.
నీ కేదైనను వరంబు నొసంగెదను. కోరుకొనుము. ఓవిదురా !
లోకప్రభు వయిన విష్ణువుచేఁ బృథుగా జీప్రకారము శాసిం
పఁబడి యతని యాజ్ఞను మిక్కిలి యాదరించెను. మఱియు
దన యపరాధమును తీమింపు మని యతని పాదములఁ బడి

తన యపరాధమునకు సిగ్గుపడుచున్న దేవేంద్రుని బ్రేమతో నాలింగనముచేసికొని యతనియెడఁ గ్రోధమును విడిచెను. అనంతరము సర్వరూపుఁడైన విష్ణువును, బృథురాజు సమర్పించిన పూజాసత్కారమును గైకొని తనలోకమునకుఁ బోవ నభిముఖుఁడై యుండియు, నిరతిశయభక్తిచేఁ దనపాదములను బట్టుకొని వదలక యున్న పృథువునందలి యనుగ్రహముచే నాలస్యము చేయుచుఁ బద్మపత్రములపలె విశాలములయిన నేత్రములతో జూచుచు వెడల లేక పోయెను. ఆపృథురాజునుఁ బ్రాంజలియై యానందబాష్పములచేఁ గన్నులు నిండుటచే హరినిఁగూడ ననుర్థుఁడుకాక గద్గదకంఠముగలిగి యేమియును సంభాషింపనేరక మనస్సుచే హరిని గాఁగిలించుకొనియుండెను. అనంతరము పృథువు, కన్నీటిని దుడుచుకొని, తనకంటికి గోచరుఁడై *కాలిచే భూమిని స్పృశించుచు గరుత్మాంతునిబుడముపై హస్తాగ్రము నుంచియున్న హరినిగాంచి యిట్లనియె. ఓవరవా ! నీవు బ్రహ్మదులకుఁగూడ నధిపతివై వరముల నిచ్చువాఁడవు. అర్థకామాదు

—◆◆◆ పృథువు వారాయణుని సుతించుట. ◆◆◆—

లన్నియునీశ్వరఫలంబులు. అట్లు తెలిసికొనియుండియఁ గొందఱు సత్వాదిగుణానుసారముగా వికారము నొందుచున్న సంసారులనుభవింప వలసినవరములను గోరుచుందురు. కాని నేనుముక్తి నైన నిచ్చు నీవంటిమహాత్మునిదయవడసి యట్టిక్షుద్రవరములను

* దేవతలు భూమిని స్పృశింపరు. వివను విష్ణువు తనపాదముచే భూమిని ముట్టుచున్నట్లు చెప్పఁబడినది. అట్లు చెప్పటచే విష్ణువు పృథువునందలి కృపాతిశయమువలనఁ దనయొడలుమఱచి చేయఁదగినపని యేదియో తగనిపనియేదియో తెలియఁజాలక పోయె నని తెలియఁదగినది.

గోరను. అట్లయిన మోక్షమును గోరుకొందువా యని యందు
 వేని, నేను దానిని గోరను. ఆమోక్షమందు మహాత్ముల హృద
 యాంబుజములనుండి ముఖద్వారమునఁ బ్రవహించునీపాదపద్మ
 మకరంశమును, నీసత్కీర్తిగుణములను వినుటయు నెట్లు సంభ
 వించును? అవి లేనిమోక్షముతో నాకుఁ బ్రయోజన మేమి? కావున
 మోక్షమును గోరను. నీయనంతగుణములను వినుటకుఁ
 బెక్కుచెవుల నొసంగుము. ఇదియే నాకభీష్ట మగువరము. దాని
 నొసంగుము. అట్టివరముఁగోరితి వేమని యడుగు దేని చెప్పెద్య
 విను. ఓసత్కీర్తిగాళీ! నీభక్తులముఖపద్మమునుండి స్త్రవింశ
 చున్న నీపాదపద్మామృత లేశమును గొనివచ్చువాయువును గొం
 చెము శ్వాసించినను, నదితత్త్వమార్గములను మఱచినసామాన్య
 యోగుల మగుమావంటివారికి మరల నీభక్తిని గలుగఁజేయు
 చున్నది. అట్లు నీభక్తిని వర్ధించు నీకీర్తిశ్రవణమే నాకు వల
 యునుగాని మోక్ష మక్కఱలేదు. కావున నీగుణశ్రవణమునకుఁ
 జాలినన్ని కర్ణములనే నాకొసంగుము. మహాత్ముల సహవాసము
 చేసి వారివలన నీగుణకీర్తులను విని సంతసించెదను. ఇంతియకాక
 నీగుణములను వివరించి చెప్పుమహాత్ములసహవాసములభించినప్పు
 డువారు నుతించుచున్న నీగుణములను లక్ష్మీదేవిసైత మత్యాదర
 ముతోవినుచుండఁగర్త జడుఁడయినపశువుతప్పగుణగ్రాహియగు
 పురుషుండెవండువిననిష్టపడఁడు? కావునబద్ధులకంటెను, ముక్తుల
 కంటెను, నిత్యులకంటెను నుత్తముఁడవయి' సర్వజ్ఞత్వాదులగు
 ననంతకల్యాణగుణములు గలవాఁడవయియున్న నిన్ను లక్ష్మీదేవి
 వలెనే నేనును నత్యాసక్తితో సేవించెదను. ఏకవస్తువును భజిం
 చునప్పుడు నాకును లక్ష్మీకిని గలహాము సంప్రాప్తమగునేమో

యని భావింపకుము. దేవా! నీవు పరిచ్ఛిన్నుడవు కావు. నేనును
 లక్ష్మీయుడదేకనిష్ఠతో నీచరణాబ్జములను స్పృశించుచున్నవారము.
 కావున మా కట్టికలహము కలుగనేరదు. ఓజగదీశా! ఆలోచింప
 జగజ్జనని యగులక్ష్మితో నాకు విరోధము కలిగినఁ గలుగవచ్చును.
 ఆలక్ష్మీ చేయుచున్న కార్యములనే నేనును జేయఁగోరినప్పుడు
 కలహమేల సంప్రాప్తముక దు? అగుఁగాక. అందులకు నేభయ
 పడను. నీవు దీనవత్సలుడవు కావున నింద్రునితో విరోధించి
 నప్పుడు నాయందు బక్షపాతముంచినట్లె లక్ష్మితో విరోధించినప్పు
 డును నాయందుఁ బక్షపాతమును వహింపకమానవు. భక్తుల
 నాదరించినట్లు లక్ష్మీనాదరింపవని నేనెఱుఁగుదును. ఓలోకనాథా!
 యజ్ఞాదికర్తములందుఁ బ్రకృతివలన మాకు సంప్రాప్త మగు
 ఫలమంతయు ననన్ధదాయక మైనదియె. ఇట్లనన్ధదాయకమగు
 ప్రాకృతఫలమును సాధించుటచే నీచములైనను యజ్ఞాదులు
 భవదర్పితము లైనప్పుడు నీవు భక్తిని గలిగించి, తన్మూలమున
 ననంతమును, శాశ్వతమును, నగుముక్తి నొసంగుచున్నావు.
 ప్రకృతిసంబంధముచే మేము చేయున దెఱుంగక, యారాధన
 రూపము లయినయాగాదికర్తములను బశువుత్రాడులైన యైహి
 కాముష్టికసుఖముల నపేక్షించి చేయుచుండ మాకట్టి నీచఫలా
 శనువడలించి శాశ్వతస్థిరఫలమును గలిగించుట దీనవత్సలుడవగు
 నీకెంతయు సముచితముగానున్నది. ఓదేవా! యాగాదికర్తములు
 తుచ్ఛములైనవి. కావున నేనిష్కాములయినపురుషులు మాయా
 గుణము లగుసత్త్వాదులచేఁ గలుగు దేహత్తభ్రమను నాత్మ,
 స్వతంత్రమైన దను భ్రమను నిరసించియున్న నిన్నుఁ దత్త్వజ్ఞా
 నము కలిగినతరువాతనుగూడ నేవించుచుందురు. ఇంతే కాదు.

నిరతిశయానందరూప మగునాత్మానుభవము తమకుఁ గలిగినను
 నీపాదపద్మస్మరణము తప్ప వేఱుఫలము నపేక్షింపనిసాధువులు
 నిన్నుభజింపకమానరు. ఇట్లుండ నీవు నిన్నుభజించెడినన్ను నుద్దే
 శించి, “ఇష్టవరము నిచ్చెదను గోరుము” అని పలికితివి. ఆవా
 క్యము జగమునకు వ్యామోహమును గలిగించుచు విషసంయు
 క్తమగు క్షీణమువలెనే యసర్థదాయకమని తలంచెదను. భక్తా
 నుగ్రహశీలుండ నగునీకిది యింతేనియు నుచితముకాదు. పాశ
 తుల్యమగునీవాక్యముచే, జనుఁడు బంధింపఁబడకయున్నచోఫల
 మోహితుఁడై ప్రసృతికర్తముల నాచరించునా? ఆచరింపఁడు.
 ఓయీశ్వరా! నీమాయచే స్వాత్మ పరమాత్మజ్ఞానములేకయున్న
 జనుఁడు దైవసంకల్పమువలన నిన్నుభజించుచు సత్యస్వరూపుఁ
 డయిననీవలన సర్థకామాదు లయిన సామాన్య ఫలములనేపొం
 దినచోవాఁడు నీపాదమూలమునకు దూరీకృతుఁడగుచున్నాఁడు.
 కావున నీయంత నీవే కుమారునికి హితముచేయు తండ్రివలెనే
 మాకుహితముచేయ నర్హుండవు” అనిపలికిన పృథురాజువాక్య
 ములువినిసంతసించి నారాయణుఁడిట్లనియె. “ఓమహారాజా! నీవు
 చక్కఁగాఁజెప్పితివి. నీవైహిక ఫలములనపేక్షింపలేదు. కావుననా
 యందు భక్తిగలిగి నీవు స్వర్గమును మోక్షమునుగూడ హేయ
 ములుగాఁజూడఁగలవు. ఓరాజా! నీనడవడికి నేనుమిగుల సంతసిం
 చితిని. నీవు నామాటయందు శ్రద్ధయుంచి విడువఁదరముకాని
 దయినను రోషమునువిడిచితివి; మఱియునావాక్యమును మన్నిం
 చితివి. నావాక్యమును మన్నించుటే నాకుత్కృష్టమగునారాధన
 ము. ఓమహీశా! నాయందునీకు భక్తివర్ధిల్లుఁగాక. దైవవశముచే
 విడువఁదరముగానిమాయను సులభముగా విడిపింపఁ జేయునీదృశ

మగుభక్తిని గలిగియుంట కానందమొదలవెడును" అనిపలికి యతఁడు పలికినవచనమును నుతించి యతనిచేఁ బూజితుండై యతని ననుగ్రహించి నారాయణుఁడు తనలోకమున కేగనిశ్చయించెను. అప్పుడు దేవర్షులు, బితృదేవతలును, గంధర్వులును, జారణులును, పన్నగులును, గిన్నరులును, నచ్చరలును, నమరులును, దక్కినభూతములును, భగవదాత్మకబుద్ధి గలపృథురాజుచే యథార్థముగా బూజితులై యాగభూమినుండి కదలి భగవంతు ననుసరించిపోయిరి. అంత నారాయణుఁడు గురువులతోఁగూడి చూచుచున్న పృథురాజుమనస్సు హరించుచున్నవాఁడుంబోలెఁ దనలోకమున కరిగెను. అంతట పృథురాజు తనకు దర్శనమిచ్చి యంతర్థానము చెందినవాఁడును బ్రహ్మాదిదేవతలకు దేవుఁడు నగువాను దేవునకు నమస్కరించి తనపురమునకరిగెను. సందోమ్మిదవయధ్యాయము. ౩.

—●—●—● పు ర వ ర్ణ న ము. —●—●—●

ఓవిదురా! పృథురాజు తనపురమును బ్రవేశించె. ఆపురము ముత్యములసరులచేతను, బూలదండలచేతను, వస్త్రములచేతను బంగారపుబహిర్ద్వారములచేతను, మిక్కిలి వాసనగొలుపుధూపములచేతను వెలయుచు నానందము గొలుపుచుండెను. అందలి రథ్యావీధులన్నియును, జందనము, అగరు మొదలగు పరిమళద్రవ్యములచే సిక్తము లయి యవాంకురములచేతను, దీపములచేతను, బుష్పములచేతను, ఫలములచేతను, నక్షతలచేతను, పేలాలచేతను విలసిల్లుచుండెను. మఱియు రంభాస్తంభములచేతను, జిన్నపోకవృక్షములచేతను నలంకరింపఁబడినవి. పలు రకిములగు చిగుళ్లచే నవి యెంతయు నందముగలిగియున్నవి.

అంతట నాపురప్రజలు తమరాజు వచ్చుటకు సంతసించి పలు విధము లగుపూజాద్రవ్యములను, ననేకములగు మంగళద్రవ్యములను నవలంబించి రాజున కభిముఖులై నడచిరి. అప్పుడు నానాలంకారములచేభూషితలై ప్రకాశితలయియున్నస్త్రీలును రాజాభిముఖులై నడువఁజొచ్చిరి. అంతఁ బృథువు శంఖనినాదములును, దుందుభిస్వనములును, అంతటను వ్యాపింప, ఋత్విజలవేదఘోష ప్రబలుచుండఁగా గర్వరహితుఁడై యందఱచే నుతింపఁబడుచు, దనమందిరమును బ్రవేశించెను. రథ్యాదులందచ్చటచ్చటఁ జారులచేఁ బూజితుఁ డయినపృథురాజు వారల పూజలకు సంతసించి యాపురవాసులకును, జానపదులకును, దేశవాసులకును, నిష్టవరముల నొసంగి. యథార్హముగాఁ బూజించెను. ఓవిదురా ! ఉదారగుణుఁడును మిగులఁ బూజనీయుఁడును. నగుపృథురాజు నిర్దుష్ట మగువ్యాపారము కలవాఁడయి, యీదృశము లగునద్భుతకర్తృముల నొసరించుచు, భూమండలమును బరిపాలించెను. అనంతర మతఁడు విపులమగు తనకీర్తి నీహికమున నిలిపి పరమపదమును బొందెను.” అని మైత్రేయుండు విమరునకుఁ జెప్పిననియు నట్లే శుశుండు రాజున కెఱిగించెననియు సూతుండు మునులకుఁజెప్పి వెండియు నిట్లనియె. ఓశౌనకమునీంద్రా ! సకలసద్గుణములచే నుద్భూతమై గుణవంతులచేఁ బూజితమయిన పృథురాజుకీర్తిని విని విదురుండు కథకుఁ డయినమైత్రేయునిఁ బూజించుచు బాగుబాగుని నుతింపుచు, నిట్లనియెను. ఓమునీంద్రా ! పృథురాజిట్లు బ్రాహ్మణులచే నభిషిక్తుఁడయి దేవేంద్రాదులనుండియుఁ బూజలనుఁబొంది. విష్ణుసంబంధి యగువీర్యమును దనబాహువులందు నించినైష్టవ

బలపూరితము లగు బాహువులచే భూమినిదోహదముచేసి, యింక నేమేమిచేసెను? ఎవఁడు పృథ్వీదోహనాదులగునద్భుత కార్యము లొసరించెనో యాపృథురాజశ్రీర్నిబుద్ధిమంతుఁడయినచో నెవఁడాలకింపఁడు? ఏమహనీయుఁడు భూమివలనఁబితికి విడిచినవస్తు సమూహమువలననమస్తభూపతులులోకపాలురతో నిదివఱకును బ్రదుకుచున్నారోయనఁద్యమగునాపృథువుచరితమునువివరించి నాకుఁదెలియఁజేయుము' అనియడిగిన పదురుఁజూచి మైత్రేయుం డిట్లనియె. 'ఓవిదురా! గంగాయమునానదులకు మధ్యముననున్న బ్రహ్మవర్త మనుపుణ్యక్షేత్రమున నివసించుచు, *బూర్వ కర్ణాయత్తము లగుభోగములను మాత్రమే యనుభవించెను. మఱియు సతఁడు తన శాసనమును సప్తద్వీపములయందును జెల్లు నట్లు చేయుచు, దనతో సముఁడగువానిని మఱొక్కనిఁ గానక బ్రాహ్మణులను, భగవద్భక్తులనుగా కఠింకీనవారినిదగునట్లు దండించుచుఁ బాలించుచుండెను. అతఁడొకప్పుడుమహాసత్రమును జేయ సంకల్పించుకొనిదీక్షిత్తుఁడై యుండెను. ఆమహాసత్రమున దేవతల యు, బ్రహ్మరులయు, దేవర్షులయు, మహాసభ యొకటివ్రవర్తిలెను.

* ఇందులకు మూలము "ఆరభ్యా" అని యున్నది. "ఇట ఆరభ్యా" అనుపదమునకుఁ బ్రాచీనకర్ణాయత్తములగు భోగములనుభవించుచుండెననియే చెప్పినలెనుగాని యపూర్వములను సాధించెడి సాధనములను జేయుటచే నారబ్ధములగువానిని గాదని యెఱుంగునది. ముముక్షువునకుఁ బాపమువలెను బుణ్యమును ఫలమును గల్గించి మోక్షమునకు భంగము గలిగించును కానఁ దాదృశపుణ్యమును విమవదలఁచిన బుద్ధిమంతునకు భోగసాధన కర్మముల నాచరించుట యసంభవము. కాన పృథు వట్లే చేసెనని భావము.

—●—◆— పృథువు సభాసదులను బూజించుట. —◆—●—

అప్పుడు పృథు వాసభకు వచ్చినవంహాత్తులనందఱను యథార్హముగాఁ బూజించి సభామధ్యమునం జక్కలలోఁ జంద్రునివలెఁ బ్రకాశించుచు, లేచినిలువంబడియె. అతఁ డున్నతుఁడై బలిసిన దీర్ఘబాహువులు గలవాఁడయి యుండెను. అతఁడు పద్మసత్రముల వలె సరుణములయిన శత్రుములు కలవాఁడు. అతఁడు సుందరమగునాసయు ముఖమును గలిగి ప్రసన్నుఁడై పరఁగుచుండెను. అతనిస్కంధములు మిక్కిలి బలిసియుండెను. అతఁడు శోభనదంతములును మందహాసమును గలవాఁడు. అతనికి విస్తీర్ణమయిన వక్షస్థలమును బీవరము లయిననితెంబములును గలవు. అతనికి మూఁడయిన వళులచే సుందరమై, రావియాకువలె మీఁద విస్తృతమై, క్రిందసంకుచితమై యున్న యుదరముకలదు అతఁడుమిగుల నింద్రియశక్తి గలిగియుండెను. అతనియూరువులు కాంచనము వలె నుజ్జ్వలము లయి, పాదము లున్నతమలయి యుండెను. అతనికేశములు సన్నములై, నాకరగలిగి మృదువులై, నల్లనివయి యుండెను. అతనికంఠము రేఖాత్రయముత మయి శంఖమును ఖోలుచుండెను. అతనిశరీరము శ్రేష్ఠములై యమూల్యములయి యున్నదుకూలములచేఁ బ్రావృతమయి యుండె. అతని సమస్తావయవములును సత్రదీక్షచే నాభరణరహితము లగుటచే న్వాభావికశోభను వెలువఱుచుచుండెను. అతఁడు కాంతిమంతుండయి, పవిత్రపాణియయి, యుచితకర్తముల నెఱవేర్చియుండెను. అతఁడు సంతాపహారములును స్నిగ్ధములును, నగునేత్రములు గలవాఁడు. ఈదృశుఁ డగుపృథురాజు సభ్యులను సంతసింపఁ జేయుచున్నవానివలె శ్రావ్యమై, చిత్రపదములు గలిగి మృదు

లమై, యపశబ్దములు లేక, యర్థగంభీర మయి, యవ్యాకుల
 మయిన వాక్యములను బలికెను. “ఓసభ్యులారా! యీసత్రము
 నకు విచ్చేసినమీ కందఱకును భద్రమేక దా? ధర్మములఁ దెలియఁ
 దలంపుకలవారు తెలియఁదగిన తమయభిలాషమును సత్పురుషుల
 చెంత విన్నవించుకొనవలెను. నేను బ్రహ్మచేఁ బ్రజలను శాసింప
 నియుక్తుఁడనైతిని. ఇంతియ కాక ప్రజలను స్వీయము లగువర్ణా
 శ్రమధర్మములందు నిలుచునట్లు చేయుటకును జీవనము నిచ్చుట
 కును రక్షించుటకును గూడ నియుక్తుఁడనైతిని. ప్రజారక్షణాది
 కమును జేయునరపతి క్షేలోకములు పచ్చునని బ్రహ్మవాదులు
 పలుకుచున్నారో యాలోకములు ధర్మయుక్తముగాఁ బ్రజా
 రక్షణాదికమును జేసిననాకు లభించుఁగాక. మఱియు ప్రజారక్షణా
 దికమును నేను జేయుచున్నప్పుడు చూచుచుసాక్షిమైన యీశ్వ
 రుఁడు సంతసించును. అతఁడు సంతసించిన నాకుముక్తితప్పకనుల
 భమైయుండును. అట్లు ధర్మయుక్తముగాఁ బ్రజలను శిక్షింపక
 యే పన్నును గ్రహించుచున్నరాజు ప్రజలపాపమునంతను నను
 భవించును. వాడు స్వీయమగుజ్ఞానశక్తిని బలాదులను సయితము
 గోల్పోవును. కావున, ఓప్రజలారా! మీకుఁ బ్రభువునైననాని
 మిత్రము మీరసూయారహితులై భగవదర్పణబుద్ధిగలిగి పిండ
 ప్రదానాదులనలఁ బరలోకహితకరములైన మీమీవర్ణాశ్రమ
 ధర్మములనాచరింపుఁడు. మీరట్లులొనరించినచో, నాయందుమీ
 కెక్కుడనుగ్రహమా గలదని తలంతును. ఓదేవతలారా! ఓపితృ
 దేవతలారా! మీర లసూయారహితులై, నాయనుశాసనము
 ననుమతింపుఁడు. పుణ్యమునుగాని పాపమునుగాని చేయువాఁడు
 ను, చేయించువాఁడును, వాని కనుమతించువాఁడును బరలోక

మును బొంది సమఫలము నే యనుభవించును. కావున నాయను
శాసనము ననుమతించినవారగును సత్ఫలమును బొందకమానరు.
ఓ యుత్తములారా ! * ఆ స్తికులమతమందు, యాగాదుల
దారాధింపఁబడి యా యాగఫలమును దత్కర్తల కిచ్చునట్టి

* నిరీశ్వర మతఖండనము—కొందఱు నిరీశ్వరవాదు లిట్లనుచున్నారు.
ప్రకృతిపురుషులకంటె వ్యతిరేకమగువాఁడను, నీశ్వరుఁ డనువేరు గల
వాఁడును లేడు. అట్లున్నట్లు ప్రమాణము కానరాదు. అతఁ డెప్పుడును
గంటికిఁ గానరాకుండుటచే బ్రత్యక్షప్రమాణము పనికిరాదు. అనుమాన
ప్రమాణమును బ్రస్తుతంపయోగికాదు. అనుమానప్రమాణ మెట్టిదనఁగా అను
మానప్రమాణమునకు సాధ్యమును, హేతువు దృష్టాంతము నుండవలెను.
హేతువునుబట్టి సాధ్యమును సాధింపవలెను. అనుమానశరీర మెట్లున, 'పర్వ
తము, నిష్పగలది. పొగగలది గనుక, వంటియింటివలెనే' అనఁగా వంటింటి
యందుఁ బొగయుండుటచే నిష్పన్నట్లు చూచుచున్నాముకాన, పొగ
యుండుచోటులందెల్ల నిష్పండక తీరుదు కనుక, పర్వతము పొగగలది
కనుక నదియు నగ్నిగలదియే. ఇట్లు బర్హతమందు నహ్నియున్నదని
సాధించుచున్నాము. కాన వహ్నిసాధ్యము. పొగ హేతువు. వంటియింటి
యందువలె నన్నది దృష్టాంతము. మఱియు సాధ్యమును హేతువును నెప్పు
డయిన ! నొకప్పుడు చూచి యుండవలెను. హేతు వయినపొగ యుండు
నన్నిచోటులందును సాధ్యమగునగ్ని యుండకతీరదు. కావున హేతువుఁ
బట్టి వహ్నిని సాధించుచున్నాము. అట్లే యనుమాన ప్రమాణమునుబట్టి
యాశ్వరుని సాధింపవలసియుండును. కాని యట్లు వలనుపడదు. సాధ్య
మగునగ్ని యెప్పుడయిన నొకప్పుడు మనకుఁ బ్రత్యక్షమై యున్నట్లు ఇటు
సాధ్యమగు బ్రహ్మపదార్థముగూడఁ గంటికి గోచరమై యుండవలెను.
సాధ్యమన నెట్టిదియో యెటుంగనప్పుడు దానిని సాధించుటెట్లులు ? అగ్నిని
సాధించుటకు సాధనమగు పొగయును, దృష్టాంతమగు మహానసమును

యీశ్వరుఁడొకఁడున్నాఁడనియు, నీలోకమందును పరలోక
మందును, విచిత్రములగు భోగభూములును, వాని ననుభవించు

నున్నట్లు బ్రహ్మపదార్థమును సాధింపనట్టి వేదియును లేవు. కాన ననుమాన
ప్రమాణము నిరాకరణీయము. శబ్దాదులుగూడ నీశ్వరుఁడున్నందులకుఁ బ్రమా
ణము కాదు. ప్రమాదాది దోషదూషితములగుటచేఁ బ్రమాణములుగాఁ
జేకొనఁదగినవికావు. మఱియు శ్రు॥ సత్యంజ్ఞానమనంతం, నిష్క్రియం
నిష్కలం॥ ఇత్యాదులగు వేదవాక్యములుగూడ ప్రమాణములుగావు. లోక
ములో వృద్ధులవ్యవహారములకంటె నితరములగు నర్థములను బోధించెడిశక్తి
శబ్దములకుఁజాలదు. మఱియు వ్యవహారము కార్యబుద్ధి పూర్వమునఁ గల
దగుటచేఁ గార్యరూపమగు నర్థము విషయమయియే శబ్దము ప్రమాణము
కాని తదితరవిషయములందుఁగాదు. మనుష్యశబ్దము కరచరణావ్యవయవ
విశిష్టఁ డగునొకవ్యక్తిని జెప్పచున్నదికాన నాశబ్దమునందే సామర్థ్యము
గలదు గాని యితరములందుఁగాదు. లోకములోనిశబ్దములను వృద్ధులు కార్య
రూపమగు నర్థము నెఱింగియే వ్యవహరించుకొనుచున్నారు. కాన వైదికశబ్ద
ములనుగూడ గార్యరూపమగు నర్థమందే ప్రమాణముగా వ్యవహరింపవల
యును. ఇట్లుండఁ గార్యరూపము కాని యీశ్వరుఁడవిషయమై యెట్లు ప్రమా
ణము లగును? ఇట్లు ప్రమాణములు కానివేదములందుఁ జెప్పఁబడినఫలప్రాప్తి
యు నసంభవమే. “ఓయీ! ఇష్టాపూర్తం బహుధాశాతం, బ్రహ్మవిదాప్నోతి
పరం॥ ఇత్యాదులచే నైహిక ఫలమును నాముష్మిక ఫలమును బ్రహ్మోపాసనము
వలన బ్రహ్మప్రాప్తిరూప ముఫలమును లభించుచున్నట్లు చెప్పఁబడుచున్నదని
శంకింపకుము. ఆశ్రుతులు సమస్తకర్తృములందును గర్తృయగు తేవార్తకుయాథా
ర్థ్యముచుఁదెలియఁజేయుటందేయుపపన్నులగుచున్నవి. కానినీవనినట్లు తత్త
త్ఫలప్రదాకుకర్తృమందు కాదు ఓయీ! చిత్రపటాదులను పనిఁబూని నై
పుణ్యముతో వ్రాయుచుండుట జూచుచున్నాము. అచిత్రపటాదు లొకరు
వ్రాయకుండ తనంత తానుగలుగుట చూడలేదు. అట్లే మయూరాదులగుచిత్ర

* విచిత్రశరీరములును బెక్కులు గానవచ్చుచున్నవనియు, బ్రహ్మతి
పురుషులకంటె వేఱుగా నీశ్వరుఁడు లేనిచో నిట్టిసృష్టి లభించుట

తరపదార్థములను సృజింప నీశ్వరుఁడు లేనిచో నవి యెట్లు పుట్టుచున్నవి ?
చిత్రపటాదులు స్వయంభూతము లయినట్లు సుతము చూడలేదు. కాన నవియు
స్వయంభూతములు కావు. వానిఁ జేయువాఁడొకఁడుండవలెను. వాఁడేప్రకృ
తిజీవులకంటె వ్యతిరిక్తుఁడగునీశ్వరుఁడని యంగీకరింపక తీరదు. ఆతఁడుండుట
వలనఁ దగుపాసనాదికమువలన ఫలమును సంపాద్య మగుచున్నది అని
ప్రశ్నింపరాదు. జీవుఁడు పుణ్యపాపరూపము లగుకర్తముల నాచరించు
చున్నాఁడు. ప్రకృతి జీవుఁడొనరించినకర్తముల కనురూపము లగు చిత్రరూప
ములుగా వూఱుచుండును. అంతయు కాని యాని నట్లు మార్చువాఁడు లేఁడు.

* ఇంతియ కాక యావధవిశేష సంబంధమువలన నాప్యాయము లగునవియు
విషాదిసంఘాతము లగునవియునగు నన్నాములు నియమిత కాలమందు సుఖ
మును దుఃఖమునుగలిగింప హేతువులగుచున్నట్లుజీవుఁడొనరించినపుణ్యపాప
ములసంబంధముచేఁ బ్రకృతియుదేశకాలవ్యవస్థలచేఁ దదనుగుణమగురూప
ములుగాఁ బరిణమించుచున్నదని తెలియుచున్నది. కావునఁ బ్రకృతిపురుషుల
కంటె వ్యతిరిక్తుఁడగునీశ్వరుండు మతీయొకఁడులే"డని చెప్పుచున్నారు.
కాని యవిస్వాసింపఁదగినది కాదు. ఓయీ! యాగాదులందుఁ బూజనీయు
డును తత్ఫలమునిచ్చువాఁడును నొక యీశ్వరుఁడున్నాఁడు. అట్టి నీశ్వరుఁడు
లేనిచో నీలోకమందును బరలోకములందును విచిత్రతరములగు భోగిభూము
లును నాభూముల ననుభవించు విచిత్రశరీరులగు భోక్తలు నుండుట యసంభ
వము. ఈశ్వరుఁడుండుటచేతనే యది సంభవించుచున్నది. ఓయీ! మీరుప్రకృ
తియే జీవకర్తానుగుణముగా విచిత్రరూపముల నొందుచున్నవని చెప్పుచున్నా
రు. అది యుచితముకాదు. సర్వజ్ఞుఁడగునీశ్వరునిచే నధిష్ఠితము కాకుండఁ
బ్రకృతి కట్టివిచిత్రరూపముల నొందుసామర్థ్యము లేదు. ఒకవేళ సర్వజ్ఞు
డగు నీశ్వరుని వేఁ బ్రేరితము కాక ప్రకృతియే తనంతతాను విచిత్రరూపములు

యసంభవమనియె, కావున నీశ్వరపదార్థ మున్నదనిఁ బెక్కురంగీకరించినారు. అట్టియూ స్తికులలోమనువును నుత్తానపాదుఁడును,

గాఁబరిణమింపఁగలిగినచో నదిప్రళయ కాఁమందునట్టివిచిత్రరూపముల నేల పొందియుండరాదు? మఱియుఁ బ్రకృతి కట్టిరూపముల నొందుట యెల్లప్పుడును స్వభావమే యైయుండవలయును గానియొకమారట్టి స్వభావమందుటయు మఱొక్కప్పుడు లేకపోవుటయుఁ గలుగదు. అగ్నిహోత్రుని కష్టత్వము స్వాభావిక మయినప్పు డగ్ని యాగుణమును విడిచి యుండుటను జూచుచున్నామా? అట్లే ప్రకృతికి విచిత్రపరిణామము స్వాభావికమే యయిన యెడలఁ ప్రళయమందు లేకపోవేల? కావునఁ బ్రకృతి కట్టిసామర్థ్యములేదనియు సర్వజ్ఞుఁ డగునీశ్వరుండే యాప్రకృతి నధిష్ఠించి యిట్టివిచిత్రరూపములుగా మార్చుచున్నాఁడనియు నందువలన నీశ్వరు నంగీకరింపక తీరదనియు జెప్పవలసియున్నది. ఈశ్వరుని నంగీకరించినచో నతఁడు సత్యసంకల్పుఁడు కాననతనికట్టిసంకల్పమున్నప్పుడునూనటయు నుపపన్నమగుచున్నది. ఓయీ శేషలము ప్రకృతి కట్టిశక్తి లేకపోయెను. జీవసంబంధమున దాని కట్టిశక్తి లభించినదని చెప్పరాదాయని యన్నచో నది యుక్తముగాదు. జీవుఁడుతా నొనర్చినరూపకర్మముల కనుగుణముగాఁ బ్రకృతిని మార్చుచున్నచో స్వేచ్ఛచేఁ దన కనర్థమెవ్వఁడును తెచ్చికొన నిష్ప్రపడఁడుకాన ప్రపంచపాదపాద శరీరముల నొందక యెల్లప్పుడు మంచిరూపములగా మార్చుచుండును గాని కర్తానుగుణముగామాగ్నఁడు. దీనివలనఁ బాపానుభవ మెవ్వరికిని కలుగనేకలుగదు కావున జీవాత్తిరిక్తుఁ డగునీశ్వరుఁ డున్నాఁడని యంగీకరింపవలెను. అట్లయినచో “శ్రు॥ ఇష్టాపూర్తం బహుధాజాతం జాయమానం” యతః ప్రవృత్తిర్భూతానామేన సర్వమివంతతం! స్వకర్తణాతమభర్చ్య సిద్ధింఽపి దంతి మానవాః” అనఁగా నెవనివలన భూతములకు ప్రవృత్తిగలుగుచున్నదోయే వనివలన నీసమస్తము కలుగుచున్నదో యాయీశ్వరుని స్వవర్ణాశ్రమోచితములగుకర్తృములచేఁ బూజించి మానవుఁడు సిద్ధినిపొందుచున్నాఁడని యర్థము.

ధ్రువుఁడును, బ్రియవ్రతుఁడును, నాపితామహుఁ డయినయంగ
రాజును, బ్రహ్మయు, రుద్రుఁడును, ప్రహ్లాదుఁడును, బలియును,

శ్లో॥ తననాంద్యవతః క్రూరాంశ్చంసారేషు నరాధమాన్, క్షీపామ్యజస్ర
మశుభా నాసురీష్వేవయోసిషు॥ అఁగా వెనుకఁ జెప్పఁబడిన నీచులనందఱిని
సంసారమందును, నందులో నీచయోనులందును, బడునట్లు చేసెనననిచెప్పఁబడి
యుండుటచేఁ బరమపురుషుండును సమస్తకామములను బొందినవాఁడును,
సర్వజ్ఞుఁడును, సత్యసంకల్పుఁడునునగు పరమాత్మ, తనమాహాత్మ్యమునకుఁదగిన
లీలలందుఁ బ్రవృత్తుఁడై “ ఈకర్మములు మంచివి ఇవి చెడ్డవి ” అని కర్మ
ములను రెండువిధములుగా విభాగించి యాకర్మములను బురస్కరించికొని
యాయాకర్మముల కుచితములగు దేహేంద్రియాదికమును వాని నియమించు
టకుఁ దగినశక్తిని సకలజీవులకును సామాన్యముగా నిచ్చి తనశాసనములను
దెలియఁజేయువేదమును దెలిపి తదుపసంహారము నిమిత్తము జీవాంతరాత్మ
గాఁ బ్రవేశించి, నియమించుచు, నందులోఁబుణ్యకర్మము లాచరించుచుఁదన
యాత్మను మన్నించి వర్తించువారిని దెలిసికొని ధర్మార్థ కామమోక్షములచే
వర్ధించు చుండును. తనశాసనము నతిక్రమించి వర్తించువారిని విరుద్ధఫలభాక్కు
లనుగాఁ జేయుచున్నట్రించు చుండును. ఇట్టివిచిత్రకర్మములు సంభవిం
చుట యీశ్వరు నంగీకరించినచో నే సరిపడును. సత్యంజ్ఞాన మనంతమిత్యాది
శ్రుతులచేఁ గర్తృంగభూతమగు జీవాత్మతత్త్వమునే తెలుపఁబడుచున్నవని
చెప్ప వలనుపడదు. కర్తయైన బద్ధజీవుఁడయినను ముక్తజీవుఁడయినను మిడు
గుఱుఁబురుగువంటివాఁ డనియును, నవిద్య మొదలగు హేయగుణములు గల
వాఁడనియునుఁ జెప్పఁదగినవాఁడు. అట్టి బద్ధముక్తజీవులకుఁ గేవలముపరమా
త్మయందు మాత్ర మేయుండఁదగిన సకలదోషరహితత్వము, జ్ఞానానందత్వము
మొదలగు ననంతక ల్యాణగుణములు కలిగియుండుటయు, జగదాదులనుసృజిం
చుటయు, సర్వజ్ఞత్వము, సర్వశక్తిత్వము మొదలగునవియు సంభవింపవు. అట్టి
గుణములు పరమాత్మయందే యున్నట్లు శ్రుతులు చెప్పుచున్నవి. శ్రు॥ అపహత
పాప్తావిజరో విమృత్యుర్వ్యోహో విజినుల్సోఽపిపాసస్సత్య కామస్సత్య

నిట్టివారే మఱికొందఱును, సగ్రేసరులని చెప్పవచ్చును. వీరందఱును నాయాజీవుల కర్తములకనుగుణముగా ఫలమునిచ్చువాఁడీశ్వరుఁడెయని నిర్ణయించియున్నారు. మఱియు ధర్తార్థకామముల నెడి త్రివర్గము జీవులొసరించు ధర్తాదులకు ఫలమగుస్వర్గాదిలో కనులును, మోక్షసుఖమును, నొక్కఁడగు పరమాత్మ చేతనే యొసఁగఁబడు చున్న కారణమున, ధర్తస్వరూప మెట్టిదియో, తత్త్విధాన మెద్దియో, యందులకు సాధములేవియో, యట్లొసరించుటకు ఫలమేదియో యెఱుఁగక దుఃఖభాషనులై యున్నవేనుఁడు మొదలగువారుతక్కతక్కినవారందఱు నీశ్వరుఁడున్నాఁడనియే భావించియున్నారు. అచేతనమగు కర్తములకు సపవర్గాదుల నొసంగునంతటిశక్తి లేదు కావున సుకర్తదుష్కర్తద్వారకముగా జీవులకుఁ దత్తత్ఫలంబుల నొసంగువాఁడీశ్వరుఁడే కాని మఱొకఁడుకాఁడు. ఆయాశ్వరునిపదకమలధ్యానము సకలానర్థములను దొలంగింపక మానదు. ఆధ్యాత్మికాదికి మగుతాపత్రయముచే నాతురు లైనవారలకు నాపరమేశ్వరుని పాదములసేన దినదినమును వర్ధిలుచు ననేకజన్మములమందు సంపాదిత మగుచి త్తమాలిన్యమును గంగాజలము మలినమునువలెనే తొలంగించుచున్నది. మనోమలము తొలఁగుటవలనఁ బెద్దలాభంబు గలదు. ఇట్లు మనోమలినమును దొలఁగించికొన్న మానవుఁడు వైరాగ్య

సంకల్పః॥ తద్దైక్షిత బహుస్యాం ప్రజాయేయ. తత్తేజోఽస్సజత. యస్స ర్వజ్ఞ స్సర్వవిత్, యతోవాచో నివర్తంతే అప్రాప్య మరసా సహ ఇత్యాదులన్నియు సిద్ధపస్తుపరములే కాని జీవపరములుకావు. కావునఁ బ్రకృతిపురుషులకంటె వ్యతిరిక్తుఁడగు పరమాత్మయున్నాఁడనియు సతఁడట్టిగుణము కలవాఁడనియు నెఱుఁగునది.

సంపన్నుడై, ప్రకృతికంటె వేఱయిన యాత్మస్వరూపమును
 దెలిసికొని యాజ్ఞానవైరాగ్యంబులచేఁ గలిగినబలము గల
 వాడై భగవంతునిపాదమూలమందు నివసించుచు, విజాతీయ
 వస్తువులందుఁ బ్రత్యయము విడిచి యతనియందే తనచిత్తమును
 నిలిపి జన్మమును, ముదుసలితనము మరణాదులను గలిగించు
 సంసారమును బొందఁడు. కావున “ఓసభ్యులారా ! మీమీ
 వర్ణాశ్రమముల కనుగుణము లగుకృత్యములచేతను, శమదమ
 తపశ్శౌచాదులచేతను, ధ్యానముచేతను స్తోత్రములచేతను, బరి
 చర్యాదులచేతను, నిష్కపటులయి వర్తించుచుఁ గోరినదాని
 కంటె నధికమగుఫల మొనగూర్చు నని నిశ్చయించి సమస్తకామ
 ములనుఁ బూర్తిచేయు పాదపద్మములు గల పరమపురుషుని
 మీద భజించుచుండుఁడు. మఱియుఁ బరమాత్మ హేయగుణ
 ములులేనివాడు. అనంతకల్యాణగుణములు గలవాడు. స్వరూప
 ముచేరి నే విజ్ఞానసాంద్రుఁడయి వఱలుచుండువాడు. ఆపరమే
 శ్వరుడే వేఱువేఱయిన వ్రీహ్యజ్యాదు లగుద్రవ్యములును నీల
 శ్వేతాదు లగుగుణములను, నాలంభనాదు లగుక్రియలును,
 మంత్రములును, మొదలగువానిచే యాగస్వరూపుఁడయి యాగ
 ఫలాదులగు స్వర్గాదిలోకములును, వాని కాధారభూతులగు
 నగ్నింద్రాదిరూపశరీరములును, వారలను జెప్పి యగ్నింద్రాది
 శబ్దములును దానే యగుచున్నాడు. ఓసభ్యులారా ! వేయేల?
 వ్రీహ్యజ్యాదు లగుయాగద్రవ్యాది రూపముగాను, యాగాదుల
 కుఫలములగు స్వర్గాదిలోకములుగాను, నింద్రాదులం దంతర్భూ
 తుడై యాగఫలమిచ్చువాడుగాను, నున్నవాడు భగవంతుఁ
 డొక్కఁడేయని తెలిసికొనుడు. ఇట్లు దేవేంద్రాదుల నారాధిం

చినవారు గూడఁ దదంతరాత్త యగుపరమేశ్వరునినే పూజించిన
 వారగుటచే నందఱు నొక్కదేవత నేయారాధించునట్లు తెల్లమ
 గుచున్నది. మఱియుఁ బరమేశ్వరుఁడు ప్రకృతిచేతను, బ్రకృతి
 గుణము లగుసత్వాదులచేతను, సంస్కారములచేతను, బుణ్య
 పాపరూపము లగుకర్మములచేతను, నారబ్ధ మగుశరీరమునందు
 జీవాత్మద్వారకముగా శబ్దాద్యనుభవరూప మగుజ్ఞానమును,
 బొంది కర్మఫలములగు స్వర్గాదిలోకములుగాఁ గూడ నూహిం
 పఁబడుచున్నాఁడు. కావునఁ గర్మములును, నాకర్మములచే నా
 రాధింపఁ దగినవాఁడును, సందులకు ఫలమును, దత్తుల మనుభ
 వించువాఁడును నీశ్వరుఁడే కాని మఱొక్కఁడులేడు. ఓయీ!
 శరీరసంబంధము కలిగినచోఁ బరమేశ్వరునికిశరీరగతదోషములు
 చెందక మానునా? యని శంకింపరాదు. దారువులం దగ్ని
 హోత్రము వెలయుచుండు. ఆదారువు స్థూలముగా నున్నప్పు
 డగ్నియు స్థూలముగా నున్నట్టును, నదియే దీర్ఘముయి యున్న
 ప్పుడు దీర్ఘముగాను, వక్రముగా నున్నప్పుడు వక్రముగాను
 గానవచ్చుచున్నను, వాస్తవముగా నగ్నికి దారుగతము లగు
 వక్రత్వదీర్ఘత్వాదు లెంతమాత్రమును జెందవు. అట్లే పర
 మేశ్వరుఁడు జీవద్వారకముగా శరీరసంబంధము కలవాఁడయి
 యున్నను శరీరగతము లగుదోషము లతనికిఁ జెందవు. కావున
 నాదేశమందు నివసించినమీ రందఱును దృఢసంకల్పులై మీ
 మీవర్ణాశ్రమములకుఁ దగిన ధర్మములచేత నింద్రాదుల కంత
 రాత్తయును, హితోపదేశముచేసి భక్తులను బాగుచేయువాఁ
 డును, ద న్నాశ్రయించువారి పాపములను బాపువాఁడును నగు
 పరమేశ్వరుని నిరంతరమును సేవించు చుండవలయును. అట్లు

పరమేశ్వరుని భజించినవారలే నాయనుగ్రహమునకుఁ బాత్రులగుచున్నారు. ఓజనులారా! పరమేశ్వరుఁడే దైవముకాని వేఱొకఁడు లేడని విశ్వసించి, తితిత్.చేతను కృత్యచాంద్రాయణాది తపములచేతను, బ్రహ్మోపాసనముచేతను, సతిధిపూజలచేతను, శమదమాదులచేతను, బ్రాహ్మణకుటుంబములు స్వయముగానే ప్రకాశించుచుండెను. కాన వానికెప్పుడు నేరాజును నపరాధము చేయరాదు. బ్రాహ్మణరాజకులము లన్యోన్యానురాగములై యే యుండవలయును. బ్రాహ్మణులందు గొప్పసామర్థ్యము కలదు. బ్రాహ్మణుల పాదాభివందన మొనర్చి హరి యెప్పుడును దన్ను విడిచియుండనిలక్ష్మిని, కీర్తినిఁ బొందియున్నాఁడు. మఱియు బ్రాహ్మణుల సేవించినవారిని జూచి హరి సంతసించుచుండును. ఆ హరి బ్రాహ్మణసేవాపరాయణు లయిన మన్వాదులకును దేవుఁడు. అతఁడు మొట్టమొదటివాఁడు. అతఁడు స్వయంప్రకాశుఁడు. అతఁడందఱియందు నంతరాత్మయై యుండును. అతఁడు బ్రాహ్మణారాధనముచేఁ దప్పక తుష్టి చెందును. ఒకరిని బూజించిన మఱొకరు సంతుష్టిఁ జెందుట యెట్లని తలంపరాదు. పరమాత్మ సర్వోంతరాత్మ కావున బ్రాహ్మణారాధన మతనికిని జెందును. అందువలన మీ రందఱును సర్వవిధములచేతను బ్రహ్మకులము నారాధింపవలయును. మఱియు బ్రాహ్మణకులములను సేవించుటచేఁ బురుషునిమనస్సు శీఘ్రముగా నుపాయాంతర మక్కఱి లేకయే శాంతిమును జెందును. అట్లు శాంతమగు మనస్సు గలవారి కేమికోఱంత గలదు? వారి కసాధ్యమగువస్తువేది కలదు? మఱియు విపులీంద్రాదిదేవతలకు ముఖమయి యుండురు. వారు పరబ్రహ్మయావేశావతారము లని చెప్పవచ్చును.

అందువలన బ్రాహ్మణారాధనమువలనఁ బరమాత్మ సంతసించును. ఇంతియకాక యగ్నిహోత్రుఁడు కూడ నింద్రాదులకు ముఖమే అయినను బ్రాహ్మణులు పరమేశ్వరునకుఁ బ్రియతములని యెఱింగి శ్రద్ధచే బ్రాహ్మణముఖమందు హుతము చేసినహోస్సును బరమేశ్వరుఁ డెంతసంతసముతో భుజించునో యగ్నియందు హోమము చేసినద్రవ్యము సంతసంతసముతో భుజింపఁడు. అందులకుఁ గారణము బ్రాహ్మణులు కేవలము జ్ఞాననిష్ఠు లగుటయే. జ్ఞానవంతులు నాకుఁ బ్రియతములని భగవంతుఁ డేస్వయముగాఁ జెప్పియుండెను. జ్ఞాననిష్ఠులగు బ్రాహ్మణులు నకుఁ బ్రియతములు కావున బ్రాహ్మణముఖమందుంచినద్రవ్యమును స్వముఖమందుంచినట్లే యెంచి ప్రియముతోఁ దినుచుండును. ఓ సభ్యులారా ! జ్ఞాననిష్ఠ మగుటచేతనే యగ్నికంటె బ్రాహ్మణులు తక్కువైనారు. మఱికొన్నివిశేషములు కలవు. ఆ బ్రహ్మకులము రాగద్వేషాదిదోషములు లేనిది. అది యనాది యైనది. అది పరమాత్మస్వరూప మనియే చెప్పవచ్చును. బ్రహ్మసాక్షాత్కారము నిమిత్తమును, తాదృశబ్రహ్మజ్ఞానము నిమిత్తమును, ఉపాసనచేతను, ఉపాసనోపయుక్తములగు జ్ఞానయోగ కర్మయోగములచేతను, బవిత్రాచారములచేతను, వాఙ్మయముచేతను, ధ్యానముచేతను, ధారణచేతను, వేదాధ్యయనాదులచేతను గూడి యుండును. ఆవేదమును సామాన్య మయినది కాదు. అది పరమాత్మస్వరూపాదికమును సులభముగా నద్దమందుఁ జూపినట్లు చూపును. ఓయూర్యులారా ! అట్టిబ్రాహ్మణుల పాదపద్మపరాగరేణువును నా కిరీటముమీఁద నెల్లప్పుడును దాల్చుచుందును. అట్లు చేసినవానిపాపములు త్వరగానే

నాశనమందును. అట్టివానిని సకలకల్యాణగుణములు నాశ్రయించును. శీలమనుధనము కలిగి, కృతజ్ఞుడై జ్ఞానవృద్ధుల నాశ్రయించి యున్న కల్యాణగుణవంతుని సంపదలు స్వయముగానే పరించును. కావున బ్రాహ్మణకులమును, గోకులమును భక్తజనులును, బరమేశ్వరుఁడును నాకుఁ బ్రసన్నులగుదురు కాక ” అని యిట్లు పలుకుచున్న పృథురాజునుగాంచి పితృదేవతలును, దేవతలును, బ్రాహ్మణులును, సాధువులును సంతృప్త హృదయులై “బాగు బా”గని యిట్లు నుతించిరి. “ఓరాజా ! తండ్రి కుమారునిచేఁ బరలోకములను సంపాదించుకొను నన్న జనశ్రుతి సత్యమయినది. పుంసంజ్ఞక మగునరకమునుండి రక్షించువాఁడు గాదా పుత్రుఁ డనఁబడును. నిన్నుఁ బుత్రునిగాఁబడసిన హేతువుచేఁ బాపాత్ముడై బ్రాహ్మణశాపహతుఁ డయిన వేనుఁడు నరకమును దరించెను. ఓరాజా ! హిరణ్యకశిపుఁ డనువాఁడొకఁ డుండెను. వాఁడు భగవంతుని నిందించి నరకకూపమునఁ బడ సిద్ధముగా నుండియుఁ, గుమారుఁ డయిన ప్రహ్లాదుని ప్రభావముచే నరకము నతిక్రమించెను. అట్లే నీవలన నీతండ్రియును నుత్తమగతిఁ జెందెను. ఓరాజా ! సమస్తజనులకును నీయందు దృఢమయిన భక్తి గలదు. కావున నీవు భూవలయంబును ఒరిపాలించుచుఁ బెక్కువత్సరంబులు జీవింపుము. ఓపవిత్రకీర్తి ! ఉత్తమశ్లోకుఁ డను, బ్రాహ్మణులకుఁ గూడ దేవుఁడును నగుపరమేశ్వరుని గుణములను వివరించి చెప్పితివి. ఇట్టి నీచేతను మేము సనాధులమయి నిన్నునే విష్ణువుగాఁ దలంచుచున్నాము. ఓభూమి శ్వరా ! దయాళులగు మహాత్ములకుఁ బ్రజలయం దనురాగము కలుగుట స్వాభావికగుణము. కావున నీవు మమ్ముఁ బ్రేమించుట

యత్యద్భుత మయినది కాదు. మఱియు దైవ మనువేలు నామముతో వ్యవహరింపఁబడుచున్న కర్తములచే సంసారకూప మునంబడి యున్నజ్ఞానమును గూడఁ గోల్పోవుచుంటిమి. ఇట్లుండ నీవు మా కిపుడు హితోపదేశముచేసి నరకమునుండి తప్పించి రక్షించితివి. బ్రాహ్మణులం దధిష్ఠించి, క్షత్రియులను క్షత్త్రకులము నధిష్ఠించి విప్రకులమును ఖోషించుచు, నారెంటి నధిష్ఠించి యీప్రపంచమును ఖోషించుచుఁ గేవలశుద్ధసత్యము కలిగియున్న పరమపురుషునియవతార మగు నీకు నమస్కార ములు " అనిరి. ఇది యిరువదియవ యధ్యాయము.

—◆◆◆ పృథురాజనొద్దకు సనకాదు లకుదెంచుట. ◆◆◆—

ఓవిదురా ! విపులపరాక్రముఁ డగు పృథురాజును జనులు నుతించుచుండఁగా సూర్యునిపంకి తేజస్సు గలిగిననలుపురు మును లచ్చటి కేతెంచిరి. ఇట్లు స్వతేజస్సుచే లోకములను బాపరహిత ములనుఁగా నొనర్చుచు నాకాశమునుండి దిగివచ్చుచున్న సనకాది మునులును, జనులును బృథురాజును నచ్చేరువడి చూచిరి. అంతటఁబృథురాజువారిదర్శనమువలన నెగిరిపోవుచున్న ప్రాములను మగుడరప్పించు కొనుటకై సభాసదులతోను సేవ కులతోను శబ్దాదిగుణములునుగూర్చి లేచెడు త్కేత్రజ్ఞునిచందం బునలేచి నిలువఁబడెను. ఇట్లులేచి గౌరవమునకు వశుఁడయి విన యముచే శిరస్సువంచి, యర్ఘ్యపాద్యాదులచేఁ దత్కాలముదే యథావిధిగాఁ బూజించెను. పూజించి వారినిర్తలపాదోదక మును శిరంబునఁ దాల్చి శీలవంతు లగువారి ప్రవర్తమును గౌర వించునట్లు చేసెను. అనంతరము పృథురాజు వేదికయందున్న

యగ్నిహోత్రములవలెఁ బ్రకాశించుచు బంగారు గడ్డియై
 నుపవేశించి యున్నసనకాదులం గాంచి శ్రద్ధావినయములతో
 నిట్లనియె. 'ఓమునిపుంగవులారా' నేఁ బూర్వజన్తమున నెంతటి
 పుణ్య మాచరించితిన్? కదా! లేనిచో యోగీశ్వరుల కయినను
 గానరాని మీదర్శనము నాకు సులభముగా లభించునా? మీ
 వంటిమహాత్ములును, మంగళప్రదుఁడయిన విష్ణువును నేపురుషునికిఁ
 బ్రసన్ను లగుదురో యతనికిఁ బరలోకమందు దుర్లభమగున
 దేది కలదు? ఏదియును లేదు. మఱియును సర్వజ్ఞుఁ డగుపర
 మాత్మను లోకహేతువు లగుబ్రహ్మాదులు చూడఁజాల నట్లే
 లోకమం దంతటను వర్తించు చున్నమిమ్మును జనులు చూడఁ
 జాలరు. గృహస్థులు భాగ్యహీనులయినను సాధువులయినచో
 ధన్యులే యగుదురు. ఆసాధువుల గృహములు పూజనీయములు.
 మఱియు మీవంటివారి కందఱకును స్వీకరింపఁ దగినవి. జల
 ములు, భూములు, గృహాధిపతియుఁ, దక్కన భృత్యాదులును,
 బూజనీయులే. లోకములో ననుస్తంపదలచేతను నిండియుండి
 నను, మానవులగృహములకు భగవంతుఁడు కాని భగవ
 ద్భక్తులుగాని, రానిచో నవి యన్నియుఁ బాములతో నిండిన
 చందనవృక్షములతో సమానములు. ఓమునులారా! మీరు
 కుశలముగా వచ్చితిరా? మీరు బాలురయియుండియే ముము
 త్సువులయితిరి. మీరింద్రియంబులజయించి వర్తించుచున్నమహా
 త్ములకు. మఱియు మీరు గొప్పవ్రతముల నాచరించుచున్నారు.
 మీ రాచరించినవ్రతముల నితరముముత్సువు లెంతయోకాల
 మునకుఁగాని నిర్వర్తింపలేరు. ఓమహాత్ములారా! శబ్దాదులగు
 విషయములకులోనై స్వకీయములగుకర్తవిశేషములచే సంసార

కూపమందుఁ బడుచున్న మావంటివారికిఁ గుశల మెట్లు కలు
 గును? అభ్యాగతుల మగుమాకుశలము నేల యడుగ లేదు. అని
 శంకింపరాదు. బ్రహ్మానందానుభవపరు లయిన మీవిషయమయి
 కుశలప్రశ్న మడుగ నవసరము లేదు. మీవంటిమహాత్ముల కొకప్పు
 డయినను దుఃఖములు సంప్రాప్తించుటెట్లు? మీయెడలఁ గుశ
 లాకుశలరూపములునగుమనోవృత్తులెప్పుడునుసంభవింపవు. కాన
 మిమ్ము కుశలమును గూర్చి యడుగకపోయినను నది యొకతప్పు
 కాదు. ఓమహానీయులారా! నేను మీయందు సమ్మత ముంచి
 తాపత్రయాతురుల మగుమాకు స్నేహితు లగుమిమ్మును నొక
 విషయము నడుగుచున్నాను. సంసారమందు వర్తించువానికి
 సులభముగాను శీఘ్రముగాను మోక్షమెట్లు లభించు? మీరు
 దయయుంచి యిందులకుఁ బ్రత్యుత్తర మొసంగుఁడు. ఇంతియ
 కాక జ్ఞానవంతులకు నిరతిశయప్రేమవిషయమైనను, జీవులకు
 జ్ఞానాదుల నొసంగి సత్త్వావంతులఁగాఁ జేయువాఁడును, జ్ఞాని
 రూపమున వర్తించువాఁడును, నగునీశ్వరుఁడు తనభక్తులనుగ్ర
 హించునిమిత్తము భూమియందుఁ జరించుచుండు.' అనవుఁడు,
 శోభనమును, న్యాయమును, గంభీరార్థము కలదోయు నల్పమై
 నదియుఁ జెవులకింపయినదియు నగుపృథురాజు వాక్యమును విని
 చిటునవ్వునవ్వుచుననత్కుమారుండిట్లనియె. 'ఓమహారాజా! నీవు
 సర్వభూతములహితమును గోరుచున్నవాఁడవు. మఱియుఁదత్త్వ
 జ్ఞానము గలవాఁడవు. నీవు విద్వాంసుఁడవయినను, లోకమునిమి
 త్తమడిగితివికాన నీప్రశ్నము మిక్కిలియుక్తమయినది. లోకము
 లోఁ దమకుఁ బ్రయోజనము కాకపోయినను లోకహిత మగు
 దానిఁ గోరుట సాధులస్వభావము కదా? సరాగులకును విరా

గులకును దమకుఁ దమకు నిష్టము లగుభోగములును / మోక్ష
మును గలుగుటకు మొదటిసాధనము సజ్జనసహనాసమేచుమీ? /
మఱియు సాధువులు సంభాషించుచుఁ జేసినస్వర్గమోక్షసాధన
ప్రశ్నము జగమునందఱకునుసుఖముగలిగించుచున్నది. ఓరాజా!
శ్రీహరిపాదారవిందమాల గుణములను వినుటయందు నీకెక్కువ
ప్రీతి కలదు. అవ్యభిచరిత మగుహారికధాశ్రవణప్రీతి మనోమల
మును, బుణ్యాపుణ్యరూప మగుకర్తమును క్షీణింపఁజేయును.
ఓమహారాజా! సత్వాదిగుణములు లేక స్వరూపకల్యాణగుణ
ములచేతనే మహత్త్వమును పొంది బ్రహ్మమునందు దృఢ
మయిన ప్రీతిఁగలుగుటయు, నాత్మవ్యతిరీక్తము లగుదేహుడు
లందు నిరపేక్ష గలిగియుంటయు నిరయే మోక్షసాధనములఁ
గూర్చి చెప్పుశాస్త్రములందు మానవులకు ముఖ్యసాధనములని
చెప్పఁబడియున్నవి. మఱియు భగవద్భక్తుల కనుకూలముగా
నిత్యమునుబ్రసరించుటచేతనుఁ బిమ్మటభగవంతునిపుణ్యకథలను
వినుటచేతను, సర్థపరాయణులతోడను బ్రసరించుట యందుఁ
దలంపు లేకపోవుటచేతను, ధనాభిలాషులకును గాముకులకును
సమృతములగు సర్థకామములనునపేక్షింపకుండుటచేతను, దత్త్వ
మునకు హిత మయినపురుషార్థమును దెలిసికొనుటచేతను, గురు
వుపదేశించిన యాధ్యాత్మిక యోగమును మననముచేయుట
చేతను, దాదృశ మగునాధ్యాత్మికయోగము నాచరింపఁగలిగెడి
త్వరచేతను, భగవదారాధనరూపములు నిత్యనైమిత్తికములు
నగుపంచమహాయాగాదుల నాచరించుటచేతను, పరమాత్మ
* తత్త్వమును దెలిసికొనుటచేతను, జాత్యాశ్రయాదులు కారణ
ముగాఁ గలుగునన్నాదులనుభవించుటచే నాత్మయందుఁగలుగు

సంతోషముచేతను, గేవలము భగవంతునిగుణముల నెఱియమృత
 పానమువలనఁ గలుగుసంతోషముచేతను, భూతములందు సాధు
 భావము గలిగియుండుటచేతను, భగవద్విషయక మగుసర్వ
 ణముచేతను, భోజనానంతరమందు హరిచరిత్రాన్మృతము ననుభ
 వించుటచేఁ గలుగుసుఖముచేతను, బ్రహ్మాంధ్రియముల నియ
 మించుటచేతను, సంత రింద్రియముల నియమించుటచేతను,
 శౌచాచారములచేతను, నాధ్యసాధనాదులను నిందింపమానుట
 చేతను, దేహధారణాదుల కుపయుక్తములు కానిచేష్టాదులను
 విడుచుటచేతను, శీతోష్ణాదు లగుశ్చంద్రములను సహించియుం
 టచేతను, భక్తులచేపుల కలంకారభూతము లగుహరిగుణముల
 నుచ్చరించుటచే నతీశయించినభక్తిచేతను, నాత్మపదార్థముకాని
 దేహాదులం దప్రీతియును, సత్వాదిగుణరహితుఁ డగుబ్రహ్మము
 నందుఁ బ్రీతియును, శీఘ్రముగా నే కలుగును, గురువుననుగ్రహం
 బును బొందినపురుషునకుఁ బ్రబ్రహ్మమందుఁ గలదృఢభక్తి
 వైరాగ్యయుతమగుజ్ఞానవేగముచేఁ బలరహితమై పంచభూతా
 త్మికమయిన శరీరమును, సన్నితనకుఁ గారణమయిన యరణిని
 దహించువిధమునదహించును. ఇట్లుశరీరమునుదహింపఁ జేసికొన్న
 వాఁడుదేహాదిగుణము లగురాగాదుల నన్నిటినివిడిచి, బహిర్భూ
 తమగుశరీరమును, సంతర్భూతము లగురాగద్వేషాది గుణము
 లను గనుఁగొనఁజాలఁడు. ఇంతియ కాక దేహము నశించిన
 తోడనే స్వప్నదశయందువలెనే జీవపరమాత్మలకు వ్యవధానము
 కల్పించుశరీరంబును, దజ్జవితము లగురాగద్వేషములును దప్పక
 నశించును. ఓరాజా ! దేహమును నింద్రియాదులును, దేహేంద్రి
 యాదులకంటె నన్యములగు భోగస్థానాదులును, వాసనయును

పేరు గలయువాధి నశించినతోడనే యవి యన్నియును నశిం-
 చును గావునఁ గంటికిఁ గానరావు. సమ స్తమైన జడపదార్థము.
 గానవచ్చునప్పుడే తనకునుఁ బరమాత్మకును గలుగుభేదమును
 జూచుచున్నాఁడు. కాని ముక్తియందుఁ దనకు భగవంతునియూ
 కారముతో నమానమగునా కారము వచ్చుటచేఁ దనకును బర-
 మాత్మకును భేదమును జూడఁజాలఁడు. ఎల్లప్పుడును శబ్దాది
 విషయముల నాలోచించుపురుషునిమనస్సు, విషయములచే నా-
 కర్షింపఁబడి, పురుషార్థములను, దత్సాధనములను విభాగించి
 నిశ్చయించెడిబుద్ధిసంబంధి యగుజ్ఞానమును, నదీప్రవాహముతీర-
 స్థము లగుకుశాదులను హరించునట్లు హరించును. ఇట్లు విషయ-
 చింతనాదులచే వ్యవసాయము నశింపఁగానే కాలయోగములకు
 సంధాయక మయి, కాలాంతరములం దుపాసింపఁ దగినదానిని
 దెలియఁజూలుచిత్తము, భ్రష్టమగుచున్నది. ఇట్లుపాసనము
 నశింపఁగానే తనకును బరమాత్మకును గలయాధార్థ్యమును
 దెలుపుజ్ఞానము నశించును. పండితు లజ్ఞాననాశనమునే యాత్మ-
 తిరోధాన మని చెప్పుదురు. స్వస్వరూపతిరోధానమువలన స్వస్వ-
 రూపమును విడిచి యాత్మ శబ్దాదివిషయములను బ్రేమించుట
 కంటె మఱియొకయనర్థకము లేదు. శబ్దాదివిషయములయు,
 శోత్రాదీంద్రియములయుఁ జింతనము మానవులసమస్త పురు-
 షార్థములను హరించును. మఱియు నాశబ్దాదులచింతనము
 చేతనే పురుషునిచిత్తము శాస్త్రజన్య మగుజ్ఞానమునుండియు
 నుపాసనాత్మక మగుజ్ఞానమునుండియు భ్రష్ట మయి స్థావరత్వ-
 ముఁ బొందుచున్నది. అనర్థదాయక మగునజ్ఞానమును దరింపఁ
 దలంచినవా రొకానొకప్పుడును, ధర్మార్థకామమోక్షములకు.

మిగుల విరోధియైన శబ్దాదివిషయసంగమును జేయరాదు. అ
 నాల్గుపురుషార్థములలోను మోక్షరూపపురుషార్థమెనిత్యమైనది.
 కావుననదియే యందఱకున పేక్షింపఁదగినది. తక్కిన మూఁడును
 ననిత్యములుగాన సంతగాఁగోరఁదగినవికావు. ఉత్కృష్టాపకృష్ట
 రూపములగు సర్వపదార్థములును సత్వాదిగుణములవై షమ్య
 ముచేసృజింపఁబడినవికానఁ బ్రళయమం దుండఁజాలవు. కాల
 రూపుఁడగుపరమాత్మచేవిధ్వంసితములగుటపలన వానికితేమము
 కలుగదు. కావున నోమానవేంద్రా! సీవు దేహేంద్రియ ప్రాణమన
 న్నులచే నావృతము లయినస్థావరజంగమములం దంతరాత్మయై
 ప్రకాశించువాఁడును, స్వయంప్రకాశుఁడును, స్వరూపగుణము
 లచే వ్యాపకుఁడు నగుపరమేశ్వరునిఁ దెలిసికొని తచ్ఛరీరము నే
 నేననియెంచికొనుము. పరమేశ్వరుఁడు జీవశరీరకుఁ డయినచో జీవ
 గతదోషము లతనికిఁ జెందవాయని తలంపరాదు. తేత్రజ్ఞరూపు
 ఁడగుపరమాత్మయందుఁ గార్యకారణరూపమున నున్నయీ దేవ
 మనుష్యాదిజాత మంతయుఁ బూలదండయందు సర్వభ్రాంతి
 వలెనే కలుగుచున్నది. అంతియకాని జీవగతదోషము లతనికిఁ
 గలుగవు. మఱియు సతఁడు నిత్యము క్తుఁడు అతఁడు స్వయము
 గాఁబ్రకాశించువాఁడు. అతనికిన్వాభావికముగాఁ బ్రకృతिसంబం
 ధము లేక పోయిననుఁదనచే సృష్టములగుకర్తృములచే మిశ్రితము
 లగువాసనలు గలవాఁడని తెలియుము. అయిన సవినరసింహావ్యస
 తారంబులఁ దాల్చినప్పుడు శ్వేతత్వాదులు విగ్రహమూలకము
 గా వచ్చుచున్నట్లైతేత్రజ్ఞరూపుఁ డయినపరమాత్మకుఁ గర్త సం
 బంధాదులు జీవాత్మమూలకముగానే కలుగుచున్నవి. కానిస్వత
 స్సిద్ధమై కలుగలేదు. ఓమహీతలాధిపా! సమస్తమును భగవ

దాత్తక మైనదే యని భావించి యింద్రియగణమును వశము
 కావించుకొని యెవనిపాదపంకజభక్తిచే సజ్జనులు సమస్తకర్త
 వాసనలను విడుచుచున్నారో యాపరమాత్మయే ప్రాపకుడని
 నమ్మి నీవు సర్వదా భజింపుము. ఓ గాజా! ఈసంసారసముద్రము
 మిగుల భయాంకర మైనది. అరిషడ్వర్గ మనెడినక్రములతోఁ
 గూడియున్నది. అట్టి సంసారసముద్రమును నీశ్వరుఁ డనునావ
 లేకుండ దాటుట దుష్టము. కావున నీవు నేచనీయ మగుపర
 మేశ్వరునిపాదపద్మములను నావగాఁ జేసికొని, దుఃఖాత్తకమును
 దరింపఁ దరము కానిదియు నగుసంసార సముద్రమును దరిం
 పుము'' అనియిట్లుబ్రహ్మమారుఁడగుసనత్కుమారుఁడు తత్త్వ
 ము నుపదేశింపఁగా నాలించి సంసిద్ధి పృథురా జతనినుతించి
 యిట్లనియె. " ఓ మునిపుంగవులారా! తాత్రయపీఠితు లగు
 వారియందు దయాళుఁ డయినశ్రీహరి నన్నుఁ బూర్వ మనుగ్ర
 హించెను. ఆయనుగ్రహమును నాకుఁ జెందునట్లు చేయుటకే
 మీరిచ్చటికి నేతెంచినారు. దయావంతులైనమీరు నాకోరికను
 బూర్ణముగా నెఱవేర్చినారు. నా దేహము మొదలుగాగలయీసమ
 స్తమును మీవంటిసజ్జనులయనుగ్రహమువలనఁ గలిగినదే. మీ
 యనుగ్రహమువలనఁ బొందినది మీ కీయ నర్హము కాదు.
 కావునమీరు నాకు బ్రహ్మోపదేశము చేసినందులకై గురుదక్షిణ
 యేమి యొసంగుదునా యని యోజించుచున్నాను. కావున
 నాప్రాణములను, ధనములను, సకలసాధనములు గలమందిర
 ములను, రాజ్యమును, భూమిని, రత్నాగారములను మీకు
 గురుదక్షిణగా నొసంగుచున్నాను. దయతో స్వీకరింపుడు. వాని
 నెట్లు పరివాలించుటో మాకుఁ గెలియనప్పుడువాని నిచ్చుటవలన

లాభ మే మని ప్రశ్నింపరాదు. సేనానాయకత్వమునకును,
 రాజ్యమునకును, దండనాధికారిత్వమునకును, నల్లైసకలలోకాధి
 పత్యమునకును వేదశాస్త్రములు తెలిసినవాడే యర్హుండుకాని
 తదితరుడర్హుండు కాడు. బ్రాహ్మణుడు స్వకీయ మగునన్న
 మునే తినుచున్నాడు; తనవస్త్రమునే తాను గట్టుచున్నాడు.
 క్షత్రియాదులకు స్వయముగా నిచ్చుచున్నాడు. బ్రాహ్మణాను
 గ్రహమువలనఁ బొందినయన్నవస్త్రాదులనే క్షత్రియాదిజాతుల
 వారుపయోగించుకొనుచున్నారు. ఓజనులారా! ఆత్మవిచారము
 విషయమై నిశ్చయముగా వేదమును ననుసరించినమీరు తరింప
 రాని సంసారసముద్రమును దరించుటకుఁ దగినయుపాయమును
 మా కుపదేశించినారు. అధికదయావంతులయిన మీవంటివారు
 నిత్యమును నార్తులను రక్షించుటచేతనే సంతోషింతురుగాక.
 అంతియకాని సంసారతరణోపాయమును దెలిపినమీవంటివారికి
 ననుస్కారముచేఁ దప్ప ఎవఁడు ప్రత్యుపకారము చేయఁ
 గలఁడు? అనిపలికి పృథురాజు సనకాదులను బూజింపఁగానాత్మ
 యోగమనుష్ఠానానుష్ఠాపనములచే రక్షించుచున్న సనకాదులు
 పృథురాజుశీలమును గొనియాడుచు నచ్చటివారందఱునుజూచు
 చుండఁగనే యాకాశము నధిష్ఠించిరి. అంతటఁ బృథుమహీపతి
 సనకాదులయుపదేశబలముచే నాత్మయోగమునఁ బరమాత్మో
 పాసనమందు నియతుడై తనకోర్కులన్నియును సమకూరెనని
 తలంచెను. మఱియుఁ బరమాత్మోపాసనమున కంగములైన
 వర్ణాశ్రమోచితకర్తములను దేశానుగుణముగాను గాలాను
 గుణముగాను యథాశక్తిగాను బరమేశ్వరప్రీతిగా నొనర్చెను.
 ఇంతియ కాక యతఁడు తా నొనర్చుకర్తములఫలము సంతను

బ్రహ్మాధీనముగాఁజేసి సంగమును బాసి సకలకర్తములందును గర్తృత్వాభిమానియైన ప్రత్యగాత్మ ప్రకృతికంటె వెతైనదని తెలిసికొనియే కర్తాచరణము చేసెను. ఓవిదురా! ఆపృథురాజు భోగస్థానము లగుగృహములందుఁ జరించుచున్న వాఁడయినను, నార్యభౌమసంపదలతోఁ గూడియున్నను, దేహాత్మ భ్రమను విడిచి కాపుననే శబ్దాదివిషయంబుల కధీనుండు కాక సంకాదు లందుఁగాంతిచేఁ గాననచ్చుచున్నను దత్పంకదోషమును బొందని సూర్యునివలెఁ బ్రవర్తించుచుండెను. ఇట్లు పృథురాజు భక్తియోగముచే సమస్తకర్మములను నాచరించుచు నర్చియను భార్యయందాత్మతుల్యులయినయైదుగురుపుత్రులనుగాంచెను. వారు విజితాశ్వః డనియు, ధన్వకేశుఁ డనియు, (లేకధూమ్ర కేశుఁడు) హర్యత్నుఁడనియు, ద్రవిణుఁడనియు, వృకుఁడనియు, నామములచేఁ బిలువఁబడిరి. మఱియుఁ బృథురాజుండ్రాది దేవతలందుఁ గలయసాధారణగుణముల ధరించుచున్నవాఁడై పరమాత్మచే సృజింపఁబడినసృష్టి నుచితకాలములందు రక్షించుచు మనోవాక్కాయ కర్తములచేతను, సౌమ్య గుణములచేతను, బ్రజలనండతిను రజింపఁజేయుచు, లోకరంజనముచేసి రాజనామమును ధరించిన చంద్రునివలెఁ బ్రజారంజనమునుచేసి యథార్థరాజశబ్దమును వహించెను. సూర్యుఁడు తనకిరణములచే జలమును గ్రహించి వర్షరూపమున మఱల నిచ్చునట్టువలెనే యతఁడు ప్రజలవలన ధనమును దీసికొని మగుడఁ బ్రజలకు నొసంగుచుండెను. అతఁడు ప్రతాపముచే నగ్నివలెనే శత్రువులకు దుస్సహుఁడై యుండెను. అతఁడు దేవేంద్రుని వలెనే జయింపఁదరముకాని వాఁడు. అతఁ డపరాధుల క్షమించుటలో

భూమికిఁదుల్యుఁ డగుచుఁ బ్రజలకోర్కులఁ దీర్చుటలోఁ గామ
 ధేనువున కెసవచ్చుచు, మేఘునివలె యథేష్టముగా వస్తువులను
 వర్షించి ప్రజలకుఁ దృప్తి గలిగించెను. ఇంతియ కాక యమృతహా
 తుఁడు సముద్రునివలె దుస్తగుండై, మేరువునలె నిశ్చలుండై,
 ప్రజాశిక్షయందు యమధర్మరాజును బోలుచు, నైశ్వర్యము
 నకు రత్నాకిరుఁ డయినహిమవంతునిఁ బోలుచు, మంత్రగోపన
 మందు పరుణునిఁ బురుడించుచు, ధనరక్షణమందుఁ గుబేరుని
 కీడగుచు, సర్వగామి యగుటలో వాయువునకు సరి వచ్చుచు,
 బలముచేతను దేబంబుచేతను దేహకాంతిచేతను దుస్సహత్వ
 ముచేతను రుద్రునకు సాటి యగుచు, సౌందర్యమునఁ గందర్పునిఁ
 గ్రిందుసేయుచు, స్వేచ్ఛావృత్తియందు సింహముతో నుపమ
 నొందుచు, వాక్సల్యగుణమందు స్వామంభువమనువుబోలుచు,
 సామర్థ్యమందు బ్రహ్మను ధిక్కరించుచు, వేదవాదమందు
 బృహస్పతిని దిరస్కరించుచు, స్వాతంత్ర్యమందు హరిని విడం
 బించుచు వెలయుచుండెను. మఱియుఁ బృథురాజు గోవులం
 దును, గురువులందును, బ్రాహ్మణులందును, విష్ణుభక్తులందును,
 మిగుల భక్తికలవాఁడై లజ్జచేతను, విషయముచేతను, సచ్చి
 లముచేతను, నిరూపమానుఁ డయి పరోపకారముచే సుప్రసిద్ధుఁ
 డై ముల్లోకములందు నివసించుపురుషులచే గానముచేయఁబడు
 సత్కీర్తిచే సకల స్త్రీలకర్ణబిలములందును శ్రీరామచంద్రుని
 వలెఁ బ్రవేశించెను. ఇది యిరువదియొకటవ యధ్యాయము.

—●— పృథుల భార్యతోఁ దపోవనఁబున కేగుట. —●—

ఓవిదురా! పృథురాజౌకప్పుడు తన్ను వృద్ధునిగా నెంచికొని
స్వర్గాదిఫలము లల్పకాలస్థాయు లనుకొని తనదేశమం దున్న
వారి నందఱను నాదరించి వర్ధించి స్థావరజంగమములకుఁ దగు
విధమున జీవనమునిచ్చి, సత్పురుషులయందు ధర్మమును
జూపుచుఁ బ్రజాపాలనరూప మగునీశ్వరాజ్ఞను నిర్వర్తించి, తన
వియోగమును సహింపలేక రోదనము చేయుచున్నట్లు గాన
నచ్చుకుమారికవలె నున్నభూమిని గుమారులందుఁ బొందు
పఱిచి, తనయెడఁ బెట్టుచుకుఁ బ్రజలందఱు విమనస్కులగుచుండ
భార్యాసమేతుఁడయి, వేఱునాయము లేనివాఁడయి తపోవన
మును బ్రవేశించి శమకమాదిని గుమముల నవలంబించి,
వానప్రస్థు లాచరించెడి యుగ్రతపంబులు జేయ దొరఁకొని
పూర్వము భూమండలమును జయించుకొనుటో లేనే యిప్పుడును
దృఢప్రయత్నుఁడై యుండెను. మఱియు నతఁడు కృతనియముఁ
డై యొక్కప్పుడు కందమూలమును ఫలములను భక్షించుచు,
నొకప్పుడు పండుటాకులం దినుచుఁ గొన్ని పక్షములందుఁ గేవల
ముదకమునే త్రావుచు; మఱికొన్ని పక్షములందు వాయువును
మాత్రము భక్షించుచుండెను. అతఁడు గ్రీష్మమందు బంచా
గ్నిమధ్యమం దుండియు నర్షఋతువందు వర్షములో నిలిచియు
శిశిరఋతువందుఁ గంతవఘ్నజలంబులో నివసించియు, కటిక
భూమియందుఁ బండుకొనుచు, నిరంతరమును మానియై ఘోర
తపం బాచరించుచుండెను. అప్పుహాత్తుఁ, డిట్లు శీతోష్ణాదిద్వం
ద్వంబులనొర్చి మానమనలంబించి యింద్రియముల నిగ్రహించి
యూర్ధ్వరేతస్కుఁడై, వాయువును బంధించి, యిట్టితపంబు

నాచరించుచుఁ బరమపురుషుఁ డయినకృష్ణుని నారాధించుచుం
డెను. ఇట్లు పృథువు క్రమక్రమముగా సంపాదించినతపంబుచే
గర్హములను నశింపఁజేసికొని ప్రాణాయామములచే మనంబును
విమలంబుగాఁ జేసికొని యింద్రియవర్గమును వశము గావించు
కొని, సమస్తసంబంధములను దొలంగించుకొని సనత్కుమారుఁ
డుపదేశించిన యాధ్యాత్మికయోగముచేఁ బరమపురుషుని భజిం
చెను. నివృత్తిధర్మముల నవలంబించి శ్రద్ధచే యత్నము చేయు
చున్ననాథు వగుపృథువునకుఁ బరబ్రహ్మమునం దవ్యభిచారిణి
యగుభక్తి కలిగెను. మఱియు భగవంతునిపరిచర్య నిర్మలాంతః
కరణుఁ డైనపృథురాజునకు నాపరమాత్మను సంస్కరించు
కొనుటవలనఁ గలిగినపూర్వోక్త మగుభక్తికీఁ బూర్ణత్వమును
గలిగించె. అందువలనఁ బరజ్ఞానమును వైరాగ్యమును గలిగినవి.
ఆతీవ్రజ్ఞానమునిశ్చయింపఁదరముకాని ప్రకృతితత్త్వమునుఁ ఛేదిం
పఁదగినసామర్థ్యముగలది. అట్టిజ్ఞానముచే నతఁడు ప్రకృతితత్త్వ
సంబంధమును వదల్చుకొనె. ఇంతియ కాక దేహాత్మబుద్ధిని
విడిచి యాత్మస్వరూపయాథాత్మ్యమును దెలిసికొని కావుననే
నిర్వాప్యపారుఁ డయి జ్ఞానముచేఁ బ్రకృతితత్త్వమును ఁఛేదించి
యితఁడు భగవత్కథలందుఁ బరమప్రీతి కలవాఁడు కాన యోగ
మార్గములందుఁ బ్రమాదము లేనివాఁ డయి ప్రవర్తించెను.
ఇట్లు పృథుమహీపతి యాత్మకుఁ బరమాత్మతో స్వతస్సిద్ధ
మగు నపృథక్సిద్ధసంబంధము ననుసంధానముచేసి యష్టగుణా
విర్భావమును బొంది ప్రారబ్ధావసానము దఱియఁగానే నిజ
కళేబరమును విడిచిపెట్టెను. ఓయీ! యతఁ డెట్లు కళేబర
మును ద్యజించి బ్రహ్మభావమును బొందెనో వివరించెదను.

వినుము. అతఁడు మడచుచే గుదస్థానమును నిరోధించి మూలా
 ధారమునుండి వాయువును మెల్లగా మీఁదుగా నాభినిబొందిం
 చుచు, నచ్చటినుండి క్రమముగా హృదయమును, వక్షఃస్థల
 మును, గంఠమును, శిరస్సును, బొందించెను. తరువాత బ్రహ్మ
 రంధ్రమునం దావాయువును సంధించుచు, నణిమాదులగు
 నష్టైశ్వర్యంబులందును స్పృహ లేనివాఁడయి, వాయువును
 మహావాయువునందును, దేహమును బృథివియందును, దేహస్థ
 మగుజలమును, దోయమందును, నింద్రియాధిష్ఠాన వివరములు
 గగనమందును, గారణము నతిక్రమింపకుండను సంకరము
 లేకుండను, ననుసంధానము చేసెను. ఓయీ! దేహస్థము లగు
 భూతాంశములను మహాభూతములతో ననుసంధానమును జెప్పి
 తిని. ఇఁకఁ బృథివ్యాదితత్త్వముల కుత్పత్తి క్రమమునుబట్టి
 లయానుసంధానమును వచించెదను వినుము. పృథివీభాగమును,
 మహాభూత మయినజలమునందును, నాజలమును దేజస్సునం
 దును, నాదేజమును వాయువునందును, నావాయువు నాకాశ
 మందును ననుసంధానముచేసెను. తరువాత నింద్రియములందు
 మనంబును. నాయింద్రియాదులను శబ్దాది తత్త్వాత్మములందును,
 వానినిఁ గారణమైన భూతాదులందును, లయమును బొందించి
 యాత్మను మహాత్తత్త్వమునం దనుసంధానముచేసెను. పిమ్మట
 నామహాత్తత్త్వమును సత్వాదిగుణములస్థితికి మూల మయిన
 యవ్యక్తమందు సంధించెను. అనంతరము జీవుఁ డయినపృథు
 రాజ ప్రకృతिसంబంధము నిట్లు వదలించుకొని జ్ఞానవైరాగ్యబల
 ముచే భుక్తావశిష్ట మైనపుణ్యపాపకర్తృములను విడిచి యష్టగుణా

విర్భావము కలవాఁ డయి యొప్పెను. పిమ్మట పృథురాజభార్య
యును నుకుమారవంతురాలును, నగునర్చి కాలితో భూమిని
స్పృశింపనంతటి మహాభాగవంతురా లయినను, భర్తతోఁ గాలి
నడక నే దుర్గమవనంబులకేఁగి పాతివ్రత్యమందు మిగుల నిష్ఠగల
దయి యనవరతమను భర్తకుఁ బరిచర్యను సేయుచు మునుల
వలెనే కిందమూలాదులను దినుచు సందువలన మిగులఁ గృశీ
భూతాంగియై తనపతికరస్పర్శాదులచే నుఖ మనుభవించుచు
దుఃఖ మన్న నెట్టిదో యెఱుంగకపోయెను. అంత నర్చితనకును
భూదేవికిని సధిపతి యైనపృథురాజు బుద్ధీంద్రియప్రాణాదులను
విడుచుటచూచి కొంచెమువిలపించి తన్ను నాపర్వతచాదమందుఁ
జితి కర్పింప నిశ్చయించెను. అట్లు నిశ్చయించి తత్కాలకృత్య

—◆◆◆ పృథురాజభార్య యర్చి యగ్నిప్రవేశ మగుట. ◆◆◆—

ముల నెఱవేర్చి యచ్చటినదిలోఁ దానములాడి యుదారకర్తుఁ
డగుభర్తకు జలతర్పణంబు లొసంగి యాకాశమం దున్న దేవత
లకు నమస్కరించి భర్తపాదకిమలములను సంస్కరించుచు
నాచితికి ముమ్మాఱు ప్రదక్షిణము చేసి యగ్నిని బ్రవేశించెను.
ఇట్లర్చిదేవి వీరశ్రేష్ఠుఁ డగుపృథురాజుననుసరింపఁగా దేవతాస్త్రీ
లామెపాతివ్రత్యమునకు సంతసించి దేవతలతోఁగూడ నామెను
స్తోత్రముచేయఁ దొడంగిరి. మఱియు నానమయమున నా
మందరపర్వతసానువందుఁ బుష్పవర్షములు గురిసెను. దేవదుం
దుభులు మ్రోయ నారంభించెను. అప్పుడు దేవత లొండొరు
లతో నిట్లు సంభాషింపఁ దొడంగిరి. “అయారే ! ఇది యేమి
వింత ! యజ్ఞపతి యైననారాయణుని శ్రీమహాలక్ష్మీవలెనే రారా
జయినపృథురాజును సర్వవిధములచేతను సేవించుచున్నయీమె

యెంతయు ధన్యురాలు. ఈమెపతివ్రతాశ్రేష్ఠురాలు. కావునఁ జూచుచున్న మనల సతిక్రమించి దురూహమయినపాతివ్రత్యాది కర్మమాలచేఁ దనభర్తను దప్పక యనుసరించి యూర్ధ్వలోక మాలకుఁ ఖోగలను. నిష్పత్తిధర్మముల నవలంబించిన వారు చంచలాయుర్దాయము కలవా రయినను భగవత్పదమును సాధించు చున్నారు. ఇట్లుండఁగా వారు తక్కినదేవపదముల సాధింతు రని చెప్ప సందియ మేమి కలదు ? మోక్షమును సాధింపఁగలిగిన మనుష్యజన్మమును సతిష్టముచేఁ బొందియు, మోక్షము నపేక్షింపక విషయసుఖము లనుభవించువాఁడు దైవముచే వంచితుఁ డయినవాఁడని చెప్పవచ్చునుగదా ! ఎంతకష్టము ! ఎంత కష్టము !” అని దేవతాస్త్రీలు నుతించుచుండఁగా నర్చిర్దేవి జ్ఞాన వంతులలో శ్రేష్ఠుఁడగు పృథురాజుఁ బొందినదై నారాయణున కాశ్రయభూతి మగువై కుంఠమునే పొందెను. ఓవిదురా !

* భగవంతులలో నుత్తముఁ డయి మహాప్రభావసంపన్నుఁ డయి యుదారచరిత్రుఁడయి, యున్న పృథురాజు చరిత్రమును నీకు సాంతముగా వక్కాణించితిని. మహాపుణ్యనాథన మయిన యీ పృథురాజుచరిత్రమును సమాహితదిత్తుఁ డై శ్రద్ధచే జదివినను జదివించినను, నమ్మహాత్ముఁడు పృథురాజు పొందిన యుత్తము లోకమునే పొందును. బ్రాహ్మణుఁ డీచరిత్రమును విన్నచో బ్రహ్మ

* ఇందులకు మూలమున “భగవత్తమః” అని యున్నది. ఇట భగవంతుఁ డనఁగాఁ బరమేశ్వరుఁ డని యర్థము కాదు. శ్లో॥ ఉత్పత్తిః ప్రళయం చైవ భూతానా మగతిం గతిం । వేత్తి విద్యా మవిద్యాంచ సవాచ్యో భగవా నితి. “ఉత్పత్తిలయములను, భూతములరాకపోకలను, విద్యను, నవిద్యను, ఎఱింగినవాఁడే భగవంతుఁ డని చెప్పబడును.

వర్చస్సు గలవాఁ డగును. క్షత్రియుఁ డీచరిత్రమును బఠించిన
జగతీపతి యగును. వైశ్యుఁడు విన్నచో వైశ్యోత్తముఁ డగును.
శూద్రుడు విన్నచోఁ దనజాతివారిలో నుత్తముఁ డగును.
స్త్రీమైనను, బురుషుఁడైనను, నాదరయుక్త మగుమానసం
బుతో నీచరిత్రమును ముమ్మాఱు విని, సంతానములేనివాఁడు
సంతానమునుబొందును స్థిరముఁడుధనమును బొందుచున్నాఁడు.
మఱియుఁ గీర్తిలేనివాఁడు కీర్తిమంతుఁడును, మూఱ్ఱుఁడు విద్వాం
సుఁడు నగుచున్నాఁడు. ఈచరిత్రము శుభప్రద మయినది. ఇది
ధనమును, యశంబును, నాయువును, స్వర్గమును, గలిదోషములఁ
బాపికోడగినశక్తిని నొసంగును. ఫలాభిలాషులు ధర్మార్థకామ
మోక్షములను దప్పక సాధించునీచరిత్రమును శ్రద్ధచే విని
తీరికలయును ఈచరిత్రమును విని యుద్ధయాత్ములు బయలు
వెడలినచో నట్టిరాజునకు మిగిలినరాజులు పృథురాజునకు బలులు
తెచ్చి సమర్పించినట్లు సమర్పింతురు. మఱియుఁ బురుషుఁ డన్య
సంగములను విడిచి భగవంతునియందు భక్తి గలిగి యద్భుత
పరాక్రమవంతులకుఁ బ్రియతమమును బరమేశ్వరుని మాహా
త్మ్యమును నెలుపునదియఁ బవిత్రమును నగుపృథురాజు చరి
త్రమును వినవలయును; వినిపింపవలయును. పరింపవలయును.
అట్లు చేసిన సమస్తహాత్ముఁడు, పరమేశ్వరునందు స్థిరబుద్ధి గలవాఁ
డై పృథురాజు పొందినలోకమునే పొందును. ఈచరిత్రమును
మానవుఁ డత్యాదరముచేఁ బ్రతిదినమును వినుచుఁ జదువుచు
నున్నచో, నితరఫలములను విడిచి సంసారసముద్రమును దా
టింప, నావలవంటి పాదపద్మములు గలభగవంతునియందు స్థిర
బుద్ధిని పొందుచున్నాఁడు. ఇది యిరువది రెండవ యధ్యాయము.

ఓవిదురా! పృథురాజుకుమారుడయిన విజితాశ్వఁడు చక్ర
 వర్తి యై విపులకీర్తిగలవాఁ డయ్యెను. మఱియు నతఁడు
 సోదరులందుఁ బ్రేమ గలవాఁ డయి వారలకు దిక్కులఁ బాలింప
 నాజ్ఞ యొసఁగెను. అందు హర్యక్షునకుఁ దూర్పుదిక్కును,
 ధూమ్రకేశునకు దక్షిణమును, వృకునకుఁ బశ్చిమదిక్కును,
 ద్రవిణునకు తరదిక్కును బాచియిచ్చెను. పృథురాజునశ్వమేధ
 మందు హయమును దాచి దేవేంద్రునివలన సంతర్థానగతిని
 బొంది యంతర్థానుఁ డనునామాంతరము గలవిజితాశ్వఁడు
 శిఖండిని యనుభార్యయందు యోగ్యు లగుముగ్ధురుపుత్రులను
 బడసెను. వాగు వసిష్ఠునిశాపమువలన మనుష్యులందుఁ బుట్టఁ
 దగినగార్హస్థ్యము, ఆహవనీయము, దక్షిణము సనునగ్ను లేకాన
 వారు మగుడ నగ్నిత్వమునే పొందిరి. ~~అమాపహారి~~ యైనయిం
 ద్రుఁడు తనకంటఁ బడినను జంప నిష్టనడనియు దారగుణుండయిన
 విజితాశ్వఁడు నభస్వతి యనువఱియొక భార్యయందు హవి
 ర్థానుఁ డనుపుత్రునిబడసెను. ఆహవిర్థానుఁడు పన్నులనుకాఁ
 బట్టుట, ప్రజాదండనము మొదలగుదారుణ కృత్యములుగల
 రాజవృత్తి నేవలంబింపఁ దలంపు లేక దీర్ఘసత్రము నాచరింప
 నారంభించెను. అందతఁడుప్రకృతివిలక్షణమగునాత్మస్వరూపము
 నెఱింగి భక్తులక్లేశములను హరించుచున్న పరమాత్మను బూజిం
 చుచు నిరంతరాయ మగుదీర్ఘసమాధిచే భగవల్లోకము నధివసించెను.
 ఓవిదురా! ఆహవిర్థాననునకు హవిర్థానియగు భార్య
 యందుబర్హిషదుఁడు మొదలగునాద్వరుపుత్రులుగలిగిరి. వారిలో
 బర్హిషదుఁడు ప్రజాపాలనమందు నిపుణుఁ డయి, క్రియాకలాప
 మందును యోగములందును బరమనిష్ఠ గలవాఁ డాయెను.

మఱియు నతఁడు భూవలయమునంతను యజ్ఞవాటముగాఁ
 గావించి యొకచో యాగము చేసి మగుడ నాసమీపభూమి
 యందే యాగములొనర్చుచు నిట్లు ప్రాచీనాగ్రము లగుదర్భ
 లచే భూమండలమును గప్పెను. కావుననే యతనికిఁ బ్రాచీన
 బర్హియనునామము గలిగెను. ఆప్రాచీనబర్హి సముద్రనికుమా
 రికయును, బాలయు, సుందరాఁగయు, సకలాలంకారశోభితయు
 వివాహమునకు యోగ్యురాలు నగుశతద్రుతిని వీక్షించి యగ్ని
 యాజ్ఞధారనువలెఁ గోరికొనెను. మాపురధ్వనులను జేయుచు
 మెలంగుచున్న యాశతద్రుతినిఁ గాంచి విబుధులు, రాక్షసులు,
 గంధర్వులు, మునులు, సిద్ధులు, మానవులు, పన్నగులు, మిక్కిలి
 మోహమును జెందిరి. ప్రాచీనబర్హి యాశతద్రుతియందు, సమా
 నములగు వృతాచారములు గలిగి ధర్మపారగు లయిన ప్రచేతను
 లనుపుత్రులను బదుగుఁడనెను. వారు తండ్రిచేఁ బ్రజాసర్గ
 మందుఁ బ్రేరితులయి తపం బొనర్చుటకై వనంబునకుఁబోయి
 మార్గమధ్యంబునఁ గనవచ్చినశంకరునివలన నుపదేశ మందిన
 పరమాత్మతత్త్వమును, ధ్యానించుచు, జపించుచు, సమాహిత
 చిత్తులై పదివేలవత్సరంబులు భగవంతునిఁ దపంబున నారా
 ధించిరి. అనిన విని విదురుండు మైత్రేయుఁగాంచి “మునీంద్రా!
 శంకరునకును, బ్రచేతనులకును, మార్గమందు సమావేశ మెట్లు
 కలిగెను ? శంకరుఁడు వారలకుఁ బ్రసన్నుడై యేమి యుపదేశి
 శించెను ? దానిని నాకు వచింపుము. ఓమునీంద్రా! దేహధారు
 లకు సంసారమందు శివునితో స్నేహము గలుగుట దుర్లభము.
 మును లయిననుఁదమ కిష్టుఁడయినశివుని ధ్యానించి రేకానియతని
 సంగతిని బొందలేకపోయిరి. ఉత్పత్త్యాది జ్ఞానము గలశంకరుం

డాతారాముడగుటచే లోకంబునఁ దనకు బ్రయోజనంబు లేక
పోయినను దీనుల ననుగ్రహించుటకై స్త్రీసమేతుడై, భయం
కరమూర్తియైచరించుచుండును.” అనవుడు మైత్రేయుం డిట్లు
నియె ‘ఒవిదురా! ప్రచేతనులు తాడ్రియైన స్రాచీనబర్హివాక్యము
శిరంబున నుంచి మిగుల గౌరవించి సృష్టినిమిత్తము తపంబొన
రింపనెంచి ఁడచుటిదిశ కేగిరి వార్హి చని చని సముద్ర
సమీపమున నొకసరోవరంబును బొడగాంచిరి. అది మిక్కిలి

—●—●—●ప్రచేతనులు తపోవనంబు కేగుట —●—●—

విస్తీర్ణమయి జ్ఞానసంతునిమానసంబు చందంబున నిర్మలంబు
లగుజలంబులు గలిగి మత్స్యసంకులంబయి విలసిల్లుచుండెను.
దానియందు, నీలోత్పలములును, నెఱ్ఱగలువలును, బద్ధములును,
గల్వారములును, సామాన్యపుష్పములును వెలయుచుండె.
మఱియు నందు హంసములు సారసపక్షులు చక్రవాకములు
కారండవంబులు విహరించుచు మధురంబుగా ధ్వనులుచేయు
చుండె. తత్తీరంబున నున్నవృక్షంబులు పుష్పితలతావేష్టితంబు
లయి మదించినతుమ్మెదల మధురస్వరంబులకుఁబురికితగాత్రంబు
లయినట్టు చూపట్టు చుండెను. మఱియు నట వాయువు పద్మ
కోశంబులందున్న పరాగముచు నలుదిక్కులను వ్యాపింపఁజేయు
చుండెను. అట రాజపుత్రులు మృదంగాదిధ్వనులతో నన్విత
ముగాఁ బలువిధములుగా దేవతలు బాడుచున్న గానంబును
విని మిక్కిలి విస్మయముఁజెందిరి. ఆసమయమునందే సహచర
సమేతుడై యాసరస్సువలన బయలువెడలి గంధర్వ కిన్నరకిం
పురుషాదులచే నుతింపఁబడుచు, దేవతలలోను త్తముడయి
తప్తకాంచనసదృశ మగుదేహము గలిగి, నల్లనికంఠముతో

నొప్పుచు బ్రసన్న నదనుండయి, నేత్రత్రయముచే బ్రకాశిం
చుచు, నున్న శంకరునిఁగాంచి యధిక శౌతూహలంబునఁ బ్రా
మిల్లిరి. అంత భక్తవత్సలుఁడును, భక్తులయార్తిని హరించు
వాఁడు నగు శంకరుండు ధర్మజ్ఞులును, సచ్చరిత్రగలవారును,
దీనకు నతులయినవారును, నగు ప్రచేతనులను గాంచి సంత
సిగచి యిట్లనియె.

—●— శంకరుఁడు ప్రచేతసులకు హిత ముపదేశించుట —●—

“ఓయీ! మీరు ప్రాచీనబర్హి కుమారులరు. మీతలంపు నా
కవగత మనునది. మిమ్ము ననుగ్రహించుటకే మీ కిపుడు దర్శన
మొసంగితిని. ఓరాజపుత్రులారా! త్రిగుణాత్మక మగుమాంయ
కంటెను జీవునికంటెను బురుండయి, జ్ఞానాదిపద్ధుఁడునులుగలిగి
యున్నవానుదేవుఁడు నాకు మిక్కిలి ప్రియుఁడు. పురుషుఁడు
స్వకులాచారధర్మముల నాచరించుచు నూజుదన్న బులుకడపి
నచో బ్రహ్మలోకమునుబొందును. అట్లే నాలోకమునుబొందును.
పిన్దుట మామాయధి కారానంతరిమిందు నేనును, బ్రహ్మేంద్రాదు
లును పొందునట్లుగానే యాపురుషుఁడును నేత్రగోచరముకాని
వైకుంఠమునుబొందును. కాని మీరు భగవద్భక్తు లయి యుం
డుఁడు. అట్లయిన నాకు భగవంతుఁడైన ప్రియుండో మీరు
నట్లయగుదురు. భాగవతులకు భగవద్భక్తులను మించిన ప్రియు
లుండరు ఓయీ! జపింపఁ దగిన పరతత్త్వమును మీకుపదేశిం
చెదను ఆతత్త్వము సాంకర్యరహితమయి, ప్రకృతి పురుషుల
కంటె విలక్షణమై, కావుననే, పవిత్రమై, మంగళమై, ధర్మార్థ
కామమోక్షములను సాధించునదయి, ముక్తిసాధనమయియుం
డును” అని కృపాహృదయయుక్తుఁడయి శంకరుండు నారాయ

ఋషేప్రాప్యః డనియు, గ్రాపకుః డనియు, భావించి బద్ధాంజలులయి
 యున్న రాజపుత్రుల కుపదేశించుటకు ముందుగా సర్వాంత
 రాత్న యగుభగవంతున కీట్లు సమస్కరించెను. జ్ఞానవంతులను
 రక్షించునోపర మేశ్వరా! నీసర్వోత్కర్ష మాతన విదులసుఖిమ
 నిమిత్తమగుఁగాక, సర్వదానిన్ను పాసించుచున్న నాకు బ్రహ్మ
 సుభవసుఖము కలుగుఁగాత. సిద్ధిరూపుఁడ నయిననీచే సంపాదిత
 మయినయాసౌఖ్యమును నాకును నిఖిలప్రపంచమునకు నొసం
 గుచున్న నీకు సమస్కారము. దేవా! నీవు లోకాత్మకమగు
 పద్మము నాభియందుఁ గలవాఁడవు. నీవు భూతసూక్ష్మేంద్రియ
 స్వరూపుఁడవు. నీవు సమస్తలోకములకు నధికరణమవయి వాసు
 దేవుండవని పిలువఁబడుచున్నావు. నీ వశనాపిసాదిపడూర్తులు
 లేనివాఁడవు. కావుననే నీవు నిర్వికారుఁడవయి యుందువు.
 నీవు నిత్యమును సంకోచము నొందనిజ్ఞానముఁగలవాఁడవు. అట్టి
 నీకు సమస్కారము. ఓపరమపురుషా! నీవు సమస్తప్రపంచ
 మును నీయందు లీనముఁగావించుకొని సంకర్షణుఁడ వనఁబడు
 చున్నాఁడవు. మఱియు నీవు ముఖాగ్నిచే లోకదాహ మొన
 రించు చున్నావు. నీవు నామరూపముల విభాగింపఁ దగినంత
 సూక్ష్మములయిన చిదచిత్తులతో గూడియుందువు. అయినను
 నాశరహితుఁడవు. మఱియు నీవు ధర్తార్థకామాదిపురుషార్థము
 లను సాధించునుపాయములఁ దెలుపువేదము నుపదేశించి సమ
 స్తమును ఖోధించుచున్నవాఁడవు, నీవు దురాత్ముల ఖండించుట
 కును సజ్జనుల రక్షించుటకును, ననతరించిన రామకృష్ణాద్యవతా
 రముల విభవమునకు మూలమయిన ప్రద్యుమ్న పూహమవు.
 నీవు సర్వదేశములందును, సర్వకాలములందును, సమస్తమందు

నొక్కమాటుగాఁ బ్రవేశించి యనుశాసించువాఁడవు. అట్టి
 నీపాదములకు వందనములు. ఓపరమేశ్వరా! నీవు మనఃకంద్రియ
 స్వరూఁడవు. నీవనిరుద్ధవ్యూహమవు. నీవు నీయందును నీయా
 శ్రీతులందును బుణ్యాపుణ్యరూప మగుకర్తములను లేకుండఁ
 దఱిమి షరమహంస వనియు నపహతపాపుఁడ వనియుఁ బరఁగు
 చున్నావు. నీ నంతర్బహిర్భాగము లందుఁ బూర్ణుండవయి
 యున్నావు నీవుశోకాదిదుర్గణములు లేనివాఁడవు. అట్టి నీకునమ
 స్కారంబులు. ఓపరమాత్మా! నీవు స్వర్గమునకును, మోక్షము
 నకును సాధ్యుఁడవు. నీవు సర్వదా యోగీశ్వరులచిత్తమందుఁ
 బ్రకాశించుచున్నావు. నీ వగ్నిస్వరూపుఁడవు. నీవు చాతుర్వీత్ర
 మునకు సాధ్యుఁడవు. నీవు యాగస్వరూపుఁడవు. వేయేల?
 యజ్ఞస్వరూపుఁడవును, యాగారాధ్యుఁడవును యజ్ఞ ఫలప్రదు
 ఁడవునై యున్నావు. అట్టి నీకు నమస్కారములు. ఓదేవా! నీవు
 దేవపితృదేవతలకు నన్నస్వరూపుఁడవయి యొప్పుచున్నావు. నీవు
 వేదముల కధిపతివి. నీవు యాగమునకు ఫలమవు. నీవు జీవులకు
 శబ్దస్పర్శాదీవిషయసుఖముల నిచ్చువాఁడవు. నీవాహ్లాకటులవ
 ణాదిర స్వరూపుఁడవు. అట్టి నీ కభివందనములు. ఓయీశ్వరా!
 నీవు సకలసత్త్వస్వరూపుఁడవు. నీవు పృథివీస్వరూపుఁడవును,
 తద్గత మగుగంధమవు నై యున్నావు. నీవే బలమవు. నీవేయోజ
 స్సవు. నీవేత్రైలోక్యపాలకుఁడవు. అట్టి నీకు నమస్కారములు.
 ఓదేవా! నీవు శబ్దమే గుణముగాఁగలయాకాశమవు. నీవు
 వాయుతద్యుణస్వరూపుఁడవు. నీవుతిలలందు తైలమువలెజగముల
 యంతర్బహిర్భాగంబులందు వ్యాపించి యున్నావు. నీవు యజ్ఞ
 దానాదిరూపము లగుపుణ్యములేయాకారముగాఁగలవాఁడవు.

నీవు లోకస్వరూపుడవు. నీవు జ్ఞానప్రచురుండవయి యొప్పుచు
 న్నావు, అట్టి నీకు సమస్కారములు. ఓయీశా! నీవు నివృత్తి
 కర్తములే స్వరూపముగాఁ గలవాడవు నీవు ప్రవృత్తికర్తస్వరూ
 పుడవును, తదా రాధ్యుడవును, తత్ఫలప్రదాతవునై యున్నావు.
 నీవు ఫలాపేక్ష లేకుండ నారాధించినవారికి ఫలరూపుడ వయి
 యుండువు. మఱియు నీవు దుఃఖప్రదయగు మృత్యుదేవత వయి
 యుండువు. అట్టి నీకు సమస్కారములు. ఓపరమేశ్వరా! నీవు
 ధర్మాదులకు ఫలప్రదాయకుండవు. నీవు సర్వజ్ఞుండవు నీవు స్వరూ
 పముచేతను గుణములచేతను సర్వోత్కృష్టుండవు. నీ వైకప్పు
 డును బ్రతిహతము కానిజ్ఞానము కలవాడవు. నీవు క్రిష్ణాఖ్య
 మగుసిద్ధధర్మమే రూపముగాఁ గలవాడవు. అట్టి నీకు సమస్కార
 ములు. ఓయీశ్వరా! నీవు పురాణపురుషుడవు. నీవు కపిలావ
 తారముఁ దాలించి సాంఖ్యేశ్వరుడనని ప్రసిద్ధికెక్కితివి. నీవు
 సృష్టిరూపశక్తిచేతను, భూలసరూపశక్తిచేతను, లయరూపశక్తి
 చేతను గూడి యున్నవాడవు. నీవు వర్షప్రదుడ వయిన
 సూర్యుడవయి ప్రకాశించుచున్నావు. నీ విహంకారతత్త్వము
 వయి విలసిల్లుచున్నవాడవు. నీవు మనస్సేరూపముగాఁ గల
 వాడవు. నీవు హక్స్రంపదరూపంబునఁ బాలుపోందు చున్నా
 డవు. అట్టి నీకు సమస్కారంబులు. ఓపరమాత్మా ! భక్తులచే

◆◆◆ భగవంతుని రూపవర్ణనము. ◆◆◆

నారాధింపఁబడుచుఁ గంటికిఁ గానరాక వఱలునట్టి నీస్వరూప
 మును మాకుఁ గనఁబఱుపుము. నీరూపము భక్తులకుఁ బ్రియ
 మగునది. అది యింద్రియముల యసాధారణ గుణములచే
 దెలియఁబడదు. అదిమిగులఁగోమలమయి వర్షాకాలమేఘమును

బోలుచుండును. అది సకల సౌందర్యములకు నునికిపట్టు ఆసీ
 యాకారము సుందరములయి జానువులపర్యంతము వేలాడు
 చున్న నాలుగుభాహువులుగలది. అది సుకుమార మైసుందరమై
 యున్నముఖముతో నొప్పుచున్నది. అది తామరపూవులోని
 లోపలిదళములఁ బోలిననేత్రములచేఁ బ్రకాశించుచున్నది.
 అది మిగులసుందర మగుననుభూతులతోను, నాసికతోను
 వెలయుచున్నది. అది సుందర మగుదంతములును గలిగి సొగ
 నయిన చెక్కిళ్లతోను, ముఖముతోను రంగారుచుఁగర్ణభూషణ
 ములతోనుఁ జెన్నార్చు చున్నది. అది ప్రేచుచేఁ బ్రసన్నములగు
 కడకంటిచూపులచేసలరుచుఁ గుంతలంబులచేఁ బ్రకాశించుచుఁ
 గొత్తపద్మకింజల్కములవలెఁ బచ్చనిదుకూలములచేఁరాణించు
 చున్నది. అది నిర్మలము లగుమకరకుండలంబులచే మండితమై,
 ప్రకాశించు చున్నకిరీటము, కడియములు, తారహారములు, అం
 దెలు, మొలత్రాడు మొదలగునలంకారంబులు గలిగి, శంఖచక్ర
 ములచేతను, గదచేతను, బద్ధముచేతను, వనమాలచేతను,
 నానావిధరత్నములచేతను, సొంపారుచున్నది మఱియు నీయాకా
 రము సింహస్కంధములవంటి స్కంధములందుఁగుండలహారా
 దులకాంతులఁగలిగి కౌస్తుభరత్నముచే నొప్పారు కంఠముచేతఁ
 గులుకుచు, శ్రీవత్సముగలదగుటచే, బంగారురేఖలచే, వెలయు
 నికషపాషాణంబున కీడువచ్చువక్షఃస్థలంబుంగలదై ప్రకాశించు
 చున్నది. అది యుచ్ఛ్వాసనిశ్వాస వాయువులచేఁ జలించునుదర
 రేఖలు గలిగి, సుందరమై, యశ్వత్థపత్రమువలె సొంపుగులుకు
 నుదరముచే విరాజిలుచున్నది. అది సుడివలెనే లోతయి తన
 వలన నింతకుమున్ను నిర్గమించినప్రపంచమును మగుడ లోనికిఁ

బ్రవేశింపఁ జేయుదానివలెఁ బొలుపారునాభి కలది ఆనీయాకార
ముశ్యామలవర్ణము గలపిఱుఁదులందు మిక్కిలిప్రకాశించుపచ్చ
పట్టువస్త్రముచేతను, దానిమీఁద వెలయుబంగారు మొలత్రాటి
చేతను, శోభిలుచున్నది. అది సమ మయినయడుగులును, బిక్క
లును, నూరువులును, నున్నతములు కానిజానువులును గలిగి
నేత్రానంద మొనర్చుచున్నది. ఓమహనీయా! దళములవంటి
వేళ్లును, గేసరములవంటినఖములునుగలిగి శరత్కాలపద్మమున
కీడువచ్చుచుఁ బాపములను దూలించుచు, భక్తులభయమును
బాపుచునున్న పాదమును నాకుఁ జూపుము. నీవజ్ఞానులకు గురు
వవై మార్గదర్శకుఁడవై యుందువు. ఈవర్ణింపఁబడిన నీరూపము,
చిత్తశుద్ధినిగోరుచున్నమాకు ముఖ్యముగా సంస్కరింపఁ దగినదే

శంకరుడు పరమేశ్వరుని నుతించుట.

కాని ప్రశ్నోక్తము కాదు. నీరూపధ్యానము స్వధర్మముల నాచరించుపురుషులకు మోక్షసాధన మగుభక్తియోగముగాఁ బరిణమించును. నీవు మానవులకందఱకును దుర్లభుఁడవయినను బరమభక్తిగలవారికి, సులభుఁడవగుచున్నావు. మఱియు నీవు భక్తియోగమవలంబించినవారికి దిక్కుగుచున్నావు. నీవు కైవల్యము కంటెను గాంక్షణీయుఁడవు. ఓమహానుభావా! యుపాయాంతరములచే నారాధనీయుఁడవు కానినిన్నును దుస్సాధమయి యవ్యభిచారిణి యగుభక్తిచే నారాధించి త్వత్పాదమూలమును గాక స్వర్గాదిసుఖముల నెవఁడయినను గోరుకొనునా? ఎవ్వఁడునుగోరఁడు. అందులకుఁ గారణములేకపోలేదు. యముఁడు ప్రభావము చేతను, నుత్సాహముచేతను, భూక్షేపములచేతను, విశ్వమును నాశనము చేయుచున్నను, నీపాదమూలమును శరణుజొచ్చిన

వారి నేమియుఁ జేయఁజాలఁడు. మఱియు నీభక్తులతోఁ జేసిన
 స్నేహమునకు స్వర్గము సరిరాదు. మోక్షమును తులఁదూఁ
 గదు. ఇట్లుండ భక్తసహవాసమునకు నాశీర్వాచనవిషయములగు
 పశుపుత్రాదులు సమానులగుదురా? ఓపాపరహితా! భక్తసహ
 వాసము నిరణిశయగుణవత్తర మైనది. కావుననీయశంబుచేతను,
 గంగోదకముచేతను గ్రమముగా సంతర్బహిర్భాగంబులందలి
 మలమును దొలఁగించుకొని భూతదయకలిగి, సత్వగుణప్రధాన
 మగుచిత్తముతో నొప్పుచు, సత్ప్రవర్తనచే వాసి కెక్కినసత్పు
 రుషసహవాసము మాకు లభించుఁగాక. అది నీయనుగ్రహము
 లేక కలుగదు. కాన దయయుంచి యొసఁగుము. ఓమహనీయా!
 భక్తియోగముచే ననుగృహీత మయి, సత్వగుణము గలిగి పరి
 శుద్ధ మగుపురుషునిచిత్తము, శబ్దాదివిషయములం దెప్పుడును,
 సక్తము కాదు. తమోరూప మయినగుహాయం దెప్పుడును
 లీనము కాదు. అప్పుడు ముని నీస్వరూపమును సుఖముగాఁ దెలిసి
 కొనుచున్నాఁడు దేనియందుఁ జిదచిదాత్మక మయినప్రపంచ
 మంతయు వ్యక్తమగుచున్నదో, యేనీస్వరూపము సమస్తప్రపం
 చమునందునుఁ బ్రకాశించుచున్నదో, యాపరబ్రహ్మతత్త్వము
 * వెలుతురువలెను నాకాశమువలెను సకలమందును వ్యాపించి

* ఇటఁ బరమాత్మకు జ్యోతిరాకాశములతో సామ్యము చెప్పుటచే నా
 కాశము ఘటాదులందు వేణువేణులు కానవచ్చుచున్నను, దద్గతదోషముల
 నెట్లు చెందదో, జలమందుఁ బ్రతిఫలించిన సూర్యునకు జలగతములగుచల
 నాదిదోషము లెట్లు పొందదో, యట్లే చిదచిదాత్మకమయిన సకలమందు
 వ్యాపించియున్న పరమాత్మకుఁ జిదచిద్గతము లగుదోషము లేవియుఁ జెంద
 నని తెలియవచ్చుచున్నది.

యున్నది. ఓపరమేశ్వరా! నీమాయ సమ స్తజీవులను దనవశము
గావించుకొని సంసారమునఁ ద్రోచి పెక్కు లనర్థంబులఁ గలిగిం
చును. ఆమాయవలననే జీవునికిఁ దా నీశ్వరుని కంటెభిన్నుఁ
డనెడిబుద్ధి తాను స్వతంత్రుఁడ నెఱిభ్రాంతివలెనే కలుగుచున్నది.
అది బహుపిధరూపములుగాఁ బరిణమించుస్వభావముకలది. అట్టి
మాయచేత నీవు ప్రపంచమును సృజించుచు రక్షించుచు మగుడ
సంహరించుచు నీవిట్టియనల్పకార్యము లొనర్చుచున్నను నిర్వి
కారుండ వయి స్వతంత్రుఁడనయి యున్న నిన్ను శరణు పొందు
చున్నాము. ప్రకృతివివిక్త మగునాత్మయాథాత్మ్య మెఱిగిన
మహాత్ములు శ్రద్ధాసముపేతులై ఫలాపేక్షలేని స్వవర్ణాశ్రమా
చితధర్మములచేత, నీస్వరూపమును జెంద నపేక్షించి యప్రా
కృతదివ్యమంగళశరీరుఁడ వగుని న్నారాధించుచుఁ గర్తయొగ
ప్రకాశక మగువేదమందును నాత్మతత్త్వజ్ఞానమును దెలుపు
సాంఖ్యమందును గుశలు లగుచున్నారు. ఓడగదీశ్వరా! సృష్టికిఁ
బూర్వమందు నీవు చిదచిదాదిశక్తులను నీయం దిమిడ్చికొని,
కావుననే యసహాయుండ వయి యొక్కరుండవై వెలయు
చుంటివి. అప్పుడు నీకు లీలలు కల్పించుటయే ప్రయోజనముగాఁ
గలుగునదియు నిన్ను విడిచి వేఱుగానుండఁ జాలనిదియునగునీ
మాయవలనరజోగుణముసత్త్వగుణము, తమోగుణమువిభాగింపఁ
బడినవి. అందురజోగుణాదులవలన మహత్తత్త్వము, దానివలనఁ
ద్రివిధాహంకారము, తరువాతఁ గ్రమముగా నాగాశము, దాని
వలన వాయువు, దానివలన నగ్ని, దానివలన జలమును, బృథ్వి
యుఁ గలిగినవి. పంచీకృత మగునాకాశాదిభూతములవలన నం
దోత్పత్తియు, దానివలన బ్రహ్మాదిదేవతలును, వారివలన మరీ

చ్యాదులును, వారివలన మానవులును దిర్యక్కులును గలిగి
 నవి. ఓ దేవదేవా! నీశక్తి యగు ప్రకృతిచే సృజింపఁబడిన వారు
 దేవత లనియు, మానవులనియు, దిర్యక్కులనియు, స్థానిము
 లనియునాలుగువిధములుగాఁ బరిగణింపఁబడుచున్నారు. నీహ
 చతుర్విధ మగుశరీరములందును నాత్మాంశక మగుజీవుని మూల
 మునఁ బ్రవేశించియున్నావు. ఇట్లు జీవాంతరాత్త వై ప్రవేశించిన
 నిన్నును బురుషునిగాఁ దెలిసికొనుచున్నారు. నీ వేజీవుని కంత
 రాత్తవై ప్రవేశించితివో, యాజీవుఁ డింద్రియముచే సంపాదిత
 మగుశబ్దాది భోగ్యజాతమును, దెనెటీఁగలు చెర్చిన తేనెనువలెనే
 యనుభవించుచున్నాఁడు. పిమ్మట దురూహ మగుతత్త్వము
 గలిగి కాలశరీరకుఁడవగునీవు మహావేగము గలవాఁడవై, భూత
 ములచేతనే భూతములను బీడించుచు, దుస్సహవేగము గలిగిన
 మహాహయపుమేఘపంక్తులనువలెసకలభూతములనుసంహరించు
 చున్నావు. ఇంతియకాక యాలోచనములచే మిక్కిలి మత్తులై,
 శబ్దాదివిషయములందు సత్తులై, యిష్టపదార్థములు సంప్రా
 ప్తమైనను, పేరాసతో వర్తించుచున్న వారలను నీవప్రమ
 తుఁడవై తుఘార్త మగుసర్ప మెలుకలను బట్టి బలాత్కార
 ముగా మ్రింగినట్లు మ్రింగుదువు. ఓజగదీశ్వరా! నీయనాదరణ
 ముచే జ్ఞానమును గోలుపోయినవాఁ డయినను మానవుఁడు
 నిజాదృష్టమువలనఁ బండితుఁ డయినచో వాఁడెప్పు డయిన నీ
 పాదమూలమును విడువ నెంచునా? ఇంతియ కాక చతుర్దశ
 మనువు లెవ్వారికి దినపరిమాణమును గలిగించుచున్నారో యా
 బ్రహ్మసైలము నిశ్శంకచే నిన్నారాధించుచున్నాఁడు. మాకుఁ
 బెద్దయగుబ్రహ్మయే నిన్నుఁ బూజించునప్పుడు మాసంగతి చెప్ప

నేల? ఓపరమాత్మా! సమస్తప్రపంచమును భవదాత్మకుఁ డయిన
 రుద్రునిభయమువలననశించును. ఈతత్త్వమును దెలిసికొనియున్న
 వారికి భయములేకుండఁ జేయువాఁడవయి దిక్కగుచున్నావు”
 అని యిట్లు శంకరుఁడు పరబ్రహ్మమును నుతించి ప్రచేతనుల
 కుపదేశించి యిట్లనియె. ఓనృపనందనురాలా! మీరు నావాక్య
 ములందు విశ్వాసముంచి యీభగవత్ స్తుతిని జపింపుఁడు. ఈజప
 ముచే మీకు భద్రముకలిగెడిని. మీరు స్వవర్ణోచితధర్మములను
 సర్వదా యాచరించుచు, పరమాత్మయందుఁ జిత్తంబులంజేర్చి
 మాటిమాటికిని నుతించుచు, సర్వభూతములందును వెలయుచు
 నంతరాత్మగా నున్న పరమాత్మను బూజింపుఁడు. ఓ రాజకుమార
 లారా! యీస్తోత్రమును బఠించుచు, మనస్సున నిలిపికొని,
 చిత్తమును నిశ్చలముగాఁ గావించుకొని, మానవ్రత మాచరిం
 చుచు, నాదరయుక్తులయి మీ రభ్యాసము చేయుచుండుఁడు.
 ఇప్పుడు మీ కుపదేశించినతత్త్వమును మరీచ్యాదుల కధిపతి
 యును, బ్రహ్మభివృద్ధిఁ జేయఁ దలంచినవాఁడు నగు బ్రహ్మప్రజా
 సృష్టి చేయఁ నెంచినభృగ్వాదుల మయినమాకుఁ బూర్వమున
 నుపదేశించెను. ప్రజాసృష్టియందు మేమందఱమును బ్రేరితుల
 మయి, యీస్తోత్రముచే నజ్ఞానమును దొలగించుకొని, సకల
 ప్రజలను సృజించితిమి. పురుషుఁ డెవఁడైనను, సమాహిత
 చిత్తుఁడై వానుదేవుఁడే ప్రాప్యఁ డనియును, బ్రాపకుఁడనియును
 నాధారుఁ డనియును, నమ్మికొని నిత్య మీస్తోత్రమును బఠిం
 చుచు వేగముగాఁ దన కిష్టమగు శ్రేయస్సును బొందును.
 సమస్తశ్రేయస్సులలోను భగవదాత్మక మగుజ్ఞాన మే ముఖ్య
 శ్రేయస్సుని చెప్పఁబడినది. ఆ శ్రేయస్సుచేతనే జ్ఞానవంతులగు

మహాత్ములు పెక్కండుపాపాంతరములచే దుస్తరమగు దుఃఖ సాగరమగు సంసారమును దరించుచున్నారు. ఓరాజపుత్రులారా! నేను జేసిన యీస్తోత్రమును శ్రద్ధాసంయుతులై పఠించిన పురుషుల దుపాపాంతరములచే నారాధింపఁబడని హరి నారాధించి హరివిషయభక్తిని బొందుచున్నాఁడు. మఱియు నీస్తోత్రముచే సంతసింపఁజేసి సర్వపురుషార్థములకుఁ బ్రభువయిన పరమపురుషునివలన నిష్ట శ్రేయస్సులను సత్వరముగానే చెందును. ఈ స్తోత్రమును చైతఃకాలమందు లేచి స్రాంజలి నై వినినవాఁడును, వినిపించినవాఁడును, సకల బంధనములను విడుచును. కావున రాజనందనులారా! నే నిష్పడు చెప్పిన పరమాత్మ స్తోత్రమును సమాహితచిత్తులై మీరు జపము చేయుచుఁ దపం బొనరింపుఁడు. అంతమందుఁ బరమాత్మవలన మీ యభీష్టములను బొందుఁడు. ఇది యిరువది మూఁడవ యధ్యాయము.

ఇవిధంబునఁ బ్రచేతనుల కుపదేశించి వారలిచ్చుపూజలు కైకొని వారలు చూచుచుండఁగా నచ్చటనే శంకరుండంతర్థానము చెందెను. అనంతరమందుఁ బ్రచేతనులందఱును రుద్రుఁడుపదేశించిన స్తోత్రమును జపముచేయుచుఁ బదివేలవత్సరంబులు జలంబుల నిలిచి తపంబొనరించిరి. అటఁ గ్రాచీనబర్హి కర్ణములం దాసక్తుఁడై యుండుటను జూచి యాత్మవిదుఁ డయిన నారదుండు కృపాళుండయి యతని కిట్లు జ్ఞానోపదేశమును జేసెను. “ఓరాజా! నీవాచరించుచున్న యజ్ఞాదికర్మములచే నీవేమి శ్రేయస్సు నభిలషించుచున్నావు? ఒకచో నీవు దుఃఖనివృ

త్తిని, నుఖప్రాప్తిని గోరుకొనుచున్నచో యాగాదికర్మములచే నుభయమును సాధ్యము కాదు.” అనిపలికిన నారదునివచనము విని ప్రాచీనబర్హి యిట్లనియె. “ఓమహాత్మా! నేను గర్హకలాపముచే నాకర్షింపఁబడి యుత్కృష్టమయిన శ్రేయ స్సేదియో యెఱుంగ కున్నాను. కావున నీమానసమునకు నిర్మలత్వము కలిగించెడియు, గర్హరూపబంధనములను వదల్చునదియు నగజ్ఞానమును నాకుపదేశింపుము. ఓమహానీమూ! విడువఁదగని ప్రవృత్తి ధర్మములు గల సంసారములందు సంచరించుచు, సమస్తము

—●—◆—నారదుఁడు ప్రాచీనబర్హికి జ్ఞానోపదేశము సేయుట.—◆—●—

నాదే యని తెలపోయుచుం బుత్రాదులందుఁ బురుషార్థ బుద్ధి నుంచి కావుననే మూఢుడనై నే నుత్కృష్ట శ్రేయస్సును దెలియఁజాలనై తిని.” నావుడునారదుం డిట్లనియె. ‘ఓరాజేంద్రా! యాగకర్మములందు నిర్దయాత్ముఁడవయిననీవు వేలకొలదిపశువులను జంపితివి. చూడుము. నీచే జంపఁబడిన పశువులన్నియును నీవైనరించినపీడను స్మరించుకొనుచు నీ మరణకాలమును నిరీక్షించుచుండును. నీవు చచ్చినప్పు డాపశువులు మహాక్రోధమును వహించి తమవాఁడికొమ్ములతోఁ గ్రుమ్మి నిన్నుఁ జేచ్చును. ‘ఓయీ యాగాదులందు మూఠరితము లయినపశువులకు స్వర్గము వచ్చునని వేదాదులందుఁ జెప్పఁబడినది. అట్లుండ నాపశువులు స్వర్గాదిసుఖమా గలిగించినందులకు సంతసించునే కాని కోపము వహించునా?’ అందువేని ఓరాజా! నిరతిశయమగు పురు

—●—◆— పురంజనోపాఖ్యానము —◆—●—

షార్థము దెలుపునొక యితీహాసమును జెప్పెదను. పురాతనమైన యాపురంజనచరిత్రమును సావధానచిత్తుండవై వినుము.

* ఓరాజా ! పూర్వకాలమునఁ బురంజనుఁడను రాజౌకండు కలఁడు అతఁడు వెక్కుపురంబుల నిర్మించిపురంజనుఁడని విఖ్యాతి కాంచెను. అతఁడు దారకీర్తి కలవాఁడు. అతనికిఁ బరులచే

* ఇట నారదుఁడు ప్రాచీనబర్హికిఁ దత్త్వోపదేశ మన్యోపదేశముగాఁ జేయుచున్నాఁడు. అంతయు కాని ప్రత్యక్షముగాఁ జేయలేదు. ప్రత్యక్షముగా నేలచేయరాదు! సాక్షాదుపదేశముచేసిన పైరాగ్యోదయము కాకపోవునా! అందువే సమాధానము చెప్పెదను. వినుము. దేహమే యాత్మయనడి యభిమానముచేతన, స్వతంత్రాభిమానముచేతను మ్రింగఁబడి తత్త్వమనఁగ నెట్టిదియో, యేది మేలో, యేది పురుషార్థమో, తెలియక విషయసుఖములే పరమ పురుషార్థములని తలంచుచు, నున్నవానికిఁ దత్త్వోపదేశము చేయుచున్నను జక్కఁగా మనస్సున కెక్కదు. కావున జననము, మరణము, జాగ్రత్స్వప్న సుషుప్త్యాద్యవస్థలును గలసంసారమును వర్ణించి యందుఁ గలదోషములను వివరించిచెప్పి, సంసారమంతహేయ మయినది వేటొకటి లేదనుబుద్ధిని బుట్టించి, తత్త్వోపదేశమును జేసినచో నదిలేస్సగా మనస్సునకుఁ బట్టునని నిశ్చయించి, జీవుని నొకరాజుగాను, శరీర మొకపురముగాను, బరమాత్మన్నేహితునిగాను, బుద్ధిని భార్యగానునిరూపించి నారదుఁడుపురంజనోపాఖ్యానమును జెప్ప నారంభించెను. జీవుఁడు శరీరములను జన్మింపఁజేసి పురంజనుఁడను పేరు పొందుచున్నాఁడు. జీవుఁడు విస్తృతమైనకీర్తి కలవాఁడు. ఇందులకు బ్రమాణము. “అపహతపాప్తా విజరోవిమృత్యుర్విశోకో విజిఘ్రోపిపాసస్సత్యతామ స్సత్యసంకల్పో నిర్పాణమయః” యనియు, “అచ్ఛేవ్యోను మదాహ్మ్యోయ మక్లేద్యోఽశోవ్యవీపచ। నిత్యస్సర్వగతస్థాణు రచలోయంసనాతనః” యనియుఁగలవు. నీనిచే జీవుఁడనంతకల్యాణగుణముఁగలిగి కీర్తిమంతుఁడగుచున్నాఁడు. జీవునకుఁ బరులచే నవిజ్ఞాతుఁడగుపరమాత్మయే మిత్రుఁడు. జీవునకుఁ బరమాత్మ మిత్రుఁడయినట్లే “మాతా పితా భ్రాతా నివాస శ్చరణం సుహృద్గతిశ్చ నారాయణః” యని శ్రుతులందుఁ జెప్పఁబడుచున్నది.

దెలియఁబడని చేష్టలుగల మిత్రుండు గలండు. అతని పేరవిజ్ఞాతుఁ
డు. ఆపురందరుఁడు నివాసస్థానమును వెదకుచు భూమండలము
నందుఁ గలపురములకుఁబోయి యచ్చటచ్చటఁ గొంతకాలము
వసించుచు సమస్తభూమండలమందును సంచరించెను. కాని తన
కనుకూలమగు పురమును గానక దుఃఖితమనస్కుం డాయెను.
* ఈపురంజనుఁడు సకలభోగ్యపదార్థములను గోరుకొనుచు, నా
యాభోగ్యనస్తువులు లభింపఁ జేసికొనుటకుఁ బ్రయత్నించి, మహి
మండలమందుఁగల సకలపురంబులు మంచివి కావని భావించెను.
† ఇట్లు తిరుగుచు నతఁడు హిమాలయమునకు దక్షిణసానువు
నందు నపద్వారములతోఁ గూడియున్న యొకపురంబునుగాంచె

■ తనకు హితమునుగలిగించు పరమాత్మయాజ్ఞ నుల్లంఘించి సంసారజీవుఁడు
తనపేరయినను నెఱుంగఁజాలఁడు. అట్లుండ గూఢముసంగతి వేఱ చెప్ప
నేల? మఱియు జీవునికి మిత్రుఁడయినపరమాత్మ విజ్ఞాతచేష్టితుఁడు. జగత్ప్ర
సిద్ధములగు జగద్వ్యాపారము మొదలగు చేష్టలు గలవాఁడు. ఇట్లే ముందు
ముందు క్రమముగా మూలమున వర్ణింపఁబడు పురంజనునితో సమముగా
జీవునకు సమన్వయించుకొనవలెను.

* జీవపక్షునిన=జీవుఁడు విస్తృత మగుక్రీడికలవాఁడు. అతఁడు సంసార
మందుఁబడి తన పేరునుగూడ మఱచుచున్నాఁడు. అతనికి జగత్ప్రసిద్ధము
లగు జగద్వ్యాపారములు గలపరమాత్మహితుఁడు. ఆజీవుఁడు తన కనుకూల
మయినభోగాయతనశరీరమును వెదకుచు, దేవాదిస్థావరాంతమువఱకుఁగలశరీర
ములందుఁ బ్రవేశించుచుఁ బ్రకృతిమండలమందంతటనుసంచరించెను. కానితన
కమరూపమగుదేవమనుష్యాదిశరీరమునుబొందలేక మిగుల దుఃఖంబునొందెను.

† మఱియు జీవుఁడు శబ్దాదివిషయములను గోరికొనుచు, నట్టి శబ్దాది
విషయములనుభవింపఁ దగినశరీరమునిమిత్తము పరిభ్రమించుచుఁ దా
జూచినవన్నియు మంచివి కావని తలంచెను.

ను. ఆపురము ప్రాకారములచేతను, నుద్భానవనములచేతను, బురుజులచేతను, గవాక్షములచేతను, బహిర్ద్వారములచేతను గూడి యున్నది. మఱియు నది వివిధము లగుగృహములచేతను గనకమయములును, రజతమయములును, నయోవయములు నగుశృంగములచేతను, వెలయుచున్నది. ఆపురమునీలములు, స్ఫటికములు, గరుడపచ్చలు, ముత్యములు, మరకతములు, పద్మరాగములు, మొదలగురత్నములచే స్థగితములగు మేడలచే రాణిం చుచుఁ గాంతికి భోగవతీపురమును బోలుచుండెను. * మఱియు

* జీవుఁ డిట్లు సంచరించుచు, నొకప్పుడు కర్మము లాచరించి తత్ఫల మందఁదగినక్షేత్రములగు నంధత్వపంగుత్వాదు లగుదోషములు లేనమనుష్య శరీరమనెడి పురమునుజూచెను అది నేత్రశ్రోత్రాదులగుతొమ్మిదిద్వారములు కలది. అది ప్రాకారములవంటి చర్తాదులచేతనుఁగూడినది. దానికి శోమ పంక్తియే యుపవనము. బుజులు లనునట్టలకములు గలది. దానికి రక్తమే పరిఖవలెఁ దనర్చుచున్నది. నవరంధ్రము లనుగవాక్షములు కలవు. రాజ సాది భావములు శృంగములవలెఁ తనర్చుచున్నవి. మాలాధారదు లగుచక్ర ములు గృహములవలెనున్నవి. హృద్గతము లగునాడులే నీలశ్వేతాదు లగుచక్ర ములు. శరీరము సర్పాకారము లగునాడులుగలదగుటచే భోగవతీపురమును బోలుచున్నది. మఱియు నటు జీవుని కాశ్రయభూతమగుటచే హృదయము సభామందిరమువలెను. జనుష్పథమువలెను, బరమాత్మకుఁ గ్రీడాస్థానమగుట చేతఁ గ్రీడాయశనమువలెను, జక్షురాదీంద్రియస్థానములు బురుజులవలెను, జీవుఁడు రాజరాజమార్గమునఁబోయి విశ్రమస్థానమును జేరునట్లు సుషుమ్నా నాడీమార్గమునఁ బోయి మోక్షము నొందునుగాన సుషుమ్నానాడి రాజ మార్గమువలెను, సుషుప్తియందు జీవునికి విశ్రమస్థాన మగుపురీతత్తు విశ్రాంతి స్థానమువలెను, నాధారాదిచక్రములందున్నకర్ణికలుపగడపుటరుగులవలెను, నటిచేతులు నటికాళ్లుఁ బతాకములవలెను బ్రకాశించుచుండెను.

నది సభామందిరములచేతను, జతుష్పథములచేతను, రాజమార్గములచేతను, క్రీడాదిస్థానములచేతను, నంగడి వీధులచేతను, విశ్రమస్థానములచేతను, పెక్కెములచేతను, బగడంపువేదికలచేతను సంయుతమయి యలరారుచుండెను.* ఆపురంబునకు వెలుపలిభాగమం దొకయుపవనంబుగలదు. ఆయుపవనము సురసాలాదివృక్షములచేతను, లతలచేతను, బరివేష్టితమై యున్నది. మఱియు నందుద్భవి చేయుజలవిహంగంబులును, దుష్టైదబంతులకోలాహలములునుగలసరోవరంబుచే బ్రకాశించుచుండె. పుష్పవనమునందు హిమజలబిందువులను గుసుమపరాగమును ధరించి పుష్పనర్జములను గురియుచు, బ్రసరించుచున్న మందమారుతములుగలవు. అందుఁజలించుచిగుళ్ళుగలిగిననుందరతరుబృందములును, బద్ధసంపదలునుగలవు. ఆవనమునందున్న వన్యమృగములు ఘాతుకత్వబుద్ధిని విడిచియున్నవగుటచే నెట్టిబాధయు లేకుండెను. అటఁ గోకిలాలాపములచే, బాంధులు తామే పిలువఁబడుచున్నట్లుతలంతురు.† ఆవనమందొక స్త్రీరత్నము విహరించు

* విషయవర్గము బాహ్యోద్యానము వలెను, మఱియు శిబ్దము పక్షికోలాహలమువలెను, గంధము గుసుమములవలెను, స్పర్శగుణము మందమారుతముమాడ్కిని, రూపము ప్రవాళములవలెను నొప్పుచున్నవి. శ్వశురస్యాలకాదిబాంధవులు వన్యమృగములరీతిని, నివృత్తిమార్గ మవలంబించినవాఁడు పాంధునివలెను, వెలయుచుండెను.

† అట జీవుఁడు బుద్ధిని చొడగాంచెను. బుద్ధి నూలులకొలంది గలవృత్తుల కధిఁతులైన జ్ఞాన కర్మేంద్రియములతోఁ గూడికొని యభియుఖముగా వచ్చుచున్నది. ఆమె యయిదయినవృత్తులుగలప్రాణములచే రక్షింపఁబడుచున్నది. బుద్ధికి చేతనసంబంధముగలయపుడు ప్రాధురాలు కాని స్త్రీవలెనే యుండును గాన నాబుద్ధికి ప్రాధత్యము లేదు.

చుండెను. ఆమె పదుగురుభటులతో నభిముఖముగ వచ్చుచుండెను. ఆమెభృత్యులలోనొకొక్కఁడు నూలుగురుస్త్రీల కధిపత్యమై యుండెను. ఆకన్యారత్నము శిరఃపంచకముచే నొప్పుసర్పముచే రక్షింపఁబడుచు, నప్రౌఢయై కామరూపిణియై భర్తను వెదకుచుండెను. ఆమె చక్కని నాసికతోను, నుందరములగుదంతములతోను, నిద్దంపుటద్దములఁ బోలిన చెక్కులతోను వెలయుచుండెను. ఆమె యాననము మిక్కిలినుందరమైయుండెను. ఆమెకర్ణములందున్న కుండలముల కాంతులచే గండస్థలములు ప్రకాశించుచుండెను. ఆమె నుందరమగువేణితోను, నందములైన పిఱుందులతోను, బంగారుమొలత్రాటితోను, బాదములందు మధురంబుగధ్వని చేయు నూపురంబులతోను, విలసిల్లుచు దేవకాంతను బురుడించుచుండెను. *యశావనారంభముచే నృత్తిములై సంశ్లిష్టములయి యున్న స్తనంబులుగలిగి లజ్జాతిశయముచే మేలిముసుంగువై చి

* అది గంధాదిరసజ్ఞాన విశేషములచేఁ గామరూపిణి యగుచున్నది. అది యోగ్యమైన గంధాత్మక మయినఘ్రాణేంద్రియవృత్తి కలది. అది దంత వ్యాపారజన్యవృత్తి కలది. మఱియు నది యాననాద్యవయవజన్యవృత్తికలది. అది కుండలాలంకృత మగుకర్ణమునందలి శ్రోత్రేంద్రియవృత్తికలది. అది స్తననితలబాది వ్యాపారములవలనఁ గలిగినహర్షవృత్తులు కలది. మఱియు మనస్సుతోఁ గూడినపదియింద్రియములు భటులవలెను, శతసంఖ్యాకము లగు నింద్రియవృత్తులు స్త్రీలవలెను, పంచప్రాణంబులు శిర్షపంచకముతో నొప్పు సర్పరాజువలెను నొప్పుచున్నవి. బుద్ధియుఁ బ్రాణాయత్త మైన శ్రవణవృత్తికలది కావునఁ బ్రాణము బుద్ధికంటె ముందుగా నడుచుసర్పరాజునుదోలుట సమంజసముగా నున్నది. బుద్ధిననుసరించి యింద్రియవృత్తు లన్నియుఁ బోవును గాన ననుసరించుభటులతోఁ బోలుట యుక్తముగా నున్నది. కావున జీవుఁడు బుద్ధిని జూచి మోహించెను.

కొనుచు, గంధగజమువలె మందగమనముకలదై, మందహాసము.
 చేతను, సిగ్గుచేతను మోముక క్రొత్తయందమునఁ గులుకుచుండఁ
 బ్రేమాతిశయముచే మీఁదుగాఁజలించుచున్న కనుబొమలను.
 విండ్లచేఁ గటాక్షవీక్షణములను శాణములను బ్రయోగించుచు.
 నున్నయానుందరినిఁ గాంచి పురంజనుం డిట్లనియె *ఓపద్మాక్షీ!
 నీ వెవ తెవు? నీ వేజాతిదానవు? నీ వెవనికుమారితవు? ఎందుండి
 వచ్చుచున్న దానవు? ఈపురసమీపమందునీ కేమిపని గలదు?
 నీవృత్తాంతమును నాకుఁ దెలియఁచేయుము. నిన్ను ననుసరించి.
 వచ్చునీపదునొకరుమహాభటులును నెవ్వారలు? సుందరమయిన.
 కనుబొమలు గలయోస్త్రీరత్నమా? ఈస్త్రీ లెవ్వారలు? నీకు
 ముందుగఁ బోవుచున్నయాసర్పరా జెవఁడు? ఓసుందరీ! ఎవని
 పాదపద్మములు సేవించుటవలన సమస్తవాంఛలును నెఱవే
 ఱునో, యట్టిపురుషునిఁ బతిఁగాఁ బడయుటకయి మునివలె విజన.
 మగువనమందు సంచరించుచున్న దానవు. నీవు నరాహమూర్తిని
 వెదకుభూదేవివా? లేక శంకరుని వెదకుభవానీదేవివా? బ్రహ్మ
 నన్వేషించు సరస్వతివా? లేక విష్ణుమూర్తిని వెదకులక్ష్మీదేవివా?
 నీవు లక్ష్మీదేవి వయినచో నీచేతియందుఁ బద్మకోశము కానరా
 లేదు. ఎచ్చటఁ బడిపోయినది. ఓసుందరాంగీ! ఆలోచింప నీరమా
 దిదేవతలు భూమిని స్పృశింపరు. కాన భూమిని స్పృశించునీవు
 రమాదిదేవతలలో నొకర్తుకవును గావు. అద్భుతచర్యలు గలిగి
 వీరశ్రేష్ఠుండ నైననాతో విష్ణువుతోవై కుంఠము నలంకరించిన

* సుందరీ! నాతోఁగూడ నీశరీరమును బ్రవేశించి సకలసుఖముల ననుభ
 వించుటకు వచ్చిన ట్లున్నది. నన్నుఁ గోర్కులు మిగులఁ బీడించుచున్నవి.
 కాన నాయావస్తువులను జేర్చి నా కానందము కలిగింపుము.

లక్ష్మీచలె నీపురము నలంకరించుటకు వచ్చినట్లుతోచుచున్నది. నీకటాక్షవీక్షణములచేఁగలఁగినచిత్తముగలనన్నును, సిగ్గుచేతనుఁ బ్రేమముచేతను, మందహాసముచేతను, విలాసవంతములగు నీ కనుబొమలచేతను బ్రేరితుఁడగు మన్తధుఁడు మిగుల బాధించు చున్నాఁడు. కావున నన్నుఁ గరుణింపుము. ఓసారసాక్షీ! నుం

—••— పురంజనుండు బుద్ధితో సంభాషించుట. —••—

దరమగు కనుబొమలు గలిగి, మంచికనీనికలతో నొప్పుచు, సోగలైననల్లని నెఱికులులచే నావృతమై, మృదువులగు వాక్కులు కలిగి చిఱునవ్వుతో వెలయుచు, సిగ్గుచే సభిముఖ మునకు రానొల్లనినీవదనమును నాకుఁ జూపుము" అని యిట్లు లింగ్రియఁబులకు వశుఁడై తన్ను యాచించుచున్న పురంజనునిఁగాంచి మోహించి యతని మోహింపఁజేయుచు. నను మోదించి యామె యిట్లనియె. *ఓరాజా! నిన్నును నన్నును సృజించి మన కిట్టినామములను గులమును గల్పించినపురుషుఁడె వఁడో మే మెఱుఁగము. ఓరాజేంద్రా! ప్రస్తుతమున నీపురియం

* అనిన బుద్ధి జీవున కిట్లనియె ఓరాజా! ఈశరీరము నెవ్వరు సృజించిరో యెఱుఁగను. ఈపదునొకరు మనంబుతోఁ గూడిన యింద్రియములు. మనస్సు మొదలగుఁగింద్రియములు నిద్రించినప్పుడు ప్రాణయజ్జాగ్రత్తతోశరీరమును గాచుచుండును. ఓజీవా! నీవు దైవసంకల్పమువలన నీమానవశరీరమును బొందితివి. ఇందు నూఱుసంవత్సరంబులు నివసించి యింద్రియంబు లిచ్చుసుఖంబు లనుభవింపుము. ఓజీవా! కామి నయి యిష్టార్థములను విడువక, శబ్దాదికామములను గోరుచు, నున్ననీకంటెఁ బరు నెవ్వని నేవరింతును? అని పలికి జీవుఁడును! బుద్ధిఁడుఁ బరస్పరము సమయము చేసికొని మునుష్యశరీరమునుఁ బ్రవేశించి విషయసుఖముల ననుభవించుచు

దున్నసిన్ను నీపురియందుఁ బ్రవేశించిపరి పాలించువానిఁగాఁ
 దలంచుచున్నాను. మన కిరువురకును నివాసస్థలమగునీపురమును
 నిర్మించి మనయిరువురకంటె విలక్షణుఁడయినపురుషుని నేమె
 టుంగము. ఈపదునొక రగుమహాభటులును, నీస్త్రీలును నాకు
 స్నేహితులు. మఱియు భృత్యులు, నేను నిద్రించుసమయమున
 నీసర్వరాజు పురమునుఁ బాలించుచు మేల్కనియుండును. నీవు
 దైవవశమువలన నీపురంబును బొందితివి. నీకు శుభములు కలు
 గుఁగాక. ఓశత్రుహంతా! శబ్దాదివిషయసుఖములను నీవు పొందు
 దువు. నేను నాస్నేహితులతోఁగూడ నీకు గ్రామ్యసుఖములను
 సంపాదింతును. ఓరాజా! నేను సంపాదించి యిచ్చుచున్న సుఖ
 ముల ననుభవించుచు నూఱువత్సరముల కాలమీపురంబున
 నుండుము. ఓరాజేంద్రా! నిన్ను నేరమింపఁజేయక విరక్తుఁడై,
 నిషిద్ధములు కానిసుఖములనైన నపేక్షింపక కాలాంతరమందు
 లభించు స్వర్గాదిఫలముల నెఱుఁగక, మృత్యువునకుభయపడుచు
 నున్నమతొక్కని రమింపఁజేయుదునా? ఈప్రవృత్తిమార్గమం
 దు, యాగాదిరూపధర్మము, అర్థకామములు, పుత్రసుఖము,
 మోక్షము, కీర్తియు, నిర్బాధము లగుపుణ్యలోకములును గలు
 గును. మఱియు గృహస్థాశ్రమము, పితృదేవతలకును, మునుల
 కును, మానవులకును, భూతములకును, నాత్మకును, తేమము గలి
 గించుశరణమని చెప్పుదురు. ఓవీరవరా! మహాప్రసిద్ధినిచెంది,
 త్యాగశీలుఁడవయి, నేత్రానందకరుండవయి, నిరుపమానుఁడ
 వయిననీవంటిభర్తను నిరుపమానురాలయిన యెవ్వతెవరింపకుం
 డును? నీవు కిరుణాతిశయముచేతను, మందహాసపూర్వక మగు
 క్రేగంటిచూపులచేతను, సమస్తదీనజనులబాధను దొలగించుచు

వర్తించుచున్నవాడవు. సర్పరాజులవంటి నీబాహువులందే శ్రీమానసము సక్తమా కాదు?" అని వారిరువురును, బరస్పరము సంభాషించుకొని, యొక ప్రతిజ్ఞ చేసికొని, 'ఓస్తాచీనబర్హీ! యీపురమును బ్రవేశించి నూలువత్సరంబులదాక సర్వ నుఖముల సనుభవించుచుండిరి. అప్పుడు పురంజనుండు, చక్కఁగా నుతింపఁబడుచు, స్త్రీలచేఁ బరివేష్టింపఁబడి యందందుఁ గ్రీడించుచు గ్రీష్ణర్తుపునం దొక్కనాఁడు క్రీడాజనిత మగుశ్రమంబును దొలగించుకొనుట కొకసరిస్సను బ్రవేశించెను. ఓరాజా! వారున్నపురంబు నభివర్ణింతు వినుము. *ఆపురమున కేడుద్వారములు మీదిభాగమున నమర్పఁబడినవి. రెండుద్వారములు క్రిందిభాగమున నమర్పఁబడినవి. ఆరెండుద్వారంబులు నాపురాధిపతి ప్రత్యేకముగా దేశములనుగూర్చి పోవుట కుంపఁబడినవి. మీఁదుగా నుంచఁబడిన యేడుద్వారములలోనై దుద్వారములు తూర్పుదిక్కుననున్నవి ఒకద్వారము దక్షిణముగాను, మఱొక్కటియు త్తరముగాను నున్నవి. క్రిందుగా నుంచఁబడినద్వారములు పడిమరదిక్కుగా నున్నవి. ఆద్వారములనామములను దెలిపెదను వినుము. తూర్పున నుండుద్వారములో రెండు

* జీవపక్షమున, తూర్పున నొక్కచో నిర్మింపఁబడిన ద్వారములనఁగా నేత్రములు. అం దెడమ నేత్రము మిఱు రదుబురువువలెను, స్వల్పప్రకాశము కలది. కుడికన్న విస్తారమగుప్రకాశము కలది. జీవుఁడు చతురింద్రియముల కధిష్ఠానదేవత యగుసూర్యునితోఁగలసి ప్రకాశించుచుఁ బదార్థములు జూచుచున్నాఁడు. అట్లే తూర్పున మఱొక్కచో నిర్మితములయిన మఱిరెండుద్వారములనఁగా నాసికారంధ్రములు జీవుఁడానాసిక కధిష్ఠానదేవత యగువాయువుతో నాద్వారములనుండి వెడలి గంధమును గ్రహించుచున్నాఁడు.

ఖద్యోతమనియు నావిర్భుఖయనియుఁ బేరులుగలవి. అవియొక్క చోటనే నిర్మింపఁబడినవి. ద్యుమత్సఖుఁ డయినరా జాద్వారములలోనుండి విభ్రాజిత మనుదేశంబున కరుగుచున్నాఁడు. తూర్పున మఱొక్కచో నిర్మితములయిన రెండుద్వారములు నళినియనియు, నాళని యనియుఁ బిలువఁబడుచున్నవి. రా జవధూత యనుమిత్రునితోఁగూడ సౌరభ మనుదేశమును జూడ నేఁగును. * తూర్పున నున్న నైదవద్వారము ముఖ్యమనుపేరు గలది. పురంజనుఁడు రసజ్ఞుఁ డనుమిత్రునితో నాద్వారమునుండి వెడలి బహూదన దేశమునకుఁ బోవును. విపణుఁడను మఱియొక స్నేహితునిఁగూడి పణమను పేరుగలదేశమునకుఁబోవును. ఓ రాజా! †దక్షిణదిక్కునం దున్న ద్వారము పితృహువను పేరుగలది.

* జీవపక్షమున, తూర్పున నున్నవానిలో నైదవది యగుముఖ్యద్వార మనఁగా ముఖము. జీవుఁడు నాలుక సహాయముచే సమస్తరసములను గ్రహించుచున్నాఁడు. మఱియు వాగింద్రియసహాయముచే సమస్తవ్యవహారములను జక్కఁజెట్టుకొనుచు నున్నాఁడు.

† దక్షిణమున నున్న పితృహు వనుద్వార మనఁగా, దక్షిణకర్ణము. ఆ కర్ణము పితృలోకాదుల సాధించు ప్రవృత్తిశాస్త్రములను వినఁదగి యుండుటచేఁ బితృహు నని పిలువఁబడుచున్నది. ఎట్టివారికిని మొదటఁ ద్రివర్ణము సాధించుకొని పిమ్మట మోక్షమునకుఁ బ్రయత్నించుట యుచితము గాన నందులకుఁ దగిన ప్రవృత్తిశాస్త్రములను వినఁదగియుండుటచే దానికిఁ బ్రాథమ్యము కలిగినది. జీవుఁడు శ్రోత్రేంద్రియంబుతోఁగూడి శబ్దమును గ్రహించుచున్నాఁడు. ఉత్తరమున నున్న దేవహువనుద్వార మనఁగా నెడమచేవి, బ్రహ్మఫలప్రాప్తిని గలిగించునివృత్తిధర్మములను జెప్పుకాస్త్రములను వినఁదగిన దగుటచే వామకర్ణము దేవహు వనునామమును వహించినది. జీవుఁ డాకర్ణములన శ్రోత్రేంద్రియముసాయమున సకలశబ్దములను గ్రహించుచున్నాఁడు.

పురంజనుఁడు శ్రుతిధరుఁడను మిత్రునితోఁ గూడి యాపితృహువను⁴ ద్వారమునుండి వెడలి దక్షిణపాంచాలములను జూడఁబోవును. అట్లే యుత్తరమున నున్న దేవహువను ద్వారమునుండి వెడలి యుత్తరపాంచాలంబునకుఁబోవును. *మఱియుఁ బురికిఁ బశ్చాద్భాగంబున “ఆసురి” యను ద్వారము కలదు. పురంజనుఁడు దుర్గదుఁడను మిత్రునితోఁ గూడి గ్రామ్యు⁵ మను దేశమును జూడ నేగును. పురికిఁ బశ్చాద్భాగమున నున్న నిర్భతియను ద్వారమునుండి పురంజనుండు లుబ్ధకుఁడను మిత్రునితో గూడ వెడలివై శస మను దేశమునకుఁబోవును. † ఈ పుర ద్వారములలో

ఇట దక్షిణపాంచాల మనఁగాఁ బ్రవృత్తివిషయకశాస్త్రము లనియు, నుత్తరపాంచాల మనఁగా నివృత్తివిషయక మయినశాస్త్రములనియు నెఱుంగునది. *

* పురపశ్చాద్భాగముననున్న “ఆసురి” యను ద్వారమనఁగా శిశ్నము. జీవుఁడు దుర్గద మయిన యుపస్థేంద్రియముతోఁ గ్రామ్యజనకర్మ మగు మైశుచాదులను జేయుచున్నాడు. మఱియుఁ బశ్చాద్ద్వారములలో నిర్భతి ద్వారమనఁగా గుదస్థానము. జీవుఁడు పాఞ్చింద్రియంబుతోఁ గూడి సారక మయిన దుఃఖ మనుభవించును.

† పురద్వారములయిన “అంధము” లనుద్వారములనఁగా, పాదములును చేతులును. జీవుఁడు వానినలన నడుచుచు, సకలకర్మముల నాచరించుచున్నాడు. ఇటఁ బాణిపాదము లంధము లని నెఱ్ఱబడినవి. అనఁగా నజ్ఞము లనుట ఇట “నిర్వాకృతస్కరా” అని పాదపాణులకు విశేషణముగలదు. అనఁగా నిర్వాక్=రంధ్రములేని, పేశస్కర=పేశస్కర మనుపురుగు. దాని వలెనే నిశ్చిద్రము లగుటచేఁ దెలివి లేని వగుచున్నవని యర్థము. ఆపురుగు తనయపానమునుండి నిర్గమించిన ద్రవ్యమువలన గూఁటిసల్లి ద్వారములేకుండ జేసికొని యాహారాదులు లేక నశించును. దానివలెనే కాలుసేతులు చిద్రములు లేకపోవుటచే నజ్ఞములని భావము. పురంజనుఁడు విషూచీనునితో

“అంధము” లను రెండు ద్వారములు కలవు, నరాధిపతియగు పురంజనుం డా ద్వారంబులనుండియే నడుచుచున్నాడు. సకల కర్తముల నాచరించుచున్నాడు. * తరువాత బురంజనుండు విషూచీనుడను మిత్రునితో సంతఃపురంబు ప్రవేశించును. అనంతరము పురంజనుండు దారసుతామలవలనఁ గలుగు మోహమును, బ్రసాదమును, సంతసమును బొందు చుండును. ఇట్లు పురంజనుం డజ్ఞుండై, కావుననే కామములం దాసక్తుండై వనంచిత్రుండై, బుద్ధియను భార్య కోరినపనినే చేయు చుండెను. పురంజనుఁ డిట్లు భార్యవశుడయి యామె పానము చేయుచున్న దానును గానముచేసి మనవివశుఁ డగుచు, నామె తిన్నప్పుడు తినుచు, నామె నరించినప్పుడు చరించుచు, నామె పాడునప్పుడు పాడుచు, నేడ్చినప్పుడేడ్చుచు నవ్వినప్పుడు నవ్వుచు మాటలాడినప్పుడు, మాటలాడుచు, విచారముఁ జెందినప్పుడు విచారించుచు, బరువెత్తినప్పుడు పరువెత్తి, నిలిచినప్పుడు నిలిచి, శయనించినప్పుడు శయనించి, సర్వదా యనుసరించు చుండును. ఒకప్పుడు భార్య యేడ్చుచుండ దీనునివలె నేడ్చును. హర్షమును జెందినప్పుడు హర్షించుచు, దాఁకినప్పుడు తాకుచు నుండెను. ఇట్లు పురంజనుండు భార్యచే మోహితుండై యవి

సంతఃపురము ప్రవేశించు టనఁగా జీవుఁడు మనస్సుతో హృదయమునుఁ బ్రవేశించుట. అట జీవుఁడు బుద్ధిచేతను, నింద్రియవృత్తులచేతను గలుగు చున్న మోహసంతోషాదులను జెందుచున్నాడు.

* మఱియు జీవుఁడు బుద్ధికి వశుడై బుద్ధింద్రియములు శబ్దాదివిషయములం దాసక్తము లయిన దాను నాసక్తుఁ డగుచు వర్తించుచుండెను.

వేకియై మాయావంచితుడై, కీడామృగమువలెనే పరనశుఁ
డయి వర్తించుచుండెను. ఇది యిరువదినాల్గవ యధ్యాయము.

* ఓ మహారాజా! పురంజనుఁ డొకప్పుడు రథమునెక్కి పంచ
ప్రస్థమను వనమున కేగెను. + ఆరథ మయిదుగుఱ్ఱములతోఁ
గూడిన దగుటచే శీఘ్రగమనము గలది. దానికి రెండుచక్రము
లును, రెండుదండికలును, దృఢమయినయొకయిరుసును, మూఁడు
ధ్వజములునుగలవు. మఱియు దాని కైదుబంధనసూత్రములు
కలవు. ఆరథమొకరజ్జువుచేతను, సారథిచేతను, రథకుఁడు
కూర్చుండఁ దగినస్థలముచేతను, రెండుయుగబంధనస్థానములచే
తను, నైదాయుధములచేతను, నేడుచర్తాదు లగునావరణముల
చేతను, నైదువిధము లగుగమనములచేతను, నొప్పుచుండెను.

* జీవపర మయినయర్థము. ఓరాజా! సుషుప్త్యనంతరమం దొకనాఁడు
జీవుఁ డనురాజు, కర్మత్వము భోక్తృత్వము మొదలగునభినివేశ మనెడివిల్లు
గలవాఁ డయి, శరీర మనురథమునెక్కి, పంచప్రస్థమునకుఁ బోయెను.

+ ఆశరీర మనురథమునకుఁ బంచేంద్రియము లనునైదుగుఱ్ఱములుగలవు.
అదిశీఘ్రగమనముకలది. దానికహంకారమమకారము లనురెండుదండికలును
బుణ్యపాపము లనురెండుచక్రములును, బ్రధానమనెడియొకయిరుసును, సత్వ
రజస్తమో గుణములనెడి మూఁడుధ్వజములును, బంచప్రాణములనెడి బంధ,
ములును గలవు. ఆరథము, మనస్సనెడిత్రాడును, బుద్ధియనెడి సారథియు,
హృదయమనెడి యుపవేశస్థానమును, శోకమోహము లనెడియుగబంధనస్థాన
ములును, కర్మేంద్రియములనెడి పంచవిధగమనములును, సప్తధాతువులనెడి
చర్మాద్యావరణములును, రజోగుణవృత్తియనెడి కవచమును, ననంతవాసన
లనెడి యక్షయ తూణీరములును గలవు.

*కనకమయాభరణములతోఁ గూడినయిట్టిరథము నెక్కి స్వర్ణమయ మగుకవచమును దొడిగి, యక్షయతూణీరములఁదాల్చి, పదునొకరు సేనానాయకులు గొల్పుచుండఁ బంచప్రస్థవనమునుఁ బ్రవేశించెను. ఆపురంజనుఁ డావనమును బ్రవేశించి గర్వించినవాఁడై ధనుర్భాణములను ధరించి, మృగములను వేటాడుటయం దాసక్తుడై యున్నవాఁడు కావున విడువఁదగనిదయినను దనభార్యను విడిచి, తామసవృత్తి నవలంబించి, కోపపరీతమనస్కుడై యందందు సంచరించుచు, వాఁడిబాణములఁ బ్రయోగించి మృగసంహార మొనర్పఁ దొడంగెను. †ఓప్రాచీన

—●—●—● పురంజనుఁడు వేటాడుట. —●—●—●

బర్హిన్యపాలా! మృగములనుబాపి శ్రాద్ధాదికర్మములు సంప్రాప్తమునప్పుడు వానిలో మాంసము తిప్పక పెట్టవలయు ననియె

* అట్టిదాని నెక్కి యేకాదశేంద్రియము లనడిసేనానాయకులు వెంబడింప శబ్దాదివిషయములు గలభోగస్థానమున కేఁగెను. జీవుఁ డిట్లు భోగస్థానముచేరి దేహపరివేశుఁ డయి విడువఁదగనిబుద్ధిని విడిచి శబ్దాదివిషయాసక్తుడై తామసవృత్తి నవలంబించి కామాదులకు విరోధు లగువారియందుఁ గోపము వహించి కర్మములచేఁ బొందింపఁబడు శబ్దాదివిషయముల నాత్మాధీనము కావించికొనెను.

† జీవుఁడు భోగస్థానమును బొందినను దనకు నియతములగు భోగములను బొందినప్పుడే జీవుఁ డజ్ఞానాదులకు లొంగఁడు. అంతియకాక స్వేచ్ఛగా భోగము లనుభవింప దొరకొన్నచోఁ గర్మవశుడై యందువలన సంసారమునంబడి దేహాత్మవివేకమును మఱిచి నరకమును బొందును. మఱియు జీవుఁ డిట్లు వాసనాప్రాప్తము లగుపుణ్యపాపకర్మముల ననుభవించుటచే శిథిలములయినయవయవములు గలవాడగును. ఆవిషయానుభవము సర్వభూతదయులయినజ్ఞానులకు మనంబుచే స్మరింపనైనను సహ్యము కాకుండెను.

విహిత మయినచో రాజమాత్రము వనమునఁ బ్రవేశించి
 పవిత్రము లయినమృగములను మాత్రమే వానిలోఁ గావలసి
 యున్నవానినే చంపవలయును. అంతియ కాని విచ్చలవిడి
 మృగములను జంపరాదు. ఇది శాస్త్ర నిర్ణీతమయిన కార్యము.
 ఇట్లుండఁ బురంజనుఁ డవలంబించినది. తామసవృత్తి యని
 యనక తీఱునా? అట్టిశాస్త్రవిషయములను దెలిసికొని సమ
 యానుగుణముగా హింసాకృత్యము నాచరించినచో రాజు
 నియతకర్తృములందలిజ్ఞానము కలవాఁ డగుటచేఁ బాపములను
 బొందఁడు. ఓరాజేంద్రా! ఇట్లాచరింపక నియతకర్తృమని విచ్చల
 విడి మృగములను జంపినచో వాఁ డహంకారమమకారములను
 బొంది కర్తృముల కధీనుఁ డగుచున్నాఁడు. అట్లు కర్తృబద్ధుఁ
 డగుటచే సంసారమునందుఁబడి జ్ఞానము లేక నరకమును బొం
 దును. *అనంతరము పురంజనుఁ డిట్లు వేటాడుచుండ విచిత్రము
 లగుతెక్కలు గలబాణములచేఁ దెగినయవయవములు గలిగిన
 మృగములనాశనము దయాళులకు మిగుల దుస్సహమయి
 చూపట్టెను. మఱియు నతఁడు చెవులపిల్లులు, వరాహములు,

* జీవుఁ డిట్లు విహరించుచు విహితమును నవిహితమును నైనవిషయ
 ముల ననుభవించిశ్రమచెందెను. ఓరాజా? రాజసబుద్ధికిఁ గార్యమయినజాగ్ర
 దవస్థను, తామసబుద్ధికిఁ గార్యమయినస్వప్నావస్థను దెలిసితిని. ఇంక “ప్రవృ
 త్తించ నివృత్తించ కార్యాకార్యేభయాభయే, బంధంమోక్షం చయావేత్తిబుద్ధి
 స్సాపార్థసాత్వికీ” అనెడిసాత్వికబుద్ధినిగూర్చి చెప్పెదను. మఱియు సాత్విక
 బుద్ధి సంసారియైన జీవునకు లభించుట దుర్లభము. అదిలభింపనప్పుడు పరి
 తాపము గలుగును. తల్లభినిగూర్చియుఁ దత్సాధనములనుగూర్చియుఁ జెప్పె
 దను. జీవునొకరాజుగాను, బుద్ధిని బట్టమహిషినిగాను, నింద్రియవృత్తులను
 నంతఃపురస్త్రీలనుగాను గ్రహింపుము.

కారుదున్నలు, గవయమృగములు, రురుమృగములు, ఏదొ
బందులు, మొదలగువానిఁ జూచుచు, నవి పవిత్రములయినను,
గాకపోయినను, నవి విహితము లయినను గాకపోయినను,
గంటికిఁ గానవచ్చువానినెల్లఁ జంపుచు, వేటపలన మిగుల
డస్సినవాఁడాయెను.* అంతపురంజనుఁడు త్సుధచేతనుదప్పిచేతను
బీడితుఁడయి, వేటనుండి మఱలి పుగముఁ బ్రవేశించి స్నానము
గావించుకొని యుచితాహారములనుగొని శ్రమను దొలఁగించు
కొనియుండెను. అనంతరము పురంజనుఁడు సామంతభూవాలురు
చేయుమన్ననలుగొని చక్కఁగ నలంకరించుకొని యగరధూప
మును వేసికొని శరీరమునకుఁ జందన మలఁదికొనిపూలఁడఁడలు
ధరించి, ధూప లేపాదులచే సంతోషము కలిగి, తృప్తుఁడై కాపు
ననే మన్తధచఃచలితహృదయుఁడై తనభార్యయందుఁ దలంపు
గలిగి, యంతఃపురంబునకుఁబోయి తననట్టమహిషిని గానక
పోయె. † ఓరాజా! పురంజనుఁడంత విచారపరీతుఁడై, యంతః

* జీవుఁ డట్లు త్సుధచేతను దప్పిచేతను దప్తుఁడై స్వప్నవిషయాను భవ
మనెడివేటనుండి మిడి దేహగత మయినహృదయస్థానమును బొంది కొంత
యాయాసమును దొలంగించుకొనుచుండును. అనంతరము జీవుఁడు కామపర
వశుఁ డయినరాజు గృహమంద వర్తించుచున్నభార్యను జూడలేక వివశుఁడై
నట్లు దేహాంతర్వర్తి యైనబుద్ధిని జూడలేక విచారమునొందెను.

† బుద్ధిమూలకములగు నింద్రియవృత్తులను గాంచివానిలో దేనివలనసాత్త్విక
బుద్ధి యుపయించునో యని చింతించెను. మఱియు వివేకము లేకవర్తించుట
కంటె దేహత్యాగమే మంచిదని తలంచెను. జీవుఁడు విరహవివశుఁడయినపుడు
మని (బౌద్ధ యైన స్త్రీ) తదనుకూలము లయినహితోపదేశాదులను జేసి శోక
మును దఱిమి సుఖమును గలిగించునట్లు వివేకాత్మికయగుబుద్ధియుఁగూడమాటి
మాటికిని హితోపదేశమునుజేసి జ్ఞానము గలిగించి దుఃఖసముద్రమునుండి

పుర స్త్రీల కిట్లనియె. “ఓనుండరులారా! రాణితోఁగూడ మీ కందఱకును భూర్వమువలెఁ గుశలము కలదు కదా? గృహము లన్నియు శోభాహీనము లు, పూర్వమువలెనే సంతోషదాయకము లై యుండ వేమి? చక్రాశ్వాదులు లేనిరథమునందువలె, తల్లిగాని, పతివ్రత యైన భార్యకాని, లేనిగృహమునందు దీనునివలె నివసింప నెవఁ డిష్టపడును? నాప్రియురాలగుబుద్ధి యెచ్చటనున్నది? ఆమె దుఃఖసముద్రములో మునిగిననన్నును మాటిమాటికిని నుద్ధరించుచుండెడిది. ఆమె మిగుల వివేకముకలదు.” అని యడిగినపురంజనునకు సంతఃపురస్త్రీ లిట్లనిరి. “ఓనరనాయక! నీప్రియురాలినిశ్చయ మేమో మేమెఱుంగము. ఆమెకుఁ గలిగినవ్యసనకారణమును మే మెఱుంగము శత్రుహంతా! ఆమె యా స్తగణరహిత మగుభూమియందు శయనించియున్నది. చూడుము” నాపుడు వారివాక్యము విని పురంజనుండు పోయి భూమిపైఁ బడియున్న భార్యను జూచి తత్సంపర్కము చేజ్ఞానమంతయుఁ జంచలముకాఁగా మిక్కిలిదుఃఖము నుబొందెను. అనంతరమతఁడు పరితాపము నొందుహృదయముతో మృదువచనములు పలికి భార్య నూఱడించుచుండెను. కాని

తొలంగించును. అట్టిది యెచ్చటికేఁగినదని తలపోసెను. జీవుఁడిట్లు బుద్ధిని పొందవలె ననియెంచి యింద్రియవృత్తులన్నియు బుద్ధిమూలకము లగుటచే నేయింద్రియవృత్తిచేతనుబుద్ధి తనకులభింపక భర్తచేఁ దిరస్కృతయగు భార్యవలెనే విముఖియై యున్నదని నిశ్చయించి నాబుద్ధి యింతకాలమువఱ విపరీతయై యున్నదికదా యని విచారము నొందెను. ఇట్లు చేసి బుద్ధివైవా యత్తమగుటచే, బుద్ధిని పొందుటకుఁ దగినసాధనములను వెదకియును గాంచలేక పోయెను.

యామే ప్రణయ కలహమునకుఁ గారణమెఱుంగక పోయెను. సాంత్యనకుశలుఁ డయినపురంజనుఁ డామె ననునయించుచుఁ బాదములను బట్టుకొని తొడలపైఁ గూర్చుండఁబెట్టుకొని లాలన చేయుచు నిట్లనియె. *ఓనుండరీ! కొందఱు ప్రభువు లపరాధము చేసినభృత్యులను గనికరించి తనవార లని యెంచి యపరాధమునకుఁ దగునట్లులు దండనచేయరు. అట్లు శిక్షింపఁబడని భృత్యులు మందభాగ్యు లని చెప్పవచ్చును. మఱియుఁ బ్రభువులు తనయపరాధమునకుఁ దగినశిక్ష విధించుట తనకు హిత మైయుండఁగా నది తెలిసికొనక రాజదండనమునుండి తప్పించుకొను వాఁడు వట్టిబుద్ధిహీనుఁడు. అపరాధి యైనవాఁడు రాజు తన్ను దండింపకున్నను బలాత్కారముచేసి యతనిచే దండింపఁబడవలయును. కావున నీవు రాణివి. నేను భృత్యుఁడను. నే నపరాధము

* ఇది మొదలు బుద్ధివిడిచి వర్తింపననిపతిష్ఠఁజేయుచు, స్వవశీకృతయగు వివేకాత్మిక యగుబుద్ధివనుసంధానము చేసికొనెను. మఱియు రాజ్యవలెనే నన్నురక్షింప సమకట్టియున్నబుద్ధి యింత కాలమునుదనకుఁ గలుగకుండుటయే మంచిదని తలంచెను. ఏమన, బుద్ధికలుగకపోవుటచేఁ దల్లబ్ధికై పాటు పడుచుఁ బరితాపము నొందుచు నామెకు మిక్కిలి యనురాగముతోఁ జూచుచుండును. అందుచే నపరాధియైన భృత్యునియందురాజు దయలేకుండుట భృత్యునికంతహితమో యపరాధియయిన తనకు బుద్ధియనుగ్రహము కలుగకుండుట యంతమంచిదని తలంచె. నిరతిశయసుఖము కలిగించు బుద్ధిగల్గిన సుఖి నౌదు ననియెంచెను. మఱియు జీవుఁడు ప్రారంభదశయం దున్నబుద్ధి నిర్మలముగా నుండకపోవుటచేత, దానిని బ్రియుఁడు తిరస్కరించుటచే దుఃఖించు లలననలె నున్నదని భావించి తాను నహంమమాభిమానమును విడిచి బుద్ధిని గొంచెము ప్రసన్నముఁ గావించుకొని యిఁకమీఁద బుద్ధియుక్తుఁడనై యే కార్యముల నొనవేర్చుకొందునని నిశ్చయించెను.

చేసితిని. ఆ నాయపరాధమును నీవు క్షమించినను నే నంగీకరింపను. నీవు విముఖురాలవు కాక నన్ను దండింపుము. ఓదేవీ ! ఓవీరపత్నీ ! సుందర మయినకనుబొమలు కలదానా ! మాకు రాణివయిన నీవట్లు దండించి యనురాగముచేతను, లజ్జచేతను, మంధరమై సొగసయిన మందహాసముగలిగి, నల్లనిముంగురులచే నలంకృతమై, యున్నతనాసికచే నొప్పుచు, మృదువచనములాడుచు నున్ననీముఖమును నాకుఁ జూపుము. ఓవీరపత్నీ ! నీ కపరాధము కావించినపురుషుఁడు బ్రాహ్మణుఁడు గాని భగవద్భక్తుఁడు గాని కానిచోఁ దప్పక వానిదండింతును, నీప్రియుండ నగునేను జీవించి యుండఁగా ముల్లోకముల యంతర్భాగమందునుబహిర్భాగమందును భయము లేకుండవర్తించు పురుషుఁడుండునట్లు నేఁ దలంపను ఓనుండరీ ! నీ మొగమిదిసఱకెప్పుడును దిలకరహితమై యుండలేదు. ఇప్పుడు నీ మొగము మలినమై, హర్షరహితమై, కోపావేశముచే భయంకరమై, కావుననే ప్రకాశింపక, ప్రేమరహితమై, యున్నట్లు తోచుచున్నది. మఱియు నీస్తనములు శోకబాష్పములచేఁ దడిసి కాంతి దక్కియున్నవి. అట్లు బింబసమ మయిననీయధరము రాగశూన్యమై కానవచ్చుచున్నది. ఇట్లుండుటకుఁ గారణమేమి? నీయానతి లేక వేటకుఁ బోయితిని. ఆనాయపరాధము సహించి ప్రసన్నురాలవు కమ్ము. మదనపీడితుఁడనై ధైర్యము పోఁగొట్టుకొని నీకు నశంగతుఁడనైన నన్ను దయఁజూచి రక్షింపుము. నీసేవ చేసెదను. నీయనుమతిచొప్పుననే వర్తింతును. ఇదియిరువదియైదవయధ్యాయము.

*అనియిట్లు ప్రార్థించుచున్న భర్తనుగాంచిపురంజనుని భార్య మెల్లగాఁ దనవిలాసముచేఁ దనవశము గావించుకొని, యతని సంతసింపఁ జేయుచుఁ దానును సంతసించెను. అంతఁబురంజనుండు మంగళస్నాతము, శుభ్రవస్త్రమును దాల్చి, మంగళములయిన చందనకుంకుమాదులను ధరించి, తనివి కీరి భుజించి తన సమీపమునకు వచ్చిన ప్రియురాలినిగాంచి మిక్కిలి సంతసించెను. † అనంతర మతఁడు ప్రియురాలిచేఁ గౌఁగిలింపఁబడి తానును

*జీవుని నొక రాజునుగాను బుద్ధిని బట్టమహిషినిగాను నేర్పజేచి భార్యను విడిచి వేటకుఁబోవుటచే నామె ప్రణయకొపమును వహించుటయును భర్త చే నోదార్పఁబడి శాంతిఁ బొందినట్లులు జీవుఁడు బుద్ధిని విడిచి రాజసకర్మములందుఁ బ్రవేశించుటయు నందుచే బుద్ధి గానరానందున మిగుల విచారించి యొకయింద్రి యవృత్తిచే మగుడ సాత్విక బుద్ధినిబొంది దానిని దన కభిముఖినిగాను బ్రసన్నురాలనుగాను జేసికొనెనని నెనుకటియధ్యాయుని వర్ణింపఁబడి యె. ఇప్పుడు మహారాజు పట్టమహిషితోఁ గూడి గ్రీడించునట్లు జీవుఁడుబుద్ధితోఁ గూడి విహరించుట నీయధ్యాయమున వర్ణింపఁబడును. జీవుఁడు, రుచి రాంబరాదులచే సుందరతర మయినపట్టమహిషిని దన కనుకూలముగాఁ జేసికొన్న మహారాజువలెనే రాజసబుద్ధిని ననుకూలముగాఁ జేసికొనిను.

† మఱియు రాజు భార్యను గౌఁగిలించుకొనునట్లు జీవుఁడుబుద్ధితోదృఢసంబంధము కలవాఁడాయెను. రాజు గుహ్యభావములచే నాకర్షింపఁబడినట్లు జీవుఁడు శబ్దాదివిషయ చింతనములచే నాకర్షింపఁబడెను. రాజు భార్యనుగూడి మహాతల్పముండు శయనించినట్లు జీవుఁడు బుద్ధిగూడి హృదయస్థానమున శయనించెను. రాజుభార్యభావమువు తలగడగాఁ జేసికొని శయనించి పారవశ్యముఁజెందినట్లు జీవుఁడు బుద్ధిపారవశ్యమునుచేందును. రాజుతనభార్యవలనఁగలిగినసుఖములే పురుషార్థము లని భావించునట్లు జీవుఁడు బుద్ధివలనఁ గలిగినవిషయసుఖములే పురుషార్థము లని భావించుచుండెను.

ప్రియురాలికంఠమును దృఢముగఁ గౌఁగిలించుకొని యేకాంత
మందన్యోన్యము రహస్యవాక్యములచే వివేక మాకర్షింపఁబడఁ
గాఁ బ్రమదాసహితుఁ డయి యిది రాత్రియనియు నిది పవ
లనియుఁ గాలవేగము తెలిసికొనలేకపోయెను. మఱియు నతఁడ
మూల్య మయిన శల్పమందు శయనించి ప్రియురాలిభుజమును
తలగడఁగాఁ గొని విషయనుఖముల ననుభవించుచు నజ్ఞానతిర
స్కృతుఁ డయి, తనభార్య పురుషార్థమని భావించెను. కానితన
స్వరూపమునుగాని పరమాత్మస్వరూపమునుగాని తెలిసికోలేక
పోయెను ఓరాజా! ఆపురంజనుండు కామాదులచే మలిన మయిన
చిత్తము గలిగి భార్యతోఁ గ్రీడించునప్పు డతనియకావన కాల
మంతయు తుణకాలమునలె నతిక్రమించెను. *ఇట్లుతనికి నేఁబడి
వత్సరంబులు చనునప్పటి కతని కాభార్యయందుఁ బదునొ
కొండువందలపుత్రులు కలిగిరి. మఱియు నాపురంజనుఁడు దలి
దంష్ట్రులకును సోదరులకును యశంబు గలిగించువారును, సత్ప్ర
వర్తనముచేతను నౌదాత్యముచేతను, సద్గుణములచేతను, భాసి
తలయినవారునునగు నూటపదిమందికుమారికలను బడసెను.

* “రాజపుత్రులను బడసినట్లు జీవుఁడుబుద్ధివలన నింద్రియపరిణామరూప
ములను బొందెను. ఆరాజు కూతులను పడసినట్లు జీవుఁ డింద్రియపరిణామా
నంతరిమందుఁ గలుగుబుద్ధివృత్తులఁ బడసెను. రాజు తలిదండ్రులయందును
సోదరులందును బ్రేమయు గలకుమారికలను బడసినట్లు జీవిబుద్ధులందును
నింద్రియపరిణామములందును బ్రేమయు గలవృత్తులను బడసెనని తెలియఁ
దగినది. రాజు పాంచాలదేశమందుఁ దనవంశము వర్ధిల్లునట్లు జీవుఁడు తన
వంశము వర్ధిల్లుటకయి యింద్రియ పరిణామములకును నింద్రియవృత్తులకును
బడిన దాఁపత్యము సమకూర్చును.

అనంతర మాతఁడు పితృవంశవర్ధను లయినకుమారులకు హితా హితముల నుపదేశించుభార్యలను, గుమారికలను విషయసుఖములు గలిగింపఁ జాలుభర్తలను గొనవచ్చి వెండికావించెను. ఆపురంజనునిపుత్రులలో నొక్కొక్కని కొక్కొక్కనూఱుగురు కొమరులుగలిగిరి. *వారిచేత నాతనివంశము పాంచాలదేశమందుమిక్కిలి యభివృద్ధిచెందెను. ఆతనిపుత్రులు గృహకోశముల ననుసరించి జీవించుచుండఁగాఁ బురంజనుండు మమకారాసక్తుడై ప్రవర్తించుచు లోకమునుశరీరమును మఱచి వర్తించుచుండెను. మఱియు నతఁడు నానావిధవిషయసుఖముల నభిలషించుచుఁ బశువులను జంపుటచే హింసాగర్భములై, కావున నేభయంకరము లయియున్న యాగములచేఁ బితృదేవతలను, దేవతలను, నీవలెనే యారాధించెను. ఇట్లుతఁడు ఫలము నభిలషించి తత్సాధనములగుకర్మములందుఁ బ్రసక్తుడై మఱియుఁగుటుంబ పోషణాదులం దాసక్తచిత్తుఁ డైయుండఁ బురంజనునకుఁ బ్రియురాండ్రకు నప్రియ మయిన జరాసమయము సంప్రాప్త

*రాజు పుత్రాదులతోఁ గూడి తనవంశమును వర్ధించినట్లు జీవుఁడింద్రియ పరిణామములతోను, బుద్ధివృత్తులతోను గూడి సంసారమును వర్ధింపఁజేయును. పురంజనునిపుత్రులు గృహకోశాదులననుసరించి యుండఁగాఁ దాను మమకారాసక్తుడై సర్వమును మఱచియున్నట్లు శరీరమును, నహంకార మమకారములును, నింద్రియప్రాణాదులును, ననుసరించియుండఁగా దాను మమకారముతో స్వస్వరూపమును బరమాత్మస్వరూపమును మఱచియుండెను. రాజు సుఖాపేక్షచే యాగాదుల నొనరించినట్లు జీవుఁడు శబ్దాదివిషయముల నపేక్షించి యింద్రియవ్యాపారముల నారంభించును. రాజు యాగాదులచే దేవతలను సంతృప్తులఁజేసినట్లు జీవుఁడింద్రియాధిష్ఠానదేవతలసంతృప్తిగొలుపును.

మాయెను. ఓరాజా! ఆశుగమనము గలిగి సంవత్సరరూపుడై ప్రఖ్యాతిని చెందినగంధర్వాధిపతిగలడు. ఆమహాబలుసికిదినసాత్తుకులయిన సేనకులు మున్నూటయఱువండ్లు గలరు. వారుపరోక్షమం దాయుద్ధాయరూప మయినధనము నపహరింతురు. అట్లెచండవేగుఁ డయినయాసంవత్సరుఁడనుగంధర్వపతికి, రాత్రిరూపలయినగంధర్వస్త్రీలు గలరు. వారు సకలసాధనములచే నిర్మితమగుపురము నపహరింతురు. *కావునఁ జండవేగుఁ డయినగంధర్వపతియను చరులువచ్చి పురంజనునిపురము నపహరించునప్పుడు ప్రజాగరుఁ డనువాఁడు వారి నాటంకపఱిచెను. †ప్రజాగరుఁడను పురంజనుని పురాధ్యక్షుండొక్కరుఁడే యిరువదియేడుశరంబుల వింట సంధించి నూఱువత్సరంబులు గంధర్వులతోఁ బోరాటము నలిపెను. ఇట్లు ప్రజాగరుఁడు కలుపురతోఁ బోరాడుటచేఁ దన

* శత్రువులు పురంజనునిపురమును నిర్బంధించినవిధమున కాలముజీవునికిఁ బురమువంటి దగుశరీరము నిర్బంధించును. పురాధ్యక్షుఁడు మేల్కని శత్రువుల నివారించినట్లు సర్వకాలములందు మేల్కని యుండు ప్రాణము కాలవికారమును నివారించుచుండును.

† పురాధ్యక్షుఁడు సప్తవింశతిబాణములచే శత్రువులనిరోధించినట్లు ప్రాణము, పృథివి, నీరు, తేజస్సు, వాయువు, గగనము, గంధము, రసము రూపము, స్పర్శము, శబ్దము, త్వక్కు, చక్షుస్సు, శ్రోత్రము, జిహ్వ, ఘ్రాణము పాణి, పాదము, వాయువు ఉపస్థ, వాక్కు, అపానము, వ్యానము, ఉదానము, సమానము, మనస్సు, బుద్ధి, అహంకారము, ఆను నిరుపదియేడుబాణములను బ్రయోగించి నివారించెను. పురాధ్యక్షుఁడు సామర్థ్యమున్నంత కాలము శత్రువులతోఁ బోరాడినట్లు ప్రాణము ; పారబ్ధావసానము గలుగు సంతపఱకు కాలముతో యుద్ధముచేసెననుట. పురాధ్యక్షుఁడు తనబలము నశించినపిమ్మట పురము నేగీతి రక్షింతునని చింతించునట్లు ప్రాణము స్వసా

పుత్రుఁ డయిన పూరురాజుచే వరింపఁబడి మిగుల సంతోషు
 రాలయి, యారాజర్షికి సింహాసనము వచ్చునట్లు చేసినది.
 మఱియు నాజగాజన్యక యొకప్పుడు భూలోకమున సంచరించుచు
 బ్రహ్మలోకమునుండి భూమి కవతరించుచు నన్నుఁ గాంచి
 నైష్ఠికుండనని తెలిసికొనియుఁగామమోహితయైనన్ను వరించె.
 ఓరాజా ! నే నాకన్యను వరింపక ప్రతిషేధించితిని. అందువలన
 నామె మిగులఁగ్రద్ధురాలయి “ఓమునీంద్రా ! నీవునాకోరికను
 నిరాకరించితివి. కావున నిఁకమీఁద నీ వైకన్ఠానమందుఁ జిరకాల
 ముండక తిరుగుచుందువుకాక” యని నాకు దురంతమయిన
 శాపమునొసంగెను. పిమ్మట నాకన్యక నాయుపదేశమును విని
 మనోవ్యధలకు, వ్యాధులకుఁ బ్రభువయినభయుఁ డనువానిని
 సమీపించి, “ఓవీరా ! నీవు సమస్తాధివ్యాధులకును బ్రభువవు.
 సీయందుంచిన భూతములసంకల్ప మెప్పుడునునశింపదు. అట్టి
 ఘనుఁడవగు నిన్నుఁ బ్రియునిఁగా వరించుచున్నాను. మఱియు
 లోకమునుండియు, వేదమునుండియు నీయఁదగినదై కాని ప్రతి
 గ్రహింపదగినదై కాని యున్నవస్తువును యాచించువారి కీయని
 వాఁడునుఁ దానువరింపనివాఁడును, వ్యర్థాభిమానులయివర్తించు
 వారి నిరువురనుగుఱించి యజ్ఞలై సత్పురుషులు మిక్కిలి
 దుఃఖింతురు. కావున నీవు నన్ను స్వీకరింతువని వచ్చినదానను.
 ప్రతిగ్రహింపఁదగిన నన్ను విడనాడుట యెంతమాత్రమును
 దగదు. నిన్ను విడనాడుట నాకును యెంతమాత్రమునుదగదు.
 ఓమహనీయా ! నిన్ను భజించుచున్న నామీఁద దయయుంచుము.
 ఆర్తులను దయచూచుటకంటె సధికధర్మము పురుషుఁ డాచ
 రింపవలసినది కలదా?” అని యిట్లు కాలకన్యక పలికిన వాక్య

ములు విని భయుఁడు ప్రాణులకు మరణమును జేయఁదలంచిన వాఁడయి చిఱునవ్వు నవ్వుచు నిట్లనియె. ఓనుండరీ ! నేను జిత్తమును నిలుకడఁ జేసికొని యనేకవిధముల విచారించి నీకు లోక రూపభర్తను నిశ్చయించితిని. లోకము నిన్ను గురూపిణిగాను దుష్టురాలినిగాను దలంపక నీవు యాచించితివేని తప్పక నిన్ను వరించును. నాకాధివ్యాధిప్రభృతు లగుపెక్కురు సైనికులు గలరు. వారితోఁగూడి నీవుపోయి లోకములు వశంబుగావించుకొని స్వేచ్ఛగాఁ గ్రీడింపుము. మఱియు నాకు వైష్ణవజ్వరుఁడనునొకసోదరుఁడు కలఁడు. ఇతఁడు నిన్ను లోకభర్తతో నమకూర్చును. ఇంతియ కాక నీవు నాకు సోదరివి. నీతోడను నా సోదరునితోడను, గూడి మహాసేనాసమేతుండనై యొరులకుఁ దెలియఁబడకుండ నేనేలోకమందుఁ జరింతును. ఇది యిరువది యారవ యధ్యాయము.

* ఓ రాజేంద్రా ! భయనాముఁ డిట్లు పలికి మరణకారులయిన సైనికులును, బ్రజ్వారకాలకన్యకలును దన్ను వెంబడించి

* వెంకటేశ్వరయమున నారదుండు భయనాముఁడు మృత్యుకారులగు నాధివ్యాధిముఖసైనికులతోఁగూడ భూతలమందుఁ జరింపనట్లు చెప్పియిప్పుడు పురంజనునిపురమును మాట్టడించిరని చెప్పవ్యాజమున జీవునకుఁ బురమువంటిదగు శరీరమును గాలము గ్రసించినట్లు చెప్పుచున్నాఁడు. శత్రురాజు తన సైనికులతో వచ్చి సకలవస్తుసంపూర్ణమయిన పురంబును జాట్టుముట్టినట్లు, భయనాముఁడు ప్రజ్వారకాలకన్యకాసైనికులతో వచ్చి శబ్దాదివిషయభోగములతోనుండి జీర్ణప్రాణము చేరక్షింపఁబడుచునుండిన జీవునిపురమగు శరీరమునావరించెను. అప్పుడు జరాకన్యక శరీరము శిథిలముగావించెను. పురము శిథిలమైనప్పుడు శత్రువులు

వచ్చుచుండ నీభూతలమందు సంచరించుచుండెను. ఇట్లు సంచరిం
చుచు భయనాముఁడు మహాపన్నగముచే రక్షింపఁబడుచు
సమస్తసంపదలచే నొప్పుచు నున్నపురంజనపురంబును బలా
త్కారముగా నరికట్టెను. తనసంబంధము కలిగినంతమాత్రము
ననే యెట్టిపురుషుల నైన నిస్సరులనుగాఁ జేయఁజూలునాజరా
కస్యః పురంజనునిపురమును బలాత్కారముగా మ్రింగెను. ఇట్లు
కాలకస్యఃచే మ్రింగఁబడి శిథిలమైనయాపురమును సైనికులు
ద్వారములనుండి ప్రవేశించి మిక్కిలి బాధించుచుండిరి. ఇట్లు శత్రు
సైనికులచే నిరంతరమును బీడింపఁబడుచుండ “నీపురము నా...”
యనుసభిమానముతో నున్నపురంజనుఁడు తనకుటుంబమువిషయ
మయి మిక్కిలి తొట్టుచాటుపడుచు బహువిధము లయినతాప
ముల నొందసాగెను. మఱియు భార్యచేఁ గొంగిలింపఁబడి యున్న
పురంజనుఁడు కేవలము చిత్తమును భోగములందుఁ జొనిపి
కావుననే దీనుఁడై వివేకమును గోల్పోయి, భోగములను నశిం

ద్వారములనుండి పురంబును విచ్ఛలవిడిగాఁ జొచ్చునట్లు భయనామునిభటు
లగునాధివ్యాధులు నేత్రాదిద్వారములనుండి లోపలఁ బ్రవేశించి మిగులఁబీడిం
పనారంభించినవి. తనపురము శత్రుసేడితమగునప్పుడు చింతించెడిరాజువలెనే
జీవుఁడు జరాద్రిగ్గస్తమయినతన శరీరమునుగూర్చి మిగులఁ జింతించెను. రాజు
మమాభిమానముగలిగి కుటుంబమును రక్షింపఁ బూనినట్లు శరీరాభిమానియగు
జీవుండు బుద్ధిఁద్రుయాదిరూప మయినకుటుంబమును రక్షింపఁ బాటుపడును.
భార్యశిష్టుఁ డయినరాజు వివేకముఁ దొలఁగించుకొని శత్రుహత మగునై శ్వ
ర్యమును నిలుపుకోలేనట్లుజీవుఁడు విషయాసక్తుఁడై బుద్ధి యనుభార్యతోఁ
గూడి సర్వమును మఱచి వివేకహీనుఁ డయియాధివ్యాధులచేఁ దొలఁగింపఁ
బడుచున్న శక్తిని నిలుపుకోలేక పోయెను.

పఁజేసికొని శత్రువులు బలాత్కారముగా హరించుచుండ దాని
కేమియుఁ బ్రతిక్రియ చేయఁజాలకపోయెను. *అప్పుడు పురంజ
నుఁడు తనపురము శత్రువులచే శిథిల మగుటయుఁ బుత్ర పౌత్ర

* అప్పుడు జీవుండు తనశరీరము శిథిల మగుటయును, ప్రాణములు
తిరస్కారభావముతో వర్తింతుటయును, నింద్రియ పరిణామ రూపములును,
బుణ్య పాపరూపకర్మములును, వాని ననుసరించు నింద్రియములును, నింద్రి
యాధిష్ఠానవేదములును, దనపై ననురాగమును విడిచినబుద్ధియుఁ దనకు స్వాధీ
నులయి వర్తింపకుండుటయు, శరీరము జరాకన్యక చే మ్రింగఁబడి యుండు
టయు, విఘ్నదులచే ననుయములన్నియు నశించుటయుఁ, జూచి, మిగుల
విచారించుచు, శరీరాదులను శిథిలత్వావస్థనుండి తప్పింపఁ దగినయుపాయ
మాలోచింపలేకపోయెను. అంతటఁ దనసోదరుఁ డయిన భయనామునకు
హితము చేయునెంచి జీవునిశరీరమును నధిష్ఠించి వైష్ణవ జ్వరము మిగులఁ
దపింపఁజేయును. శత్రువులు పురంజనునిపురమును దహించినట్లు వైష్ణవజ్వరము
ప్రవేశించి శరీరమును దహించెను. పురంజనుండు శత్రుదగ్ధ మయిన పురమం
దుండి స్వపూత్రకశత్రుమాత్మవర్గంబుతోఁ దాపము చెందినట్లు వైష్ణవజ్వర
పీడిత మయినశరీరమందు జీవుఁడు బుద్ధితోడను, నింద్రియములతోడను నింద్రి
యపరిణామములతోను, మిగులఁ దాపమును జెందుచు కాలగ్రస్తమై శత్రు
నగ్ధమైనపురంబులోఁబడి పురాధ్యక్షుఁడు దహింపఁబడిఁట్లు వైష్ణవజ్వరముచే
శరీరముసంతప్తమయినతోడనే సర్వకాలములందు జాగరూకతతో వర్తింపు
ప్రాణము సంతప్తమగును. శత్రుదగ్ధపురమునుండి భయపడి పురంజనుండు
వెడలిపోయినట్లు జీవుఁడు వైష్ణవజ్వరసంతప్త మయినశరీరమందుండఁజాలక
దానిని విడిచిపోవనిశ్చయించును. సామర్థ్యము లేనిపురంజనుఁడు శత్రువులచే
నిరోధింపఁబడి రోదనముచేసినట్లు జీవుఁ డాధివ్యాధులైనరోగములు, మార్గ
మును నిరోధింపఁగాఁ, బైకిఁ బోఁజాలక లోపల ఘుర్గురధ్వని చేయుచుం
డును. అంతట పురంజనుఁడు సర్వకాలములందును దన్నునుసరించుభాగ్యము

దులు ప్రతికూలురయి, తన్నుఁ దిరస్కరించుటయును, భృత్య
మంత్రులు పురరక్షణనుండు విముఖు లయియుండుటయును,
దనభార్య స్నేహమును విడిచి వర్తించుచుండుటయును దానును
ముదుసలివాఁ డగుటయును, దన దేశము శత్రువులచే దూషిత
మయియుండుటయును గాంచి యపారచింతను బొంది తనయపా
యమును దొలఁగించుకొనఁ జాలు ప్రతిక్రియ నాలోచింప లేక
పోయెను. అట్లయ్యును బురంజనుండు కాలకన్యకచే నిస్సారము
లయినను గామముల ననుభవింపఁ దలపోయుచు, దీనుఁ డై
యూర్ధ్వలోకములను సాధింప నేమియుఁ బాటుపడక పుత్రాదు
లందు స్నేహమును విడిచి భార్యదులను లాలనచేయుచు,
గంధర్వులచేతను, మేఘచ్ఛలచేతను ధ్వంసముచేయఁబడి, కాల
కన్యకచే మర్దింపఁబడినపురమును విడువఁదలంచి యుండెను.
ఆసమయమున శత్రురాజుసోదరుఁ డయిన ప్రజ్వారుఁడు లేచి
పురంజనపురము నధిష్ఠించి, తనసోదరునకుఁ బ్రియముచేయ
నెంచి యాపురంబునంతను దగ్ధము గావించెను. ఇట్లు ప్రజ్వా
రుఁడు పురమును దహించుచుండి భార్యతోను, సేవకులతోను,
మంత్రులతోను, బుత్రాదులతోను, మిక్కిలి సంతాపమును

విడిచి యుండలేనట్లు జీవుఁడు సర్వకాలసర్వావస్థలందును దనకుఁ దోడ్పడు
బుద్ధిని విడిచిపోవ నిష్టపడకుండెను. మఱియు జీవుఁడు పరలోకమున కేగ
నపుడు బుద్ధింద్రియాదులు కలిసిపోవుటను తెలియఁదగినది. ఇందులకుఁ
బ్రమాణము, శ్లో॥ మనష్షష్ఠానీంద్రియాణి సకృతిస్థానికర్షణ్ శరీరం యదవా
పోతియచ్చప్యత్రాత్మామతీశ్వరః॥ గృహీత్వైతాని సరియాతి వాయుర్గం
ధాని వాశయాత్ ॥ అనటచే జీవునిలో బుద్ధ్యాదులును గలిసిపోవుట
స్పష్టమగుచున్నది.

జెందెను. ఇట్లు కాలకన్య గ్రసించుటచేతను, యవనులు కోట
 బురుజుల నాక్రమించుకొనుటచేతను, బ్రజ్జారుఁడు పురంబును
 దాహముచేయుటచేతను, బురపాలకుఁ డయిన ప్రజాగరుఁడు
 పురముతోఁ దగ్గుండయ్యెను. అంత పురంజనుండు మిగులదుఃఖ
 ము కలవాఁడై భయకంపముల నొందుచు, నాపురంబుననుండ
 సమర్థుండు కాక యగ్నివేష్టిత మయినవృక్షకోటరమునుండి
 బయలు వెడలిన పన్నగంబు చందంబున నాపురంబునువిడిచిపోన
 నిశ్చయించెను. ఓరాజా ! పురంజనుఁడు గంధర్వులచే శిథిలా
 వయవుఁడై తనసామర్థ్యమును గోల్పోయినప్పుడు శత్రువులచే
 నిరోధింపఁబడినవాఁ డగుటచే మిగుల రోదనము చేయఁదొడఁగె.
 అనంతరము పురంజనుండు దుహితలను, బుత్రపౌత్రులను,
 గోడండ్రును, దనభృత్యులను, ననుభవింపఁగా మిగిలినగృహది
 వస్తుజాతమును స్మరించుకొనుచు, నహంకారముచు కారములతో
 వర్తించుచు భార్యయందు సక్తమయిననునన్ను గలవాఁడై
 భార్యావిమోగమునకుఁ దాళఁజాలక భార్యతోఁ గూడి పోదు
 నా? లేక భార్యను విడిచిపోదునా? యని ఇట్లు చింతింపనారం
 —పురంజనుఁడు పరలోకమున కేగుచు భార్యాదులనుగూర్చి వగచుట.—
 భించెను అకటా ! నేను బరలోకమున కేగినచో నీమె బాలకు
 లనుగుఱించి సంతతిము దుఃఖించుచు నేరీతి వర్తింపఁగలదు?
 అయారే! ఆసుందరియెంత పాతివ్రత్యముకలది! నేనుభుజింపకుండ
 నొకనాఁడై ననామై భుజించి యెఱుఁగదు. నాయందత్య తప్రేమ
 ముగలదయి నేను న్నానముచేయనిచో న్నానముచేయదు. నే
 నొకవేళఁ గ్రుద్ధుఁడనై యున్నయెడఁ జూచి మిగుల భయపడు
 చుండును. నేను నిందించుచున్నను మానమవలంబించి యేయుం

డునుగాని నోగెత్తి మాటాడలేదు. నే నవివేకనై యున్నపు
 డామె నాకు హితబోధ చేయుచుండును. ఇట్లు సన్ననివిధముల
 చేతను ననువర్తించు కాంతామణి, నేను బరమున కేగి
 నప్పుడు దుఃఖపీడిత యై గృహస్థధర్మముల నెందుల కవలంబిం
 చును? ఆమె పుత్రవతియైనను నాయెడఁబాలు నోర్వలేక
 తప్పక మృతి నొందును. నేను నశించినపిమ్మట నాకుమారికలును,
 కొమరులును, నిరాధార లయి మహాసముద్రములోఁ బగిలిన
 నావయం దున్నపురుషులవలె నెట్లు వర్తింపఁగలరు? ' ఇట్లు
 పురంజనుఁడు శోకానర్హుఁ డయినను దీనబుద్ధితో శోకము నందు
 చుండఁగా నతనినిఁ బురంబునుండి వెడల్ప నెంచి భయనాము
 డగుమృత్యువు వచ్చెను. అనంతరము భయనాముఁడు తనసహ
 చరులతోఁ గూడి యతనిని బశువునువలెను బంధించి స్వస్థాన
 మును గూర్చి కొనిపోవుచుండ సతనిభృత్యామాత్యవర్గము
 మిక్కిలి దుఃఖ మొందుచు యవనులచేఁ బీడితులయ్యుననుసరించి
 పోవుచుండిరి. ఇట్లు యవనులచే నరికట్టఁబడి యతఁడు దేహము
 నుండి, దగ్ధమగుచున్న చెట్టుతోఁజ్జను విడిచి పర్వెత్తుభుజంగము
 వలెఁ బోయినప్పుడు, తదనుబంధులయిన భార్యాపుత్రాదు లంద
 టును నశించిరి. పురంబుగూడ నాశనంబుచెందినది. బలవంతు
 డయినయవనుఁడు బలాత్కారముగా నప్పుఁడునుండి తప్పించి
 కొని పోవుచున్నప్పుడు పురంజనుఁడు వివేకమును విడుచుటచేఁదా
 నపరాధి యైనను దనయందుఁ బ్రేమ చూపు పరమమిత్రుని
 స్మరించుకొనలేకపోయెను. ఓరాజా! ఈపురంజనుఁడు పూర్వము
 తాను దయలేక యాగములం జంపినపశువులు తమ కతఁడు
 చేసిన ద్రోహమును దలంచుకొని మిగులగోప మూని గొడ్డం

క్షతోసమమాలయిన శృంగములతోఁ బొడిచి ఛేదించెను. *పిమ్మట నతడు హద్దు లేని చీకటి గలనరకమందు నివసించి తెలివితేక పెక్కేండ్లు దుఃఖ మనుభవించి, స్త్రీసంపర్కముచే జిత్తము కలంకము నొందుచు నంతకాలముఁ తనభార్యను సంస్కరించు కొనుచు మృతినొందినవాఁడు కానఁ గరువాతిజన్మమున రాజ సింహుఁ డయినవిదర్భునిగృహంబున స్త్రీయై జన్మించెను. ఇట్లు

—●—●—పురంజనుఁడు స్త్రీయై జన్మించుట —●—●—

జన్మించినకన్యక తండ్రిగృహమున వర్ధిల్లుచుఁ బరమభాగవతునిఁ దక్క వేటొక్కని వరింపనని యామె శపథముచేసెను. ఆకాల మున మలయపర్వత ప్రాంత దేశమందు నుప్రసిద్ధుఁ డయినమల యధ్వజుఁ డనురాజుగలఁడు. అతఁడు జ్ఞానముచే బ్రహ్మసాన మాను వశముగావించుకొనెను. అతఁడు నిశ్చయాత్మికయగుబుద్ధి గలవాఁడు. అతఁడొద్రియజయరూప మగుయుద్ధమందు నింద్రి యములను జయించెను. అతఁడావైదిని బెండ్లియాడెను. ఇట్లు పెండ్లియాడి యామెయందుఁ + గాటుకపిట్టలవంటి నేత్ర

* నారదుఁడట్లు పురంజనుఁడు రజస్తమఃప్రచురమయినబుద్ధికివశుఁడగు టయు దేహమందును, దేహానుబంధులందును, నహంకారమమకారములుగలిగి యుండుటయు జరామరణాదు లనుభవించుటయుఁ జెప్పి దేహావసానమందు దసభార్యను స్కరించుకొనుచుఁ బ్రాణమువిడిచినవాఁడు కానస్త్రీజన్మమొందు టయు, నందులో స్వకీయపుణ్యవిశేషమువలనఁ బవిత్రమందుఁ బుట్టుట యును, మహాభాగవతోత్తముఁ డయినభర్తనుబొంది తత్సేవచేసి భగవంతుని ప్రసాదంబును సంపాదించుకొనుటయును జెప్పుచున్నాఁడు.

+ ఇందులకు మూలము “అసితేక్షణం” అనఁగా నల్లని నేత్రములుగల దనియొక యుర్థము. అసిత=కృష్ణనియందు. ఈక్షణం=మాపుగలది, అని రెం

ములుగల యొకకుమారికను బడసెను. * ఆమెకుఁ దరువాత నేడు
గురుకుమారులను ద్రవిడభూమిని బాలింపఁదగినవారిని గనెను. †
ఓరాజా! ఆయేడుగురుపుత్తులలో నొక్కొక్కనికిఁ బెక్కురు
పుత్తులుద్భవించిరి. వారిఁంప్రదాయభేదములు గలవారిచేతనే
మన్వంతరకాలమును, దదనంతరమును భూమి యనుభవింపఁ
బడుచున్నది. మఱియు మలయధ్వజానికుమారికను దృఢవ్రతు
రాలని తెలిసికొని † యగస్త్యుఁడనువాఁడు పెండ్లియాడియామె
యందు దృఢవ్రతుఁడును, బుద్ధిమంతుఁడును నిర్భవాహుఁ డను
పేరుగలవాఁడు నగు కుమారునిఁ గనెను. అనంతరము మలయ
ధ్వజుఁడు తనభూమండలమును గుమారులకుఁ బంచియిచ్చి
కృష్ణనారాధింపఁ దలంపుగలిగి కులాలమునకుఁబోయెను. సం
సారమును రోసి పోవుచున్నభర్తను గాంచి వైదర్భి, భగవత్సే
వాహర్షరూప మగుజ్ఞానము గలదయి సుఖముల నిచ్చుగృహము
లను, సౌఖ్యములను విడిచి, వీన్నెల చంద్రుని ననుసరించునట్లు

డవయర్థము. ఇట్లు చెప్పటచే మలయధ్వజునకును, వైదర్భికిని, కృష్ణసేవా
రూప మగురుచి యుద్భవించెనని తెలియఁదగినది.

* వైదర్భిమలయధ్వజులకు నాకొమార్తెరువాత నేడుగురుపుత్తులు
గలిగిరి. అని చెప్పటచేఁ గృష్ణసేవారుచి యుదయించినతోడనే, శ్రవణము,
కీర్తనము, విష్ణుధ్యానము, పాదసేవనము, పూజనము, వందనము, దాస్యము
అనునవి గలిగిన వని తెలియఁదగినది.

† ఈచెప్పటచే నగస్త్యుఁ డనుముముత్సువు కృష్ణసేవారుచి యను
కన్యకను పెండ్లాడి శ్రవణోపయుక్తము లయినశమాదమాది రూపములుగలిగి
యుపదేశించిన యర్థమును మననము చేయువాఁడును, నగు బ్రహ్మోపదేశా
త్ముఁడగు మునిని గాంచె నని తెలియఁదగినది.

భర్తను ననుసరించిపోయెను. ఆకులపర్వతమందుఁ జంద్రమస
యను పేరు గలసుప్రసిద్ధనదియొడ్డున నాశ్రమము గావించుకొని
మలయధ్వజుఁడు దదీయపుణ్యజలములను స్నానపానముల కుప
యోగించి, బహిర్భాగమందును, నంతర్భాగమందును గలమల
మును దొలఁగించుకొనుచు, గందమాలములచేతను, ఫలముల
చేతను, బుష్పములచేతను, తృణములచేతను, జలములచేతను,

...●◆ మలయధ్వజుఁడు తపం బొచరించుట. ◆●...

దేహపోషణమును జేయుచుఁ దపం బొసరించుచుండెను. ఇట్లు
మలయధ్వజుఁడు సమదృష్టిగలవాఁ డయి శీతోష్ణములు, వాత
వర్షములు, తుల్యిపాసలు, ప్రియాప్రియములు, సుఖదుఃఖం
బులు మొదలగు ద్వంద్వములను, కర్తయోగముచేతను జ్ఞాన
యోగముచేతను, బుణ్యాపుణ్యరూప మగుకర్తమును దొలం
గించుకొని, యచునియమాదులచే నింద్రియములను, బ్రాణ
మును, నంతః కరణమును జయించి, తన్నుఁ బరమాత్మస్వరూ
పముగలవానిఁగ ననుసంధానముచేసి వాసుదేవునందు ననురాగ
రూప మగుభక్తిని నిలిపి నిశ్చలుఁడై శరీరదులను మఱచి, స్తం
భాకృతిని వహించి నూఱుదిస్యవత్సరంబులు తపంబొచరించెను.
మఱియు నాతఁడు సాక్షాద్బ్రహ్మ యగుపరమాత్మను జీవాత్మ
యందు వ్యాపకత్వధర్మవైలక్ష్యముచేఁ గాంచి దేహవృత్తాంత
మును విద్వాంసుఁడు స్వప్నవృత్తాంతమునువలె ననత్య మని
యెంచి యందుండి మఱలి కేవలపరమాత్మాను సంధానముచేసి
కొని లోకగురువయినహరిచేత నుపదేశింపఁబడి యన్నివిధముల
చేతను బ్రకాశించుచు నున్నస్వపరయాధాత్మజ్ఞాన మనుదీప
ముచే ధారకుఁ డయినపరబ్రహ్మమందు జీవాత్మను, జీవాత్మ

యందుఁ బరబ్రహ్మమును సాక్షాత్కాగముచేసికొనుచుఁ బిమ్మట
నుపాసనాత్మక జ్ఞానమును విడిచి విరమించెను. అనంతరము,
వైదర్భి భగవదారాధనరూపమగునుత్కృష్ట ధర్మమందు నిష్ఠ
గలిగినభర్తను బ్రేమించి పరిచర్యచేయుచుఁ గాతీవ్రత్యముచే
నతిశయించి, సకలభోగములలోని నారచీరలనుధరించి, యుపవా
సాదివ్రతములచే మిగులఁగృశించి, శిరోజములను జటలుగాఁగట్టి
కొని తపంబున నించుమించుగా భర్తకెనవచ్చుచు, నంగారమై
యున్న యగ్నియొద్ద వెలయుఁ ధూమజ్వాలవలెఁ బ్రకాశించెను.
మఱియు వైదర్భి తనభర్త యట్లు మృతికొందెనను మానస
మును గట్టిచేసికొని భర్తసృష్టాంతమును దెలిసికొనక పూర్వము
వలెఁ బతిపాదములకుఁ బరిచర్యచేయుచు భర్తపాదకమలము
లందు వెట్ట లభింపకపోవుటచే మృతినొందెనని నిశ్చయించి తన
మందనుండి వేఱయినయాఁడువేడివలెనే, మిక్కిలి దుఃఖంబును

—◆◆◆ వైదర్భి సహగమనము చేయుట. ◆◆◆—

గాంచెను. మఱియు నావైదర్భి తనప్రియుఁడు నశించుటచే దీను
రాలయిన తన్నంగూర్చి మిగుల విచారించుచు వివశురాలై
కన్నీటిచే స్తనములను దడుపుచు నారహస్యప్రదేశమందు గొం
తెత్తి భర్తనుగూర్చి యిట్లు లేడ్వనారంభించెను. 'ఓరాజేంద్రా!
లెమ్ము. లెమ్ము. సముద్రముచేఁ జట్టఁబడిన నీభూమిని జోరులనుం
డియు, దుష్టరాజులనుండియుఁ బరిపాలింపుము' అని యిట్లామె
విజన మగునడవిలో భర్తపాదములపైఁ బడి విలపించుచుఁ గన్నీ
టిని విడుచుచుఁ, గట్టలచే నొకచితి నేర్పఱిచి యాచిత్యమందు
భర్తకశేబరము నుంచి దహనముచేయుచుఁ దాను సహగమ
నంబు చేయఁదలంచి యుండగా సనాతనుఁడయిన యాశ్వరుండు

బ్రాహ్మణవేషమును ధరించి యచ్చటికే తెంచి మధురములయిన నామవాక్యములచే నామెను లాలించుచు నిట్లనియె. * 'ఓసుందరీ! నీ కేజాతిదానవు? నీ వెవరికి సంబంధించినదానవు? † అతఁడేజాతివాఁడు? అతనికి మేల దుఃఖించెదవు? ‡ నీవు స్వస్వరూపము మఱచితివి. సృష్ట్యాదియందు నీవు వికారమునొంది నీన్నే హితు నెల్లు తెలిసికొనఁగలవు? ఓయీ! నన్ను నీవు తెలిసికొనఁ

* 'నిరుపాధికసఖుఁ డయిన సరమాత్మ భాగవతుఁ డయిన మలయధ్వజుని స్నేహము చేసి యుండుట చే మిక్కిలి సంతసించి యిట్లనుచున్నాఁడు.

† అతనికి నీకు నేమియు సంబంధము లేకండ నెందుల కిట్లేడ్చెదవు? స్వస్వరూపమునే తెలియనిదానవు. న న్నెట్లు ఎఱుఁగుదువు?

‡ దీని కర్థాంతర మెట్లన! బ్రాహ్మణవేషధారియై పరమాత్మ యిట్లనుచున్నాఁడు. ఓయీ! నీవు సృష్ట్యాదియందు నీయనాదికర్మముల కనుగుణమయిన నాసంకల్పముచే బరమాత్మ సారూప్యమును స్వస్వరూపమును మఱచి దేశమనుష్యాదివికారము నొందితివి. నీన్నే హితుఁడ నైననన్ను స్మరింపుము. నీ కంతరాత్ముఁడ నై యున్న నన్ను విడిచి గ్రామ్యసుఖములనవేక్షించి దేవమనుష్యాది శరీరమును గోరుకొనుచు నన్నడఁబాసితివి. అందుచే నీస్వపరయాధాత్మ్యజ్ఞానము నశించినది. నీవును నేమను శరీర మనుగ్రామములో వర్తించు నట్టిన్నే హితులము. అచ్చట మనమిరువురమును (అనఁగా జీవాత్మపరమాత్మలకుట) వికారరహితుల మయి యుంటిమి. అట్లు శరీరమను గృహమునందు హృదయస్థానమందు మనము పెక్కువత్సరంబులు గడపితిమి. ఇట్లుండ నీన్నే హితుఁడను (అనఁగా నీ కంతరాత్మయై యుండి నీకు హిత మొనగూర్చువాఁడును) నగునన్ను విడిచి శబ్దాదివిషయములం దాసక్తి కలిగి ప్రకృతిమండలము నొంది యందులోని వాసస్థానమునుగూర్చి వెదకుచుఁ బ్రకృతి సృజించిన యొక్కస్థానమును (అనఁగా శరీరము ననుట) జూచితివి. ఆశరీర మనువురము పంచేంద్రియములకు విషయములగువస్తువు లనుతోటలతోను, నేత్రములుకర్ణ

జాలకున్నావు కావున నీవు నీస్నేహితుని మఱచినవాడ వగు
నున్నావు. నా కొకస్నేహితుఁ డుండెనని స్మరించుచున్నావా ?
నీకు హితుఁడనైన నన్ను విడిచి నీచము లయినభోగముల నను
భవింప నెంచి భోగస్థానమును గోరికొనుచు నన్ను నెడఁబొసి
తివి. అందుచే నీస్వపరయాథాత్మజ్ఞానము నశించినది. ఓయీ
ర్యా! నీవును నేనును గలిసి పూర్వమందు మానససరోవరమున
హంసలమై యుండి వెక్కు సంవత్సరముల కాలమును గడపితిమి.
ఇట్లుండ నీవు గ్రామ్యసుఖములందు వేడుకవడి నీ స్నేహితుఁడ
నైన నన్ను విడిచి యీభూమినిఁబొంది తగినవాసస్థలమును వెద
కుచు స్త్రీనిర్మితమయినయొకపురమునుఁజూచితివి. ఆపురమునకు
నైదుద్యానవనములు కలవు. దానికిఁ దొమ్మిదిద్వారములుగలవు.
దాని కొక పాలకుఁడు గలఁడు. దానికి మూఁడు ప్రాకారములు
గలవు. అం దిష్టవస్తుదాయకము లగుస్థలము, నైదిండివీధులు
ను, నైదుగురుమంత్రులునుగలరు. దాని కీస్త్రీ యధిపురాలుగా
నుండెను. ఆయుపవనము లైదు నయిదింద్రియంబులను నానం
దపఱుపఁజాలును. ఆనవద్వారములును బ్రజలరాకపోకలకుఁ దగి
యున్నవి. ఆమూఁడుప్రాకారములును గ్రమముగా నగ్నిమయ

ములు నాసికారంధ్రములు మొదలగురంధ్రములను తొమ్మిదిద్వారములతోను,
ప్రాకారమునుపురాధ్యక్షునితోడను, బృథివ్యక్షేజంబులను ప్రాకారములతోను,
మనస్సుతోఁ గూడిన యింద్రియపంచక మనెడిఃస్తుసమర్పకస్థలంబుతోను,
ఋషభూతము లనునంగళ్లతోను, శక్తియనెడి యధిపతితోను గూడియుండెను.
అట్టిశరీరమునుబొంది బుద్ధితోఁ గూడికొని సకలవిషయసుఖము లనుభవించు
చుఁగావునస్వాత్మజ్ఞానమునుబరమాత్మజ్ఞానమునుమఱచి యాబుద్ధిసంబంధము
చేస్త్రీసంబంధము గలిగించుకొని తత్సంబంధముచే నీస్త్రీజన్మమును బొందితివి.

ములును జలమముములును, బృథవీమయములును నై యున్నవి.
వై నిజెప్పిన యాఱుస్థలంబులందును సింద్రియములు గోరువస్తువులు సంప్రాప్తమగుచుండను. అచ్చటియంగళ్లు క్రియాశక్తితో గూడియుండును. అట్టిపురమును బ్రవేశించి బుద్ధి యను నాయకురాలి కిధీనుండ వయి, నిన్నును నన్నునుగూడ మఱచితివి. అచ్చట నీవు బుద్ధి యనుపేరు గలయాస్త్రిని భార్యనుగాపరించి విషయసుఖముల సనుభవించుచు నందువలన స్వపరయాధాత్మ్యజ్ఞానమును దొలగించుకొని యాస్త్రిసంబంధముచే బాపీయమయిన యాస్త్రిజన్మమును బొందితివి. *కావున నీవు విదర్భ.

*ఈచెప్పటచే స్త్రీపురుషాదిజన్మములుదేహమువలనఁగలుగుచున్నవికాని యాత్మకు స్వయముగా లేవనియు దేహసంబంధముచేతనేవిదర్భరాజసుతవైనట్టును నంతకుఁబూర్వము పురంజనికి భర్తవయినట్టును దెలియవచ్చుచున్నది. కాని యాదేహసంబంధము లేనిచో నీకిట్లుగానరాదనియు, నీ కట్లు తోఁపఁజేయునది నామాయయే కాని వేఱుకాదనియును, మనమిరువురము (ఆనఁగా జీవాత్మపరమాత్మ లనుట) దోషాదిరహితుల మయినీవు నాకు శరీరముగాను నేను నీకు శరీరముగాను వర్తించుచుంటిమి కాని వేఱువిధముగా వర్తింపలేదనియును మన మొకరినొకరు విడిచి వర్తించుచుండు మని పండితు లెవ్వరును భావింప రనియు, జీవాత్మకుఁ బరమహితుఁ డయి వర్తించుపరమాత్మ జీవాత్మకు హితోపదేశముచేయుచుండె ననియు నెఱుంగునది. మఱియుఁబురుషుఁ డద్దము మొదలగు పెద్దవస్తువులందును జక్షురాదు లగుచ్చివస్తువు లందును దన్నుఁబెద్దవానిఁగాను జిన్నవానిఁగానుజూచి, యారెండు ప్రతిబింబములకును నుపాధిభేదమువలన భేదముకలుగునట్లుగా నే స్థూలసూక్ష్మశరీరములందుండుట చే నాయుపాధిభేదమువలన మనము నానావిధములుగా నున్నట్లుగానవచ్చుచున్నాముగాన వాస్తవమున మనమిరువురమును శరీరాత్మలుగా నున్నామనియుఁ బరమాత్మ బోధింపఁగా జీవుండు తెలివి దెచ్చుకొని వర్తించెను.

రాజకుమారికపు కాపు నీ కీమలయధ్వజుడు స్నేహితుడు
కాడు, మఱియు నీవు బుద్ధి యనునామాంతరము గలపురండ
నికి భర్తవుకావు. నీవు పూర్వజన్మమునఁ బురుషుడవని వ్యవ
హరింపఁబడుటకును, నీజన్మమందు స్త్రీయని వ్యవహరింపఁబడుట
కును గారణము భగవత్తాయతప్ప వేళుకారణములేదు. నీవును
నేనును మానసమం దుండుహంసలము. అప్పటిస్వరూపమును
జెప్పెదనువినుము. మన మిరువురమును దెల్లనిశరీరము గల
వారము. మన మిరువురము శరీరాత్మలవలె వర్తించువారము.
అంతియ కాని నీవు వెఱవాడవు కావు. ఆలోచింప మనయిరువుర
మన్యోన్య మెడఁబాటు చెందుటకుఁ గారణము ఁడితు లెవ్వరుఁ
జూడరు * ఓయీ! పురుషుడు తన్ను గొప్పయుపాధి యగు

* ఇందులకు మూలము “యథాపురుషమాత్మాన మేనమాదర్శచక్షుషోః |
ద్విధాభూతమచేక్షేత్ తథైవాంతర మామయోః || అనఁగా బ్రాహ్మణత్వాది
జాతులును, దీర్ఘత్వాదిగుణములును, మొదలగు తన్ను విడిచియుండనొల్లనివిశే
షణములుగల పురుషుఁ డనుపేరుగలిగి తత్తద్విశేషణములు గలిగినదగునొక్క
వస్తువు అర్దముమొదలగు మహాపాధులందు స్థూలాకారముతోను, సేత్రములు
మొదలగుచిన్నయుపాధులందు సూక్ష్మాకారముతోను గానవచ్చుచుండును.
అట్లే శరీరత్వధర్మము గలిగినజీవుఁడే శరీరముగాఁగలిగి శరీరత్వధర్మముతా
నొప్పునీశ్వరాత్మకమగువస్తువొక్కటియేయైనను స్థూలసూక్ష్మశరీరములందుం
డుటచే నుపాధిసంబంధమువలన నానాభూత మైనట్లు గానవచ్చుచున్నదని
యర్థము. ఈశ్లోకమున “పురుష మవేక్షతే” అనుటవలన, ఈయర్థముస్పష్ట
మగుచున్నది. ఎట్లనఁగా పురుషుండు బ్రాహ్మణత్వాదు లగుజాతివిశేషణము
లును దీర్ఘత్వాదిగుణవిశేషణములును గలిగియుండును. బ్రాహ్మణత్వధర్మమున
కును, బ్రాహ్మణవ్యక్తికిని, దీర్ఘత్వగుణమునకును, అది కలవ్యక్తికిని, గాంతికిని
గాంతిగలవ్యక్తికిని భేదమున్నట్లుగానే, శరీరమునకునుశరీరముగలయాత్మకును

నద్దమందుఁ బెద్దవానిఁగాను స్వల్పాధియైన యితరుల నేత్రాదు
లందుఁ జిన్నివానిఁగాను జూచుచుండుట గలదు. వృద్ధిప్రాసము

భేదము కలదు. కావున భగవంతునికి శరీరభూత మగుజీవునకును, జీవుఁడు
శరీరముగాఁగలిగినయీశ్వరునకును భేదము గలదని గ్రహింపవలయును. మఱి
యు బింబప్రతిబింబములకు గలిగినట్లు జీవేశ్వరులకుఁ గలిగినయాపాధికభేద
ము స్వాభావికము కాదని గ్రహింపరాదు. “ఆదర్శచక్షుషః” అని యుపా
ధులను బేర్కొనుటచే వానియందుఁ గానవచ్చుప్రతిబింబములకుబింబముతో
(అనఁగాఁ బ్రతిబింబితవస్తువుతో భేదము లేకపోయినను నాప్రతిబింబములకు
పాధిమూలమగు భేదము లేకపోలేదు. ఆలోచింపఁగా నద్దములోని ప్రతిబింబ
ముకంటె నేత్రములోఁ బ్రతిఫలించినప్రతిబింబము భిన్నమయినదికాదా? మ
ఱియుబింబప్రతిబింబముల కభేదమని యంగీకరించినవారు నైతము ప్రతిబింబ
ములకు భేద మంగీకరింపకతీతము. ప్రతిబింబములకు భేద మంగీకరింపనిచో
నుపాధివిశమున భేదముగలిగి పర్తించు ప్రతిబింబములందు భేదప్రతీతిలేకపో
వలసివచ్చును. ఇంతియకాక ప్రతిబింబములకు భేదము లేదని సాధించుటకుఁ
దగిన హేతువులును గానరావు. ప్రతిబింబము లేకాకారముగా నుండునుగాని
యభేద మంగీకరింపరాదా? యనరాదు. ప్రతిబింబములకు బింబావస్థగలుగు
టచే వానిలోఁ బరస్పరము భేదముగలదు. ప్రతిబింబముల కట్టిభేదముగలుగు
చున్నది! కావున నే పిండత్వము ఘటత్వము, కపాలత్వము మొదలగునవస్థ
లకుఁ బరస్పరభేదము తెలియవచ్చుచున్నది. అంతియకాని, మృద్ధివ్యావస్థను
బట్టియభేదమునుగ్రహింపరాదు ఈచెప్పటవలనప్రతిబింబములలోపరస్పరము
భేదమున్నను బింబప్రతిబింబముల కభేదము కానవచ్చుచున్నది. అట్లేయుపా
ధిభేదముచే జీవులకుఁ బరస్పరము భేదము గలుగుచున్నది. జీవేశ్వరుల కభేద
మే కానవచ్చుచున్నది. ఇట్లుండ జీవేశ్వరులకు భేదమున్నదని యంగీకరిచుట
యెట్లు? అని శంకింపరాదు. ఈశ్లోకమున బింబప్రతిబింబములను మాత్రమేదృ
ష్టాంతముగాఁ జేకొనవలెనుగాని బింబప్రతిబింబములకు నాపాధిక భేదమున్న

లచే నాయాయుసాధులందుఁ గానవచ్చుప్రతిబింబములకు భేద

దని చెకొనరాదు. అప్పుడును బింబప్రతిబింబములను దృష్టాంతముగాఁ దీసికొనక బింబప్రతిబింబములందుండు సమానధర్మము నే దృష్టాంతముగాఁ జేకొనవలెను. అంతయ కాని బింబప్రతిబింబములకువలె నే జీవేశ్వరుల కభేదమంగీకరింపరాదు మామతమునకు విరుద్ధములు కానిధర్మములచేతనే దృష్టాంతము సరిపోవుచుండఁగా బింబప్రతిబింబముల నే దృష్టాంతముగా నేల చెకొనవలయును? ఈశ్లోకముచే జీవబ్రహ్మముల కభేద మకగీకరించుట యాప్రకరణమునకు విరుద్ధముగా నుండును. తన్నుఁగూర్చియు, బ్రహ్మమునుగూర్చియు నే విధమయినజ్ఞానము లేకపోవుటచేత దేహమే యాత్మయని భ్రాంతియు, నాత్మస్వకంఠ్రుఁడను భ్రాంతియుఁ గలపురుషునికి నాభ్రమలను నివారించు నిమిత్త ముపదేశించుచున్న యాప్రకరణమందు, జీవపరమేశ్వరులనోన్మోహము సఖులైనట్లుచెప్పఁబడుచున్నది. సఖిత్వధర్మము ఎప్పుడును పదార్థద్వయమందుండును. గాని యొక్కపదార్థమందుండునదికాదు. స్త్రీత్వపురుషత్వాది ధర్మములవలె నీసఖిత్వ ముపాధిపలనఁ గలుగుచున్నదని యుపదేశింపఁబడుచున్నదని చెప్పరాదు. సఖిత్వ మాపాధికమన్నచో, నాసఖిత్వముతోఁ గూడ నుపదేశించిన హంసత్వాదులుగూడ నాపాధికము లని యంగీకరింపవలసియున్నది. మరియు “మాయాహ్యేషామయాస్పష్టా” అనుట నీశ్వరుఁడు సంసారనివర్తకుఁ డని కాక సంసారము కలిగించువాఁ డనియె తెలియవచ్చుచున్నది. సర్వజ్ఞుఁ డగునీశ్వరుండు వెఱ్ఱివానివలె ననర్థరూప మగుసంసారమును దనయందారోపింపఁజూచుకొనునా? కావున సఖిత్వస్త్రీపురుషత్వాదులవలె నాపాధికము కాకపోవుటచేతను, సఖిత్వ మెప్పుడును రెండు పదార్థములందుండవలసిన దగుటచేతను, జీవేశ్వరులను సఖులఁగా నిరూపించు నీప్రకరణమందు జీవేశ్వరుల కభేదము చెప్పట యుక్తముగాదు. కావున యైశ్లోకముచే సమానధర్మములనే దృష్టాంతముగాఁ జేకొనవలయును.

మున్నదని తలపోయవచ్చును. అట్లే శరీరాత్త భావముచే నియతము లయినవి శేషణములు (అనఁగా శరీరత్వశరీరిత్వములు) గల మన యిరువుర మొక్కటియైనను స్థూలసూక్ష్మ శరీరములందుఁ బ్రవేశించుటచే నుపాధిభేదమువలన నానాభూతుల మైనట్లుగాన వచ్చుచున్నాము. నీవు శరీరమవు. నేను శరీరిని. ఇదియే మన యిరువురికిం గలభేదము' అని యిట్లు తనమిత్రుఁ డగుహంసచే బోధితుఁ డయి పురంజనుండు పూర్వజ్ఞానమును మఱలఁ బొందెను. ఓ ప్రాచీనబర్హీ! ఈయుపాఖ్యానము నీకుఁ బూర్తిగా వినిపించితిని. ఇది యధ్యాత్మసంబంధముగలది. అత్మతత్త్వము నీయుపాఖ్యానమూలమునఁ దెలిపితిని. విశ్వకారుణఁ డయిన భగవంతుఁ డన్యూపదేశమునజెప్పిన మిగుల సంతసించు నని యిట్లు చెప్పితిని. ఇది యిరువదియేడవ యధ్యాయము.



అని పలికిన నారదునిపలుకులు విని ప్రాచీనబర్హీ మిక్కిలి సంతసించి 'ఓనారదమునీంద్రా! తత్త్వజ్ఞానవంతుఁడ వయిననీ వాక్యములు ప్రత్యక్షముగా స్పష్టముగా సర్థమును దెలుపలేదు. దేహమే యాత్మయని తలంచుకొను చున్నమావంటివా రట్టి గూఢవాక్యములను దెలిసికొనఁజాలరు. కేవలజ్ఞానవంతులుతెలిసికొనఁదగిన యాత్మతత్త్వమును బుణ్యాపుణ్యాది రూపకర్తృములచేస్వపరయాధాత్మజ్ఞానము లేనిమేమెట్లు తెలిసికొఁగలము? కావున వెనుకటియుపాఖ్యానమును వివరించి చెప్పు' మనవుడు

—●—నారదుఁడు ప్రాచీనబర్హీకిహితోపదేశముఁ జేయుట.—●—

'నారదుం డిట్లనియె. ఓరాజేంద్రా! నీకుఁ బురంజనోపాఖ్యానము నిదివఱకుఁ జెప్పియున్నాను. పురంజనుఁ డనఁగాఁ బురుషుఁ డని

(అనఁగా జీవాత్మయని) తెలిసికొనుము. అతనికిఁ బురంజన నామము గలుగుటకు హేతువును వినుము. పుర మనఁగా శరీరము. జీవాత్మ మనస్సుతోఁగూడ నందుఁ బ్రవేశించి తత్పుర సంబంధము గలిగియుండునుగానఁ బురంజనుఁ డనునామముగల్గినది. ఆశరీర మొకటిగాని రెండుగాని మూఁడుగాని నాల్గుగాని వెక్కుగాని పాదములు గలిగియుండును. ఒకప్పు డది పాదము లేకయే యుండవచ్చును. హరివిష్ణ్వాదినామములచేతను జగత్స్పృష్ట్యాదివ్యాపారములచేతను, సత్యజ్ఞానాది గుణములచేతను, సామాన్యముగా జనులకుఁ దెలియరాని పరమేశ్వరుఁ డాపురంజనునకు సఖుండు గలఁడు. ఆసఖుఁ డొరులచేఁ దెలియఁబడదు. కావున “అవిజ్ఞాతుఁ” డనునామముగలిగినది. ఆశరీరమునకుఁ దొమ్మిదివారములు కలవు. పురుషుఁడు జ్ఞానకర్తేంద్రియములకు విషయము లగుపదార్థములను బూర్ణముగా ననుభవింపఁ దలంచి నప్పుడు నవద్వారములును రెండుకాళ్లును రెండుచేతులును గలిగినమానవశరీరమును మంచి దని తలపోయును. రాజా ! పురంజనునకుఁ బ్రమద యనెడిభార్య గలదని చెప్పియుంటిని. ఆపురంజనునిభార్యయనఁగా బుద్ధియని గ్రహింపుము. ఆబుద్ధి యహంకార మమకారములు పుట్టించి యెక్కువమదమాను గలిగించును గానప్రమదయని చెప్పఁబడినది. ఆబుద్ధిని బురస్కరించుకొని జీవుఁడు చక్షురాదీంద్రియములచే శబ్దాదిగుణముల ననుభవించును. పురంజనునకుఁ బదునొకండు స్నేహితులు గల రని చెప్పితిని. ఆస్నేహితులు మనస్సుతోఁ గూడినయింద్రియదశకమని గ్రహింపుము. వారిలో నొక్కొక్కరు నూర్ధ్వస్త్రీల కధి. పతులై యన్నారని చెప్పితిని. ఈనూర్ధ్వరేసి స్త్రీలను నింద్రియ

వృత్తులని తెలియుము. ఆపురముఁ బరిపాలించునట్టిరా జనఁగా శరీరమును రక్షించుచున్న ప్రాణముని తెలియుము. ఆ ప్రాణ మయిదువృత్తులు కలది కావున నై దుతలలుగల పాముతో సాటి దెచ్చితిని. ప్రమదయుఁ బదునొకండు మహాభటులు వచ్చు చున్నట్లు చెప్పితిని. వారిని బుద్ధితోఁగూడి వర్తించుమనస్సుతోడి వయినయింద్రియంబులని తెలియుము. పదియింద్రియంబులు పదుగురుమహాభటులనియు మనస్సు పదునొకండవమహాభటుం డనియు నెఱుంగుము. పురంజనుఁడు పాంచాలములను బాలించు ననఁగా జీవుఁడు పంచేంద్రియవిషయపదార్థముల ననుభవించు నని తెలియుము. పురమునకుఁ దొమ్మిదిద్వారము లనఁగా శరీర మునకు నేత్రములును, నాసికా రంధ్రములును, కర్ణబిలము లును ముఖము శిశ్నము గుదము నాఁబడు తొమ్మిదిరంధ్ర ములు గలనని యెఱుంగుము. చక్షురాదీంద్రియ రంధ్రములం దున్నయింద్రియములతోఁ గూడ నాత్మవైకి వెడలుచుండును. ఆద్వారంబు లెచ్చటెచ్చటనున్న శ్రా వెనుక వర్ణించితిని. అందు నేత్రరంధ్రములును నాసికారంధ్రమును నోరును నీయై మనుశరీర మునకు ముందుభాగమునందుఁ గానవచ్చుచుండును. పురంబు నకు దక్షిణద్వార మనఁగా గుడికర్ణము. ఉత్తరద్వార మనఁగా నుత్తరకర్ణము. అగ్రోభాగమునంగు రెండుద్వారంబులని చెప్పి తిని. అవి గుదశిశ్నములని యెఱుంగుము. ఒక్కచో నిర్దిష్ఠఁ బడినఖిద్యోతావిర్భుభద్వారము లనఁగా బుగ్రోభాగమునం దున్న నేత్రములు. జీవుఁడు వానివలన రూపమును జూచుచుం డును. నలినీనాళిను లనురెండుద్వారములు పుగ్రోభాగమందు నిర్దిష్ఠఁబడినవి. అవి నాసికారంధ్రములు. జీవుఁడు నాసికా

రంధ్రములం దున్న ఘ్రాణేంద్రియముచేతఁ బరిమళమును గైకొ
నుచుండును. పురోభాగమం దున్న యైదవద్వారమునోరు. జీవుఁ
డం దున్న రసజ్ఞ మగు రసనేంద్రియముతో సమస్తరసములను
గ్రహించుచుండును. ఆపురమునకుఁ బితృహు వనియు దేవహు
వనియు రెండుద్వారములు కలవని చెప్పితిని. పితృహు వనఁగా
దక్షిణకర్ణము. దేవహువనఁగా నెడమచేవి జీవుఁడు వానివలన
శబ్దాదికమాను వినుచుండును. చండవేగుఁ డగు గంధర్వపతినిఁ గూ
ర్చి చెప్పితిని. జీవుని కాయుష్కాల పరిమాణమును దెలియఁ జేయు
సంవత్సర మని తెలియుము. అది చక్రమువలెనే త్వరగాఁ దిరు
గుచుఁ బురుషాయువును గొలుచుచుండును. గాన చండవేగమని
పలుకఁబడుచున్నది. ఆచండవేగునకు గంధర్వులును గంధర్వస్త్రీ
లును. గల రని చెప్పితిని. చండవేగము గల సంవత్సరరూపకాల
మునకు మూడువందల యఱువది షవళ్లును, సన్నియరాత్రులును
గలవు. గంధర్వులు పరోక్షముగా మానవుల యాయువును
హరించునట్లు నివియు నాయువును హరించుటచే గంధర్వు లని
చెప్పఁబడినవి. కాలకన్యక లోకమున సంచరించుచున్నదని చెప్పి
తిని. ఆకాలకన్యక యనఁగా జరావస్థ యని యెఱుంగుము. పురు
షాయువును హరించుకాలమున కది మిగులఁ బ్రీతిని బుట్టించు
నుగాన నది కాలమునకుఁ గన్యకగాఁ జెప్పఁబడినది. లోక మెవ్వ
రును దానినిఁ బరిగ్రహింపకున్న యవసరంబున సకలరోగముల
కును రా జయిన మృత్యువులోకతయముఁ జేయుటకుఁ జేరఁ
దీసెను. యవనేశ్వరుఁడు పురంజనునిపురమును ముట్టడించె నని
చెప్పితిని. ఆయవనేశ్వరుఁ డనఁగా మృత్యువని తెలియుము.
ఆతనిసైనికు లగుయవను లనఁగా నాధివ్యాధు లయినరోగము

అని గ్రహింపుము. ఆ రోగములు మిగులదుఃఖముఁ గలిగించును
 గాన శస్త్రవులని చెప్పితిని. సుఖదుఃఖములు రాగద్వేషములు,
 భయము, అభిమానము, ప్రమాదము మొదలగున వన్నియు
 నతని సైనికులనియే తెలియుము. ప్రజ్ఞాగునిఁగూర్చి చెప్పితిని.
 ప్రజ్ఞాగుఁ డనఁగా వివిధములగు రోగములని గ్రహింపుము. ౬
 రాజేంద్రా! దక్షిణపాంచాలము లనియు నుత్తర పాంచాలము
 లనియుఁ జెప్పితిని. త్రివర్గమును సాధించుటను దెలిపెడిప్రవృత్తి
 శాస్త్రము దక్షిణపాంచాల మనియుఁ ద్రివర్గఫలము నిత్యము
 కాదని తెలిపి యనంతస్థిర ఫలమగు బ్రహ్మోపాసనమును గూర్చి
 యుఁ దత్స్వరూపగుణములనుగూర్చియుఁ దెలిపెడినివృత్తిశాస్త్ర
 ముత్తరపాంచాలమని యెఱుంగుము. మఱియుఁ బ్రవృత్తిశాస్త్ర
 ములందుఁ జెప్పఁబడినకర్తములచే దాక్షిణాత్యు లగుపితృదేవత
 లను నారాధించి వారిసన్నిధిని బొందవచ్చును గాన యట్టిపితృ
 ప్రాప్తినాధనములను దెలుపునది గనుక నీశాస్త్రము దక్షిణపాం
 చాల మని చెప్పఁబడినది నివృత్తిశాస్త్రోక్తము లగుకర్తముల
 నాచరించి బ్రహ్మప్రాప్తిని గలిగించును గాన నివృత్తిశాస్త్రము
 త్తరపాంచాల మనియుఁ జెప్పఁబడినది. జీవుఁడు శోత్రేంద్రియ
 మువలన వానినిఁ దెలిసికొనుచున్నాఁడు. ఆసుర యనెడి పశ్చా
 ద్ద్వారమనఁగా శిశ్నము. దానివలన జీవుఁడు మైథునాదికర్తము
 లనుఁ జేయుచుండును. దుర్తదమను మఱియొకద్వార మనఁగా
 గుదస్థానము. దానివలనఁ బురంజనుఁడు వై శన మనుదేశమునకు
 వెడిలు ననఁగా జీవుఁ డాగుదస్థానమునుండి నరకదుఃఖముల
 ననుభవింపఁబోవునని తెలియుము. పురంజనుఁ డంఘులగు పౌరుల
 వలనఁ గొన్ని కార్యములు నెఱవేర్చుకొనునని చెప్పితిని. అంధు

లగుపౌరులనఁగాఁ బాదములును, బాణులును. అవి జ్ఞానహీనములు ⁴.
 లయినవి గాన నంధులని చెప్పఁబడినవి. జీవుఁ డా పాదముల
 వలన నడుచుచు జేతులవలనఁ గార్యములు చేయుచున్నఁడు.
 పురంజనుఁ డంతఃపురమును బొందె ననఁగా జీవుఁడు హృదయ
 మును బొందె ననుట. రాజంతఃపురమును జెంది మోహమును
 బ్రసాదమును హర్షమును బొందునట్లు జీవుఁడు హృదయమును
 బొంది మోహదులను జెందుచుండును. ఎప్పుడెప్పుడు స్వస్తి
 వస్థయందు బుద్ధివికారమును బొందునో, జాగ్రదవస్థయందు నెప్పు
 డెప్పు డింద్రియములు పరిణామమును జెందునో, యప్పుడెప్పుడు
 బుద్ధిసంబంధిగుణములను స్వీకరించి జీవుఁడు తాను వాస్తవము
 గానుపద్రష్టయైనను, బుద్ధిసంబంధులగుదర్శన శ్రవణాదులను ¹
 బొందుచుండును. ఓరాజా! దేహము నొకరథమునుగా వర్ణిం
 చితిని. దానివివరమును వినము. * దేహము రథమువంటిది.
 ఇంద్రియములు గుఱ్ఱములు. రథగమనము సంవత్సరవేగతుల్య

* ఇట్లు మానవదేహమును రథముగా నిరూపించుట యెందులకనఁగా రథ
 మొకస్థలమునుండి మఱియొకస్థలమునకుఁ జేర్చునట్లు మనుష్యశరీరము వైష్ణవ
 పదప్రాప్తిని గలిగింప సాధనమయినది. ఈయంశమును గతవల్లిలోఁ జెప్పఁ
 బడినది. 'అత్తానం రథిన విద్ధి శరీరం రథవీచి బుద్ధింతు సారథి విద్ధిమనః
 ప్రగ్రహమేవచ ఇంద్రియాణి హయానాహు ర్విషయాంస్తేషు గోచరాన్ | ఆ
 త్స్కేంద్రియమనోయుక్తంభోక్తేత్యాహుర్తనీషిణః | యస్త్యవిజ్ఞానవాస్థిత్య
 మనస్కస్సదాఽశుచిః | నసతత్పదమాప్నోతి యస్తాద్భూయో నజాయతే |
 విజ్ఞానసారిథి ర్యస్తు మనఃప్రగ్రహవాన్నరః | సోఽధ్వనః పారమాప్నోతి
 తద్విష్ణోః పరమంపదం | కావున నిట్టిరథము నధిరోహించి వేటకు వెడలిన
 రాజువలెనే జీవుఁడు దురితకార్యములకయి ప్రయత్నించుచుండును.

మయినది. పుణ్యపాపకర్తములు చక్రములు. సత్వరజస్తమో
గుణములు ధ్వజములు. పంచప్రాణములు బంధనస్థానములు.
మనస్సు పగ్గములు. బుద్ధి సూతుడు. హృదయము రథికుడు
గూర్చుండుస్థలము. శోకమోహదు లగుద్వంద్వములు కాడి
బంధించెడిచోట్లు ఇంద్రియార్థములు బాణములు. సప్తధాతువు
లును రథమునకుఁ గప్పెడి చర్మాద్యావరణముల పంటివి. ఎండ
మావులవలె నేనుఖాభాసములయిన బాహ్యవిషయములనుగూర్చి
పర్విడు నేకాదశేంద్రియములును సేనలు. జీవుఁ డారథమును నెక్కి
సంచరించుచు నాధ్యాత్మికము, ఆధిదైవికము, ఆధిభౌతికము,
నాఁబడుతాపములకును, బహువిధ దుఃఖములకునుఁ జిక్కి శరీర
మున్నంతకాలము సజ్ఞానముచే నావృతుడై యుండును. మఱి
యు నింద్రియాదులధర్మములను నాత్మయం దావోపించి నేను
సుఖిని, నేను దుఃఖిని, నేనంధుఁడను, నేఁ జెవిటివాఁడను, నని
యనుకొనుచు సుఖ లేశములనిమిత్తము పాటుపడుచు, నహంకార
మమకారములచే దేహంతరప్రాప్తికిఁ దగినకర్మముల నాచ
రించుచు శరీరమందు నసించి యుండును. జీవునకే సంసార మెట్లు
కలుగుచున్నదని యందువేని వినుము. హితోపదేశమును జేయు
వాఁడునుఁ బ్రకృతిపురుష విలక్షణుఁడును నగుపరమాత్మను
మఱచి జీవాత్మ స్వయముగా నాత్మానుభవపరుఁ డయినను
ప్రకృతిగుణము లగుశబ్దాదులం దాసక్తుఁ డగునప్పుడే యతనికి
సంసారము గలుగుచున్నది. మఱియు జీవుండు శబ్దాదులందు
భోగ్యతాబుద్ధి గలిగి, కావున నే విషయములకుఁ జిక్కియభిలషిత
పదార్థములను సంపాదించుకొనునిమిత్తము సాత్వికములును, దా
మసములును, రాజసములును, నగుకర్మములను జేయుచున్నాఁ

డు. తా నొనరించినకర్తముల ననుసరించియే మగుడి జన్మాంతరములను బొందుచున్నాడు. జీవుడు సాత్వికకర్తముల నాచరించి కాంతిబహుళ మయిన దేహమును బొందును. రాజసకర్తముల నాచరించి దుఃఖసంపాదకము లయిన దేహములను బొందును. తామసకర్తముల నాచరించి యజ్ఞానశోకములను గలిగించు దేహములను బొందును. మఱియు నవివేకియైన జీవుడు తానొనరించుకర్తములకుఁ దగునట్లుగా నొకప్పుడు మనుష్యజన్తమును, నొకప్పుడు దేవజన్తమును, నొకప్పుడు పశుపక్ష్యాదిజన్తమును, అందులో నొకప్పుడు స్త్రీత్వమును నొకప్పుడు పురుషత్వమును, నొకప్పుడు నపుంసత్వమును బొందును. ఓరాజా! యాక్షలి గొని దీనమయినకుక్క యేవిధంబుగాఁ బ్రతిగృహంబునకుఁ దిరిగి తిరిగి స్వకర్తాయత్త మయినయన్నమును గాని తాడనమును గాని పొందునో, యట్లే జీవుడు కామములందుఁ గోర్కి కలవాఁ డయి తా నొనర్చినకర్తములకుఁ దగునట్లుగా నూర్ధ్వలోకములందును, సథోలోకములందును, నీలోకములందునుఁ దిరుగుచు స్వకర్తాయత్త మయినప్రియమునుగాని యప్రియమునుగాని పొందుచుండును. ఆధ్యాత్మికాదితాపములను ద్రివిధదుఃఖములం దొకదానికి మఱియొక దానిచే నాశనము గలిగినచో బాగుగనుండును కాని యాతాపత్రయనాశనము భగవదుపాసనము చే నగుంగాని వేటొక యుపాయముచేఁ గా నేరదు. ఇంతియకాక యాదుఃఖములకు బ్రతిక్రియచేసినను దుఃఖముగానే తోచును. పురుషుడు తలతో బరువుమోయుచుఁ దనతలకు విశ్రాంతి కలుగునిమిత్తము భారమును బుడమువైనిలుపును. ఆకాలనుందుఁ దలకు నాభారము బాధ గలిగింపకపోయినను బుడమునకుఁ గలి

అ-౨౮.]

చతుర్థస్కంధము.

గింపకపోలేదు. అట్లు తాపత్రయమున కొకవేళఁ బ్రతీకారము చేసినను నవి స్వల్పవిశ్రాంతికరములు గాని పూర్తిగా నశింపఁ జేయలేవు. ఆలోచింప నాదుఃఖప్రతిక్రియలును దుఃఖరూపము లనియే చెప్పవచ్చును. కావునఁ గేవలము కర్మరూప మగుప్రతీకారము దుఃఖములను మొదలంట నశింపఁజేయవు. ముఖ్యము గాఙ్ఞానరూపము లయినకర్మములయినను దుఃఖహేతువులయిన కర్మములను బూర్తిగా నివర్తింపఁజేయలేవు. ఓపాపరహితా! స్వప్నమందుఁ గలిగిన స్వశిరచ్ఛేదాదిక రూపభయము జాగరణముచే నశించినను నఙ్ఞానము నశింపకపోవుటచే మగుడనట్టి స్వప్నము కలుగవచ్చును. అట్లు యీరెండుకర్మములును బ్రతీకారము లయిన నంచులకు మూల మగునవిద్య నశింపకపోవుటచే మగుడఁ గలుగుచుండు. ఆత్మయందు దేవత్వమనుష్యత్వాద్యాకారములు లేకపోయినను, స్వప్నమందు లింగశరీరమూలమున సంఛరించుమనస్సువలన సుఖదుఃఖాదులు సంభవించుచున్నట్లు దేహత్వభ్రాంతిమూల మయిన సంసారమాత్మకు సంభవించుచునే యుండును. ఓరాజా! పురుషార్థభూతుఁ డయిన యాత్మకు దుఃఖపరంపరారూప మగుసంసారము మనస్సువలనఁ గలుగుచున్నది. మనస్సువలన నాత్మకుఁ దాదృశదుఃఖజనక మగుసంసారము గలుగకుండునట్లు మనస్సును నిర్బంధింపవలె నన్నచో భగవద్భక్తి కావలసియుండును. చక్కనిరీతిచే వాను దేవునియందుఁజూపఁబడుభక్తివై రాగ్యమునుదత్వఙ్ఞానమును గలిగించును. ఆభక్తి యెట్లు గలుగునని యందువేని సత్యమును శ్రద్ధవహించి విష్ణుకథలను వినువానికిని, బఠించువానికిని భగవద్వషయక మయిన భక్తియోగము జనించును. మఱియు నో

రాజేంద్రా! నిర్మలచిత్తులై నసజ్జనులు భక్తియు క్తులై వాసు దేవుని
 కథలను వినుటయం దతికుతూహలము వహించి యుందురు.
 అట్టివారి సహవాసముచేసి వర్తించుచుండిన సంతతమును హరి
 కథాశ్రవణము సంభవించును. ఓమహనీయా! సజ్జనులున్న
 ప్రదేశమునుజేరి, యామహాత్ములు చెప్పుచున్న భగవత్కథలను
 సుధాప్రవాహములు ప్రవహించుచుండఁగా జాలునన్నబుద్ధిని
 విడిచి, యెవరు సావధానులై కిర్ణపుటములతోఁ దృప్తి దీఱఁ
 ద్రావుదురో, వారిని స్వభావసిద్ధముగా దేహమువలనఁ గలుగు
 త్సుత్పిసాసాదులు చుట్టుముట్టి బంధింపనేరవు. ఇట్లుండఁగామాన
 వులు దేహప్రయుక్తములయినత్సుత్పిసాసాదులచేఁ బీడితులయి
 హరికథాశ్రవణము దానక్తినిఁ జెందరు. కావున ముందుగా
 భాగవతుల సహవాసము చేయవలెను. అందువలన హరికథా
 శ్రవణమునుఁ బిమ్ముట భగవదుపాసనమునుఁ తరువాత వైరా
 గ్యము ననంతరమున భగవంతునిసాక్షాత్కార రూపమగుజ్ఞాన
 మును, నందువలన భక్తియు నందువలన ముక్తియుఁ గలుగును.
 ఓరాజా! బ్రహ్మయు, భగవంతుఁ డగునీశ్వరుఁడును, మనువును,
 బ్రజాపతు లయిన దత్తాదులును, నియమముగలిగి వర్తించు
 సనకాదులును, మరీచియు, నత్రియు, నంగిరసుఁడును, బులన్త్యు
 డును, బులహుఁడును, గ్రతువును, భృగువును, వసిష్ఠుఁడును
 నేనును, బ్రహ్మవాదులము. బృహస్పతి, వ్యాసుఁడు మొదలగు
 వారు తపస్సు, విద్య, సమాధి, మొదలగునుపాయములచే నుపా
 సించుచున్నను, బరమేశ్వరు నిప్పటికినిజూడఁజాలకున్నారు. ఇట్టి
 మహనీయులే పరమేశ్వరునిఁ జూడజాలనప్పుడు, అనంతములయి
 దురధిగమములయి వేదమం దుక్తము లయినకర్తముల నాచ

- 1 రించుచుఁ బశువుత్రాడు లగునిహలోకఫలములను గోరుకొనుచు,
నింద్రాదిదేవతలను భజించుసామాన్యు లాతనిఁ గనుఁగొన
లేరని వేఱ చెప్పవలయునా? ఎప్పుడు మానవుఁడు చేసిన
నుశ్చితకర్మములకు భగవంతుఁడు సంతసించి యెవనిని రక్షింపఁ
దలంచునో, యాపురుషుఁడు దేహపోషణాదుల కుపయుక్తము
- * లగుకర్మములందును వేదపూర్వభాగమందుఁ జెప్పఁబడిన యా
గాదికర్మములందును మనస్సు దూర్పక భగవంతునియందుఁ
జొప్పించును. ఓరాజా! భగవదనుగ్రహమే ముక్తికిఁ గారణ
మగుటచే నీ వజ్ఞానమువలన స్వర్గాదిఫలములను గలిగించుకర్మ
ములందుఁ బురుషార్థసాధనమతి నుంపకుము. అవెప్పుడును
బురుషార్థములుకావు. అవి కేవలమును స్వల్పఫలదాయకము
లును, నధికాయాసము గలిగించుచవియునై యున్నవి. రజస్త
మోగుణబద్ధు లయినకొందఱు జనార్దను నారాధన రూపమగు
వేదపూర్వభాగమును గేవలకర్మతాత్పర్యకముగాఁ జెప్పుచున్నా
రు. వేదతాత్పర్యమును దెలియనివారు స్వస్వరూపమునై నను
దెలిసికోలేనియజ్ఞాను లని నమ్ముము. కావున నీ విఁకఁ గిర్తముల
నాచరింపక తూర్పుఁకుఁ గొన లుండునట్లు దర్భలను భూమివై
బఱచి, బహుపశువులను జంపుటవలన నేనేగొప్పయజ్ఞ నను
నభిమానము గలిగి కావుననే ధూర్తుండవై పరమపురుషార్థ
మైనమోక్షమును నాధించుకర్మము దెలిసికొనఁజాల కుంటివి. ఓ
రాజా! ఏకర్తము భగవంతునికి సంతసము గలిగించునో, యదియే
ప్రశస్తమైనది. తక్కినదినింద్యమైనది. ఏవిజ్ఞానమువలన మనస్సు
హరియందుఁ జేరునో యదియే మిక్కిలిప్రశస్తమైనది. ఆశ్రీహరి
నిఖిలదోషములను దొలఁగించువాఁడు. సమస్తకల్యాణగుణ

ములుగలవాఁడు. జగమునకు పాదానకారణము. మఱియునతఁడు సకలజాతువులకును సంహారాత్మయైయుండును. ఆ విష్ణువుపాదమూలమును జేరినవారికి తేమము గలుగును. అట్టివారికి భగవంతుఁడు ప్రియతముఁడై యుండు. అట్టివారికినణుమాత్రమును భయముగలుగదు. కావున శ్రీహరిపాదమూలమును జేరఁబ్రయత్నింపుము. నేను నీ కిప్పుడు తత్త్వమును హితమును దెలిపితిని. ఈతత్త్వహితములను దెలిసినవాఁడే విద్వాంసుఁడు. ఆ విద్వాంసుఁడేగురువు. అతఁడే హరి. ఓపురుషవరా! నీవడిగినప్రశ్నమునకు త్తర మొసంగియుంటిని. ఇందువిషయమై నా చెప్పిన రహస్యమును జక్కఁగా వినుము. ఓరాజా! స్వల్పముగాఁ బుష్పవనములందు స్త్రీమృగముతోఁ గూడి నర్తించుచు దానియందు మిగులనాసక్తిగలిగి తుమ్మెద ఝంకారములను వినుచుఁ దన ప్రాణములను హరింప నున్నవృక్షములను గుఱుతింపక యుండఁగా వెనుకనుండి వ్యాధునిచేఁ గొట్టపడిన మృగమునునలె నిన్నుఁ జూచుకొనుము. ఇదలి యథమును స్పష్టముగాఁ జెప్పెదను విను. రాజా! గృహస్థాశ్రమము పుష్పసమాన ధర్మములు గలస్త్రీలకు శరణుఁజేసెద. ఆయాశ్రమమందు పుష్పమకరంక లేశమునలెనే స్వల్ప మయిన కామసుఖమును గలదు. ఆస్వల్పసుఖము నుపస్థేంద్రియముచే ననుభవించు మిథునకర్మమందాసక్తిగలిగి, తుమ్మెదల ఝంకారములవంటి స్త్రీలమృదులాలాపములను వినుచు, నెదుట వృక్షములవలెనే భీకరములయి ప్రాణము లపహరించు నహోరాత్రములను లెక్కింపక గృహమందుఁ జరించుచుండఁగా వెనుకనుండి వ్యాధునివంటియముడు వచ్చి మృత్యుపాశముచే గ్రహింపఁగా నప్పుడు నీవువ్యాధునిచేఁ

గొట్టుపడిన మృగముగా నిన్ను నీవు తలంచుకొందువు. నే
 నిప్పుడు చెప్పినయథమును గ్రహించి నీహృదయకుహరమందు
 మనస్సు నిర్బంధింపుము. యాగాదికర్తములందు రుచి కలి
 గించునర్థవాదాత్మకము లయినవేదములనుండి మనంబును మర
 లింపుము. ఈగృహస్థాశ్రమమును విడువుము. అం దతి కాముకుల
 చరిత్రములు వినవచ్చుచుండుటచేనవి మిగులఁ జేటుగలిగించునవి.
 కాన వాని విడుచుట మంచిది. జీవునిసర్వవిధములచేతను రక్షిం.
 చుభగవంతుని శరణువేడుము.” అని యుపదేశించిన నారదుని.
 గాంచి ప్రాచీనబర్హి యిట్లనియె. “ఓమునీంద్రా! జ్ఞానాదిసం.
 పన్నుఁడ వయిన నీవు చెప్పినవాక్యములు వినఁదగినవి. వానిని
 జక్కఁగా వింటిని. వానినిజక్కఁగా విమర్శించితిని. నీ వుపదేశిం.
 చిన యారహస్యమును నాకుఁ గర్తములఁగూర్చి యుపదేశించు
 నాయుపాధ్యాయు లెఱుఁగరు. ఎఱిఁగియున్నచో నేల చెప్పరు?
 అధ్యాత్మతత్త్వమువిషయమయినీవుచేసినబోధచేసంశయములు.
 తొలంగినవి. ఒక్కసంశయ మున్నది. బానిని ఛేదింపనింద్రియ.
 వృత్తులుచాలవు. మునీంద్రులునుఁ దెలియఁజాల రని తలఁచెద.
 ఆసంశయ మనుముడిని విప్పుము. పురుషుఁ డేదేహముచే నీలోక
 మునఁబుణ్యాపుణ్యరూపములగుకర్తములను జేయుచున్నాఁడో,
 యాదేహము నీలోకములోనే విడిచి స్వకర్తముచే సంప్రాప్త
 మయిన మఱియొక దేహమునుబొంది కర్తముచే సంప్రాప్తము
 లయినసుఖదుఃఖములను మాటిమాటికనుభవించును. అనిభవా
 దృశులయిన వేదవాదులు చెప్పినట్లు పురాణాదులందచ్చటచ్చట
 వింటిని. సుఖదుఃఖహేతువు లని బ్రహ్మవాదులచేఁ జెప్పఁబడు
 చున్న కర్తములు జనులచేఁ జేయఁబడుచు, నవి యుత్తరక్షణ.

మందే యదృశ్య మగుచున్నవి. ప్రాక్తన దేహముచే జేయఁబడిన కర్తముల కీ దేహము దెట్లు ప్రకాశము లేదో; యట్లే యీ దేహముచేనొనర్పఁబడిన కర్తములకు తర దేహమునందుఁ బ్రకాశము లేదు. ఇంతియ కాక పూర్వదేహముచే జేయఁబడిన కర్తములును, దన్నిమిత్త మగునత్వానిగుణములు గలమనస్సును, వానితోఁ గూడిన శరీరమును నీజన్మమందు లభింపవు. కావునఁ గర్తగుణమనో దేహములు పూర్వమున లేవు. అవి యిప్పుడు సుఖదులనుగలిగింపఁజాలవు. మఱియునీ దేహముచే జేయఁబడిన కర్తములు మనో దేహములును నుత్తరజన్మమునందు సుఖదుఃఖాది హేతువులు కావు సుఖదుఃఖాదులు నిర్నిమిత్తముగానే కలుగుచున్నట్లు తోచుచున్నవి. ఇందులకు నీయభిప్రాయంబును దెలుపుము" నావుడు నారదుం డిట్లనియె. 'ఓరాజా! ఉత్తరోత్తరజన్మ

●●●●● నారదుఁడు ప్రాచీనబర్హికిఁ బ్రశ్న తరంబులిచ్చుట ●●●●●
ములందు సుఖదుఃఖములు గలిగించుకర్తముల కాశ్రయభూతమై దేహ మిచ్చుటనే నశించుటచే సందువలన సుఖదుఃఖములు గలుగుట యసంభవ మనియు, శీఘ్రకాలములోనే నశించుకర్తముత్తరజన్మములందుఁ గలిగింపనేర దనియుఁ గులాలునిదండచక్రాదివ్యాపారము లిప్పుడు నశింపఁగా నవి యుత్తరకాలమందుదయించెడి ఘటమునకు హేతువు లనుట యనుభవవిరుద్ధమనియుఁ జెప్పితివి. కాని యదియుక్తము కాదు. ఏమనన్మచే బురుషుఁడు కర్తమును జేయుచున్నాఁడో, పుణ్యపాపకర్తములకు హేతుభూత మైన యామనస్సుచే స్వకర్తానుగుణ మయిన సుఖదుఃఖాది ఫలములను బరలోకమున ననుభవించుచున్నాఁడు. సూలశరీరము నశించినను కర్తములకుఁ గారణమగుమనస్సుం

డుటచే ను త్తరజన్మములం దది జీవునకు సుఖదుఃఖంబులు గలి
 గించును. దానికి దృష్టాంతమును జెప్పెద వినుము. శరీరము
 నిద్రావస్థయందుఁ బండుకొనియుండఁగా జీవించియున్నను దాని
 యం దభిమానమువిడిచి పురుషుఁడు మనస్సునందు దైవప్రాప్త
 మగు కర్తృఫలమును పండుకొనియున్న దేహసదృశ మయిన
 మనుష్యదేహముచేతనుగాని, దేవాదిశరీరముచేతనుగాని, స్వప్న
 ము దనుభవించుచున్నాఁడు. స్థూలదేహ మొకచోటఁ బడియు
 న్నను బురుషునికి సుఖదుఃఖాదు లెట్లు కలుగుచున్నవో, యట్లే
 మనస్సు పురుషుననున ర్తించిపచ్చుటచే లోకాంతరమందు సుఖ
 దుఃఖాదులనుగలిగింపవచ్చును. మఱియునీవుకర్తృముచేసినయు త్త
 రక్షణమునం దే నశించుచుండనది కాలాంతరమందు సంభవించు
 ఫలములకు హేతువెట్లగునని యడిగితివి. అందులకు సమాధాన
 మువినుము. పురుషుఁడు దేహత్తాభిమానముగలిగి యీకర్తృములు
 నానిమిత్తమని పలుకుచు మనస్సుచే జేసినకర్తృమేది కలదో,
 యది భగవంతుని నిగ్రహానుగ్రహరూప మగుశక్తి కలదయి
 పునర్జన్మంబును గలిగించుచుండును. పూర్వజన్మమందలికర్తృము
 మనస్సు నిష్పాడున్నదనుటకుఁ బ్రమాణమును జెప్పెదనువినుము.
 జ్ఞానేంద్రియ పంచకముచేతను, గర్తేంద్రియ పంచకముచేతను
 మనస్సున్నదని సశ్చయింపవచ్చును. ఎట్లనిన సర్వేంద్రియము
 లును నింద్రియములకు విషయములయిన పదార్థములు నున్నప్ప
 టికిని సర్వేంద్రియజ్ఞానములు నొక్కమాట కలుగకున్నవి. *అ
 ట్లగుటకు మనస్సంబంధముండుటయు లేకపోవుటయునే కారణ

* ఇందులకు గౌతముఁడు'' సూ॥ యుగపద్ జ్ఞానానుత్పత్తి ర్ఘనసో
 లింగం'' అని చెప్పియున్నాఁడు. అనగా మనస్సునకు లక్షణమే మనఁగా

మని గ్రహింపవలయును అట్లే చిత్తవృత్తులచేఁ బూర్వదేశా
 ర్జిత మగుకర్త మున్నట్లు చెప్పవచ్చును. ఏవస్తువున కేరూప
 మో యీజన్తమందుఁ బురుషుఁడు దానిని నొకప్పుడైనను
 జూడకపోయినను వినకపోయినను, నింద్రియములచేతఁగాని ప్ర
 మాణాంతరముల చేతనుగాని యనుభవింపకపోయినను, నొకా
 నొకవస్తువు స్వప్నాదులందుఁ గానవచ్చుచున్నది. ఇంతియకాక
 యనుభూతిముకానిది స్వప్నమునఁ గానరాదని పెద్దలు చెప్పు
 దురు. కావున మనస్సింతిటఁ బూర్వము పొందినజన్తములలో
 నెప్పుడో యనుభవించియుండునని చెప్పవలసియున్నది. ఓరాజా
 ఈజన్తమం దనుభవింపనివస్తువు స్వప్నమందుఁ గాంచినచోనా
 పురుషుఁడు తొలిబాములం దావస్తువు ననుభవించి యుండెనని
 నిశ్చయింపుము. అనుభూతము కానివస్తువు మనస్సునం దెప్పు
 డును స్ఫురింపదు. కావున మనస్సు మనుష్యుని వయినపూర్వ
 రూపములను, భవిష్యద్రూపములను వర్తమాన రూపములను
 దోఁపించును. మఱియునీజన్తమం దొకప్పుడయిననుఁ బురుషుడు
 చూడనిదియు, విననిదియు నగువస్తువు మనోరథగోచర మగు
 చుండును. “నానివాసదేశ మిట్టిది” “కాలమిటువంటిది” “నే
 నిట్లు చేయుదును” అని పురుషుఁ డొకప్పుడు నూహింపనియర్థ
 విశేషమునుగుఱించి కాలమువలనను, దేశమువలనను, గ్రియ
 వలనను, నే యే ప్రకారముగా బుద్ధిసలము లగునో యాయా
 ప్రకారముగా నూహింపవలయును. “ఓయీ! పూర్వజన్తము
 కర్తము, సిద్ధించుఁగాక, అందువలనఁ గలుగు లాభమేమి ?

సర్వేంద్రియములవలనను నొక్కమాటుజ్ఞానము కలుగకపోవుటయే మన
 నున్నదనుటలోఁ బ్రమాణము.

అందువేని వినుము. ఈజన్మమందు మనోరథ విషయములగు పదార్థము లన్నియుఁ బూర్వజన్మమందు గ్రహానుసారముగా నింద్రియగోచరము లగుచుండును. మన స్మన్మప్పుడే యట్టిది కలుచుండును. మనస్సు లేనిచో సర్వేంద్రియ సంబంధము గలిగియుండుటచే సర్వేంద్రియజ్ఞానము నొకపర్యాయమే కలుగ వలెను. అట్లు కలుగకుండుటకే మనస్సంబంధ ముండినఁ గాని యింద్రియజ్ఞానము గలుగదని చెప్పఁబడినది.* పూర్వానుభూతము లయిన పదార్థములు వాసనోన్మేషమువలన బుద్ధిస్థము లగుచుం

* ఓహూ! ఈజన్మమందుఁగాని జన్మాంతరమందుఁగాని యనుభూతమయి నదేకాని మనోవిషయము కాదని యంటివి. అట్లయినచో ముముక్షువునకు ముక్తానందము మనోరథవిషయము కావచ్చును. అట్లయినచోనది పూర్వమెప్పు డోయనుభూతమైయే యుండవచ్చును. ఇందుల కంగీకరింతువేని “నచపునరా వర్తతే” అనుశ్రుతిప్రమాణమువలన వానికిఁ బునర్జన్మము సంభవింపగూడఁదు. అందువేని సమాధానమునుఁ జెప్పెదను విను. ప్రకృతిపరిణామాత్మకములగు దేహములచే ననుభవింపఁదగినవయి యున్నప్పుడే యనుభూతార్థము మనో రథవిషయముకాదని యభిప్రాయము. ముక్తానందము ప్రాకృతదేహముచే ననుభవింపఁదగినదికాదు. కాన దోషములేదు పోనియ్యు. ముక్తానందముమనో రథవిషయమగుఁగాక, అట్లయినను “సోశ్చ తే సర్వా న్కామాన్ సహ బ్రహ్మణా” అనువాక్యమువలనఁ దెలియవచ్చు నిరతిశయానందమగుటచే ముక్తానందము పరోక్షముగా మనోరథవిషయమగునుగాని ప్రత్యక్షముగాఁ గాదు. అనుభవము శబ్దజన్యమగుప్రమాణమునకు విషయమగుటచేఁ బరోక్షమే యగును. పరోక్షమగు ముక్తానందమే మనోరథవిషయ మగుచున్నది. కాన పూర్వానుభవముగూడ నట్టిదియే కల్పింపఁబడును. ముక్తానందము ప్రత్యక్ష ముగా ననుభవించునప్పుడే పునర్జన్మములందుఁగాని పరోక్షముగాననుభవించి నప్పుడు పునర్జన్మము సంభవింపవచ్చును. కాన శ్రుతిసూత్ర విరోధములేదు.

డును. అది లేనప్పుడు బుద్ధిస్థములుకావు. అందఱును మనస్సు
 గలవారలేనై యుందురు. కాన సర్వపదార్థములును వాసనాను
 సారముగా మనస్సునం దుండుటచే ననుభూతము కానివస్తు
 వైనప్పుడును నెవ్వరికినిఁ గానరాదు. సత్వగుణము గలమనస్సు
 భగవంతుని భజింప దొరకొన్నచో నప్పు డజ్ఞానము, చంద్రో
 దయానంతరమందుఁ గానవచ్చు చీకటివలెఁ గానవచ్చును.
 వెన్నెలయుఁ జీకటియు మిళితమై యున్నట్లు జ్ఞానాజ్ఞానములు
 మిళితములై యుండును. భగవద్భజన ప్రారంభమం దున్నవానికి
 బ్రహ్మస్వరూపానందాదులు షరోక్షముగానే మనోవిషయంబగు
 చుండును గాని ప్రత్యక్షముగాఁ గలుగజేరవు. అట్లుండ సంసా
 రులమాట వేఱ చెప్పనేల? జీవుఁడు శబ్దాది గుణములచేతను,
 సత్వాదిగుణములచేతను, నావృత్తుఁడై, యెంతకాల ముండునో
 యంతకాలమును, సతనికి స్వరూపమును గప్పిపుచ్చునహం
 మమాభిమానములు నివర్తింపవు. మఱియు నిద్రయందును,
 మూర్ఛయందును, నతిశయితిదుఃఖమందున్ను, జర్వాదులవలనఁ
 గలుగు మరణమునందును, జీవునకు మిక్కిలి జ్ఞానము సంకోచము
 నొందుటవలన “అహం” అనుజ్ఞానము స్ఫురింపదు. దేహము
 మఱచుటవలన దేహమం దహంబుద్ధిలేదు. ఓయీ! పైనిజెప్పిన
 యవస్థలయందు జ్ఞానకర్తృత్వయంబులును మనస్సునుండఁగా
 జ్ఞాన మేల కలుగకపోవలె నందువేని వినుము. యశావనవంతుని
 కేకాదశవిధము లగునింద్రియములనుండి జ్ఞానముగలిగినట్లుగర్భ
 మందుఁగాని, యతిబాల్యమందుఁగాని, యున్నవానికిఁ గలుగదు.
 అమవసనాఁడు చంద్రుఁ డున్నను గళలు పుష్కలముగా లేక
 పోవుటవలనఁ గాంతికలుగనివిధమున గర్భస్థునికిచి బాలునికినినా

యాయుంద్రియములున్నను శక్తిసంపన్నములు కాని హేతువుచే
జ్ఞానముగలుగదు. ఓయీ! గర్భాదులం దింద్రియములున్నను
వ్యాపారములు కలుగవని చెప్పితివి. అట్టివ్యాపారము లేనిచో
సంసార మేసంభవింపదని ప్రశ్నింపఁదగదు శబ్దాదివిషయములను
భూతములు కాకపోయినను, నావిషయములను ధ్యానమునకుఁ
దగినసంస్కారము కలవానికిఁగలయందుఁ గాంచినపదార్థములు
మేల్కనియున్నపుడు లేకపోయినను స్వప్నజ్ఞానముచే సూచితము
లగు నుఖదుఃఖాదులు నివర్తింపక కలుగుచున్నట్లుగానే సంసా
రముఁ గలుగును. కాని నివర్తింపదు. ఓరాజేంద్రా! నీవడిగిన
ప్రశ్నముల కుత్తరంబు నిచ్చితిని. దేహాత్మలయాకారముచు వివ
రించెద వినుము. పంచభూతములును, బంచప్రాణములతోఁ
గూడిన యేకాదశేంద్రియంబులును, సత్వాదిగుణములునుగలిగి
యున్నది దేహ మనఁబడుచున్నది. చేతనాయుక్తమై “అహం
అహం” అనుజ్ఞానము జీవుఁ డని చెప్పఁబడుచున్నాఁడు. ఈ
చెప్పఁబడినలింగశరీరమును గూడి పురుషుఁ డనేకదేహములను
స్వీకరించుచున్నాఁడు; విడుచుచున్నాఁడు. ఆదేహములను బొందు
నప్పుడును విడుచునప్పుడును ఈ లింగశరీరముచేతనే పురుషుఁడు
హర్షమును, శోకమును, భయమును, నుఖదుఃఖములను, బొందు
చున్నాఁడు. మఱియు జీవుఁడు, తానాశ్రయించిన తృణమును
విడిచి మఱియొకతృణమునకుఁ బోనిష్టపడక దానినే దృఢముగా
గాఁగిలింపుకొన్న గొంగళిపురువువలె మరణించుకాలమున శరీర
మునువిడువక గట్టిగాఁబట్టుకొనియుండును. తనకు దేహాంతరము
లభించు సంతవఱకును విడువదు. ఓరాజా! ఇంద్రియములచేఁ
బూర్వ మనుభూతము లగువిషయములను మనస్సునుధ్యానము

సేయుచుఁ బురుషుఁడు కర్తములను మాటిమాటికి నాచరించు
 చున్నాఁడు. కావున భూతములకు జన్మంబులు కలిగించునది
 మనస్సేచుమీ? కర్తము లనుసరించి వచ్చుటచే నహంకార
 మమకారరూపమగునవిద్యవలననాత్మకుబంధముకలుగుచున్నది.
 ఆబంధమును దొలఁగించుకొనుటకు త్రికరశుద్ధిగా భగవంతుని
 సేవింపుము. భగవంతునివలన నీవిశ్వమునకు సృష్టిస్థితిలయములు
 కలుగుచున్నవి. కానఁ జదచిదాత్మకమగు నీజగమంతయు బ్రహ్మ
 త్మక మని భావించి భజింపుము. ఓవిదురా! భగవద్భక్తులలో
 ముఖ్యుఁ డయిననారదుఁ డిట్లు ప్రాచీనబర్హికి జీవపరమాత్మ
 స్వరూపమునుఁ దెలిపి యతని వీడుకొని బ్రహ్మలోకమున
 కేఁగెను. అంతఁ గ్రాచీనబర్హి ప్రజారక్షణాదికమందుఁ బుత్రుల
 నియోగించి తపంబుసేయుటకుఁ గపిలాశ్రమంబున కేఁగెను.
 ఆప్రాచీనబర్హి కపిలాశ్రమముం దింద్రియములను వశము
 గావించుకొని వివేకవంతుఁడై భగవంతుని పాదపద్మములను
 భ్యానించుచు, భగవద్భక్తిచే భగవత్సాధర్మ్యమును జేందెను.
 దేవర్షియైన నారదునిచే నుపదేశింపఁబడిన యాత్మతత్త్వమును
 వినువాఁడును, వినిపించువాఁడును, సంసారహేతువయిన మనస్సు
 నుండి విముక్తుఁ డగును. మఱియు వాసుదేవుని కీర్తితోఁ
 గూడినదయి కావుననే లోకమును బవిత్రముగాఁ జేయునదై,
 నారదుని ముఖమువలన వెలువడినదై మనశ్శుద్ధిని గలిగించు
 నదై సర్వోత్కృష్టఫలము నిచ్చునదై యున్న యీతత్త్వమును
 జదుపువాఁడు సంసారమునఁ బడనేరఁడు. ఓవిదురా! అత్య
 ద్భుతమును, బరోక్షవాదమును గలిగినదియు నగునధ్యాత్మ
 తత్త్వమును నీకుఁ జెప్పితిని. మఱియు జీవునికి గృహస్థాశ్రమము

నలనఁ గలిగినసంసారమును జెప్పితిని. పరలోకము విషయమై
కలిగిన సంశయమునుఁ దొలఁగించితిని” ఇది యిరువదియేనిమి
దవ యధ్యాయము. ✓

అనిపల్కిన మైత్రేయునకు విదురుం డిట్లనియె. ‘ఓమునీం
ద్రా! ప్రాచీనబర్హి కుమారులు రుద్రుఁ డుపదేశించిన స్తోత్ర
ముచే హరిని సంహోషింపఁ జేసి యేమిఫలమును జెందిరి? ఆలో
చింప స్వేచ్ఛగా రుద్రునిదర్శించి యతనిచేత ననుగృహీతులై
ప్రచేతసులు నిశ్చయముగా మోక్షమును బొందకపోరు. అంత
కుఁ బూర్వము వారీలోకమునఁగాని పరలోకమునఁగాని యేమి
ఫలమును బొందిరి?’ అని యడిగినవిదురునకు మైత్రేయుం డిట్ల
నియె. ‘ఓవిదురా! ప్రచేతసులు తండ్రియనుమతిని బొంది సము
ద్రజలమధ్యమునఁ దపం బొనరించి నిరంజనుఁ డయినపరమపురు
షుని సంతసింపఁ జేసిరి. వారిట్లు పదివేల సంవత్సరములు తపంబు
చేయఁగా నంతమందుఁ బరమపురుషుఁడు వారితపఃక్లేశమును
గాంతిచే నివారించుచు శుద్ధసత్త్వమయ మయినశరీరమును
దాల్చి గరుడునిస్కంధమున మేరుశిఖరమున నున్ననల్లనిమేఘ
మున కెనవచ్చుచుఁ, బచ్చని పట్టావస్త్రమును ధరించి, కౌస్తుభ
రత్నము గళమందుఁ బ్రకాశించు చుండఁగా దిక్కులను
బ్రకాశింపఁ జేయుచుఁ దళతళలాడు కనకమయభూషణంబులచేఁ
గపోలవదనములు మెఱయ, శిరంబునఁ గిరీటము ధగధగలాడు
చుండ, శంఖచక్రాదు లగునెనిమిది యాయుధములను ధరించి
తనయనుచరులతోను మునులతోను గూడికొని, సురేంద్రా
దులచేసేవింపఁబడుచు, గరుడులచేతను గిన్నరులచేతను గీర్తింపఁ

బడుచుఁ బ్రత్యక్షమాయెను. ఇట్లుపరమపురుషుండు ప్రత్యక్షమయి, బలిసినయెనిమిదిబాహువుల మధ్యమందును నన్నలక్ష్మితో స్వర్గచేయశోభ గలవనమాలతోఁ బరివృతుడై సదయఁ డయి ప్రాన్నలయిన ప్రచేతనులనుగూర్చి మేఘనాద గంభీరములయిన భాషణంబుల నిట్లనియె. 'ఓరాజనందన! లారా! మీకు భద్రమగుఁగాక. మీరున్నేహముచేఁదుల్యధర్తులయియున్నారు. మీమిత్రభావముచే నేసంతుష్టుఁడ నైతిని. మీకుఁ గావలసిన వరమును వేడుదు ఇచ్చెదను. సాయం ప్రాతఃకాలములందు శయ్యయందు మిమ్మును స్మరించువాఁడు తనసోదరులందుఁ దనయాత్మయందువలెనే ప్రీతినుంచును. మఱియు భూతములను దయతోఁజూచును రుద్రుఁ డుపదేశించినస్తోత్రముచే సమాహిత చిత్తులై నన్ను స్తోత్రముచేయువారి కభీష్టవరములను మంచి ప్రజ్ఞను నొసంగెదను. మీ కిష్టవగముల నిచ్చెద నని వేఱ చెప్పనేల? మీరందఱును సంతుష్టులై జనకాజ్ఞను దలఁదాల్చియున్నారు. అందువలనఁ గమనీయ మయినమీకీర్తి లోకములందు వ్యాపించును. మీకు గుణప్రసిద్ధుఁ డగువిశ్రుతుఁ డను కుమారుఁడు దయించును. అతని సంతానముచేమఃల్లోకంబులును నిండును పూర్వము కండుఁడు తపంబొనరింపఁగా విఘ్నముచేయుఁడుకుఁ బ్రేరితురాలగు ప్రమ్లాచతో భోగించెను. అంత నామె కొకకన్యక కలుగఁగా నామె స్వర్గమునకుఁ బోవుచు నాకన్యను వృక్షములందు విడువఁగా వృక్షము లాపిల్లను దమకుమారికగా భావించుకొనెను. ఆపిల్లది యొకప్పు డాకలిచే నేడ్చుచుండఁగా, వనస్పతుల కధిపతి యగుసోముఁడువచ్చి యమృతమును స్రవించుచున్న తనచూపుడువ్రేలి నామెనోటిలో నుంచెను. ఆపిల్లది

యమృతమును బానముచేయుటచేతను, నచ్చరగర్భంబునఁబుట్టిన
దగుటచేతను, మిక్కిలి సౌందర్యవంతురాలయ్యెను. మీరు మీ
తండ్రిచేఁ బుత్రులఁ గనుట కాజ్ఞపు లయితిరి. కావున మీ రందు
లకయియత్నించుచు భర్తనుగోరుచున్న యాకస్యకను బెండ్లి
యాడుఁడు. ఆలస్యము చేయకుఁడు. “మాకందటికి నొక్కభార్య
యగుట ధర్మవిరుద్ధ” మని తలంపకుఁడు. మీఱందఱును బృథ
గ్భానము లేక యొక్కనివలెఁ జరించుచున్నారు. భేదబుద్ధి లేని
యామో మిమ్ము భర్తలఁగాఁ గొని మీయందుఁ జిత్త ముంచి
భార్యయై పరిచర్యచేయును. మీధర్మశీలముచేతను నావాక్యము
చేతను ధర్మవిరోధము సంభవింపదు. మీ రామెతోఁ గూడి
యమితమైన యింద్రియశక్తి గలిగి వేయిదివ్యవత్సరంబుల కాలం
బును నీలోకనుఖముల ననుభవింపుఁడు. అనంతరము మీ రవ్యభి
చారిణి యగుభక్తి గలవారయి కామాదిదోషములను దహించి
సంసారమును వదలి నాలోకమును బొందుదురు. భోగాసక్తుల
మయినమాకు నీభక్తి లంభించుటెట్లని సంశయింపకుఁడు. మీరు
గృహస్థాశ్రమముం దున్నను ఘోషేక్ష లేకుండఁగర్హము లాచ
రించుటచేతను, నాకథలను వినుచుఁ గాలమును బుచ్చువా రగుట
చేతను, గృహస్థాశ్రమము మీకు బంధకము గానేరదు. మత్కథ
లను వినువారికి సంసారబంధ మేల యుండదన్నచోఁ జెప్పెదను
వినుఁడు. సర్వజ్ఞుఁడ నగునేను మత్కథాశ్రవణము చేసినవారి
హృదయము నూతనగృహమునువలెను బ్రవేశింతును. మఱియు
నన్నుఁ బొందువారికి శోకమోహదులు గలుగవు. అట్లు
మత్కథాశ్రవణముచేయువారికి బ్రహ్మసాక్షాత్కారముతప్పక
కలుగును. అని యిట్లు పలుకుచుఁ బురుషార్థముల కాధారుఁ

డయినజనార్దనునికి మ్రొక్కి బద్ధాంజలు లయి, ప్రచేతనులు
శ్రీహరిసందర్శనమువలనఁ గామక్రోధాదులను విడిచి యిట్లు
నుతించిరి. దేవా! ఆధ్యాత్మికాదితాపత్రయమును నశింపఁజేయు

—●●— ప్రచేతనులు నారాయణుని నతించుట. —●●—

వాఁడవై, నుదారగుణములచేతనుఁ బవిత్రనామములచేతను,
నిరూపింపఁబడునీకు వందనంబులు. వాఙ్మానసంబులకుఁ గనబడక
సర్వేంద్రియములకును గోచరుఁడవుగాక యన్ననీకు నమస్కా
రములు. నీవు కర్మోపాధులు లేనివాఁడవు. ఊర్తిషట్కము లేని
వాడవు. దేవా! స్వస్వరూపజ్ఞానము లేకపోయినను భగవత్ప్ర
సాదమువలన దేహాత్యజ్ఞానసంహన్ను లయినజీవులకు నీవు నిరతిశ
యప్రియుండవు. జగముయొక్క సృష్టిస్థితిలయములను జేయనెంచి
స్వసంకల్పముచే లయోత్పత్తులనిమిత్తము శివబ్రహ్మస్వరూపుఁడ
వయి పాలనకొఱకు స్వేచ్ఛచే నప్రాకృతదివ్య మంగళవిగ్రహము
దాల్చినవాఁడవు. అట్టి నీకు నమస్కారములు. ఓపరమేశ్వరా! నీవు
సంసారబంధమునుహరించువాఁడవు. నీవునిష్కల్మషమగుబుద్ధికి
గోచరమగువాఁడవు. నీవుసర్వభూతములందును వసించువాఁడవు.
నీవు భక్తులకుఁ బ్రభువ వయి యానందము కలిగించువాఁడవు.
అట్టి నీకు వందనంబులు. ప్రపంచకమున కుత్పత్తిస్థాన మగుపద్మ
మును నాభియందుఁ దాల్చినవాఁడవు. పద్మములచేఁగూర్పఁబడిన
మాలచేఁ బ్రకాశించువాఁడవు. నీవు కమలములవలె మృదుల
ములగుపాదములు కలవాఁడవు. పద్మములవంటి నేత్రములుగల
యోక్మస్తా ! నీకు నమస్కారములు. ఓపరమేశ్వరా! నీవు పద్మ
కింజల్కములవలెఁ బచ్చనై నవస్త్రమును ధరించినవాఁడవు. నీవు
సమస్తభూతములందును వసించినవాఁడవు. అట్టి నీకు నమస్కార

ములు చేయుచున్నాము. ఓజగన్నాథా ! తాపత్ర యాతురుల
మయినమాకు సమస్తదుఃఖంబులను సశింపఁజేయు నీస్వరూప
మునుజూఁపితివి. ఇంతకంటె నితరమయినవెద్దదయ యేదికలదు.
ఓక్షేమంకరా ! “వీరు నావారు” అని బుద్ధిచే నుచితకాలమందు
మమ్మును స్మరించుట యేది కలదో, యదియే దీనచత్సలు
లయినప్రభువులకుఁ బ్రథమకర్తవ్యము. ఓదేవా ! భవదీయ
స్మరణముచే సమస్తపాపములును నశించుచున్నవి. ఓమహాత్మా !
మాహృదయములం దంతరాత్మవై యున్ననీవు మాకోర్కుల
నేల తెలిసికొనఁజాలవు? మోక్షసాధనముల నుపదేశించు నీవు
మాకుఁ బ్రసన్నుండ వగుటయే మా కీష్టవరం బని తలంచు
చున్నాము. అయినను బ్రకృతిపురుషపిలక్షణుడ నయిననిన్ను
నొకవరము నడుగుచున్నాము. ఓనాథా ! నీవిభూతులకుఁ బారము
లేదు. కావుననే నీవనఁతుండవని పిలువఁబడుచున్నావు. మం
దారపుష్పముల మకరందములభించుచుండఁగానన్యమధురసము
ను ద్రావనొల్లనితుష్టైకవలె మేము నిరతిశయనుఖదాయకమగు
నీచరణమూలమునుఁబొంది యితరమగుదానిని గోర నిష్టపడము.
అంతకంటెఁ గోరఁదగిన దేది కలదు ? నీమాయచే మోహి
తులమై సంసారమందుఁదిగుగుచున్నంత కాలమునుభవదృక్తుల
న్నేహము కలుగునట్లు చేయుము. ఇదియే మాకోరెడివరము.
ఓయీ ! రాజ్యభోగములను గోరక యీవరమేల కోరితివని
యందు రేనివినుము. నీభక్తులన్నేహలేశముతో స్వర్గాదినుఖము
లయినను సరిపోవని తలంతుము. అట్లుండ మరణశీలము లగు
రాజ్యభోగాదులతోఁ బనియేమి? భక్తులు పాతకములను దొలం
గించు నీకథలను దఱుచుగఁ జెప్పుచుందురు. వానిని వినువారికి

భోజనేచ్ఛ యుండదు. భూతములందు వైర ముండదు. ఏవిధ మయినభయమును గలుగనేరదు. ఆసత్కథలందు ముక్తసంగులచే మాటిమాటికిని సన్న్యాసులకు నారాయణుడే గతి యని చెప్పబడును. మఱియుగంగాదినదులనుఁ బవిత్రముచేయుఁ దలంచి కాలినడకను సంచరించుచున్న నీభక్తుల సమాగమము సంసారభీతుఁడగుపురుషున కెందులకు రుచింపదు? తాదృశభక్త సహవాసఫలము మా కనుభూతమైనది. సంసార మృత్యువును దొలఁగించువాఁడును, నీకుఁ బ్రియతమాఁడును నగురుద్రునిక్షణ మాత్రసమాగమముచేతనే సంసారనివారకుఁడవగునిన్ను శరణు పొందఁగలిగితిమి. ఓదేవా! మేము సంతతము పరిచర్యచేయు టచే బ్రాహ్మణులు, వృద్ధులు, గురువులు, మాకుఁ బ్రసన్నులైరి. అట్లు వారికందఱకు మే మెల్లప్పుడును నమస్కరించుచుందుము. మిత్రాదు లందఱును మే మసూయ లేక వర్తించుటచేఁ బ్రసన్నులయిరి. అన్నము లేనివారి కన్నదానాదులు చేయుటవలన వారునుఁ బ్రసన్నులయిరి. మఱియు మేము చాలఁగాలముడల మధ్యంబునఁ దవంబుగావించితిమి. ఈసమస్తమును బరమపురుషుఁడ వగునీసంతోషముకొఱ కగుఁగాక. ఓపరమేశ్వరా! మనువు, బ్రహ్మ, జ్ఞానాదిసంపన్నుఁ డగునీశ్వరుఁడు, మఱియుఁ దక్కిన మునులును, కర్మయోగ జ్ఞానయోగములచేఁ జిత్తమును శుద్ధముగాఁ జేసికొని నీమహిమను బూర్తిగాఁ దెలియలేక పోయినను స్వశక్తికొలఁదిని నుతించునట్లుగానే మేమును మాశక్త్యనుసారముగా నుతించితిమి. సకలభూతములందును సమదృష్టి గలిగి పాపాదిరహితుఁడవయి, పరమపురుషుఁడవయి, శుద్ధసత్యమూర్తి వగునీకు నమస్కారములు.” అని యిట్లు ప్రచేతసులు చేసిన

స్తోత్రమునకు సంతసించి పరమపురుషుండు వారు కోరినవర
 ములనొసంగి, స్వప్నాందర్యాదుల ననుభవించినవారగుటచే నేత్ర
 ములు తృప్తిపొందకపోవుటంబట్టి ప్రచేతను లాతనిగమనమున
 కిష్టపడకయున్నను మానక, స్వలోకమునకేగె. అంతటఁ బ్రచేత
 నులు సమూద్రజలమును వెడలి ప్రాచీనబర్హి ముక్తుఁ డగుటచే
 గృహ్యాదులులేక స్వర్గము నావరించునట్లు వెరిగిన వృక్షములచే
 నావృశ మగుభూమిని గాంచి మిగులఁ గోపము గలవారైరి.
 ఇట్లు గోపించి వారు ప్రళయకాలమందు నాశనముచేయ వెడ
 లిన యగ్ని వాయువులనంటి యగ్ని వాయువులను భూతలమందు
 వృక్షములులేకుండఁ జేయుటకు స్వముఖములనుండి విడిచిరి.
 ప్రచేతను లిట్లు చెట్లను భస్మము చేయుచుండఁగా బ్రహ్మచూచి,
 వారిని సమీపించి యుక్తులచే వారికోపము శమింపఁజేసెను.
 ఇట్లు వారు శాంతినిఁ బొందియుండఁగా వృక్షాభిమానిదేవతలు
 మిగుల భయపడి బ్రహ్మయుపదేశమువలనఁ దమకన్యకను వారి
 కొసంగిరి. అంతటఁ బ్రచేతనులు మారిష యనునామము గల
 యాకన్యను బెండ్లాడి యామెయందు నీశ్వరతిరస్కారమువలన
 జన్మమునొంద నున్న బ్రహ్మకుమారుని కుమారునిఁగాఁ బడిసిరి.
 ఆ బ్రహ్మకుమారుఁ డెవఁడని యందువేని వినుము. చాక్షుష
 మన్వంతరకాలమునఁ గాలముచే సమస్తముపసఁహృతముకాఁగా
 దైవముచేఁ జోదతుఁడయి ప్రజలను సృజించినదక్షుఁడే యని
 యెఱుంగుము. ఆశిల్లవాఁడు స్వకీయకాఁతులచే సకలతేజస్సుల
 తేజస్సులను నాచ్ఛాదించెను. పరతేజస్సుల నాచ్ఛాదింపఁదగిన
 సామర్థ్యము కలవాఁ డగుటచేఁ వానిని దక్షుఁడని పిలువసాగిరి.
 బ్రహ్మ యతనిఁ బ్రజలను సృజించుటకును, రక్షించుటకును నియ

మిం చెను. అంతట నాదక్షుడు మరీచ్యాది ప్రజాపతులను నావ్యా పార మందునియమిం చెను. ఇదియిరువది తొమ్మిదవ యధ్యాయము.

ఓవిదురా! ప్రచేతనులు వేయిదివ్యవత్సరముల కాలముగతిం చినపిమ్మటఁ బూర్వము వాసుదేవుడు పలికిన వాక్యమును స్మరించు కొని భార్యాపోషణాదికమును గుచూగున కప్పగించి గృహస్థా శ్రమమును విడిచిరి. వార లిల్లునిడిచి పూర్వము జాజిలియను ఋషి సిద్ధిపొందిన పశ్చిమసముద్రతీరంబును జేరి సర్వాత్మకుఁ డగు బ్రహ్మము నుపాసించిరి. మఱియు వారు ప్రాణవాయువును మనస్సును వాక్కును నియమించి చిరకాల మొకచోఁ గూర్చుండ సమర్థులయి మూలాధారము మొదలుగాఁ గలకాయమును దిన్నగానిగిడించి బ్రహ్మమందుఁ దమయాత్మను సమర్పించియున్న సమయమున సురాసురులచే సన్నతుఁ డగునారదుండు చూడ నేతెంచెను. అట్లువచ్చుచున్న నారదునిఁగాంచి ప్రచేతనులు లేచి

—●●◆ నారదుండు ప్రచేతసులయొద్దకు నమ్మట. ◆●●—

నమస్కరించి యతనిఁ గీర్తించి యథావిధిగాఁ బూజించి మ్రేత్తని యాసనమునఁ గూర్చుండ నియమించి యిట్లనియె. 'ఓనారదా! నీకుఁ గుశలమా? దైతవశమువలన నిన్నుఁ జూడఁగొటిమి. సూర్యగమనము సమీహితము లగుసాధనములను జేయుచు లోక రక్షణము చేయుచున్నట్లు నీగమనము ముక్తిసాధనముల నుపదేశించి లోకరక్షణము చేయుచున్నది. ఓనారదా! గృహస్థాశ్రమ మందుండుటచేఁ బూర్వము రుద్రుఁడును వాసుదేవుఁడును జెప్పినతత్త్వమును మఱచితిమి. శీఘ్రకాలములోనే యీసంసారసాగరమును దరింపఁజేసెడి యాబ్రహ్మజ్ఞానముఁ బ్రకాశింపఁ

--●●-- నారదుఁడు ప్రచేతనులకుఁ దత్త్వముపదేశించుట --●●--
 చేయుమా!' అని యిట్లు ప్రచేతనులచే నియమితుఁడయి భగవ
 దర్పితచిత్తుఁ డయిననారదుండు మననశీలు రయినప్రచేతనుల కి
 ట్లనియె. 'ఓప్రచేతనులారా! మానవులజన్మము, ఆజన్మమందు
 చేయుకర్మములు, ఆయువు, మనస్సు, వాక్కులు, మొదలగు
 వానిచేనీశ్వరుఁ డారాధింపఁబడినప్పుడే జన్మకర్తాదులు సార్థకము
 లగుచున్నవి. ఆభగవంతుని సంతసింపఁ జేయలేనిచో, శుక్లజన్మ
 ము, ఉపనయన సంస్కారమువలనఁ గలిగినజన్మము, యాగ
 దీక్షచేఁ గలిగినజన్మము నాఁబడు నీమూఁడుజన్మములతో నేమి
 ప్రయోజనము? భగవంతుని సంతసింపఁ జేయలేని మానవుని
 దీర్ఘాయుర్దాయ మేల? వేదోక్తము లయినకర్మములేల? కుల
 మేల? వాగ్విలాస మేల? చిత్తవృత్తులేల? శ్రేయస్సాధనములగు
 నన్యవ్రతములేల? నిపుణమయినబుద్ధియేల? ప్రాణాయామాది
 యోగములేల? దేహాదివ్యతిరిక్తమగునాత్మజ్ఞానమేల? ఇంద్రియ
 పాటవమేల? సన్న్యాసమేల? అధ్యయనమేల? హరియందఱ
 కును నిరతిశయప్రీతి విషయుండగుటచేతను, స్వాత్మపర్యంతము
 గలపురుషార్థమును నిచ్చువాఁ డగుటచేతను, సతఁడే సకల
 శ్రేయస్సులకు నవధి. ఓరాజనందనులారా! వృక్షమూలముదడిపి
 నచో నానావిధములుగా నున్నశాఖోపశాఖలు తృప్తిపొందు
 నట్లును, భోజనము చేయుటవలన సర్వేంద్రియములు తృప్తిచెం
 దునట్లును, సకలదేవతలకు మూలమగు పరమేశ్వరు నారా
 ధించితృప్తిపొందించినసకలదేవతలనుదృష్టిపొందించినవారమే.
 వర్షాకాలమందు సూర్యునివలన జల ముద్భవించి మగుడగ్గిష్ట
 మందు సూర్యునిఁ బ్రవేశించుచున్నవి. స్థావరజంగమాదులు

భూమియం దుద్భవించి భూమియందే లీన మగుచున్నవి. అట్లే సత్వాదిగుణపరిణామమువలనఁ గలుగు ప్రపంచము కారణ భూతుఁడగు హరివలనఁ గలిగి మగుడ నతనియందే లీనమగు చున్నది. సూర్యునికాంతివలెనే పరమాత్మకు వాసస్థాన మగునీ జగంబు పరమాత్మకు శరీరతుల్యమైనది. సూర్యునికిని నతనికాంతి కిని నెట్టి సంబంధ మున్నదో, పరమాత్మకును జగంబునకు నట్టి సంబంధమున్నది. భగవంతునిచూడగచ్ఛరీరము సృష్టిదశయందు స్థూలముగాఁ బ్రకాశించును. సంహారదశయందు సూక్ష్మముగాఁ బ్రకాశించును. ద్రవ్యము నిత్యము గావున దాని కెప్పుడును నాశనము లేదని తలపోయుఁడు. ఇంద్రియము జాగ్రదవస్థయందుఁ బనిచేసి దేవమనుష్యాదిదేహాత్మ భ్రమములేని నిద్రావస్థయందు నివృత్తవ్యాపారము లయినట్లు జగం బొకమాటు వ్యాపారవం తమై యొకపరి నిర్వాప్యసారమై యుండును. ఓరాజులారా! ఆకాశమం దొకప్పుడు మేఘములు, చీకటి యొకప్పుడును, గాంతియొకప్పుడును, వర్తించుచు, నొక్కొక్కప్పు డట్లు చేయ మానును. అట్లే ప్రవాహరూపము లగురజస్తనుస్సత్త్వగుణ రూపము లగుశక్తులు కార్యోపయోగు లయి పరబ్రహ్మచుం దొకప్పుడు ప్రకాశించి యొకప్పుడు మానును. కావున స్థూలత్వ సూక్ష్మత్వములయినను బరమాత్మ నాశ్రయించిన ప్రకృతిపురుషాత్మక ద్రవ్యము నిత్యమై పరమాత్మకు శరీరభూత మగుటచే, సకలదేహులకు నాత్మయై కాలశరీరకుఁ డయి, ప్రకృతిపురుష శరీరకుఁ డయి, స్వతేజస్సుచేఁ ద్రిగుణప్రవాహము నెండించుచు బ్రహ్మాదులకుఁ గూడఁ బ్రభువయిన యీశ్వరుని భజింపుఁడు. మఱియు నతఁడు నుఖదుఃఖాదివికల్పము లేనివాఁడు. అతఁడు

సజాతీయ మయిన మఱియొక వస్తువు లేమిచే నిస్సముఁ డయి
నిరవధికుఁడై యున్నాఁడు. అతఁడు దేవమనుష్యాది భేదబుద్ధి
నశించినచోడనే ప్రత్యక్షమగువాఁడు. అతని కెప్పుడును జడ
స్వరూపము లేదు. అతఁ డెప్పుడును నిత్యానందుఁ డయి వఱలు
చుండును. అతని కాద్యంతములు లేవు. కావున మీరు పూర్వోక్త
జ్ఞానముచే నాపరమేశ్వరుని భజింపుఁడు. మఱియు సర్వభూత
దయచేతను దై వవశమువలనఁ బ్రాప్తములగునన్నాదులచేతను,
అంతరింద్రియములను బాహ్యేంద్రియములను నిరోధించుట
చేతను, నారాధించినచో భగవంతుఁడు తుష్టిఁ జెందును. సకల
కామములను విడిచి యమల మగుచి త్తము గలిగి వర్తించువారి
మనంబులందు సంతతము వర్ధిల్లుభక్తిచేత సమీపముగాఁ గొని
రాఁబడిన భగవంతుఁడు తన్ను నాభక్తులకు వశము గావించుచు
వారి హృదయములనుండి యెప్పుడును వెడలి చనఁడు. అధనుల
కును, నాత్మధనులకును, భగవంతుఁడే ధనముగాఁగల వారికిని
బ్రియుఁ డయిన శ్రీహరి విద్యాదులవలనఁ గలిగిన గర్వముచే
నంధులై భగవద్భక్తులను దిరస్కరించెడు కుత్సితపురుషుల
పూజను గ్రహింపఁడు. భగవంతుఁడు తన్ను ననుసరించి వచ్చు
లక్షిని, నాలక్ష్యకటాక్షలేశమును గోరునింద్రాదులను విడిచి
భక్తులందుఁ బ్రేమ గలిగి వారి ననుసరించి వర్తించుచుండును.
భక్తులం దట్టివాత్సల్యముగలిగి పరిపూర్ణ మగుసకలకామములు
గలవాఁడయి యున్న భగవంతుని భజింప రసజ్ఞుఁ డగుమనుజుఁడు
మానునా?' అని యిట్లు నారదుండు ప్రచేతసులకాత్మతత్త్వము
నుపదేశించి యన్యములగు భగవత్కథలను జెప్పి బ్రహ్మలోక
మున కేగెను. అంతఁ బ్రహ్మచేతనులు నారదునిముఖమువలన

గళితమైనకలదోషహర మైయున్న భగవత్కీర్తిని విని భగవంతుని చరణములను సేవించుచువైకుంఠముం బొందిరి ఓవిదురా! నీ వడిగిననారద ప్రచేతనుల సంవాదమును దెలిపితిని.' అని మైత్రేయుండు విదురుఁ జెప్పెనని చెప్పి శ్రీశుకుండు రాజున కిట్లనియె. 'ఓరాజా! నీ వడిగినయుత్తానపామినివంశమును బ్రియవ్రతునివంశమును వర్ణించితిని. దానినిఁ జక్కఁగవింటివి కదా! ఓయీ! ప్రియవ్రతుఁడు మొదట పరక్తుఁడై వనమున కేఁగి నారదునివలన నధ్యాత్మతత్త్వమును బొంది, మగిడివచ్చి భూమిని బాలించి, తనయైశ్వర్యమును విభజించి కుమారుల కిచ్చి భగవత్పదమును జెందెను. ఓరాజా! ఇట్లు మైత్రేయుండు వినిపింపఁగా భగవంతుని గుణావాదమును, గాథలను విని విదురుండు వృద్ధిఁజెందిన స్నేహభావముచేఁ గన్నులనుండి బాష్పములు విడుచుచు, మైత్రేయుని చరణములకును భగవంతుని చరణములకును నమస్కరించి యిట్లనియె. "ఓమైత్రేయా! దయాళుఁడ వయిననీవలన నేను సంసారసాగరమును దాటితిని. సంసారమందు వర్తించువారి కగమ్యుఁడయిన నారాయణుండు దర్శితుఁడయ్యెను." అని పలుకుచు విదురుండు జ్ఞానముచే నిండినమానసముగలవాఁడయి తనజ్ఞాతులను జూచుతలంపుతో హస్తినాపురమున కేఁగెను. ఓపరీక్షిన్న రేంద్రా! భగవదర్పిత చిత్తులైనవిదుర మైత్రేయులు చెప్పకొనిన స్వాయంభురమన్వాదుల చరిత్రమును వినిన నాయుర్దాయమును, ధనమును గీర్తినిఁ బొంది తుదకు ముక్తిని గాంచును. ఇది ముప్పదవయధ్యాయము.

ఇది ఆంధ్రవచనభాగవతమునఁ చతుర్థస్కంధము.

శ్రీకృష్ణార్పణ మస్తు.



శుభమస్తు.

శ్రీకృష్ణ పరబ్రహ్మణేనమః.

శ్రీమదాంధ్రభాగవతము.

పంచమస్కంధము.

పరీక్షిన్న రేంద్రుండు శుకమహామునిం గాంచి “ఓమునిచంద్రమా! *ప్రియవ్రతుండు నారదునివలన నాత్మజ్ఞానమునొందియు మగుడ రాజ్యపాలనం బొనర్చెనని చెప్పితివి. ఆప్రియవ్రతుండు భగవద్ధర్మములం దాసక్తిగలవాఁడు. ప్రకృతికంటె వేఱయిన యాత్మేశ్వరుల తత్త్వము దనుభవము కలవాఁడు. అట్టి

* పూర్వస్కంధమున రాజా శుకుని స్వాయంభువమనువు పంశమును జెప్పమని యడుగఁగా నామునితనవంశమును బ్రాచంభించి యతనికూతుల పంశమును నతని పుత్రులయిన యుత్తానపాదుఁడు ప్రియవ్రతుఁడనువారిలోఁ బెద్దవాఁ డయినయుత్తానపాదునివంశ మను జతుర్థస్కంధము కడపటిపాఠముఁ జెప్పెను. రాజంతకుఁ దానువినఁగోరినదియంతయు నించుమించుగా విని యైన దను తలంపునఁ బ్రియవ్రతుని చరిత్రమును విశేషించి యడుగఁడయ్యెను. ఇట్లుండఁగా శుకుఁ డాస్కంధముకడపట ‘యోనారదాదాత్మవిద్యామధిగమ్యపునర్నహీంః భుక్త్వా’ అని ప్రియవ్రతుఁడాత్మవిద్య నారదునివలన నధిగమించియు మరల భోగము ననుభవించినాఁడని చెప్పఁగా నాత్మవిద్యనధిగమించినవానికి మరలవిషయభోగము ఘటించుటయెట్లని రాజదుగుచున్నాఁడని పూర్వోత్తరకథాసంగతిని యిట్లఁ దెలియునది.

వాఁడు దారపుత్రాదులచే నిండి దుఃఖాసాదక మైయున్న గృహ,
 స్థాశ్రమ మవలంబింప నెట్లంగీకరించెను? అందువలనఁ గర్తృబంధ
 మును, దానివలన జ్ఞానసంకోచమును గలుగక మానునా?
 కావున, ముముక్షువునకుఁ గర్తృబంధంబును, నసంకుచితజ్ఞానము
 కలవానికి జ్ఞానసంకోచమును గలిగించు గృహసక్తి *యాత్తారా
 మున కెంతమాత్రంబును దగదు. ఓద్విజశ్శేష్ఠా! దేహమందును,
 దారపుత్రాదులందును, గేహమందును నభినివేశము వీడిచి యా
 త్తారాములయిన భగవద్భక్తులకు మగుడ గృహస్థాశ్రమమునల
 దభినివేశము గలుగుట తగ దని నిశ్చయముగాఁ జెప్పవచ్చును
 గదా! తాత్కాలిక సుఖమున్నది కావున నభినివేశ ముండరాదా
 యని సంశయింపఁ బనిలేదు. భగవత్పాదసేవ నిరతిశయానందం
 బును గల్గించును. తాపత్రయంబును నివారించును. తాదృశ
 భజనానుభవముచే నిత్యసుఖ మనుభవించు మహాత్ములకు నల్ప
 సుఖహేతు వయిన సంసారమం దభినివేశము గలుగుట యను
 చితము. పురాతనకర్తృబంధవశమువలన గృహసక్తి గలుగుఁగాక.
 అట్లయినను భగవద్భక్తియు, నందువలని ముక్తియు నేల కలుగఁ

*ఆత్తారాముఁ డనఁగా ఆత్మయే ఆరామముగా అనఁగా నారామమువలెఁ
 గ్రీడాస్థానముగాఁ గలవాడని యర్థము. ఆత్మస్వరూపమంజీ క్రీడించువాడ
 నుట. ఆత్మస్వరూపమే రమించుటకు స్థానమగుట యెట్లన్ననో నది వికార
 యుక్తమై దుఃఖాదిమిశ్ర మైనప్రకృతికంటె వేఱయినది. మజ్జిబ్రహ్మమునకుఁ
 దానుశరీరమగుటచే బ్రహ్మమే తనకు నాత్మగాఁగలది. ఇట్లు ప్రకృతికంటె
 వేఱయి బ్రహ్మాత్మకమయిన యాత్మస్వరూపము అసంకుచితజ్ఞానాకారమును
 ఆనందైకతానమగుటచే దానియందే రతి కలవాఁడు తక్కినగృహదులందు
 రతి నొందఁడని భావము.

గూడదని శంకింపఁ దగదు. దారనుతాదు లగుననుబంధము లందు సక్తచిత్తుఁ డై నవానికిఁ బరమేశ్వరునియందు భక్తియు నవిచ్ఛిన్న మైనముక్తియు, సంభవించుట యసంభవము. అట్టిది బ్రీయవ్రతున కెట్లు సంభవించినదో యని గొప్పసంశయము బాధించుచున్నది" యని యడిగిన సరేంద్రునకు మునీంద్రుం

ప్రియవ్రతోపాఖ్యానము.

డిట్లనియె. "ఓరాజా! సత్యము పచించితివి. కాని యందొక్క విశేష మున్నది. స్వాయంభువాదుల ప్రాగ్భవముచేఁ బ్రీయ వ్రతుఁడు గృహస్థాశ్రమ మవలంబించెను గాని యతని కం దభి నివేశములేదు. జ్ఞానులకు గృహదులం దభినివేశము గలుగదని చెప్పిననీవచనము సముచితమైనది. కానియాత్మారాముఁడుగృహ సక్తుఁడైనచో భక్తి నశించునని చెప్పినది యుక్తముకాదు. దానికిఁగారణము చెప్పెదనువినుము. బ్రహ్మదులచే నుతింపఁబడు భగవంతుని పాదపద్మమునందలి మకరందమును దనివిదీఱఁ గ్రోలుటచే నుదించినచి త్తము గలవా గంతరాయములచే నతికష్ట మున నుపహతు లయ్యునుఁ బూర్వవాసనచే మోక్షమార్గభూత మగుభక్తినివిడువరు. కావున గృహసక్తి గలిగినంతమాత్రమున భక్తి కుపసంహారము గలుగుననుట యయుక్తము. మఱియుఁ బ్రీయవ్రతుఁడు సర్వోత్కృష్టము లగు భాగవతధర్మములం దా సక్తిగలిగి, నారదుని భజించుటచే హితపురుషార్థముల నొంది తత్త్వజ్ఞానముచే నొప్పుచు "జీవేశ్వరులతత్త్వమును దెలుపు జ్ఞానమం దాసక్తుఁడ నయ్యెద"నని సంకల్పించుకొని యవిచ్ఛిన్న మగుధ్యానముచే భగవంతుఁ డగువాసుదేవునియందే సమస్త కర్మత్వాదులను, సకలక్రియావ్యాపారములను బొందుపఱ

చుచు, నీతిశాస్త్రజ్ఞుల సాయముచే భూపాలనము చేయు మన్ని
తండ్రియగుస్వామింభువమనువుచేఁ బ్రార్థితుఁ డయ్యును రాజ్య
పాలనముఁ జేకొన్నచోఁ దనకుఁ బ్రకృతిపరిణామరూపము లగు
దేహగులనుండియుఁ దత్ప్రయుక్తములగు రాగాదులనుండియు
జ్ఞానసంకోచము కలుగక మానదని యెంతమాత్ర మందులఁ
కంగీకరింపలేదు. జనకునిచేఁ బ్రార్థితుఁడయ్యుఁ బ్రియవ్రతుఁడు
రాజ్యపాలనమును దిరస్కరించి యుండఁగా దేవతలలోఁబ్రవ్రథ
ముఁడును ధర్మభూత మగుజ్ఞానముచే సమస్తమును వ్యాపించి
సమస్త లోకాభిప్రాయములను దెలిసికొనుచున్నవాఁడును, నగు
బ్రహ్మమూర్తిమంతములైన వేదములవలె వెలయు మరీచ్యాదు
లచేఁ బరివృత్తుడై సత్యలోకమునుండి భూలోకమున కవతరిం
—●●—బ్రహ్మ మునిగణములతోఁ బ్రియవ్రతునిపాలి కేగుట. —●●—
చెను. కమలాసనుం డట్లు దిగుచున్నప్పుడు గగనతలమందుఁ జం
ద్రునివలె బ్రకాశించుచు, బ్రతిక్షణమును దేవేంద్రాదులవలనఁ
బూజలుగై కొనుచు సంఘములుగా నున్నసిద్ధులచేతను, గంధ
ర్వులచేతను, సాధ్యులచేతను, గిన్నరకింపురుషాదులచేతను, నుతిం
పఁబడుచు స్వీయకాంతులచే గంధమాదన పర్వతప్రాంతములను
బ్రకాశింపఁజేయుచుఁ బ్రియవ్రతునిసమీపమునకు వచ్చెను. అం
తటఁ బ్రియవ్రతునకుఁ దత్త్వోపదేశముచేయ వచ్చియున్న నార
దుండు హంసవాహనారూఢుండై మునిగణపరివృత్తుడై వచ్చు
చున్నచతుర్ముఖునిఁజూచి స్వామింభువస్త్రియ వ్రతులతోఁ గూడ
లేచి యెదురుసని పూజించి దోసిలిపట్టి నుతించెను. ఓరాజేంద్రా!
ఆకమలాసనుఁడు నారదుఁ డొనరించినపూజకును, స్తోత్రమునకు
కును, గుళలప్రశ్నమునకును మిగులసంతసించి ప్రియవ్రతునిఁగని

కరపుఁజూపులతోఁ జూచుచు, నిట్లనియె. ఓ ప్రియవ్రతా! సత్య
మగువచనమును దెలుపుచున్నాను. సావకాశచిత్తుండవై విను
ము. మేమును, నీవును, నీ నారదుండును, మరీచ్యాదులును,
బెక్కేల? యంశఱును భగవంతుని శాసనమును మన్నించి యొన
రించుట విహితకృత్యము. అతనియనుమతి నుల్లంఘింపఁ దగదు.
అట్లు చేసిన సతని యాగ్రహమునకుఁ బాత్రుల మగుదుము.
కావున నీ విష్ణు డతీంద్రియుఁడై యపరిచ్ఛిన్నుఁడై దేదీప్యమా
నుండై, యున్న భగవంతుని శాసనమును దిరస్కరించి తదీయా
గ్రహంబునకుఁ బాత్రుండ వగుట తగదు. ఇంతియ కాక తపంబు
చేతఁగాని, శాస్త్రీయజ్ఞానము చేతఁగాని, యణిమాదియోగ
బలముచేతఁగాని విచారసమర్థ మయినబుద్ధిచేతఁగాని, ధనముల
చేతఁగాని యాగాదులచేతఁగాని, యంతకంటె నుత్తమమయిన
యేసాధనముచేతఁ గాని దేహధారి యాపర మేశ్వరుని శాసన
మును మఱియొకవిధముగా మార్పుటకై నను సమర్థుండు కాఁడు.
ఓ ప్రియవ్రతా! సమస్తస్రాణి సమూహమును, నుత్తరోత్తర జన్త
ములందు జన్తనాశములకు నిమిత్తము లగుకర్మములను జేయుట
కొఱకును, బ్రియవస్తువులు నశించుటవలనఁ గల్గుదుఃఖము కొఱ
కును, దేహత్కభ్రమకొఱకును, స్వతంత్రత్కభ్రమకొఱకును,
భయముకొఱకును, సుఖదుఃఖంబులకొఱకును, ప్రాకృత నేత్ర
ముల కగోచరుఁ డయిన భగవంతుని సగకల్పాయత్త మైన దేహ
సంబంధమును ధరించుచున్నది. కావున సతని శాసనముమీఱ
సామర్థ్య మెవ్వరికినిలేదు. ఓయీ! మానవుఁడు నాసికా రంధ్ర
ములం దమర్పఁబడిన బంధనరజ్జువుచే బలీవర్దాదులను నులభ
ముగా వశము గావించుకొనుటఁ జూచుచున్నాము. అట్లే భగ

వంతుఁడు సత్వాదిగుణములు, సాత్వికాదిభేదముచే భిన్నము, లయిన వర్ణాశ్రమోచితకర్తములు నాఁబడు త్రాళ్లచే మనల నందఱను బంధించి వేదాత్మక మైనత్రాటియందుఁ గూర్చుచు న్నాఁడు. కావుననే మన మతనికి స్వాధీనులమై సర్వదా పూజల నొనర్చుచున్నాము. ఓయీ ! ఒకపురుషునిచే నడపింపఁబడుచు గ్రుడ్డివాం ద్రొకప్పుడు నీడను, వేఱొకప్పు డెండను బొందు చున్నారు. అట్లే సర్వేశ్వరుఁ డిచ్చుచున్న వర్ణాశ్రమోచితకర్తములను, దేవమనుష్యాని శరీరములను, గర్తానురూపము లగుసుఖదుఃఖంబులను, సమస్తమును మన మనుభవింపక తీఱదు. కావున మనమిష్టమునుగాని యనిష్టమునుగాని సాధించుకొన సమర్థులముకాము. ఓయీ ! దేహత్తాభిమానము గలవా రగుటచే సంసారులకుఁ బ్రవృత్తిధర్తములఁ జేయుట యుచితమే. కాని నే నాత్మవిద్య నభ్యసించి ముముక్షువునై యుండఁ బ్రవృత్తిధర్తాచరణము తగునా ? యని శంకింపకుము. ముముక్షువైనను నజ్ఞానదశయందువలెనే జ్ఞానదశయందునైతము ప్రారబ్ధం బగు కర్త మనుభవించుచు, సట్లయ్యు దేహత్తాభిమాన రహితుఁడై ముక్తుఁ డగుపర్యంతమును దేహమును ధరింపవలెను. అజ్ఞానికిం బోలె జ్ఞానికిని దేహధారణ కర్తానుభవములున్నను వారికి గొప్ప భేదము గలను. అందు జ్ఞాని ప్రారబ్ధకర్త మనుభవించుటకు మాత్రమే దేహమును ధరించి కర్తానుభవము చేయుచుండును. గాని యజ్ఞానివలె దేహంతరారంభముకొఱకు నిమిత్తములగు కర్తముల నాచరింపఁడు. కావున నీవు ముముక్షువవై నను ప్రారబ్ధానుభవముకొఱకు దేహమునుధరింపక తీఱదు. అట్లుధరించినను వన్యములచే దేహధారణముఁ గావించుచువనమందుండుటయు క్త

ముకాని. సంసార హేతువయిన గృహంబునందుంటముముక్షువు
నకుఁ దగదని కొండఱు తలఁతురు. కాని వనమందున్నను జితేం
ద్రియుండుకాక దేహేంద్రియాదులకు వశుండయినచో మనంబు
తోఁగూడి జ్ఞానేంద్రియపంచకము జ్ఞానమునకు విరోధముగల్గించి
సంసారమునఁ బడవేయును. జితేంద్రియుడై కావుననే యాత్మా
నుభవము కల్గి వర్తించుపురుషుఁడు గృహశ్రమగతుఁ డయినను
సంసారభయము లేదు. కావున నింద్రియపరవశత్వమే సంసార
భయ హేతువుకానిమఱియొకటి లేదు. అట్టియింద్రియజయమును
విజనమగు వనమందె సంపాదించఁగలము కాని యింద్రియాకర్ష
కము లయినవస్తువులతో నిండియుండు గృహంబుననుండి సంపా
దించలేమని సంశయింపఁబనిలేదు. లోకమున రాజు దుర్గమునా
శ్రయించియే బలిష్ఠు లగుశత్రువులను జయించుచున్నాఁడు.
శత్రువులబలము తఱిగినఁజిత్తుట దుర్గమందుండి కాని దుర్గబహి
ర్దేశమందుండి కాని యధేష్ఠముగా సామాన్యులను జయించు
చున్నాఁడు. అట్లే విద్వాంసుఁడు ముందుగా గృహమందుండియే
బలిష్ఠులు లగునింద్రియంబుల జయింపననుకట్టవలెను. ఆయిం
ద్రియములబలము తఱిగినప్పు డెచ్చటనుండి మైనఁబూర్ణముగాఁ
జయింపవచ్చును. కావున రాజునకు శత్రువుల జయింపదుర్గమెంత
సాయపడుచున్నదో ముముక్షువున కింద్రియాదుల జయింప
గృహమంత తోడ్పడుచున్నది. ముముక్షువునకు గృహశ్రమ
మొక నిర్బంధముకాదని యెఱుంగుము. ఓయీ! పరమేశ్వరుని
పాదారవిందరూప మైనదుర్గము నాశ్రయించి యింద్రియముల
జయింతునుగాని యతిహేతుములగుగృహముల నాశ్రయించు
టకంగీకరింపనని పల్కినఁ బల్కువచ్చును. అదిసత్యమే. పద్మకోశ

మధ్యమం దుండినతుమ్మెదను వాతాదిబాధలవలె భగవంతుని
 పాదారవిందముల నాశ్రయించిన నిన్నింద్రియంబులు బాధింప
 లేవు. అయినను బరమపురుషుఁడు నిర్దేశించిన భోగముల నీలోక
 మందనుభవింపుము. పిమ్మట సమస్తసంగములను విడిచి భగవ
 ద్భక్తిచే గుణాష్టకస్వభావమును బొందుము. పరమపురుషుని
 యాజ్ఞానతిక్రమించుట తగ"దని యిట్లు బ్రహ్మపలుకఁగా వినిభాగ
 వతోత్తముఁడగు ప్రియవ్రతుఁడు చతుర్ముఖునిశాసనము తనకు
 నుకరముగా నుండుటచేతను, దానినతిక్రమించుట తనకనర్హము
 గుటచేతను 'వల్లె'యని బహుమానపూర్వకముగా మన్నించెను.
 అనంతరము భగవంతుఁ డగుబ్రహ్మయు స్వాయంభువుండుయథా
 విధిగా నొసంగెడి పూజలను స్వీకరించి ప్రియవ్రతనారదులు
 సప్రేమముగాఁ జూచుచుండ వాక్కునకును, మనంబునకు గోచ
 రము కాక చిరకాలస్థాయి మైసతనలోకమున కేగెను. అంత
 స్వాయంభువమనువు ప్రియవ్రతునిరాజ్యసాలకునిఁగాఁ జేయవలె
 నన్న మనోరథము బ్రహ్మదయవలన ఫలించినందుల కానందించి
 నారదమహర్షి యనుమతినిబడసి ప్రియవ్రతుని ధర్మమర్యాదలు
 చెడకుండ భూమండలమునుఁ బలింప నాజ్ఞాపించి దుష్టరము
 లైనశబ్దాదివిషయము లనెడివిషయజలము గలతెటాకమువలె
 నున్నగృహమందుండియు నానాభోగంబులందుండియు, మనం
 బును మరలించుకొనెను. ప్రియవ్రతుండు స్వేచ్ఛచేభగవదారా
 ధనరూప మగుకర్తముల నొనర్చుచు, సకలజగంబుల బంధనం
 బుల నిర్వర్తించుటచే నుత్కృష్ట మైనప్రభావము గల భగవం
 తునిపాదపద్మములను సర్వదా ధ్యానించుటచే, రాగద్వేషాదులను
 విడిచి, నిర్మలాంతఃకరణుఁ డై బ్రహ్మదులయానతి ననుమతిం

చుటవలన వరిలి^{ధి}నగౌరివమునఁ దనరారుచు భూమండలమును
 బరిచాలించెను. అనంతరము ప్రియవ్రతుండు విశ్వార్కుఁ డను
 ప్రజాపతి కుమారికను బర్హిష్ఠతని వరించి, యామెయందు,
 సత్స్వభావముచేతను, శౌర్యాదిగుణములచేతను, వ్యాపారము
 చేతను, సౌందర్యముచేతను, బరులఁ దిరస్కరించుసామర్థ్యము
 చేతను, దనకు సమానులైనపుత్రులను బదుగురను బడసెను.
 కడపట “ఉష్ణస్వతి” యనునొక కుమారికను గనెను. ఆపదు
 గురు పుత్రులను “ఆగ్నిధ్రుఁడు, ఇద్ధజిహ్వాఁడు, యజ్ఞ
 బాహుఁడు, మహావీరుఁడు, హిరణ్యరేతుఁడు, అగ్రతపృష్ఠుఁడు,
 సవనుఁడు, మేధాతిథి, వీతిహోత్రుఁడు, కవి యనెడినామములచే
 నొప్పిరి. వారిలోఁ గవియు, మహావీరుండును, సవనుండును,
 జితేంద్రియులై చిన్నతనంబునుండియు నాధ్యాత్మికవిద్యయందుఁ
 బరిశ్రమముచేసి నివృత్తధర్మపరాయణులై పరమహంసాశ్రమ
 మును భజించిరి. అనంతర మామువ్వురును, బరమహంసాశ్రమ
 మందుండియే యింద్రియములను జయించి విజ్ఞానసంపన్నులై,
 సమస్తజీవరాసులకును నివాసభూతమైన శరీరముగలవాఁడును,
 సంసారభీతులను రక్షించుచున్నవాఁడును, నగువాసుదేవునిపాద
 పద్మములను సంతతము ధ్యానించుటవలన లభ్యమైన పరమ
 భక్తియోగముచే రాగద్వేషాదులను దొలగించుకొని నిర్మల
 చిత్తులై, సమస్తభూతముల కాత్మభూతుఁడై జీవశరీరకుఁడై
 తమతమహృదయములందు సాక్షాత్కరించినపరమపురుషునితో
 జగద్వ్యాపారముతక్కిఁ దక్కినసమస్తధర్మములచేతను సామ్య
 మొందిరి. తక్కినయేడ్వరును జనకున కథినులై యుండిరి.
 మఱియుఁ బ్రియవ్రతుఁడు మఱియొకభార్యయందు “ఉత్తముఁ

ముఁడు, తామసుఁడు, రై వతుఁడు" నాఁబడుమువ్వరుపుత్రులను బడసెను. ఆమువ్వరును మన్వంతరాధిపతులైరి. ఇట్లు పుత్రులందఱును దనవలెనేసద్గుణాకిరులై యుండఁగాఁ బ్రియవ్రతుండు నిరర్గళ మైనపురుషకారము గలబలముచేఁ బూర్ణములైన బాహువులచే భీకరచాపము నెక్కిడి యుద్ధము లేకుండ ధనుష్టంకారముచేతనే ధర్మవిరోధులగుశత్రువులను లోఁబఱచుకొనుచుఁ దనభార్యయగు బర్హిష్ఠతి హర్షముచేతను, సభ్యుత్థానాది లీలల చేతను, స్త్రీలకు సహజమైనశృంగారాదిభావములచేతను, సిగ్గుచే సంకుచితము లయిన కడకంటిచూపులచేతను, మందహాసము చేతను, మృదుతరములైన పరిహాస వాక్యములచేతను, నిరంతరమును దన్ను సుఖవంతునిఁగాఁజేసి వివేకమును దొలగించుచుండఁగాఁ దన్నుఁదా నెఱుంగనివానివలెవ ర్తించుచుఁ బదునొకండు కోట్లవత్సరంబులుభూమినిబాలించెను. భగవంతుఁడైనసూర్యుడు మేరు పర్వతమునకుఁ బ్రదక్షిణము సేయుచు భూమండలములో సాఁబాలు ప్రకాశింపఁజేయుచుఁ దక్కిన సాఁబాలును ఛాయచే నాచ్ఛాదించుచున్నాఁడు. కావుననే రాత్రియనియు, బవలనియు విభాగము గల్గుచున్నది. సూర్యునిచేఁ బ్రకాశితము కాని భాగముగూడఁ బ్రకాశితమగునట్లు చేసెదనని సంకల్పించుకొని ప్రియవ్రతుఁడు భగవదుపాసనము చేఁబురుషప్రభావమును వరించుకొని సూర్యరథముతో సమానమై తేజోమయమైన రథము నధిష్ఠించి రెండవసూర్యునివలె నొప్పుచు, సూర్యుఁడు మేరువున కుత్తరమున నున్నప్పుడు తానుదక్షిణమున వెలయుచు నతఁడు దక్షిణమున నున్నప్పుడు తానుత్తరమునఁ బ్రకాశించుచు నిట్లేడు పర్యాయములు సూర్యుని ననుసరించి మేరువునకుఁ

బ్రదక్షిణముచేసెను. ఓరాజా ! ఆప్రియవ్రతునిరథ నేమివలనఁ గల్గిన గర్తములే సప్తసముద్రంబులయ్యె. ఆసప్తసముద్రముల చేతను భూమండల మేడుభాగములుగావిభజింపఁబడెను. ఆభాగములే క్రమముగా జంబూద్వీపమనియు, బ్లక్షద్వీపమనియు, శాల్మలీద్వీపమనియు, గుళద్వీపమనియు, క్రాంచద్వీపమనియు, శాకద్వీపమనియు, బుష్కరద్వీపమనియు, బిలువఁబడుచున్నవి. ఆద్వీపములు పూర్వపువానికంటెఁ దరువాతివి యథాసంఖ్యముగా రెండింతల పరిమాణముఁ గలిగి వర్తించుచున్నవి. ఆయేడు జలభాగములును గ్రమముగా తూర్వోదమనియు, నిక్షురసోదమనియు, సురోదమనియు, ఘృతోదమనియు, క్షీరోదమనియు, దధిమంధమనియు, శుద్ధోదమనియు, నామములు గల్గి వర్తించుచున్నవి. అవి సప్తద్వీపములకును బరిఖలై యొప్పుచున్నవి. అందుజంబూద్వీపములక్షయోజనములపరిమాణముగలది. కాన తత్పరిఖాభూతమైన లవణ సముద్రముకూడ లక్షయోజనములపరిమితి గలదై యున్నది. ప్లక్షద్వీపము రెండు యోజనములపరిమితి గలదగుటచే దానిఁజుట్టియున్న యిక్షుసముద్రంబును రెండులక్షలయోజనముల పరిమాణముగలదై యున్నది. ఇట్లే ద్వీపపరిమాణమునుఁబట్టి వానినిఁ జుట్టియున్న సముద్రములును బరిమాణవిశేషముచే నొప్పుచున్నవి. అందు బ్రియవ్రతుండు జంబూద్వీపాదు లేడింటియందును దన కుమారులగు నాగ్నీధ్రుని, నిర్భజహ్వని, యజ్ఞబాహుని, హిరణ్యరేతుని, ఘృతపృష్ఠుని, మేధాతిథిని, వీతిహోత్రునిఁ గ్రమమున నభిషేకించి యధిపతులనుగా నొనర్చెను. ఆప్రియవ్రతుఁడు తనకుమారిక నూర్జన్వతిని శుక్రునకు నొసంగ నతని కామెయందు దేవ


యూని యనుకన్యక యుదయించెను. ఓరాజా! ప్రియవ్రతునకిట్టి
 ప్రభావములు గలుగుట యసంభవ మని తలంపకుము. ప్రియ
 వ్రతుని కివియే కాక మఱికొన్ని ప్రభావములుగూడఁ గలవు.
 ముజ్జగముల నాక్రమింప సమర్థము లయిన పరమపురుషునిపాద
 ములను సేవించి, తదీయపరాగముచే వడూర్తులను నశింపఁ జేసి
 కొన్న మహానుభావులకు శక్తిలోపం బెల్లుగలుగును? లోకా
 క్రమణ రూపవ్యాపారమున నసాధారణ సామర్థ్యముగలభగవం
 తునిపాదారవిందముల సేవించినవాని కసాధారణసామర్థ్య ముల
 వడుట కేమికోఱంత? అంత్యకాలమున నొక్కమాటు నారా
 యణస్తరణచేసినవాఁడుతత్తణమందేదుస్తరమైన సంసారమును
 ద్యజించి ముక్తుఁడగుచున్నాఁడు. అట్లుండ నసాధారణ సామర్థ్య
 ము గల భగవంతునిపాదములు సేవించువాని కసాధారణసామ
 ర్థ్యమేల కలుగదు. ఇట్లపారములైన బలపరాక్రమములు గల
 ప్రియవ్రతుఁ డొకప్పుడు నారదమహర్షి చరణపంకజములను
 సేవించుచు, దానివలనఁదానవలంబించిన ప్రవృత్తిమార్గపుసంబం
 ధముచేఁ దన్నుసుఖహీనునిఁగా భావించుకొని యిట్లు విచారింపఁ
 జొచ్చె. 'అక్కటా! నేను మిక్కిలి యనుచితకార్యము నాచరించి
 తిని. వెనుదట నేను నివృత్తిధర్మపరుండ నయ్యు, నిష్పడుదుర్జయ
 ములైన యింద్రియములకు వశుండనై తృణావృత కూపముల
 వలెనున్న ప్రకృతిపరిణామ రూపములైన హేయసుఖము
 లందు మునిగితిని. అకిటకటా! ఈవిషయానుభవము చాలును.
 నాభార్యయైన బర్హిష్ఠతికి నేను గ్రీడామృగమునై తిని. అయ్య
 యో! ఎంతపని చేసితిని. తెలివి మాలిననన్నుఁ గాల్పనా? అని
 యిట్లు పరిపరివిధంబులఁ దన్ను నిందించుకొనెను. అనంతరము

నివృత్తిస్థర్తములచే భగవంతు నారాధించి తత్ప్రసాదమునుసం
పాదించికొని దానివలన స్వస్వరూపమును ధ్యానించుచుఁ దాప
త్రయఃరహితుఁ డగుటవలన మిక్కిలి సుఖ మనుభవించుచుఁ
దన్ననుసరించుచున్న పుత్రులకు సప్తద్వీపపరిమితి గలభూమండల
మును యథాక్రమముగా విభజించి యిచ్చి, సకలభోగంబులను
సమకూర్చిన భార్యను శవమునుగా భావించుచు, గొప్పసంపద
లను దృఢప్రాయముగాఁ జూచి వేటొకని యుపదేశము లేకుండఁ
గనే వైరాగ్యమును, నిర్వేదమునుం బొంది, హృదయమందు
సర్వదా హరిలీలలను ఒరిశీలించుచున్న నారదుని యుపదేశ
మార్గమును మగుడఁబొంది గంధమాదనపర్వతమందు సిద్ధినిబొం
దెను. ఓరాజా! ఆప్రియవ్రతునిమహిమను దెలుపువచనంబులు
కొన్ని గలవు. వివరించెద నాలింపుము. ప్రియవ్రతుఁడు తన
యసామాన్యప్రభావముచే రాత్రిని సైతము పగటినిఁగాఁ జేసి
రథనేమివలనఁ బడినగర్తములచే సప్తసముద్రములను నిర్మిం
చెను. ఆమహానుభావుఁడు నదులచేతను, గిరులచేతను, వనముల
చేతను, సాంకర్యము గలుగకుండఁ బ్రతిద్వీపమందును భూమి
విభాగించి యెల్లలనేర్పఱిచెను. మఱియు నతఁడు విష్ణుభక్తులం
దాదరము గలవాఁడై, ముల్లోకములందును సంభవించు సౌఖ్య
మును, నణిమాదు లగుసిద్ధులను, మాహాత్మ్యమును, సరక
సదృశమునుగాఁ గావించి విడిచిపెట్టెను. ఈదృశము లగు
మహాకార్యములను భగవంతుడు తక్క నెవఁడు చేయఁగలడు?
ఇది ప్రథమాధ్యాయము.

ఇట్లు తనతండ్రి సిద్ధి నొందినతరువాత నాగ్నీధుఁడు తన జన కునిశాసనముచొప్పున వర్తించుచు ధర్మాచరణముం దాసక్తుఁడై జంబూద్వీపనివాసు లగు ప్రజలనందఱనుగన్న బిడ్డలవలెఁగాంచుచు నాపదలు పొరయకుండ జాగరూకుఁడై రక్షించెను. అనంతరమాగ్నీధుఁడు తనకున్న తలోకములు గల్గించుసంతానము నభిలషించి దేవతాస్త్రీలకుఁగ్రీడాపర్వతమయిన మందరమునందు బూజాసాధనములను సంపాదించికొని స్థిరచిత్తుఁడై తపంబు సేయ బ్రహ్మయతనియారాధనమున కానందించి తనసభయందుగానము చేయుచున్న పూర్వచిత్తియను నచ్చరను బిలిచి సంతానార్థమాగ్నీధునిచెంతకుఁ బుత్తెంచెను. ఆపూర్వచిత్తియు బ్రహ్మయనుమతిచొప్పున నాగ్నీధుని సమీపమునకు వచ్చుచు నతని యాశ్రమామమును బ్రవేశించెను. ఆయుద్యాన వనము మిక్కిలి సుందరముగానుండెను. అందు తరునికరములు మిక్కిలి సాంద్రముగా నుండెను. ఆతరువుల శాఖలందు నునర్జ కాంతి గల పూలలత లల్లికబిల్లికగాఁ బ్రాకి ప్రకాశించు చుండెను. వానియందు మయూరాదిస్థలపక్షుల మిధువములు గూర్చుండి యతిమధురముగా ధ్వను లొనర్చుచుండెను. ఆధ్వనులను విని సమీపస్థమగు తటాకమం దున్న నీటికోళ్లు, కన్నె లేడిపిట్టలు, కొంగలు, రాజహంసలు మొదలగుపక్షులు మనోహరముగా నినాదములు చేయుచుండెను. ఆనాదములచే నాతటాకముప్రతి ధ్వనించుచు నిర్మలలోకమున కాకరమై యుండెను. పూర్వచిత్తి మెల్లమెల్లగా నా తటాకముచెంతకు వచ్చి సంచరించుచుండెను. అచ్చటనే తపంబొనరించు చున్న యాగ్నీధుఁడు మిక్కిలి సుందరమైన గమనవిలాసములు గల యా పూర్వచిత్తి నడుచుచున్న

872A

872B



873. అగ్నిధ్రువు పూర్వచిత్తినె జూచి మోహించుట.

ప్పుడు గలుగు మధురములగు నూపురధ్వనుల నాకర్ణించి సమా
 ధిచేత మూసినకన్నులను కొంచెమువిప్పి వీక్షించెను. ఆసమయం
 —◆— ఆగ్నిధుఁడు పూర్వచిత్తిని జూచి మోహించుట. —◆—
 బున నానుందరి మధుకరివలె నేప్రతిపుష్పము నాఘ్రాణించుచుం
 డెను. ఆమె సరదేవప్రభృతుల చిత్తంబునకును నయనంబుల
 కును బరమాహ్లాదము గల్గించు సుందరగమనములచేతను విహార
 ములచేతను, వినయములచేతను, నవలోకనములచేతను, మధుర
 స్వరములచేతను, సుందరావయవములచేతను, బ్రతివానికిని
 మదనవికారమును గల్గించుచుండెను. ఆలలన సుధారసస్రావము
 ప్రాని మధురభాషణములను మందహాసపూర్వకముగాఁ బలుకు
 చుండ వెడలిననిశ్వాసవాయువు లందలినుగంధములచేఁ దుమ్మె
 దలు మదాంధములై తన్నుపరోధించుటచే భయంబునఁ బర్వి
 డుచుండ స్తనములును గేశపాశమును రశనయును గొంచెము
 చలించుచుఁ జూపఱు మోహ ముత్పాదించుచుండె. అట్లు
 సుందరవిలాసములతో విహరించునానుందరినిఁజూచి యారాజ
 కుమారుఁడు మదనవశుండై సంచలితహృదయుండై స్త్రీలనెఱుం
 గనివానివలె నామెంజూచి యిట్లనియె. *మునివరా! నీవేజాతిని
 జెందియున్నావు? ఈశైలమందేమి యొనరింపఁ దలంచుచున్నా
 వు? నీవు భగవంతుని పరదేవతారూప యైన మాయ వగుట
 నిక్కంబు. నీవు భూలతలనెడి రెండువిండ్లను దాల్చియున్నావు.
 వానినిఘరించుట నీ స్నేహితుఁడనగు నాకార్యము నెఱవేర్చుటకా?
 లేక స్వీయకార్యము నెఱవేర్చుటకా? ఆవిండ్లచే నీకేఘ్రప్రయో

* ఆరాజకుమారుఁడు పూర్వచిత్తి యనునచ్చరను నొకమహామునిగాఁ
 దలంచి 'మునివరా' ఇత్యాదిపదములచే సంబోధించుచున్నాఁడు.

జనమున్నది? అలోచింప నింద్రియాధీనులమై మృగశుల్యులమై
 చరించుమా వంటివారిని జయింప సేచాపద్వయంబు నవలంబించి
 వర్తించుచుంటివావీమి? కమలసదృశము లైన నీనేత్రములు
 బాణములవలె నొప్పుచున్నవి. అవి తెప్పలనెడి కంకపత్రములు
 గలవి. అవి విలాసములచే నుందరములైనవి. అవి పుంఖములు
 లేకపోయినను మనోహరములై యున్నవి. వాని కడకంటిచూపు
 లనెడి యగ్రములు మిక్కిలి తీవ్రములై యున్నవి. నీ వీవనమందు
 సంచరించుచు, నా బాణముల నెవ్వరిపైఁ బ్రయోగింతువో తెలి
 యలేకున్నాను. నీపరాక్రమము మావంటి మందబుద్ధుల డేమ
 ముకొఱ కగుఁగాక యని ప్రార్థించుచున్నాను. నీశరీరపరిమళమం
 దులోలుభములై మధుకరములు సర్వగా నిన్ను వెంబడించుచు
 ఝంకృతు లొనర్చుచు, సామగానము నేర్చుకొనుచున్న శిష్యుల
 వలెఁదనరారుచున్నవి. నీకుశిష్యభూతములగు తుమ్మెదగుంపులు
 నీకేశసాళమునుండి రాలుచున్న పుష్పసమూహములను ఋషి
 గణములు వేదశాఖలనుంబోలె నాశ్రయించి భజించుచున్నవి.
 ఓమునీశ్వరా! నీపాదపంజరము లందున్ననూపురము లనెడితిత్తి
 రిపక్షుల యవ్యక్తము లగుమధురనినాదములు విందుముగాక
 *ఓమునిపుంగవా! నీనితంబబింబములందు కదంబకుసుమముల
 వంటికాంతి యెట్లు లబ్ధమయ్యెను? ఆ+కాంతియందు వెలయు
 వలయాకారాగ్ని రేఖ యెట్లు లభించినది? నీ+వల్కలము కాన

* ఆమె ధరించినవస్త్రమునుఁజూచి యిటచుగుచున్నాఁడు.

+ ఆమెమొలయందున్న మేఖలను జూచి కొఱవినది ద్రిప్పునప్పుడు గలుగు
 వలయాకారరేఖనుగా భావించుచున్నాఁడు.

‡ వల్కలమును గాంతినిగా భావించి వల్కలము లేదని భ్రమించెను.

రాదేమి ? ఓవిప్రవర్యా ! * నుండరము లైన నీశృంగంబులు
 మిక్కిలి మనోహరముగా నున్నవి. నీనడుము మిక్కిలి కృశించి
 యున్నప్పటికిని నాశృంగద్వయమును వహించుచున్నది. అది
 మిక్కిలి కష్టమైనపని. నా నేత్రము లాశృంగములందు లగ్నంబు
 లై మగిడి రాలేకున్నవి. నీశృంగములందున్న యెఱ్ఱనిబురద
 మిక్కిలి పరిమళించుచు నాయాశ్రయము నెల్లను బరిమళింపఁ
 జేయుచున్నది. ఓమిత్రవర్యా ! నీలోకమును నాకొక పరిచూపు
 ము. మీలోకములోనివా రందఱును మావంటివారి మానస
 మునుహరించెడియిట్టియపూర్వశృంగములనువక్షముచేవహించి
 యున్నారు కాఁబోలును ! ముఖమందును, నీవలెనే, మధు
 రాలాపములను, మనోహర విలాసములను, నధరామృతమును
 వహించి యున్నారు కాఁబోలును ! ఓమిత్రమా ! మీలోక
 మందు దేహపోషణముకై యెట్టియాహారమును దిందురు ? భక్ష
 ణాదికముకాక మీకు వేఱొకజీవనోపాయము గలదని తలం
 చెదను. అదియేదియో చెప్పుము. విష్ణువునకుంబోలె నీకర్ణము
 లందు మకరకుండలము లుండుటచే నీవు విష్ణువునంశమ వని
 భావించు. మఱియుఁ జంచలము లగుమీనములవంటి నేత్రము
 లుండుటచేతను, హంసపంక్తివలెఁ దెల్లని దంతపంక్తి గల
 దగుటచేతను, దుష్టైద చాలుపంటి కేశపాశము గలదగుట
 చేతను, నీపదనము కమలాకరమువలెఁ బొల్పుచున్నది. నీకరతల
 ముచే నాహతమగుచున్న కందుకము దిక్కులందుఁ ద్రుళ్లి పడుచు
 నా నేత్రములను జంచలములనుగాఁ జేయుచున్నవి. ఆనమయం
 బునఁ బ్రదిలిన కేశపాశమును బంధింపవై తివి. ధూర్తుడైన

* స్తనములను, అందలిసంఘమును జూచి యనుచున్నాఁడు.

వాయువులాలనుఁడై నీవీబంధంబును వదలించుచున్నను స్మరింప
 కుంటివి. ఓతాపసోత్తమా! తాపనుల తపంబునకు విఘ్నము
 గలిగించునీయీరూపము నేతపంబుచేసి సంపాదించితివి? ఓ
 మిత్రమా! నాతోఁగూడ నిచ్చటఁ దపంబొనరింపుము. విశ్వస్రష్ట
 యైనయాబ్రహ్మ నాయందు దయగల్గి నిన్ను నానిమిత్తము పంపె
 నని తలంచెదను. ఓవిప్రవర్యా! నామనంబును జూపులును,
 నీయందు లగ్నంబులై మగిడిరా లేకున్నవి. కావున దై నవశము
 వలన సంప్రాప్తుండ వై ననిన్ను విడనాడఁజాలను. ఓచారుశృంగీ!
 నీచిత్తమును మాయధీనము చేయవలసినది. నీస్నేహితులంద
 టును నాకనుకూలురయి వర్తింతురుగాక." అని యిట్లాగ్నిధుం
 డాయువతినిఁజూచి మోహితచిత్తుఁడై స్త్రీలను స్వాధీనలనుగాఁ
 జేయఁదగినంత నేర్పు విశదమగునట్లుగా నామె ననునయించుచు
 ననుకూలము జేసికొనెను. ఆపూర్వచిత్తియు నాయాగ్నిధుని
 బుద్ధిని, రూపమును, సత్త్వవర్తనమును, విద్యను పయస్సంపదను
 నౌదార్యమునుజూచి తదా యత్తచిత్తయై యతనితోఁ గూడి
 భూలోక స్వర్గములవలె నున్న నవఖండములందును లక్ష సంవ
 త్సరములకాలము సమస్త సుఖంబు లనుభవించెను. ఆయా
 గ్నిధుఁ డామెతో సమస్తసుఖంబు లనుభవించుచు, నామె
 యందు, నాభి, కింపురుషుఁడు, హరివర్షుఁడు, ఇలావృతుఁడు, రమ్య
 కుఁడు, హిరణ్మయుఁడు, కరువు, భద్రాశ్వఁడు, కేతుమాలుఁడు,
 నాఁబడుపుత్రులదొమ్మండుగురంగనియె. అనంతర మాపూర్వ
 చిత్తి యొక్కొకవత్సరంబున నొక్కొకకుమారునిఁ గని యా
 పుత్రులఁ బతిగృహమునందు విడిచి మగుడబ్రహ్మను నేవింప సత్య
 లోకమునకేఁగెను. నాభి మొదలగు కుమారులు పుట్టువుచేతనే

దృఢాంగులై బలశాలులై, తమతమనామములతో వెలయుచుఁ
దను జనకునిచే విభక్తములై యీబడిన జంబూద్వీప వర్ష
మాలను బరిపాలించిరి. ఆయాగ్నీధ్రుఁడు భోగములందుఁ దనివి
సనమిచే నాపూర్వచిత్తినే సంతతమును, ధ్యానించుచు, నామే
సంగతినేకోరుచు వేదోక్తములగు సాధనములచేఁ బెక్కుకర్తము
లాచరించి పితృదేవతలకు మోదము గల్గించు నాలోకమును
జెందెను. అట్లు తండ్రియైన యాగ్నీధ్రుఁడు లోకాంతరగతుం
డైన తరువాత నాసోదరులు తొమ్మండ్రుగురును, మేరుకుమారిక
లైన, మేరుదేవినిఁ బ్రతిరూపను నుగ్రదంష్ట్రిని, లతను, రమ్యను
శ్యామను, నారిని, భద్రను, దేవవీతిని. గ్రమముగాఁ బెండ్లి
యాడిరి. ఇది రెండవ యధ్యాయము.

పిమ్మట నాభి సంతానార్థియై సంతానములేని మేరుదేవితోఁ
గూడికొని సమాహితచిత్తుఁడై యాగారాధ్యుఁ డయిన పరమ
పురుషుని యోగములచేఁ బూజించెను. తఁ డట్లు శ్రద్ధాభువై
నిర్మలాంతఃకరణముతో విష్ణువు నానాధించుచున్న సమయ
మున నాభగవంతుఁ డతనియం దతివత్సలుఁడై యగ్నిష్టోమమున
కంగభూతము లగు ప్రవర్ణ్యము లనుపేరు కలయాగములు ప్రవ
ర్తించుచుండఁగా, హోమద్రవ్యము, సమదేశము వసంతరూప
మగు కాలము, మంత్రములు, ఋత్విక్కులు, దక్షిణ, యనుష్ఠాన
ప్రకారము, నాబడు నీయేడుపాయములచేతనై నను దుర్లభుఁ
డయ్యునుఁదనభక్తుఁడైన నాభియభిప్రేతార్థము నెఱవేర్చఁబూర్ణ
ముగా సంకల్పించుకొన్నవాఁ డగుటచే సుందరావయవములు
గల్గి, మనోహరమై, మసంబునకును నయనంబులకును నానం

దము గల్గించునదై కర్తాధీనము కాకయున్న తనదివ్యమంగళ విగ్రహముతో, సాక్షాత్కరించెను. ఆపరమపురుషుఁడు ప్రకాశ

—●— నారాయణుఁడు నాభికిఁ బ్రత్యక్ష మగుట. —●—

బహుళుఁడై నాలుగుభుజములతో నొప్పారుచుండెను. అతనిశరీరము పచ్చనిపట్టువస్త్రముచే నావృతమై యుండెను. అతనియురమున శ్రీవత్సమనెడిలాంఛనము శాస్త్రుభమణియు వెలయుచుండె. అతని కరతలంబులందు శంఖము, చక్రము, గద, పద్మము, ప్రకాశించుచుండె. ఆమహనీయుని యవయవములు నవరత్నమయము లయిన కిరీటము, మకిరకుండలములు, కడియములు, మొలత్రాడు. హారములు, భాహుపురులు; నూపురములు, మొదలగునలంకారములచే రంగారుచుండెను. అట్టిభగవంతునిఁ జూచి నాభియు, ఋత్విక్కులును, సభ్యులును, బెన్నిధిఁగన్న పేదవాండ్రుచందంబున నానందించి యథావిధిగాఁ బూజించి, నమస్కరించి యవనతశిరస్కులై సమీపమున నిలువఁబడి యిట్లు నుతించిరి. 'ఓపరమపురుషా! నీవు పూర్ణుఁడవైనను నీభృత్యుల మగు మేమిచ్చిన పూజలను స్వయముగానే స్వీకరింపఁదగుదువు. మాయొనర్చుపూజలను గ్రహించినంతమాత్రమునఁబరిపూర్ణుఁడవుగనునీ కొకకొంత కలుగదు. నీస్వరూపమును, స్వభావము ననంతము లగుటచే మేము పూర్తిగా నుతింప నెట్లు సమర్థులమగుదుము? కావున మేము "ఓ దేవదేవా! నీకు నమస్కారము" అనుటమాత్రమే చేయఁగలుగుదుము. అంతకు మించిన శక్తి మాకు లేదు. ఓపరమేశ్వరా! సత్త్వాదిగుణముల వ్యతికరము వలనఁగల్గిన శబ్దాదివిషయములం దత్యాసక్తిగలిగి, కావుననే కర్మపరవశుఁడై దేవమనుష్యాది నామములచేతను, రూపము

చేతను నుపలక్షితుఁ డగువురుషుఁ డెవఁడును బ్రకృతిపురుషుల
 కంటె విలక్షణుఁడ వయిననీస్వరూప స్వభావములను నిరూపింప
 సమర్థుఁడు కాఁడు, కావున నెట్టిమహనీయుఁడయినను, సమస్త
 జీవులపాపముల హరింపసమర్థము లయి శివతమములై, యున్న
 నీగుణగణములలో గుణలవమునుమాత్ర మే వర్ణింపఁగలఁడని
 చెప్పక తీఱదు. నీవట్లు స్వరూపస్వభావములచే ననంతఁడవయ్యు
 ను, బరిపూర్ణుఁడవయ్యును, నీసేవకులు గద్గదస్వరముతో నుతించి;
 భక్తియుక్తులై యిచ్చుచున్న నిర్మలజలమును, ద్రవ్యాదు
 లను, సవపల్లవములను, దులసీదళములను, దూర్వాంకురంబు
 లను, సత్యాదరముతోఁగై కొని మిక్కిలి సంతోషించుచున్నావు
 గవాని అనేకవస్తుసంభారంబులుగల్గిన యీమామొనరించుయాగ
 మునకు నీసంతుష్టితక్కు వేటొక్కప్రయోజనంబు గానరాదు.
 ఓపరమేశ్వరా! నీవు సర్వకాలములందును స్వతస్సిద్ధముగానే
 కలుగుచున్న సమస్తపురుషార్థములేస్వరూపముగాఁగలవాఁడవు.
 అట్టి నీవలనఁ బురుషార్థములను గోరుచు మేముచేసిన యీయా
 రాధనము నీకనర్హమైనను నీకు సంతుష్టిఁగల్గించి, తన్మూలమున
 మాకే యుపయోగించుచున్నది. ఓపరమపురుషా! నీవపారకరు
 ణారసమున నొప్పారుచు నారాధనసమయమందే యపహతపా
 ప్తత్వరూపమగుమోక్షమును, మాయపేక్షితఫలంబును, గల్పిం
 చుచుఁ బరిపూర్ణుఁడవై నను నపరిపూర్ణునివలెఁ గానవచ్చుచు
 మాయించుపూజల నందుకొనుచు, నుత్కృష్టపురుషార్థ మెఱుం
 గనిమావంటియజ్ఞులకు యథానుగుణముగాఁ గనఁబడుచున్నావు.
 ఓపూజనీయా! నీ నీరాజర్చి యభిమతముల నెఱవేర్చ నావిర్భవిం
 చినవాఁడ వయిన నీతనియాగమందు భగవంతుఁడ వయిన నీవు

నిజభక్తులమగు మావంటివారికి గోచరుడవగుట యావరముల
కంటె గొప్పదని భావించెదము. ఓమహాత్మా! వైరాగ్యాతిశయ
మనెడియగ్నిచే, సమస్తపాపములను దహించెడి యాత్మారాము
లును, భగవదారాధనరూపధర్మమునాచరించెడిమునులును నిరం
తరమును నీగుణగణములు బరిశీలించి తాదృశగుణముల నభి
సందించుటయే నిరతిశయమగు పురుషార్థమని భావించుచుం
డఁగా నీసందర్శన మట్టిపురుషార్థ మనుటకు సందియమున్నదా?
ఓయీశ్వరా! శాంచల్యము వచ్చినప్పుడును, తుమ్మినప్పుడును,
పతినకాలమందును, నాపులింతయందును, మఱికోన్ని దురవస్థల
యందును, జ్వరదశయందును, మరణకాలమందును, బరవశుల
మగుమాకు సకలపాపనిరాసకములును, గల్యాణగుణద్యోతక
ములును, నగునీనామములు నీపాదారవిందస్మరణమునకుఁ దోడు
పడుఁగాక. ఓవరదా! డరిదుఁడు పొల్లుధాన్యమును గోరుచుఁ
గుజేరుని యాచింపఁడలంచిన ట్లీరాజర్షిచంద్రుండు, సంతాన
మునుఁ బురుషార్థముగా నెంచుకొనుచు, స్వర్గసుఖమునుగాని,
మోక్షసుఖమునుగాని యిచ్చుటకుఁదగిన సామర్థ్యముగల నిన్ను
నీవంటి సంతానమును బ్రార్థింపనున్నాఁడు. లోకమం దిట్టియవి
వేకు లుందురా? ఈసంసారమందు మహాత్ములసేవఁ జేయుపురు
షుం డొక్కరుండు దక్కఁ దక్కినవాఁ డేవాఁడైనను, గర్త
వశ్యులకు లొంగనిదియు, సత్పథమును గప్పిపుచ్చునదియు, నగు
మాయచేఁ దిరోపి తుండై, విషపాతమువంటి విషయములందు
సక్తమతియై యిట్టికోర్కుల నపేక్షింపక యుండఁగలఁడా! ఉదా
రప్యాపారములనొసర్చునోదేవదేవా! ఓసర్వాత్మా! అల్పప్రయో
జనమును పురుషార్థముగా నెంచికొని యజ్ఞులమగుమేమునిన్ను

స్వల్పకార్యమునిమిత్తమిచ్చటికి రప్పించితిమి. లోకములోనర్హో
 త్కృష్టవరముల నొసంగెడి నీన్నీస్వల్పకార్యంబునకుఁ బిల్చుట
 నీ కషమానకరము కాకమానదు. అయినను నీవంటి పుత్రునిఁ
 గోరుచుండుటచే నది పెద్దయవమానకరము కాదు. కాన దయ
 యుంచి మాయపరాధంబునుసహింపుము." అనియిట్లు స్తోత్రము
 చేయుచు ఋత్విక్కులు భగవంతునకు నమస్కరించిరి. నాభి
 యును బరమభక్తితో నమస్కరించెను. అప్పుడు భగవంతుఁడు
 దయార్ద్ర హృదయుఁడై యిట్లనియె. 'ఓఋషులారా! మీరితని
 నిమిత్తము నాతో నదృశుఁడగు కుమారు నొసంగఁ గోరికొంటిరి.
 వ్రక్షతిపురుషులకు విలక్షణండ్ల నై నాతో సమానవస్తువుగాని
 నాకంటె నధికమగువస్తువుగాని లేదు. ఇట్లుండ నాతో సమానుఁ
 డయిన కుమారుని గోరినవరము మిక్కిలి దుర్లభమయినది.
 సత్యవాక్కులయిన మీరట్టివర మడుగుట మిక్కిలియబ్బరము
 గొలుపుచున్నది. అయినను దపోవిద్యలచే దేదీప్యమానులయిన
 బ్రాహ్మణులు నాముఖమే, నాకు ముఖమై వర్తించుబ్రాహ్మణుల
 వచన మెప్పుడును వ్యర్థము కాఁగూడదు. కావున నేనే నాయంశ
 ముచే నాభిభార్య యగు మేరుదేవియం దవతరించెదను. ఈవచ
 నముచేమేరుదేవి వినుచుండఁగాఁ దత్పతియగునాభితోనుఋత్వి
 క్కులతోనుజెప్పి యంతర్ధానము చెందెను. ఓపరీక్షిద్రాజా!
 యజ్ఞమందు భగవంతుఁ డిట్లునుగ్రహించి నాభి కిచ్చిన వరం
 బును నెఱవేర్పఁ దలంచి, సత్యప్రధానమగుతను వలంబించి
 దిగంబరులును, జ్ఞానవంతులును, బ్రహ్మచారులును నగువారికి
 సమస్తధర్మంబులను జూపనెంచి మేరుదేవియం దంశముచే
 నవతరించెను. ఇది మూఁడవయథ్యాయము.

అట్లవతరించి యుత్పత్తిచేతనే భగవల్లక్షణంబులను విశదీకరించుచున్న యాప్రభావము సర్వసమత్వముచేతను, బాహ్యేంద్రియనిగ్రహముచేతను, వైరాగ్యముచేతను, సర్వభూతనియంతృత్వముచేతను, మహాసంపదలచేతను, బ్రతిదినము వర్ధిల్లుచుండఁగాఁజూచి మంత్రులును, బ్రజలును, బ్రాహ్మణులును, నాబాలుని భూషాలనమందు నియమింపఁ దలంచుకొనిరి. అనంతరము నాభితన కుదయించిన పుత్రునకు సత్త్వప్రధాన మగుదేహంబును, విపులమగు గుణప్రఖ్యాతియు, నింద్రియబలంబును, దేహబలంబును, సంపదయు, కీర్తియును, శత్రుతిరస్కారసమర్థమగువీర్యంబును, శౌర్యంబును లభించుటచే నతనికి ఋషభుః డనెడి నామధేయముంచెను. ఆఋషభుని ప్రభావముదురూహమైనది. అతని రాజ్యమువైఁ గోపమువహించి దేవేంద్రుఁడు వర్షముఁ గురియింపకుండఁగానదిచూచి భగవంతుఁ డగుఋషభ దేవుఁడుతనవిచిత్రశక్తిచేతను వర్షముఁ గురియించి యింద్రుని గర్వపరిహారముగావించి తన రాజ్యమున కజనాభమను నామముగల్గించెను. అధికప్రభావసంయుతుఁడను, స్వేచ్ఛచే మనుష్యాకారమును ధరించి, షడ్గుణ్యపూర్ణుఁ డయ్యుఁ దనకుఁగుమారుఁడై యానందముగొలుపువాఁడునగు నాబాలునిఁజూచి నాభితాదృశపుత్రునిఁ బడసినందు కమందానందమునొంది, దానివలన వివశుండై భగవన్తాయచేఁ దనపుత్రుఁ డనునమ్మకముతో, మధురములును, గద్గదములును నగువాక్కులనుబలికి కుమారుని లాలనచేయుచు, మిక్కిలి నుఖమనుభవించెను. అనంతరము నాభి, పౌరులును, సమాత్యాదులును, దేశవాసులును దనకుమారు నధికానురాగముతోఁ జూచుచుంటఁ గని మిక్కిలి సంతసించి వర్ణాశ్రమమర్యాదలను

రక్షింప నియోగించి, రాజ్యాభిషేకముచేసి బ్రాహ్మణులతోడలవై
 నాబాలకునంచి మేరుదేవీనహితుఁడై విశాల మగుబదరికా
 వనంబునకేగి పరులకు భయంకరము కాక యంతరాయము
 లనుబొందక యుండునమాధిచేతను, సాంగమగుభక్తియోగము
 చేతను, నరనారాయణస్వరూపుఁడై సవాసుదేవు నారాధించి
 ప్రార్థనావసానమున గుణాష్టకరూప మగుముక్తినిఁ జెందెను.
 ఓపరీక్షిద్రాజా! ఆనాభినిఁగూర్చి కొందఱాద్యు లిట్లు చెప్పు
 చున్నారు. ఆనాభి పరిశుద్ధకర్తమునకు భగవంతుఁడు సంతసించి
 కుమారుండు యుదయించెను. అట్టి నాభిప్రసిద్ధకర్తముల నెవఁ
 డాచరింపఁగలఁడు? ఆనాభి నిజార్జితధనంబులచేఁ బూజితులైన
 బ్రాహ్మణులమంత్రబలములఁ దనయాగమందు భగవంతునిసాక్షా
 త్కరించుకొనఁగల్గె. అయారే! ఆనాభికంటె నన్యుం డగు
 బ్రాహ్మణ్యం డెవండుగలఁడు? అనంతరము ఋషభుండు తనభూ
 ఖండము స్వర్గాపవర్గముల సాధించుకర్తములకుఁ బాత్రమైన
 దని తలంచుచు, లోకవిడంబనార్థము గురుకులవాసముచేసి వారి
 యనుమతిచొప్పున గృహశ్రమధర్తములను శాసింప బూను
 కొని, విహితములై, శ్రోతస్తార్తరూపములైన బ్రవృత్తినిమిత్త
 కర్తములను, నిన్మృత్తిలక్షణకర్తములను శ్రద్ధతో నాచరించుచు
 నింద్రుడొసంగినజయంతి యనుకన్యకను బరిణయమాడి యామె
 యందు నూర్వురఁ బుత్రులను బడసెను. ఆనూర్వురలోను
 జ్యేష్ఠపుత్రుఁ డగుభరతుండు గుణగణములచేఁ బ్రఖ్యాతి గాం
 చెను. ఆభరతునివలననే యీయడనాభమునకు భరతవర్షమను
 నామము కలిగినది. ఆనూర్వురలో నొక్కొక్క పుత్రదశకమున
 కొక్కొక్కఁడు ప్రథానుఁ డయ్యె. భరతుఁడు మొదటిదశకము

నకు బ్రథానుఁ డయ్యె. తక్కిన తొమ్మిదిదశకములకుఁ గ్రమముగాఁ గుళావర్తుఁడు, ఇలావర్తుఁడు, బ్రహ్మవర్తుఁడు, ఆర్యావర్తుఁడు, మలయకేతువు, భద్రసేనుఁడు, ఇంద్రస్పృక్కు, విదర్బుఁడు, కీకటుఁడు, ననువారలు ప్రథానులు. ఆపుత్రశతకములోఁ గవియు, హరియు, సంతరిక్షుఁడును, బ్రబుద్ధుఁడును, బిష్పలాయనుఁడును, నావిహోత్తుఁడును, ద్రమిధుఁడును, జమనుఁడును, కరభాజనుఁడును ననుతొమ్మండ్రుగురును, భాగవత ధర్మములను బ్రకటిం చెడిమహాభాగవతులైరి. ఆమహాత్ములచరిత్రము భగవత్తహిమచే వర్ధితమై, చిత్తశాంతికి హేతువై యున్నది. ఆదానిని ముంగువచ్చెడి వసుదేవ నారదసంవాదమునందుఁ దెలిపెదను. తక్కిన యెనుబదియొక్కరును, జనకాజ్ఞను మన్నించి గృహస్థాశ్రమ మనలంబించి సకలసంపదలతోఁ దులదూగుచు సాంగములగువేదములను సధ్యయనంబుచేసి యాగముల నొనరించుచు సదాచారముచే బ్రాహ్మణులైరి. అనంతరము ఋషభుఁ డనుపేరు గలభగవంతుఁడు స్వతంత్రుడై, కర్మవశ్యుండుకాక కర్మవశమువలన సంభవించు సుఖదుఃఖాదిపరంపరలను దొలంగించుకొని కేవలానందస్వరూపుడై యుండెను. తా నీశ్వరుఁ డయ్యునుఁ బ్రాకృతపురుషునివలెఁ గర్మములాచరించుచు గాలవశమున నశించుచున్న ధర్మముల నాచరణముచే మగుడ స్థాపించుచు నుండెను. అతఁడు సర్వభూతములందును సమత్వముగలిగి, రాగాదులచేఁ కలుషితచిత్తుండు కాక భూతమైత్రితో వర్ధిల్లుచుఁ బరదుఃఖంబులను సైఁపలేనంత జాలిగుండెగలవాఁడై, లోకమును గృహస్థాశ్రమమందు నియమించుచుండెను. శ్రేష్ఠుడైన యమృహాత్ముని ననుసరించి సమస్తలోకులును

వర్తించిరి. మఱియు నాఋషభుఁడు సమస్తధర్మంబులును గల్గిన
 వేదరహస్యములను జక్కఁగా నెఱిఁగియున్నను, బ్రాహ్మణోత్త
 ముల నడిగి వారు చూపుమార్గమున గుణముగా నామాద్యు
 పాయముల నవలంబించి ప్రజలను ధర్మయుక్తముగా శాసించు
 చుండెను. పుత్రవంతుఁడైన యాఋషభుఁడు వసంతకాలము
 లందు సమభూములందు, సకలద్రవ్యములతో నొప్పునట్లు ఋత్వి
 క్కులతోఁ గూడికొని యథావిధిగా నూఱుయాగముల నాచ
 రించెను. భగవంతుఁడగు ఋషభునిచేఁ బాలిత మగుభారతవర్ష
 మందుఁ బ్రతిపురుషుఁడు రాజభక్తిని దక్క వేఱొక్క పురుషార్థ
 మును బరులవలనఁ గోరికొనలేదు. ఆఋషభుఁడు కానొకప్పుడు
 భూమియందుఁ జరించుచు, బ్రహ్మవర్తమును బొంది బ్రహ్మసభ
 యందుఁ బ్రజలందఱును వినుచుండఁగా వినయముచేతను,
 స్నేహముచేతను, సుఖముచేతను వశీకృతులై సావకాశచిత్తులై
 యున్న కుమారుల కిట్లు బోధించెను. ఇది నాల్గవ యధ్యాయము.

ఓపుత్రకులారా ! మానవలోకమందు సమస్తదేహధారుల
 లోను నీమనుష్యదేహము మిక్కిలి కష్టములచే సంపాదితము
 లగుశబ్దాదికామముల ననుభవింపఁగదా. తాదృశకామభోగ
 ములు పురీషాదులను భక్షించుసూకరాదులకుఁ గూడ ననుభ
 వార్హము లగుచున్నవి. మానవదేహము కేవలము కామాదుల
 ననుభవించుట కేయైనచోఁ దక్కినపశ్వాదులదేహమునకునుదీని
 కిని నేమితారతమ్యము కలదు? కావున దేనివలన మునీశ్వరులు
 సంసారమును దరించుచున్నారో, దేనివలన నపార మగుబ్రహ్మ
 సుఖము కలుగుచున్నదో, విష్ణుదేవతారాధనరూప మగునట్టి

తపంబు సేయుట మానవుల కుచితము. బంధమునకు భోగమే హేతువు. తాదృశభోగమునకు స్త్రీలు మూలకారణములు. అట్లే మోక్షమునకు భగవదుపాసనము హేతువు. ఆయుపాసనమునకు మహాత్ములసేవ ప్రధానభూతమైనది. వారు లోకంబునఁ బెక్కురు గలరు. ఆమహాత్ములు సమస్తము బ్రహ్మాత్మకమైనదని తలంచెడివారగుటచే నుఖదుఃఖంబులు ప్రాప్తించునప్పుడు వికారము నొందనిచిత్తములు గలవారు. వారు బాహ్యేంద్రియములను సంతఃకరణంబును జయించియున్నారు. వారు సహనబుద్ధిచే నొప్పుచు, సర్వభూతములందును హితమును గోరుచు, బరోపకారపరాయణులై యున్నారు. వారు దారసుతాదులతోను, మిత్రులతోను, ధనములతోను నిండి దేహధారణవార్తయే ప్రధానముగాఁ జూచుకొనుజనుల కునికిపట్టె. శ్రీమయేప్రయోజన మని యూహించువారలకుఁ దావై యున్నగృహములం దెంతమాత్రంబును ప్రీతియు క్తులై యుండరు. వారు లోకమందు దేహపోషణముకంటె నధికస్పృహ లేనివారు. అట్టి మహాత్ముల సేవ తప్పకుండ భగవదుపాసనాసక్తులం గావించి ముక్తిఁగలిగించును. లోకమునఁ బామరుఁడు దేహమే యాత్మ యనుకొని తద్వశుఁడై దీనుఁడై, యింద్రియప్రీతికై యేకర్శమును జేయుచున్నాఁడో యది యుక్తమైనది కాదు. ఆకర్శములవలననేయనిత్య మగునీశరీరము గల్గినది. కావున నస్థిరశరీరములకుఁ గారణమగునింద్రియప్రీతికర్తము లొనరించుట యుచితమా? ఓపుత్ర కులారా! ప్రకృతివిలక్షణ మైనయాత్మ తత్త్వము తెలియునంత

కాలము నాత్ స్వరూపమునకుఁ దిరోధానము కలుగుచుండును. అది కలిగినతోడనే యింద్రియప్రీతికొఱకుఁ గ్రియాకలాప మొనరింపఁబడును. అట్లుకర్త కలాప మొనరించుటవలన మనస్సుజ్ఞానాసక్తముకాక కేవలమును గర్తాసక్తమగును. కర్తాసక్తమగు మనంబుచేతనే జీవునకు మగుడ శరీరసంబంధము కలుగుచున్నది. కర్తవాసనామూలమగునవిద్యతో నాత్ సంస్పృష్టినిఁబొందుటచే మనంబు పురుషునిఁ గర్తాసక్తునిఁగాఁ జేయుచున్నది. కావున వానుదేవుఁడ నగునాయందు భక్తి యుత్పన్నము కానంతకాలము పురుషుఁడు దేహసంబంధము గలవాఁ డగుచున్నాఁడు. స్వాత్మ పరమాత్మయాధాత్మ్యమందు, జాగరూకుఁడై శబ్దాఽవిషయములం దింద్రియప్రసృత్తి దేహసంబంధమువలనఁ గలుగుచున్నదికాని 'యాత్మకు స్వాభావికమైనదికాదని వివేచనచేయుచు నెప్పుడు తెలిసికొనఁడో యప్పుడే పురుషుఁడు స్వాత్మ పరమాత్మ తత్త్వమును మఱచి జ్ఞానవిహీనుఁడై మైథుననుఖమే ప్రాధాన్యముగఁ గలగృహస్థాశ్రమమునుబొంది యందుఁ దాపములను బొందుచున్నాఁడు. కావున నానుతులారా! అనాది మైనకర్త వాసనవలన నహంకారమమకారరూపమగు నవిద్యయు, దానివలన దేహసంబంధంబును, దానివలన మగుడఁ గర్త వాసనయు, దానివలనఁ దాపములును, నట్లు తాపానుభవమువలనఁ గర్త వినాశనమైనప్పటికిని నాకర్త వాసననివృత్తికాదు. కానవెండియు నవిద్యాసంబంధమును, దానివలన దేహసంబంధమును, నందువలనఁ దాపానుభవమును నిట్లనర్థపరంపర చక్రమువలెఁ బరిభ్రమించుచుండును. ఈ యవిద్యాదులకుఁ గారణమైన కర్మ వాసనయెట్లు సంభవించుచున్నదని యందువేని చెప్పెద వినుఁడు.

పురుషుఁడు స్త్రీతో మిథునభావము నొందియుండును. ఆమిథునీ భావమును బ్రత్యేకముగా నాస్త్రీపురుషుల హృదయగ్రంథినిగాఁ జెప్పుదురు. ముడివలెనే మనోగత మగుకర్తవ్యాసన యభేద్యమైనది. కావుననే వానికి హృదయగ్రంథి మునుపేరు తగియున్నది. ఏహృదయగ్రంథివలన గృహము, కళత్రము, పుత్రులు, మిత్రులు, ధనములు, మొదలగు విషయములచే జనులకు సహంకార మనుకారరూపమగు గొప్పమోహ ముదయించుచున్నదో, యాహృదయగ్రంథినే కర్తవ్యాసనకుఁ గారణ మని చెప్పుదురు. సుతులారా! దృఢమై కర్తానుసరణముగా సంబంధము గల హృదయగ్రంథియెప్పుడు విడివడునో యప్పుడు జనుఁడీసంసారము వలన ముక్తుఁడై పుణ్యపాపములను దొలంగించుకొని పరమ పురుషునిఁ బొందుచున్నాఁడు. ఆహృదయగ్రంథి శిథిలమగుటకు సాధనంబులఁ జెప్పెదను ; వినుఁడు. అవిద్యాదిదోషములు లేక హితోపదేశమైయున్న నాయుండలి భక్తియు, నాసేవయందలి యాసక్తియు, శబ్దాదులం దాశ వదలుటయు, శీతోష్ణాదులను సహించుటయు, నిహపరలోకములందు జాతువులకు సంభవించు దుఃఖంబులను దెలిసికొనుటయు, జ్ఞానేచ్ఛయుఁ, గపంబును, వృథా కాంక్షను విడుచుటయు, భగవదారాధన రూపములగు వర్ణాశ్రమోచితకర్తవ్యములును, భగవత్కథయు, భగవద్భక్తుల స్నేహంబును, భగవద్గుణకీర్తనమును, నిర్వైరంబును, సర్వసమత్వంబును, నుపశమంబును, దేహగేహము లాత్మీయములను బుద్ధినివదలుటయుఁ, బ్రకృతివిలక్షణమగునాత్మతత్త్వముం దను భవము గలిగియుండుటయుఁ, బరిశుద్ధమగునాహారమును దిను చుండుటయుఁ, బ్రాణంబును నిద్రీయంబులను మనంబును

జయించుటయు, సదుపాయములందలిశ్రద్ధయు, బ్రహ్మచర్యంబును, జేయఁదగినవాని వినర్జింప కుండుటయు, మానంబును, సర్వము బ్రహ్మతకమని తెలిసికొనుజ్ఞానంబును, శాస్త్రంబున నుద్దీపితంబగుయోగమును, నీచెప్పినవి సాధనంబులు. పురుషుఁడు ధైర్యప్రయత్నములుగలిగి వెనుకఁజెప్పఁబడిన సాధనకలాపముచే హృదయగ్రంథిని విప్పకొనఁగలఁడు. పై నివర్ణింపబడినసాధనకలాపముచే వర్ధిల్లినభగవద్భక్తిచేతనే హృదయగ్రంథి విడివడి దానివలన దేహసంబంధము తొలంగవలయును గాని వేఱొకదానివలనఁ గాదు. ఓనుతులారా! అవిద్యవలనఁ గలుగుచున్నకర్మవాసనారూప మైనహృదయగ్రంథిబంధమును, నే వెనుక నుపదేశించినప్రకారము చేయఁబడినయోగముచేఁ బూర్తిగాఁ దొలంగించుకొని యనంతర మాయోగమునుండి విరమింపవలెను. మఱియు నాపురుషుఁడు నాసారూప్యమునుగోరుచు నాయనుగ్రహమునే పురుషార్థమునుగాఁ దలంచుచుఁ దండ్రికుమారునివలెను, గురువు శిష్యులనువలెను, రాజు ప్రజలనువలెను, బ్రేమయుక్తుఁడై యుక్తయోగము నెఱుంగనివారి నీక్రమమున ననుశాసింపవలయును. అనాది యగుపుణ్యాపుణ్యరూపకర్మములచే మూఢులగువారిని గర్తములందు నియోగింపవలయును. జనులు శ్రేయస్సెట్టిదియో, తత్సాధనంబు లెట్టివియో తెలిసికొనలేక యతిశయించినకోర్కులు కలవారై సంతతమును శబ్దాదివిషయములనే కోరుచుందురు. కావున వారు శబ్దాదివిషయముల సుఖలేశములఁ గన్గించుకర్మములవలనఁ బరస్పరవైరియై వహించి తన్మూలమునఁ బారము లేనిదుఃఖంబు నొందియు శ్రేయంబును దెలిసికొనఁజాలరు. ఓకుమారులారా! ఇట్లజ్ఞానసముద్రమున

మునింగి కర్తమార్గమున వర్తించుచు, శ్రేయస్సిట్టిదియో యె
ఱుంగకవర్తించుచున్నవానిఁజూచి శ్రేయస్సును దత్సాధనముల
ను దెలిసికొన్నవాఁడై, కావుననే హేయమెద్దియో యుపాదేయ
మెద్దియో చక్కఁగ నెఱింగినవాఁడై మిత్రుఁడై యున్నయేపురు
షుఁడైనను మగుడ వానిఁ గర్తమార్గమందుఁ బ్రవర్తించఁజే
యునా? మంచివారు దారిద్ర్యిపోవుచున్నగుడ్డివానిని యథార్థ
మార్గమందుఁబ్రవేశింపఁజేయఁజూచుచుందురు కాని చెడుమార్గ
మందుఁబ్రవేశ పెట్టఁదలంతురా? మఱియు యోగోపదేశముచేసి
సంసారబద్ధుఁడగువానిని సంసారమునుండి యెవఁడు విడిపింపఁజో
వాఁడు సంసారబద్ధునికి హితముపదేశించువాఁడైనను గురువు
కాఁడు. వాఁడుతనవాఁడునుఁగాడు. వాఁడు తండ్రియునుంఁగాడు.
అట్లు చేయనిది తల్లియునుగాదు. అది దైవమును గాదు. వాఁ
డధిపతియునుగాడు. ఈనాశరీరము సత్త్వగుణ ప్రచురమైనది.
కావునఁ దక్కిన రజస్తమః ప్రచురములైన శరీరములవలెఁ
గాక నాయీశరీర మూహింపఁ దరముకానిది. మఱియు సత్త్వ
గుణము నాహృదయ మని యెఱుఁగుఁడు. అది ప్రవృత్తిధర్మ
ములను బ్రకాశింపనీయక భాగవతధర్మములనుమాత్రమే ప్ర
కాశింపఁజేయు చుండును. తాదృశసత్త్వగుణప్రచుర మగుశరీర
ము గలవాఁడ నగుటచేతనే పెద్దలు నన్ను శ్రేష్ఠునిఁగాఁ జెప్పు
చుందురు. ఓతనయులారా! సత్త్వగుణప్రచుర మగుశరీరము
గలనావలనఁ బుట్టినవా రగుటచే మీరందఱును సత్త్వగుణప్ర
చుర మగుశరీరము గలవారలే! కావున మీకు సోదరుఁడును,
మీకుఁ బూజనీయుఁడును నగునీభరితుని నిష్కపటభావముచే
నేవింపుఁడు. “నీకుమారుల మగుటచే నిన్నే నేవింతుము. రాజ

పుత్రులము కాన ప్రజలఁ బరిపాలించెద" మని యందు రేని
 వినుఁడు. నన్ను సేవించుటయును బ్రజాపాలనంబును, భరతుని
 సేవించుటవలననే గతార్థము లగును. ఇంతియకాక భాగవతు
 లనుగూడ సేవించుచుండుఁడు. భగవద్భక్తులు లోకమునఁ గల
 యందఱకంటెను శ్రేష్ఠు లని చెప్పవచ్చును. లశాదిస్థావరముల
 కంటె జంగమములు శ్రేష్ఠములు. వానిలో జ్ఞానసహితములగు
 పశ్వాదులు కీటాదులకంటె నుత్తమములు. వానికంటె మను
 ష్యులు తమములు. వారికంటెను బ్రమథులు, వారికంటె గంధ
 ర్వులు, వారికంటె సిద్ధులును, వారికంటెఁ గిన్నరాదులును
 వారికంటె ననురులును, వారికంటె నింద్రాదిదేవతలును, వారి
 కంటెదక్షాదులును శ్రేష్ఠులు. వారికంటె రుద్రుండు శ్రేష్ఠుండు.
 అతనికంటె బ్రహ్మశ్రేష్ఠుడు. అతనికంటె నేను శ్రేష్ఠుఁడను. నా
 కంటెను బ్రాహ్మణులు శ్రేష్ఠులు. అనియుషభుండు కుమారుల
 తోఁజెప్పి యచ్చట నున్నవిపులం గాంచి "ఓ బ్రాహ్మణులారా!
 లోకమున విపులతో సమమైనవారినిఁ జూడను. సమానులనే
 చూడలేనప్పు డధికులను జూచుట యెట్లు? బ్రాహ్మణముఖమందు
 శ్రద్ధతో వేల్వఁబడిన యన్నాదులను స్వేచ్ఛచే భుజియించిన
 ట్లగ్నియందు వేల్వఁబడినదానిఁ దినజాలను. మఱియుఁ జిరంత
 నములైన వేదములు నాశరీరము. వేదాఖ్య మైననాశరీర మీ
 లోకమున బ్రాహ్మణులచే ధరింపఁబడుచున్నది. ఆ బ్రాహ్మణులందు
 నిరతిశయపవిత్ర మగుసత్యగుణము ప్రతిష్ఠింపఁబడినది. వారి
 యందునంతరింద్రియనిగ్రహంబును బాహ్యేంద్రియనిగ్రహంబు
 ను, సత్యభాషిత్యంబును, భూతానుగ్రహంబును, కృత్యాదితిపం
 బును, శీతోష్ణాదులను సహింప గలశక్తియుఁ, బరమాత్మ

తత్త్వానుభవంబును బ్రతిష్ఠితములైనవి. బ్రహ్మచి దేవతలనుండి కాని, స్వర్గంబునకును నపవర్గంబునకు నధిపతి నగునావలననుండి కాని, యెవ్వరు పొందదగినవస్తువు లేనివారో, యట్టిబ్రాహ్మణులు నాయం దత్యంతభక్తి గలిగియున్నారు. వారి కై హితపురుషార్థంబులతో నేమిపని? ఓతనయులారా! చరాచరములతో గూడినప్రపంచ మంతయును నాకు శరీర మగుటచేఁ బ్రకృతి కిని, జీవునకును, బరమేశ్వరునకు, భేదమును గనుగొన్న మీరు ప్రతిక్షణంబును భూతముల సమాదరించుచుండవలెను. అదియే నాకు ముఖ్యమైనయారాధనము. మనంబును, వాక్కును, నేత్రంబులును, దక్కిన యింద్రియంబులును జేయుపనులకు ముఖ్యఫలము నాయారాధనమే. నాయారాధనము చేయకుండ నేపురుషుఁ డైనను గాలపాశరూప మగుమోహమునుండి విముక్తుండు కానేరఁడు." ఓరాజా! ఋషభుండిట్లు లోకమునుజక్కగా ననుశాసించుటకుఁ దగినజ్ఞానమును దనకుమారులకుఁ గలిగించి మహానుభావుఁ డై, సర్వభూతములందు సమమగు హృదయంబు గలవాఁడై, యింద్రియనిగ్రహసమర్థులై, నివృత్తి ప్రవృత్తిధర్మములనుండి మఱలిమహర్షులై యున్నవారికిభక్తిని, జ్ఞానంబును, జై రాగ్యంబును, నుపదేశించుచు, దననూర్వురు కుమారులలో జ్యేష్ఠుఁడును, బరమభాగవతోత్తముండును, భక్తజనులందుఁ బ్రేమగలవాఁడును, నగుభరతుని భూపరిపాలనమందు నియోగించి పట్టాభిషేకముఁ జేసి, వస్త్రాభరణాదులనుఁ దక్కిన దేహానుబంధములను వదిలి, దిగంబరుఁడై విశిష్టేలాడుచున్న కేశవాశము గలిగి, యాత్మయం చాహవనీయాదు లగునగునల నారోపణము చేసికొని సన్న్యాస మవలంబించి బ్రహ్మవర్తము

నుండి కదలిపోయెను. మార్గమధ్యమందు జనులు తన్ను చూటలా
డించుచున్నను బలుకక, జడునివలెను. శ్రుద్ధివానిపగిదిని, జెవిటి

—●●◆మువ భుండు సన్న యిసించి నడవుల కేగుట.◆●●—

వానివలెను, మూఁగవానివలెను, బిళాచగ్రస్తునిచందంబునను,
నున్నత్తునిరీతిని వర్తించుచు, సవధూతవేషమున నొప్పుచు.
మౌనవ్రత మవలంబించి మాట్లాడుట విడిచిపెట్టెను. మఱియు
నాఋషభుండు పోవుచున్నప్పుడు ప్రతిమార్గమందును, నగరంబు
లును, గ్రామములును, నాకరములును, గృహీవలాదులు నివ
సించుపల్లెలును, గిరాతాదులపల్లెలును, బుష్పవాటికలును, సేనా
నివాసస్థలంబులును, గోశాలలును, గొల్లపల్లెలును, యాత్రార్థ
మురుగుచున్న జనసంఘంబులును, బర్వతంబులును, వనంబు
లును, మున్యాశ్రమంబులును, దారిసించుచుండె. అయిన సతఁడు
వానిం బడిపోవునప్పు డాతని వికృతవేషముంజూచి తుంటరిబాల
కులు భయపఱచుచున్నను, గొట్టుచున్నను, మీఁద మాత్ర
మును విడిచి యుమియుచున్నను, త్రాలు రువ్వుచున్నను, మల
మును విసర్జించుచున్నను, ధూళిఁ జల్లుచున్నను, దుర్గంధవాయు
వులను వదలుచున్నను, నోటికి నచ్చినట్లెల్ల వదరుచున్నను,
మదపుటేనుఁగును మూఁగుచున్నయీఁగలవలె సరకు గొనక పరి
భ్రమించుచుండెను. ఇంతియ కాక యతఁడు ప్రకృతి పరిణామ
రూపమై, దేహమే యాత్మ యనుభ్రాంతి గలవారి కాత్మ
తత్త్వమునుటలో విషయమగు శరీరమందు దదనుబంధులందును,
న్వాత పరమాత్మ తత్త్వమువలనఁ గల్గిన స్వస్వరూప జ్ఞానము
గలవాఁ డగుటచే నహంకార మనుకారంబులను విసర్జించి
బ్రహ్మసాక్షాత్కారమువలన సంతటను సమబుద్ధిగలిగి, యసహ

యుండై క్రుమ్మరుచుండెను. ఓ పరీక్షిన్న రేంద్రా! ఆఋషభుని
 చేతులును, బాదములును, విశాలమగు వక్షఃస్థలంబును, దీర్ఘము
 లయిన బాహువులును, బలసిన భుజశిరస్సులును, గళంబును, వద
 నంబును, దక్కుఁగలయవయవంబులును, మిక్కిలి నుకుమార
 ములై, సౌన్దర్యము కలవై యుండెను. కావుననే యతఁడు
 స్వభావముచేతనే మిక్కిలి నుందరుండై యుండెను. అతనిముఖము
 సర్వకాలములందును స్వభావసిద్ధ మగు మందహాసముచే నుంద
 రమైయుండెను. అతనికి నీనికలు తాపహరకములై మనోహర
 ములై యుండెను. అతనినేత్రము లరుణకాంతి కల్గి యభినవ
 పద్మములను బురుడించుచుండె. అతనికపోలాదులు శోభాస్పద
 ములై యుండెను. అతండు చిఱునవ్వు గలవదన చంద్రుని విల్పా
 సములచేఁ బురస్త్రీలకు డెందములందు మోహము నుదయింపఁ
 జేయుచుండెను. అతని కేశకలాపము వక్రమై, పచ్చనిరంగు
 గలదై జటలు గట్టి జానువులఱకు వ్రేలాడుచుండెను. అవధూత
 వేషము గలదగుటచే మలిన మైనతనశరీరముచేత నాతఁడు
 చూపఱకుఁ బిశాచగ్రస్తునివలెఁ గానవచ్చుచుండెను. భగవంతు
 డగునా ఋషభుండు జనులు యోగమునకుఁ బ్రత్యక్షవిరోధు
 లైనట్టును, వారికిఁ బ్రతీకార మొనర్చుట నింద్యకార్యమయి
 నట్టును, దెలిసికొనినప్పుడు దేశాటనమును విడిచి యొక్కచో
 నుండియే ప్రారబ్ధము ననుభవింప నిశ్చయించుకొని, శయనించియె
 తినుచుఁ గొలుకుచు నమలుచు మూత్రమును బురీషంబును
 విడుచుచు, నామూత్రపురీషములందె మునుఁగుటచేఁ దన్నిళిత
 మైనదేహము కలవాడై యుండెను. అట్లతనిదేహము మూత్ర
 పురీషములలోఁ బడియున్న దుర్వాసన కలదై దగ్గులువారికి

గోత్ర పుట్టింపలేదు. యోగప్రభావమువలన సతనిపురీషము మిక్కిలి పరిమళము కలదై దశయోజనంబులపర్యంతంబును వ్యాపించుచుండెను. ఇట్లుతఁడు గోమృగాదులవృత్తి నవలంబించి నడుచుచు, నిలుచుచు, నుపవిష్టుం డగుచు, శయనించుచునే త్రాగుచుండెను. మాత్రపురీషాదులను విడుచుచుండెను. యోగీ శ్వగు లిట్లాచరింపవలయునని లోకమునకుఁ దెలుపు నిమిత్తము నానావిధము లగుయోగవ్రతముల నాచరించుచు, మోక్షాధి పతియును, భగవంతుఁడును, నగు నాఋషభుండు, తెంపు లేని పరమానందము ననుభవించుచు నబ్రహ్మాత్మక మగు స్వతంత్ర వస్తుభేదము లేదనెడిజ్ఞానము కొంచెమైనను లేనివాఁడగుటచేఁ దనయందును, నిఖిలభూతంబులకును శరీరభూతుఁడగు వాసు దేవునియందునురవంతైనను భేదంబుగానక యందువలన సమ స్తార్థసిద్ధులనుబొంది, కావుననే యాకాశగమనము, మనోజవము దిరోఢానము, పరకాయప్రవేశము, దూరస్థము లగువస్తువుల గ్రహించుటయు, దూరస్థము లగుశబ్దములను వినుటయు, మొదలగు యోగసిద్ధిఫలములు గలవాఁడై వర్తించియు మన స్సంతుష్టినిఁ జెందలేదు. ఇది యైదవాయుధ్యాయము.

అని చెప్పు చున్న శుకయోగిపలుకులు విని రాజిట్లనియె. ఓమునీంద్రా! అత్తారాము లగుయోగులు యోగాగ్నిచే సమస్త కర్తవ్యజంబులను దొలగించుకొందురు. కర్తవ్యములు పూర్తిగ నశించుటచే వారొకవేళ యోగసిద్ధుల నవలంబించి వర్తించినను సంసారము లభింపదు. కర్తవ్యాసనలు లేనప్పుడు కష్టము లనుభ

వించు టెట్లు? ఇట్లుండ నాఋషభుండు యోగసిద్ధిఫలము లగు
 నాకాశగమనాదులవలన నేల సంతృప్తినిఁజెంద లేదు? అందులకుఁ
 గారణము వచింపుము” నావుడు శుకయోగీంద్రుం డిట్లనియె.
 ఓరాజేంద్రా! నీ వడిగిన ప్రశ్నము యుక్తముగానున్నది. లోక
 ములోఁ గిరాతుఁడు మృగముతనకు వశమగునంత పర్యంతమును
 మృగమున కధీనుఁడై నట్లుండి, వంచించి వానినిఁజంపుచున్నాడు.
 అట్లే మనస్సును మొదట వశమైనట్లు గానవచ్చుచున్నను.
 జితమనస్కులైన నొకవేళ భోగాసక్తిచే మనంబునకుఁ బరవశు
 లైనచో, నది వారిని స్వాధీనులనుగాఁ జేసికొని సంసారమును
 గల్గింపక మానదు. ఆహేతువుచే నాత్మార్థ లతించలం బగు
 మనంబు నెంతమాత్రమును నమ్మజాలరు. కావున ఋషభుండు
 యోగప్రభావమువలనఁ గలిగినసిద్ధులకు సంతసింపలేదు. ఈయర్థ
 మునే కొందఱుమహాత్ములు “మనస్సును విశ్వసించి ప్రవర్తించి
 నచోఁ జిరకాలము కష్టపడి సంపాదించుకొన్న జ్ఞానమయంబగు
 తపంబు సాధించును గావునఁ జంచలమనంబునం దెట్టిజితేంద్రి
 యుఁడైనను, మనంబు వశమైన దనుబుద్ధి యుంచుకొనరాదు”
 అని నిర్వచించియున్నారు. ఓరాజా! మనంబు నందు విశ్వాస
 ముంచినయోగి వెంటనే కామమునకు యోగమూల మగునై
 శ్వర్యమును బుద్ధిహీనతచే సమకూర్చుచుండును. అట్లు కామ
 మున కవకాశము చిక్కినవెంటనే కామము ననుసరించియే
 క్రోధాదిశత్రువు లుదయమందును. కృతవిశ్వాసము గలయోగి
 మనం బాక్రోధాదులకుఁగూడఁ దగిననువకాశమిచ్చి జారకాంత
 జారపతి కవకాశమిచ్చి, తన్ను విశ్వసించియున్నను భర్తను
 జంపినచందంబున నాయోగిని సంసారమందుఁ బడవైచి మృత

తుల్యునిఁ జేయును. కామము, క్రోధము, మదము, లోభము, శోకము, భయము మొదలగునవి యంతశ్శత్రువులు. వాని కవ కాశ మీరాదు. యోగమూలము లగునై శ్వర్యములననుభవింప వలెనన్న యాస క్తివలననే కర్తృబంధము సంభవించుచుండును. కర్తృబంధంబును గల్గించు నామైశ్వర్యమును గామాదిమూలముగా నజ్ఞుఁడు స్వీకరింపవలెను గాని పండితుఁడెవఁడైన నంగీకరించునా? అందువలన ఋషభుండాద్యోగై శ్వర్యము నంగీకరింపలేదు. సమస్తలోకంబులకును సలంకారభూతుఁ డగునాఋషభుండు విలక్షణములచే జడునివలెఁ గానవచ్చుచు, నవధూతలక్షణములచేఁ దనయం దున్నభగవత్ప్రభావమును గప్పి పుచ్చుచు, యోగీశ్వరులకు దేహత్యాగక్రమమును నేర్పుచు, దనశరీరమును విసర్జింపఁ దలంపుగలవాఁడై, యజ్ఞానతిరోహితుఁడగు ప్రత్యగాత్మను బరమాత్మకు శరీరభూత మయియున్నట్లు సాక్షాత్కరించుకొని ప్రారబ్ధము నశించుటచే దేహమును విడిచిపుచ్చెను. ఓరాజా! ఆఋషభుఁ డెచ్చట నేవిధంబున దేహమును విసర్జించెనో చెప్పెడిను వినుము. ఆఋషభుఁ డిట్లు శరీరాభిమానమును విడిచినను యోగమాయావాసనవలన దేహాభిమాన మున్నట్లు తోఁపింపఁజేయుచు, నీభూమండలంబున సంచార మొనరింపఁ దలంచికొని, యొకప్పుడు కొంకణము, వంకపటము, కుటకము, నాఁబడు దక్షిణకర్ణాటదేశమునకు స్వేచ్ఛచేఁబోయి, కుటకాచలమునకు సమీపముననున్న యుపననములందు నివసించి నోటిలో నొకతాయి యుంచుకొని, కేశక,లాపము విడి జీరాడుచుండఁగా దిగంబరుఁడై సంచరించుచుండ సమీపికంపితము లగుబొంగు వెదుళ్లవలన నుదయించినదావాగ్ని యావనంబును ఋషభుని

దేహముతోఁ గూడ దహించెను. చతురాశ్రమాతీత మగు నా ఋషభునిచరిత్రము విని కోరక వంకపటదేశముల కధిపతియగు నర్హతుఁడను రాజ ఋషభుండాచరించినవ్రతములు శాస్త్రవిహితములని తలంచుచు, వైదికధర్మముల నతిక్రమింప నిశ్చయించి యన్నివిధములచేతను భయరహిత మగుస్వధర్మమును విసర్జించి తాను స్వయముగ ఋషభుఁ డాచరించిన యాచారములను నాచరించి లోకుల కుపదేశింపఁగలఁడు. 'అతని ప్రేరణముచే జనంబు లట్లు ప్రవర్తింతురా?' అనుసందేహమువలదు. కలియుగమునం దధర్మము వృద్ధిపొందును గాన జనంబులు నిజపాప కర్మమూలక మగునజ్ఞానముచే యుక్తములు కానిపాపండ్ల వ్రతముల నాచరింపక మానరు. ఓరాజా! మునుమున్న నికృష్టులైనమానవులు దైవమాయచే మోహితులైరి. ఆమోఁద నార్హతునిబోధమువలన మఱింతమోహితులై తమతమవర్ణాశ్రమములకనుకూలమగుధర్మవిధిలనఁ బ్రాప్తమయిననియమమాను, శౌచమును సంధ్యోపాస నాదులను, విడనాడి, దేవహేళనాది రూపము లగుకుత్సితవ్రతముల నాచరించుచు, నధర్మప్రచురమైనకలివలన సమస్తవివేకంబును నశించుటచే స్నానాదుల నాచరింపక యాచమనం బొనరింపక, శౌచసంతులై యుండక, ఔరాదికముఁ జేయింపక వేదములనుఁ బరమపురుషుని భక్తజనులను మిక్కిలి నిందించుచుఁ బ్రవర్తింతురు. వేదోక్తము కాకపోవుటచే నిర్మూలమైనయార్హతస్మృతిచే బోధితములగు నుపధర్మములందు సమ్మతము గల్గివర్తించుచున్నవారు తుదను నంధతమన మనునరకకూపమునకుఁ బోదురు. ఓయీ! భగవదవతార మగుఋషభుం డిట్లొనరింప వలసినయవసర మేమి ?

* లోకము నిట్లు మోహింపఁజేయుటతగునా?" యని యందువేని చెప్పెదను వినుము. ఓరాజా! రజఃప్రచురు లైనవారికి యోగ చర్యావిశేష మగుమోక్షమార్గమును బోధించుటకే యాయవ తారము స్వీకరించెను. అందుఁచే నతఁ డట్లొనరించెను. ఆతని గుణప్రభావమును దెలుపుకొన్నిశ్లోకంబులుగలవు. వానియర్థము నీకు వినిపించెదను; సావకాశచిత్తుండవై వినుము. "అయారే! భూమి సప్తసముద్రములతోఁ గూడియున్నది. అది యేడుద్వీప ములుగా విభక్తమైనది. ఆద్వీపము లన్నింటిలోను, జంబూద్వీప ము తమమయినది. వానియందున్న నవవర్షములలోను, భారత వర్షము పుణ్యప్రద మైనది. సంతత మందలిజనులు వానుదేవుని యవతార మగుఋషభుని మంగళదాయకము లగుయుక్తకర్మ ములను గానముచేయుచుండ నాభారతవర్ష మేల పుణ్యప్రదము కాదు? దేనియందుఁ బురాణపురుషుఁ డగునారాయణుఁడు ఋషభుండనతరించెనో, యాప్రియవ్రతవంశము లోకమున విను లకీర్తిసంపన్న మై యొప్పుచున్నది. ఆఋషభుఁ డాదిపురుషుఁడే. అతఁడు మోక్షహేతుకము లగుధర్మముల నడపెను. అతఁడు యోగప్రభావజన్యము లగునాకాశగమనాదిశక్తులు తమంతఁ దామే సేవింపవచ్చుచున్నను నవి యనిత్యములని తిరస్కరించె. అట్టి శక్తుల నత్యాదరముతో నపేక్షించుయోగు లాఋషభుని నియమమును మనంబుచేతనై న ననుసరింప నచుర్థు లెట్లు లగుదురు?" అని యివ్వధంబున లోకులందఱును నాఋషభునిఁ గొనియాడు చుండుదురు. ఓనరేంద్రా! సమస్తవేదములకును, లోకములకును, దేవతలకును, బ్రాహ్మణులకును, గోవులకును, గురు వయిన ఋషభునిచరిత్రము పవిత్రమైనది. ఇది సమస్తదుశ్చరి

త్రంబులను నశింపజేయును. ఇది యుత్కృష్టమంగళములకుఁ బ్రధానస్థానము. క్రమముగా వర్ధిల్లుచు శ్రద్ధచే సంతతమేపురుషుఁడీ చరితమును వినుచున్నాఁడో యెవండు దీనిని వినిపించుచున్నాఁడో. యాయీరువురికిని భగవంతుఁ డగువానుదేవుని యంద వ్యభిచరితము కానిభక్తియుద్భవించుచున్నది. ఆభక్తివలన సమస్తమును సాధింపఁబడుచున్నది. ఆభగవద్భక్తిపరమతానుభవమనెడిసుధారసమునకు నిలయమైనది. విద్వాంసు లాభక్తి సుధాపయోనిధియందు సాసారతాపమువలనఁ దపింపఁబడిన యాత్మలను సంతతమును దడిపి యాతాపములఁ దొలంగించి కొని తజ్జనిత మగునిరతిశయానందము నంది, పరమపురుషార్థరూప మగు మోక్ష ఫలమును సైతమును మిక్కిలి యాదరింపరు. వారు భక్తివలననే సమస్తపురుషార్థములను బొందుచున్నారు. ఓరాజా! తాదృశభక్తిని మించినవస్తువు వేఱొకటి లోకమందు లేదు సుమీ! ఇట్లు భక్తివలన సర్వార్థములును లభించుచున్నవి. కాని యాభక్తిమాత్రము సులభసాధ్యము గాదు. ఓరాజా! సీతాత లగుపాండవులకును, యాదవులకును, శ్రీకృష్ణుఁడు దైవమై, ప్రియుఁడై, పాలకుఁడై, హితోపదేష్టయై వర్తించుచుండెనుగదా? పెక్కేల? పాండవులకుఁ గింకరుఁడై దూత్యాది కార్యంబులు సైతమత్యాదరంబున నొనర్చెఁగదా! అట్లు శ్రీకృష్ణుఁడు వశంవదుఁడైనట్లు వర్తించినను, బాండవాదులకును నిత్యము సేవించుతక్కినవారికిని ముక్తియోగమునొసంగెనుగాని భక్తియోగము నొసంగ లేదు. దీనివలన ముక్తికంటెను భక్తియోగము దుర్లభ మైనట్లు స్పష్ట మగుచున్నదికదా! సర్వకాలములం దనుభూత మగుస్వస్వరూపము లభించుటచే నితరపురు

షార్థములం దాశ లేనివాఁడై పాపకర్తాచరణముచే శ్రేయస్సు నందు బ్రవేశింపనిబుద్ధి గలదీనులను గనికరించి సంసారభయ నివర్తక మగుస్వయాశ్చాన ముపదేశించినవాఁ డెవఁడో అట్టి ఋషభునకు నమస్కారములు. ఇది యాటవయథ్యాయము.

“ ఓరాజా! పరమపవిత్ర మగుఋషభ చరిత్రమును నాంత ముగాఁ జెప్పితిని. ఇక నతినిపుత్రుం డగుభరతునివృత్తాంత మును జెప్పెదను వినుము. ఆభరతుఁడు భాగవతోత్తముఁడు. భాగవంతుఁ డగుఋషభునిచే నలఁ డవనీతలపరిపాలనార్థము నియుక్తుఁడై, దనకాజ్ఞను దలధరించి భూతలమును బాలించుచు విశ్వరూపునికుమారిక యగుపంచదనిని బెండ్లియాడెను. అనం

—●●◆భరతోపాఖ్యానము.◆●●—

తర మాభరతుఁ డామెయందు దామసాహంకారము శబ్దస్ప ర్శాదులనుఁబోలె నర్వవిధంబులచేతను, దనకుఁ దుల్యు లయి సౌందర్యవంతు లైనయైదుగురఁ బుత్తులను బడసెను. వారు సుమతి, రాష్ట్రభృతుఁడు, నుదర్భనుఁడు, ఆచరణుఁడు, ధూన్రుకేతు వనునామములు గలవారు. ఓరాజా! భరతుఁ డీవర్షమును బాలించుటచేతనే నుమీ దీనికిభారతవర్ష మను పేరు లభించినది. సమస్తవిషయములను దేలినయభరతుండుతాను దనధర్మము ననువర్తించుచుఁ బ్రజలను దత్తద్వర్ణోపేతధర్మములందు నియోగించుచుఁ దండ్రివలెను, దాత యగునాభివలెను, బ్రజానురంజక ముగాఁ బుడమిఁ బరిపాలించెను. అనంతర మతఁడు దేవపూజా రూపము లగుయజ్ఞములను, దేవతలకు ద్రవ్యత్యాగరూపము లగుక్రతువులను బెక్కింటినొనర్చి పరమపురుషు నారాధించెను.

మఱియు నతఁడు ప్రకృతు లనఁబడునా గ్నేయేష్టులను, వికృతులు
నాఁబడుసౌర్యేష్టులను శ్రద్ధాశ్శువై యొనరించి భగవదనుగ్రహ
మును సంపాదించెను. ఆభరతుఁడు లోపింపనియజ్ఞసాధనము
లును, గ్రియాకలాపములును, గలిగి నానావిధములుగాఁ బ్రవృ
త్తము లగుయాగాదులందుఁ జాతుష్కోత్ర మనఁబడుకర్మకలా
పము తత్తగనుగుణముగాఁ బ్రవర్తించునట్లుచేసి యాగాదిసాధ్య
మగుఫలమును యజ్ఞపురుషుఁ డగుపరమపురుషునకు సమర్పించి
యాయామంత్రములాయాదేవతలనామములచే నొప్పచున్నను
నవి యన్నియు నాయుండ్రాదుల కంతరాత్మ యగు వాసుదేవుని
యందే పర్యవసన్నము లగుటచే నాయామంత్రములు వాసు
దేవమంత్రములుగాను, భావించుచుఁ దనచాతుర్యముచే సమస్త
కర్మవాసనలను దొలగించుకొని, యధ్వర్యులు హోమద్రవ్య
ములఁ గొని యుండ్రాదుల నుద్దేశించి వేల్చుచుండ నాయుండ్రా
దులను బరమపురుషుని యవయవములుగా భ్యానించుచుండెను.
ఇట్లు భరతుఁడు భగవదారాధనరూప మగు కర్మకలాపము
నొనరించుచు, నందువలన నిర్మలాంతః కరుణఁడయ్యెను.
అంత నాభరతునకు హృదయాంతర్వర్తి యగుజీవుఁడు శరీర
ముగా గలవాఁడును, భగవంతుఁడును, సర్వమున కంతరాత్మఁ
డై వెలయుచున్నవాఁడును, మహాపురుషాకారము గలవాఁ
డును, శ్రీవత్సము, కాన్తుభము, వనమాల, శంఖము, చక్రము,
మొదలగువానిచేఁ బ్రకాశితుండును, నగుపరబ్రహ్మమును దన
నిర్మలహృదయమందుఁ బ్రకాశించుచుండ నతనియందు నునిశ్చ
లమై, దినదినాభివృద్ధి గలుగుభక్తి యుదయించెను. ఇట్లు భర
తుండు పదివేలసంవత్సరములపర్యంతమును సత్కర్మము లాచ

రించి, తాను రాజ్యభోగాదు లనుభవింపవలసిన సమయమతిక్రమించెనని నిశ్చయించి వంశపారంపర్యముగ లభించి తనచే ననుభూత మగుధనంబును బుత్తులకు యథాక్రమముగఁ బంచి యిచ్చి, సకలసంపదలకును మూలభూతమగు తనమందిరంబును విడిచి పులహమహర్షి శాశ్రమ మగు సాలగ్రామక్షేత్రంబున కరిగెను. ఓరాజా! ఆపులహశ్రమముమిక్కిలి పవిత్రమైనది. అందు నివసించి యున్న భక్తజనుల కిష్టును భగవంతుఁ డగువాను దేవుండు స్వేచ్ఛారూపమును ధరించి ప్రత్యక్ష మగుచుండును. అందుఁ జక్రనది యనుతరంగిణి ప్రవహించి సమస్తప్రదేశములను బవిత్రీకరించుచున్నది. భరతుఁ డాయాశ్రమమును బొంది యసహాయుఁడై, వివిధము లగుకుసుమములచేతను, జిగుళ్ల చేతను, దులసీదళములచేతను, జలము చేతను, కందమూలాదినై వేద్యములచేతను, భగవదారాధన మొనర్చుచు, విశుద్ధమగునాహారమునుఁ గొనుచు, విషయాభిలాషనుండి మరలి, యింద్రియ నిగ్రహముగలిగి, ప్రీతిరూప మగుభగవద్భక్తిని బొందెను. ఇట్లు క్రమంబుగా నభివర్ధిల్లిన పరమపురుషపరిచర్యచే నాభరతునకు నిరతిశయకీర్తి యగుభగవంతునియందు మిక్కిలి యనురాగముద్భవితలెను. ఆయనురాగాతిశయముచే నతనిహృదయము ద్రవింపఁజొచ్చెను. ఆనందాతిశయముచేనతని దేహమందుఁబులకాంకురంబులుప్పతిలెను. ఉత్కాంతాతిశయమువలనఁగల్గినయానందబాష్పములచే నేత్రంబులు నిరుద్ధంబులయ్యె. ఇట్లా భరతుఁడు నిరతిశయప్రీతివిషయుఁ డగుభగవంతునియరుణము లగు చరణారవిందములనవరతమును ధ్యానించుటచేవర్ధిల్లిన భక్తియోగానందమనెడి లోతగుహృదయం దతనిబుద్ధినిమగ్నమై యుండు

టచే నతఁడు తా నొనరించుచున్న భగవత్పూజను మనంబులో
 స్థరించుకొనలేదు. ఆభరతుఁ డట్లు భగవద్ద్యోగములను జేయుచు
 లేడిచర్తమునే వస్త్రముగా ధరించి, ప్రతిదినంబును త్రికాలము
 లందును దానంబులాడుటచే నార్ద్రములై, గోరోచనవర్ణమున
 నొప్పుకుటిలము లగు కేశకలాపముచేఁ బ్రకాశించుచు సూర్యుఁ
 డుదయించుచుఁ దానును లేచి సూర్యాంతరాత్త యగుభగవం
 తునిఁ దెలుపు ఋక్కునందుఁ జెప్పఁబడినట్లు ధ్యానముచేయుచు,
 “ఎవఁడు సంకల్పరూప మగుజ్ఞానముచేఁ జిదబిదాత్మక మగు
 ప్రపంచములు సృజించెనో, యెవఁడుస్వశరీరకుఁడై నజీవునిమూల
 మున నాప్రపంచమునందుఁ బ్రవేశించి, శబ్దాదివిషయములను గో
 రుచుఁ గర్మఫలంబుల ననుభవించుచున్నజీవునకు ద్రష్టయై యు
 న్నాఁడో, యెవఁడులోకప్రసవమునకుఁ గారణభూతుఁడో, వాఁడా
 పరమేశ్వరసంబంధియును, బ్రకృతిమండలమునతిక్రమించినదియు
 నగు తేజోమయరూపమును బొందుచున్నాడు” అని యిట్లు పలి
 కెను. ఇది యేడవయధ్యాయము.

ఓ వసుంధరాధిపా! ఆభరతుఁ డొకనాఁడుచక్రనదియందుఁ
 దానంబులాడి నిత్యనైమిత్తికకర్తము లాచరించి, ప్రణవములు
 జపించుచునానదీతీరమున మూఁడునిమిషములకాలము కూర్చుం
 డెను. ఆసమయంబున నొకయూఁడులేడి దగ గొని యన్నదీజ
 లంబులఁ ద్రావఁ దలంచి తత్సమీపంబున కసహాయమై వచ్చి
 జలముత్రావుచుండఁగా నచ్చటికి మిక్కిలి దాపున భయంకర
 మగుసింహనాదము వినవచ్చె. అంత నానినాదమును విని స్వభా
 వముచేతనే భయశీలయై, చంచలదృష్టి గల యా యూఁడులేడి

902A

904B



905. నదీతీరమున జింక సింహగర్జనముచే గర్భమును ప్రవించుట;
భరతుడు దాని నెత్తికొనుట.

సింహముభయంకరధ్వని వినుటనలన నుఱింత వ్యాకులహృదయ
 యై తొంటికంటెఁ జలించుచున్న నేత్రములు గలదయి దప్పితీర్చు
 కొనకయే, యానదిని దాటి పోవుచుండెను. ఆ సమయంబున
 బూర్ణ గర్భముతోనున్న యాలేడిగర్భము, స్వస్థానమునుండి
 కదలి ప్రవాహమునందుఁ బడెను. గర్భపాతముచేతను, నదీతర
 ణముచేతను, భయముచేతను, బీడితయగునాలేడి పర్విడియొక
 కొండగుహను జేరి యాహూసమునఁ గ్రిందఁబడి మృతినొందెను.
 భరతుఁ డట్లు ప్రవాహమునఁబడి కొనిపోఁబడుచున్న యాలేడి
 పిల్లనుజూచి తల్లి మృతినొందె ననియు, దండ్రీ మొదలగు బంధు
 వులచే విడువఁబడినదనియు, దానియందు దయవహించి హస్త
 ముచే దానిఁ బట్టికొని, తనయాశ్రమమును బొందించెను. అనం
 తర మాభరతుఁ డాలేడిపిల్లయందుఁ దనదనెడియభిమానముంచి
 ప్రతిదినమ్మును దాని కాహారాదు లొసంగి పోషించుచు
 వ్యాఖ్యాదులనుండిరక్షించుచు మేనిదురదను దొలంగించి సంత
 సింపఁజేయుచు, చుంబరాదులచే దాని లాలించుచు, వర్తించు
 చుండె. ఇట్లతఁడు సంతతంబును దానిఁ బెంప నానక్తుడై
 యుండుటంజేసి భగవత్పరిచర్యాదులును, దనశౌచా చారాదు
 లును, నహింసాదులును, బెక్కేల? సమస్తధర్మములును బ్రతి
 దిన మొక్కొక్కటిచొప్పునఁ గొన్ని దినము లరుగునప్పటికి ధర్మ
 ములన్నియు నశించెను. ఆభరతుఁ డాలేడిపిల్లను జూచినప్పుడు,
 తనమనంబున “అక్కటా! పాపము. ఈ లేడిపిల్ల కాలచక్రవేగ
 మువలన జాతి నేలఁబడినది. తనమండను విడిచిన దగుటచే
 మిక్కిలిదైన్యము పొందియున్నది. ఇది నన్ను శరణుఁజొచ్చినది.
 ఇది నన్ను నేతండ్రినిగాను, దల్లినిగాను, బంధువులనుగాను దలంచు

కొనుచున్నది. ఇది తనసంఘమును సమ్మక సన్నునే సమ్మచు
 న్నది. ఇది సన్నునే రక్షకునిఁగాఁ దలంచికొనుచున్నది. నాకంటె
 వేఱొకరక్షకుని నెఱుఁగదు. ఇట్లన్నివిధముల చేతనుసన్నునే
 శరణమని భావించుచున్న యీలేడిపిల్లను బోషించుటయును,
 రక్షించుటయును, సంతసింపఁజేయుటయును, లాలించుటయును,
 నాకవశ్యాచరణీయములు. ఇందువలన నాకార్యములు సశించు
 చున్నవని కోపము వహింపక దీసిఁ బోషించుట నాకు విహి
 తము. ఇంతియ కాక శరణాగతులను దిరస్కరించుట పండితు
 లకుఁ దగదు. మఱియునది పాపజనకము కాక మానదు. లోక
 ములోఁ బరోపకారశీలురును, శాంతస్వభావులునునగుపండితులు
 దీనులందు నయయుంచి, శరణాగతరక్షణమువిషయమై యెంత
 గొప్పవైనను స్వప్రయోజనంబులను విడువకమానరు " అని
 యిట్లు తలంచుకొనుచు, దానియందత్యాదరము కలవాఁడా
 యెను. అదిమొదలతఁడు ప్రతిదినంబును, దానితో నొకచో
 నుపదేశించుచుండెను. దానితోఁగూడవిహరించుచుండెను. దాని
 తోఁగూడఁ గందమూలాదులను దినుచుండెను. ఇట్లాభరతుఁడు
 లేడిపిల్లయందధిక స్నేహముకలవాఁడా యెను. ఓరాజా! భరతుఁ
 డా లేడిపిల్లయందధిక స్నేహము గలవాఁడగుటచే, నొక్కొక్కప్పు
 డుతాను, దర్భలను, బుష్పములను, జలమును సంపాదించుకొనఁ
 బోవలసినప్పుడు వృకాదులవలన నపాయము సంభవించునేమో
 యని శంకించుచు నామృగకిశోరముతోడనే వనమందుఁ బ్రతి
 మార్గమందును, దనవెనువెంటఁ ద్రిప్పుకొనుచుఁ బోవునప్పు
 డా లేడిపిల్ల, సోకుమార్యముచేఁగాన మూఢత్వముచేతఁగాని
 తనతోరాక వెనుకఁబడినచో, నాభరతుఁడు ముందున కరుగ

సమర్థుఁడు కాకుండెను. అది యెప్పటికిని రానప్పడు దానిఁ దన
 స్కంధమున నిడికొని యింటికి వచ్చుచుండెను. మఱియు నతఁ
 డత్యాదరమునఁ గూర్చున్నప్పడు తొడవై నిడికొనియు, శయ
 నించినప్పడుతోమ్మునందుశయినింపఁ జేసికొనియు లాలనచేసి య
 ధికముదమునందెను. ఇంతియ కాక యాభరతుఁడు నిత్యనై
 మిత్తికాదిక్రియలు నెఱవేర్చుకొనునప్పడు నెడనెడ లేచి యా
 మృగశిశుకమునుజూచి మనంబున మిక్కిలి సంతసించి, దాని
 నుద్దేశించి “ఓమృగశిశోరమా! సర్వకాలములందును సర్వదేశ
 ములందును, నీకు శుభ మగుకాక” అని యాశీర్వచనము లిచ్చు
 చుండును. అట్టిసమయములం దామృగశిశువు కానరానిచో
 నతఁడు మిక్కిలి భయపడుచు, ధనముగోల్పోయిన వానిచందం
 బున దీనుండై దుఃఖించుచు నాలేడిపిల్లయెడఁబాటువలన డెం
 దంబున నమందసంతాపము ననుభవించుచు నధికమగుమోహ
 మును జెంది యిట్లు పరిదేవించుచుండును. “అకటకటా! పాప
 ము! ఈమృగశిశువు మిక్కిలిదయనీయమైనది. నేను పంచకుఁ
 డగుకిరాతునిరీతిని గతినచేతస్కుఁడనై సిర్భాగ్యుఁడనై దుష్టుఁ
 డనై వర్తించితిని. నేను దానిరక్షణాదికము నాలోచింపకుండ
 నుండినకూర్చుండను. నాయం దధికవిశ్వాసము గలయామృగ
 శాబకము స్వబుద్ధిచేతనై నను, సజ్జనునిచందంబున మగుడ నా
 యాశ్రమంబునకు వచ్చునా? మృగశిశువు దైవముచే రక్షింప
 బడుటచే వృకాదులవలన నపాయము లందక నాయాశ్రమసమీ
 పమునందు తేమముతో లేతపచ్చికను దినుచుండఁగాఁ జూడఁ
 గలుగుదునో? అయ్యయో! ఎంతకష్టము! వృకములుగాని య
 డవికుక్కలుగాని వరాహాదులుగాని వ్యాఘ్రాది క్రూరజంతువు

లుగాని నామృగశిశువును భక్షించి యుండవుగదా? అకటా! సకలలోకక్షేమముకై యుదయించిన వేదస్వయాపుండ్రగుసూర్య భగవానుఁ డస్తమించుచున్నాఁడే? నాకునిక్షేపమువంటి యామృగశిశువు విప్పటికినిరా లేదేమి? ఆమృగకిశోర మనెడిరాకుమారుఁడు నానావిధములును, మనోహరములునునై చూడఁదగిన మృగ వినోదములచేతను, నుపచారములచేతను నాదుఃఖంబు తొలంగునట్లు సమీపమునకువచ్చి నాకు సుఖము కల్పించునా? తనతోఁగూడ నేనాడుకొనుచున్నప్పుడు పరిహాసమునకై మిథ్యా సమాధి నవలంబించి కన్నులు నిమిలించి యుండఁగాఁ బ్రణయ కోపమునువహించి యామృగశిశువు భయపడుచు జలబిందువలె మృదువయిన శృంగాగ్రముచే నన్ను మాటిమాటికి నిర్బాధకముగా రాయుచుండునే. అట్టిమృగశిశువు మగుడ నాకుఁ గన్పించునా? నేను హోమద్రవ్యాదులను దర్భలం దుంపఁగా నది వచ్చి చాపలమున నపవిత్రముగాఁజేయుచుండునే. అప్పుడు నేను గోపింపఁగాఁ దా నాటలాడక చరణాదీర్చియములను గదల్పక ఋషికుమారునివలె వర్తించుచుండునే. అట్టినాగారాబుమృగశిశు వేల రాలేదో? యనివిలపించుచుఁ బర్ణశాల వెలువడి పైకి వచ్చి యామృగశాబకపాదన్యాసములచే నంకిత మగుభూతలంబును గాంచి యిట్లనుకొనును. 'అయారే! తపస్విని యగునీభూమి యెట్టితప మాచరించెనో కదా? ధనము గోల్పోయినవానికి ధనమార్గమును జూపుచున్నట్లుగా, సూక్ష్మములును సుందరములును, మంగళప్రదములును, కఠినములును, నగునామృగశాబకముడక్కలచేఁ జిహ్నిత మగునీభూమి, దానిజాడలను నాకు నివేదించుచు, నాకధికసంతస మొనగూర్చుచు, దానిపాదచిహ్నముల

నలంకారములవలె దాల్చుచు, *స్వర్గాపవర్గములఁ గోరువ్రాహ్మణులకు యజ్ఞప్రదేశమును సమకూర్చుచున్నది. మృగపాదచిహ్నత మగుగోభూమి యెంతయుపకారము చేయుచున్నది! అని యిట్లు భరతుండు వచించి, యుదయుంచినచంద్రునిఁ గాంచి, “ఓహో! తల్లి లేనిలేడిపిల్ల సింహాదికూరజంతువులభయముచే నాయాశ్రమమును విడిచిపోవుచుండఁగా దీనవత్సలుఁడయిన చంద్రుఁడు దానిఁ జేరఁదీసి దయతో రక్షించుచున్నాఁడు కాఁబోలు!” నని వచించుచుండును. మఱియు నతఁడు చంద్రకాంతిస్పర్శ మనుభవించి “ ఆమృగశాబకవియోగ మనెడిదావానలము ప్రబలి నాహృదయసరసిజము వాడించుచున్నను నెట్లా సహించి మృగశిశువును వెదకెడినా కథికాయాసము జనించుచుండఁగా నీచంద్రుఁడు. శీతలములును ననురాగవర్ధకములును, వదనసలిలమువంటిదగు తననుధామయఃకిరణములచే దానిఁ దొలంగించి నా కుపకార మొనర్చుచున్నాఁడు” అని మాటిమాటికిఁ బలుకుచుండును. ఓరాజేంద్రా! ఆభరతుఁ డిట్లు పలువిధము లగుమనోరథములచే నాకులచిత్తుఁడై యామృగశాబక మనెడిప్రార్థకర్మము విఘ్నము కల్గించుటచే, జ్ఞానయోగారంభమునుండియు, వర్ణాశ్రమోచితమగుకర్మయోగరూపతపంబునుండియు. భగవదారాధనరూపమగుభక్తియోగమునుండియుఁ బరిభ్రష్టుండయ్యెను. ఓరాజేంద్రా! ప్రార్థకర్మము భరతుని నెట్టిస్థితికిఁ దెచ్చినదో చూచితివా? అందులకుఁ బ్రార్థమే కారణము. కానిచో భర

* ఇందులకుఁ బ్రమాణము. ‘శ్లో. యస్మిన్దేశే కృష్ణమృగస్తస్మిన్ధర్మానిబోధత.’ అని చెప్పఁబడుటచేఁ గృష్ణమృగ మున్నభూమి మిక్కిలి పవిత్రమైన దనియు, యాగార్హమయిన దనియుఁ దలంపవలయును.

తునికి జాత్యంతర మైనలేడిపిల్లయం దంతయానక్తి గల్లునా? అతఁడు మొదట మోక్షమునకు విరోధు లని విడువఁ దరము కానికుమారులనే విడిచిపెట్టెను. ఇట్లు స్వగర్భవాసజాతు లగు వారిని విడువఁగల్గినను, నితరజాతి దగుమృగ శాబకమును విడువ లేకపోయెను. ఇందులకుఁ బ్రారబ్ధము కాక మఱేది కారణమై యుండును? ఈయంతరాయమువలన యోగారంభము పూర్ణముగా నశించినను దెలిసికోలేక, యామృగశిశువుపోషణాదిక మనవరత మొనర్చుచుఁ తన్ను మఱచిపోయి ప్రమత్తుడై యా భరతుఁడు వర్తించుచుండఁగాఁ, దీప్రవేగముకలిగిదురతిక్రమమై మూషికబిలమును సర్పరాజముంట్లెమ్మత్తువు సమీపించి వచ్చెను. ఆమరణసమయమునను నాభరతుఁడు తనపార్శ్వమందు వర్తించుచున్న మృగమునాశ్శజనిఁగాభావించి తనదనెడియభిమానముంచి దానియందే మనంబునుసక్తముగావించి మృగముతోఁ గూడ దేహవిసర్జనముఁ జేసి పూర్వజన్మానుస్మృతి నశింపకపోవుటచేఁ బ్రాకృతజనునివలె మృగశరీరమును బొందెను. * అంత్యకాలమందు మృగమును స్మరించుచు దేహమును విసర్జించుటచే మృగశరీరమునే పొందెను. ఓరాజా! అతఁడట్లు మృగత్వమును బొందినను బూర్వజన్మమం దొనర్చినభగవదారాధనప్రభావము చేదనకు మృగత్వము వచ్చుటకు మృగాసక్తతయే కారణమని భావించి మనంబున మిక్కిలిపరితాప మొందసాగె. “అక్కటా! జ్ఞానవంతులమార్గమునుండి నేనుఁ బరిభ్రష్టుండ నై తిని. ఎంత కష్టము! ఎంతకష్టము! ఆహా! నేనుఁ బూర్వము సమస్తసంగము

* ఇందులకుఁ బ్రమాణము. శ్లో. యంయంశాపి స్మరన్భావం త్యజ త్యంతే క శేఽరః! తత్తదేవేతి కాంతేయ సద్దా తద్భావభావితః॥ అని భగవద్గీత

లను విడిచి విజన మగుపుణ్యారణ్యమే శరణ మని తలంచుకొని
 జితేంద్రియుండనై భగవంతునికథలను వినుచు, నతని మనసము
 చేయుచు, నుతించుచు, స్మరించుకొనుచు, నారాధించుచు, సర్వ
 కాలములందును సమ స్తభూతముల కంత రాత్త యగువాసుదేవ
 భగవానునియందుఁ బొందుపఱచి, ఏమనంబును విషయముల
 నుండి మఱలించితినో, యామనం బిప్పుడు మృగాసక్త మగు
 టచే యోగభ్రష్టమైనది.” అని యిట్లు భరతుండు మిక్కిలి
 పశ్చాత్తాపము నొంది, తనతల్లి యగుమృగిని విడిచి కాలంజర
 మనుపర్వతమునుండి శాంతిప్రధాను లగుమునులకుఁ బ్రియమై
 భగవత్ప్రాప్తికి స్థానమై సాలగ్రామ మనుపేరు గలపులహాశ్ర
 మమునకుఁ బోయెను. అనంతర మచ్చటఁ దా నేకాకిన్దై మృగ
 దేహవసానకాలమును బ్రతీక్షించుచు, సంగమునకు మిక్కిలి
 భయపడుచు, నెండినయాకులను మాత్రమే భక్షించి కాలమును
 బుచ్చుచుఁ దనకు మృగత్వము లభింప హేతు వగుప్రార్థము
 నశింప నెదురుసూచుచు, నదీజలమందుఁ బ్రవేశించి సగము
 వఱకు మునిగి, మృగశరీరమును విడిచిపెట్టెను. ఇది యెనిమిదవ
 యధ్యాయము.

ఓరాజా! ఆంగిరసగోత్రమందుఁ బుట్టినవారిలో శ్రేష్ఠుడగు
 నొకద్విజవరుండు కలఁడు. అతఁడు శమదమాదిగుణములు కల
 వాఁడు. అతఁ డింద్రియనిగ్రహముచేతను, బహిరింద్రియనిగ్ర
 హముచేతను, ననశనాదిరూప మగుతపంబుచేతను, వేదాధ్యయ
 నముచేతను, దానముచేతను, శీతోష్ణాదు లగుద్వంద్వముల
 సహించుటచేతను, సంతోషముచేతను, వినయముచేతను, శాస్త్ర

జన్య మగుజ్ఞానముచేతను, ససూయారాహిత్యముచేతను, జ్ఞాన యోగముచేతను, బ్రహ్మనందానుభవరూపమగుభక్తియోగము చేతను, మిక్కిలి ప్రఖ్యాతి వహించెను. ఆముని కిరువురుభార్యలు కలరు. వారిలోఁ బెద్దభార్యయం దతనికిఁ దనతో సమానమై, వేదార్థశ్రవణము, సత్స్వభావము, సౌందర్యము, గొప్పతనము, మొదలగుగుణములు గలతోమ్మండ్రుపుత్తులు పుట్టిరి. ఆ విప్రునికి రెండవభార్యయం దిరువురు కవలపిల్లలు పుట్టిరి. ఆమిథునములో మగశిశువు పరమభాగవతోత్తముఁ డగుభరతుఁడె. అతఁడు మొదట రాజర్షియై, భక్తాగ్రగణ్యుఁ డై, ప్రార్థకర్త వశేమువలన మృగరూపమునొంది, తత్కర్మమవ సానమునొంది నెంటనే మృగశరీరమునువిడిచి, విప్రుఁ డై యాంగిరసున కుదయించెను. అతని కదియే కడపటిజన్మము. భరతుఁ డట్లు విప్రుజన్మము నొందియు, భగవదనుగ్రహమువలనఁ బూర్వజన్మజ్ఞానము గలవాఁ డగుటచే, సోదరాది సంబంధంబువలనఁ దనకుఁ దొంటివలెనే యనర్థము సంభవించునేమో యని భయపడుచు గర్మబంధవిధ్వంసకములగు, భగవత్కథాశ్రవణము, స్మరణము, తద్గుణకథనము మొదలగు సత్కర్మములను మాత్రమే యొనర్చుచు, భగవంతుని పాదపద్మములు మనంబున నిలిపి ధ్యానించుచు, లోకమునకు వెట్టివానివలెఁ గానవచ్చుచుండెను. ఆ ఆవిప్రుఁడు వెట్టివానివలెఁ గానవచ్చుచున్నను నావిప్రునికిఁ బుత్రప్రేమచే సతనియం దాదరముగలిగి, తండ్రి యుపదేశము వలననే పుత్రుండు శిష్టుండు గావలయునని తలంచి, స్నాతకము వఱకుఁ గలకర్తంబుల నన్నింటిని యథావిధిగా నొనర్చి యుపనీతునకు విహితములు కాకపోయినను, శౌచాచమనాదికర్మ

నియమములను నేర్పెను. మఱియు నాబ్రాహ్మణుండు పితృ
సన్నిధియే యధ్యయనమునకుఁ దగిన దని తనకుమారునికి
వేదము చెప్ప నిశ్చయించి, భూర్భువరాదు లగువ్యాహృతులతోఁ
గూడి, యోంకారము మొదటఁ గలదియుఁ ద్రిపదయు నగు
గాయత్రిని వసంతగ్రీష్మర్తువులు, నాలుగుమాసములు చెప్పియు,
నతనికి వచ్చునట్లు చేయలేకపోయెను. ఇట్లావిప్రుండు తనపుత్రు
నియం దధికానురాగ ముంచి, బ్రహ్మచర్యావలంబికి వలసిన
శౌచాచమనాదులును, నధ్యయనము, గురుశుశ్రూషయు, నగ్ని
హోత్రవిధియు. మొదలగుసత్కర్తములన్నియుఁ, దనపుత్రున
కలవఱుపఁ దలంచి, దురభిమానవంతుఁడై పుత్రునకు నేర్పియు,
మనోరథసిద్ధి నొందజేక, వర్తించుచునంతలో నప్రమత్త మగు
* మృత్యువుచే గ్రస్తుండయి గృహమునందే మృతినొందెను. ఆ
బ్రాహ్మణుండు కాలధర్మము నొందుటం జూచి యతని రెండవ
భార్య తనకవలపిల్లలను, సవతి కథీనులను గావించి సహగమనం
బొనర్చి పతిలోకమున కేగెను. తల్లిదండ్రులు పరలోకమున
కేగినతరువాత గేవలముకర్తావబోధక మగువేదత్రయమునందే
స్థిరబుద్ధులగునతనిపుత్రులు, నతనిప్రభావము నెఱుంగనివారై
యతఁడు జడుం డని తలంచి తండ్రివలె యుక్తకర్తాదులను నేర్ప
మానుకొనిరి. ద్విపాత్పశువు లనఁబడు నాయూరిజను లాజడ
విప్రునిజూచి 'యన్మత్తా!' యనియు, 'జడుఁడా!' యనియు, 'ఓ
చెవిటివాఁడా!' యనియుఁ బిలుచుచుండ విని యతఁ డందులకుఁ
దగినవిధంబునఁ బ్రవర్తించుచుండెను. మఱియు నతఁడు, నిత్యమై
పుణ్యపాపాదినిమి త్తరహితమై, సిద్ధమై, దోషాదిరహితమైయున్న
జ్ఞానానందమే స్వరూపముగాఁ గలవాఁ డగుటచేతను, శ్రీతో

ప్లాది ద్వంద్వములవలనఁ గల్గునుఖదుఃఖాదులచేఁ బ్రయుక్త
 మగుదేహతాభిమానము లేనివాఁ డగుటచేతను, నెట్టిపనులవల
 నఁగాని, సంప్రాప్తమయినయన్నాదికము స్వల్ప మైనను, సధిక
 మయినను, గుత్సిత మయినను, నింద్రియప్రీతికై కాక, కేవ
 లముప్రారబ్ధక్షయమునకు హేతు వగుదేహమును ధరించుటకు
 మాత్ర మే భక్షించుచుండెను. ఇంతేకాక యావిప్రుండు శీతము
 నందును, నాతపమందును, వష్ణములందును, మహాక్షయమువలె
 శరీరమును వసనాదులచే నావరించుకొనక ప్రవర్తించుచుఁ బరి
 పుష్టిఁజెంది కఠినములై యున్నసర్వావయవములతో నొప్పుచు
 నేలవై శయనించుటచేతను, సభ్యంగనాదులు లేకపోవుట
 చేతను, దట్ట మగుమాలిన్యముచే బ్రహ్మతేజస్సు తిరోహితము
 కాఁగా, బాహ్యమలముచేఁ బ్రకాశింపని మహారత్నమున కెన
 వచ్చుచుఁ, గుత్సితవస్త్రము నొకదానిని మొలయందుఁ దాల్చి
 మిక్కిలి మలినమయినజన్నిదముచేత ద్విజన్తుఁడని గుఱితింపఁ
 బడుచు, యోగీశ్వరప్రవర్తనము లెఱుంగనియవివేకులచే నిందిం
 పఁబడుచు, గాలము పుచ్చుచుండెను. అతఁడు కూలివలన నాహ
 రాదికమును గోరుచున్నవాఁ డగుటచే సమస్త కార్యములను
 జేయుచుండెను. ఒకప్పుడు తనసోదరుల ధాన్యక్షేత్రములను
 జక్కఁజేయఁ బ్రేరితుఁడై పోయి యక్కార్య మొనర్చుచుం
 డెను. కాని యిచ్చట బురదతీయుటవలన క్షేత్రము సమమగు
 నని కాని, యిట బురదతీసిన విషమమగునని కాని, యెఱుం
 గఁడు. ఇట్లు ప్రతిదినమును శ్రమపడుచుఁ దనసోదరులు పెట్టిన
 స్వల్పాహారమును దినుచుండెను. అంతతో దేహధారణ చేయఁ
 జాలనప్పుడు నూఁకలను, దెలికపిండిని, నూకను, నులవలను, మిను

ములను, వంటపాత్రలం దంటి మాఁడియున్న యన్నమును సుధా
రసత్యులముగ నెంచికొని తినుచుండెను. ఓపరీక్షిన్న రేంద్రా!
ఆభరతునియద్భుతచరిత్ర మొకటికలదు చెప్పెద. సావధాన
చిత్తుండ వయి వినుము. ఆకాలమున నొకచోరనాయకుఁడు
కలఁడు. వాఁ డనపత్యుఁడై తనకు సంతానము గల్గినచో భద్ర
కాళికి నరబలియిచ్చెదనని సంకల్పించుకొనెను. అంతఁ గొంత
కాలమునకు వానికిఁ బుత్రుఁడు గలిగెను. అప్పుడు వాఁడు తన
యనుచరులను బిలిచి “దైవవశమువలన లభించినయొకపురు
షునిఁ గొనిరం” డని యాజ్ఞాపించెను. అతని యనుచరులును
బురుషపశువునిమిత్త మంతటను బరిభ్రమించుచుఁ గటికిచీక
ట్లకు నిలయమగురాత్రియందుఁ గానలేక మగిడివచ్చుచు, వీరా
సనస్థితుఁడై మృగవరాహాదులనుండి సస్యములను రక్షించు
చున్న యాభరతునిఁగాంచి, నిర్దుష్టలక్షణములు గలవానినిగాఁ
దెలిసికొని, తమపతికి బలియిచ్చుటకుఁ దగినవాఁడు లభించినం
దుల కానందించి వికసితవదనులై వాని దృఢముగా బంధించి
భద్రకాళీమందిరంబును బొందించిరి. అనంతర మాచోరులు,

—●— { వృషలునిసేనకుఁ బరతునిఁ గాళీమందిర
మునకుఁ బలియిచ్చుటకై గొనివచ్చుట. } —●—

విశసనవిధిచేత స్నానము చేయించి, యొకక్రొత్త వస్త్రముచే
వాని నాచ్ఛాదించి, భూషణాదులచే నలంకరించి, భుజింపఁజేసి
ధూపాదు లొసంగి చందన మలంది, పూలదండచే మెడను
దిలకించి, బలివేళఁ జేయవలసినస్తోత్రంబు లొనర్చి, మృదంగాదు
లనుమ్రోయించి, యాపురుషుని భద్రకాళియెదుటఁ గూర్చుం
డఁబెట్టిరి. అనంతరము వృషలరాజు పురోహితుఁడగుచోరుఁడా

తని రక్తముచేతను, మద్యముచేతను, భద్రకాళిని బూజింపఁ
దలంచి, భద్రకాళీమంత్రములచే నభిమంత్రితంబును సతిభయం
కరంబును నగుఖడ్గంబును గైకొని వానిఁ జంప నుంకించుచుం
డెను. అంతట రజస్తమోగుణప్రచురులును, ధనమదముచే
మర్యాదల సతిక్రమించినవారును, నగునాచోరులు భగవత్క
థలతోఁ గూడినబ్రాహ్మణకులమును దుచ్చమునుగా భావించి
దుష్టమార్గమందు పర్తించుచుఁ, బరమాత్మ సామ్యమునుబొంది
బ్రహ్మరి యగునాంగిరసుకుమారుఁ డై, యెవ్వరితోను ద్వేషిం
పక, సర్వభూతహితుఁ డై యున్న యాభరతుని సంహారమును
దారుణకర్తముగా నెంచి యాభద్రకాళి దుస్సహ మగుబ్రహ్మ
తేజంబుచేఁ దిరస్కృతురాలై తనశరీరము క్రమక్రమముగా
మంటలెక్కుటచే నటనుండఁజాలక శీఘ్రముగాఁ బ్రతిమనుండి
వెడలివచ్చెను. ఆకాళియంతతో నూరకుండక యొడలిమంటకుఁ
దోడు మహారోషాగ్ని యావేశించి సంతాపముఁ గల్గించుటచే
సహింపలేక భయంకరముగా బొమముడి పెట్టి కుటిలము లగు
దంష్ట్రులచేతను, నెఱ్ఱనినేత్రములచేతను, భీకరవదనము కలదై,
యీ ప్రపంచము సంతను సంహరింప నుద్యుక్తయైనట్లు మహాట్ట
హాసమునుఁ గావించి యచ్చటనుండి లంఘించి పాపిష్ఠులును, గర్వి
ష్ఠులును నగునాఖలులశిరంబుల నాకత్తిచేతనే ఖండించి, తదీయ
కంఠములనుండి స్రవించురక్తమును గాఢముగాఁ ద్రావి, రక్త
పానజనితమదముచేఁ బరవశయై తనగణములతోఁ గూడనుచ్చే
న్వనముతో నాడుచుఁ బాడుచు వారిశిరసికందుకములతోఁ
గ్రీడలాడెను. ఓయీ! భద్రకాళీసమారాధనము విపరీతముగా
ఫలించిన దేమి? యని సందేహింపకుము. మహాత్ములవిషయమై

చేయుహింసారూప మగునపరాధము సర్వవిధములచేఁ దనయం
 దేపరిణమించును. కావున మహాత్ముఁ డగుభరతునికిఁ జేయఁదలం
 చిన మహాపదను నావృషలులే యనుభవించిరి. ఆవృషలులు
 తన్నుఁ జంపఁ గొనిపోవుచున్నప్పుడు భగతుఁ డూరకుండుట
 యద్భుత మని యూహింతు. వేమో; యది యంత యద్భుతము
 కాదు. ఓన రేంద్రా! భాగవతు లగుపరమహాంసులు దేహదులం
 దాత్మభావమునుపిడిచి మిక్కిలిదృఢ మగుదేహాత్మాభిమానగ్రం
 థిని విప్పికొన్నవారు. వారు సర్వభూతములందును స్నేహము
 గల్గియుందురు. కావుననే వా రెవ్వరియందును వైరము లేనిహా
 రయియుందురు. ప్రత్యక్షముగా భగవంతునికాలచక్రముచేతను
 నాయాభావములచేతను, సంరక్షింపఁబడుచుందురు. భగవంతుని
 పాదమూలము లాశ్రయించినవారి కెందునుండియు భయముం
 డదు. అట్టి మహాత్ములు తమశిరంబును ఛేదింప నున్నవారిపై ని
 గాని క్రోధము వహింపరు; మరణమునకు భయపడరు. అట్లే
 పరమభాగవతోత్తముఁ డగుభరతునకుఁ దన్ను బంధించి కొని
 పోవువారిపైఁ గ్రోధము గాని, మరణ మగుటవలనఁ దొండర
 పాటు గాని కలుగలేదు. ఇది తొమ్మిదవయధ్యాయము.

ఓరాజేంద్రా! భరతునితరువాతివృత్తాంతము వినుము. ఆ
 కాలమున సింధుసౌవీర దేశములకు రహూగణుఁ డనునొకరాజు
 గలఁడు. అతఁడు తత్త్వజ్ఞానంబు దెలిసికొనుతలంపుతో గపిల
 మహామునిచెంత కరుగ నిశ్చయించుకొని శిబికారూఢుఁడై
 పోవుచు నిత్యమతీతీరమున విడిసెను. తరువాత నారాజు గమన
 త్వరతోఁ గూడికొని శిబికావాహకుల వేగముగాఁ గొనిరమ్మని

వాహకాధిపతి కాజ్ఞాపింప, వాఁడు చని వారిని వెదకుచు, బలిసినశరీరము గల్గి, యశావనవంతుఁడై దృఢతరగాత్ముఁడై మహాక్షమువలె భారవహనసమర్థుఁడై యున్నయాభరతునిఁ జూచి “యితఁడు శిబికను వహింప మిక్కిలి సమర్థుఁ”డని నిశ్చయించి బలాత్కరించి కొనిపోయెను. అందులకు భరతుఁడర్హుఁడు కాకపోయినను నమ్మహానుభావుఁడు శిబికను మోవసాగెను. అట్లతఁడు తక్కినవారితో నాశిబికను వహించి శరపాతము దూరము నడిచెను. కాని యతని కభ్యాసము లేకపోవుటచే వక్రముగా నడుచుచుండె. అందువలనఁ దక్కినవాహకుల గమనము గూడఁ గుటిలమై యుండ నది రహూగణుఁడు కనిపెట్టి యావాహకులం గాంచి “ఓరీ వాహకులారా! ఎంత చక్కఁగా నడుచుచున్నారు! పల్లకిని విషమముగా మోయుచున్నారేమి?” అని సోపాలంభముగాఁ బలికెను. అనంతర మావాహకులు సాక్షేపము లగుప్రభువువచనంబులు విని, తమ్ము దండించునేమో యని శంకించుచుఁ దమప్రభువునుఁగాంచి “ఓమహాప్రభూ! మే మెంతమాత్రమును బ్రమత్తులమై యుండలేదు. తమ సెలవు చొప్పునఁ జక్కఁగా నే మోయుచున్నారము. కాని మాలో నీపురుషుఁ డిప్పుడే నియుక్తుఁడైనను, మాయంత శీఘ్రముగా నడువలే కున్నాఁడు. అందువలన మాగమనముగూడఁ గుటిలమగుచున్నది. మే మింక నితనితోఁ గూడి మోయఁజాలము” అని సవినయముగా విషమగతిహేతువును విన్నవించికొనిరి. దీను లగునావాహకుల వాక్యంబులు విని, వాహకులలో నొక్కఁడు విషమముగా నడిచినఁ దక్కినవారుగూడ నటేనడువ వలసియుండునని నిశ్చయించుకొని, యింతకుఁ బూర్వము వృద్ధుల

నుపాసించువాడై నను స్వభావముచే బరవశుడై మనంబునఁ
 గొంచెము కోపము వహించి, నిగూఢబ్రహ్మతేజస్కుడై నివులు
 గప్పిననిప్పువలెనున్న యాభరతుని కిట్లనియె. 'ఓసోదరుడా! నీవు
 చాలదూరము నడిచివచ్చుటచేతను శిబికను వహించుటచేతను,
 మిక్కిలి పరిశ్రాంతుడ వయితివి. అక్కటా! ఎంతకష్టము!
 పాపము నీ వైక్కడవే దీర్ఘప్రయాణము చేయలేదు. అందులొ
 నీవు ముదుసలివాడ వగుటచే దుర్బలుడ వయితివి. తక్కిన
 వారందఱును దీర్ఘప్రయాణము చేయలేదు. వారందఱు సుఖ
 ముగా నున్నారకాబోలు? అందుచే నీవు వారితో సమముగా
 నడవలేకయు నున్నావు.' అని యిట్లారాజు సాక్షేపముగాఁ
 బలికెను. అయినను సహంకారమమకార రూపమగునవిద్యచే
 బరీతము లగు పంచభూతములును, శబ్దాది గుణములును
 వాగాదిక్రియలును దదింద్రియములును సంతఃకరణమును గలిగి
 సంతతమును వికారము చెందుచు నవయవ సంస్థానవిశేష
 మయినతనచరమ కళేబరమందును, దదను బంధులయందును
 "నేను నాది" యనెడిమిథ్యాజ్ఞానము లేనివాడగుటచే నా
 భరతుడతనివాక్యములకును మనంబున నుంతేనియు నలుగక
 మాటలాడక తొంటిపట్ల పల్లకినిమోచుచునడుచుచుండెను.
 కాని యప్పుడును బల్లకి విషమముగానే మోయఁబడుచుండెను.
 అందువలన రహాగణుడు ప్రకుపితచిత్తుడై, "ఓరీ! నీవు
 జీవచ్ఛవంబువలె గానవచ్చుచున్నావు. నన్ను నెల్పునిగా
 భావించుచున్నావు. అధిపతి నగుసాళాసనము సతిక్రమించు
 చున్నావు. ప్రమత్తుడవగునిన్ను దండింపక మానను. యముడు
 ప్రజలగర్వమును మాయించుచున్నట్లు నేనును దండనముచే

నిన్ను సాధువునుగాఁజేసెదను. "అని యిట్లు సంబద్ధవచనంబులు పలుకుచుండెను. అప్పుడు సర్వభూతహితుఁడును, బ్రహ్మసామ్య మొందుచున్నవాఁడును, జగదుత్పత్తిస్థితిలయములనుఁ దెలిసిన వాఁడును సగుభరతుఁడు పోయినయాశ్చర్యము గలవాఁడైనను, నాశ్చర్యపడుచున్నట్లు గానవచ్చుచు, సబద్ధవచనంబులు పలుకుచు, "నేను నరదేవుఁడ"నని యభిమానమున నొప్పుచుఁ దమో గుణమిళిత మగురజోగుణము ప్రధానముగాఁ గలవాఁడగుటచేఁ దన్నూల మగుకోధముచేతను, మదముచేతను, వివశుఁడయి, భగవద్భక్తులను దిరస్కరించుచుఁ, దన్నుఁ బండితునిగాఁ జలించుచు, యోగీశ్వరులప్రవర్తనమును జక్కఁగ నెఱుంగని యారహూగణునిఁ గాంచి యిట్లు పలికెను. ఓరాజా ! నీవు

—* జడభరతుఁడు రహూగణునకు బ్రత్యుత్తరంబు లిచ్చుట. *—
వక్రొక్తులచే "దీర్ఘప్రయాణముచేయుటచే నలసితివి కాఁబోలు" నని నన్ను మందలించితివి. నీవు పల్కినయీవచనము లోక దృష్టిచే సత్యమైననుం బారమార్థికదృష్టితోఁజూడ నసత్యము కాకమానదు. ఆలోచింప నేను నిన్ను మోయలేదు. కాన వహించుటవలనఁ గల్గుబరువు గాని, తత్కృత మగుశ్రమము గాని నా కెంతమాత్రమునులేదు. 'దీర్ఘప్రయాణము చేయుట వలన నలసితివా?'యని యడిగితివి. నడుచువానికి గంతవ్యయగు భూమి యున్నచో నీ వన్నట్లునుకొనవచ్చును. కాని సాక్షాద్గమ నము నాయందు లేనప్పు డది యెట్లు సరిపడును? నీవు మిక్కిలి బలిసియున్నా"నని పలికితివి. ఆబలువు పంచభూతాత్మక మగు దేహము దున్నదికాని నాయందులేదు. ఆత్మ యాథాత్మ్యమును దెలిసినవా రట్లు తలంపరు. ఓరాజా! స్థూలత్వము,

కృశత్వము, శరీరభవము లగురోగములు, మనోవ్యాధులును, నాఁకలియును, దప్పియును, భయంబును, గలహంబును, గామంబును, వంచనమును, విషయాస్తకియును, కోపంబును, నాత్మకాని దేహమునం దాత్మయును బుద్ధిని గల్గించునహంకారమును, మోహంబును మొదలగు బాహ్యంతరవికారములు శరీరసంబంధము చే నాకుఁ గల్గుచున్నవి కాని వాస్తవముగా నాకు లేవు. ఇంతే కాక నీవు నన్నుఁగాంచి “జీవన్ముతుండ” వని పలికితివి. జీవత్వమన శ్వాసవాయువులు గల్గుటయే కాని వేఱుగాదు. మృతత్వమనఁ బూర్వావస్థను విడుచుటయేకదా! ఓరాజా! ఈ రెండును నుత్పత్తివి నాశములవలె వికృతమగు దేహమునకుఁ గన్పించుచున్నవికాని యాత్మకుఁ గాదు. “భర్త నగునాశాసనమును మీఱుచున్నా” వని యంటివికదా! ఆలోచింపఁ బ్రభుత్వమెవ్వనియందు నియమితమై యుండునో, వాఁడు శాసించినది మోయుట యుక్తమే. కాని యది పరమేశ్వరునకు మాత్రమే కలదు. కాన యతఁ డాజ్ఞాపించినది జీవులు చేయకతీరదు. అట్టి నియతప్రభుత్వము నీయందు లేదు. కాలవశమున నీవు రాజ్యపదభ్రష్టుండ వయినచో నీప్రభుత్వము తొలంగును. కావున నీకు శాసింప నర్హతలేదు. నీ కాయర్హత లేకున్నను నున్ననని యనుకొనుచున్నావు కాని యది భ్రాంతిమూలక మని నామతము. ఓనరేంద్రా! “నీవు భృత్యుఁడవు. నే నధిపతిని” అనెడి వైషమ్యబుద్ధికి నుంతేనియు నవకాశములేదు. వ్యవహారము మాత్రమేకాని స్పష్టముగా నున్నట్లు గానరాదు. ఇట్లుండఁగా నెవ్వఁ డీశ్వరుండు? ఎవ్వఁడుభృత్యుఁడు? కాన నీ వీశ్వరుండవును గావు. నేను భృత్యుండనుగాను. మాప్రవర్తనము నీ కనిష్ట

మైనచో మే మేమి చేయుదుము? కార్యస్థితిని వే తొకవిధము
గాఁ జేయుట యెవ్వనికిని నలవికాదు. మఱియుఁ “బ్రమత్తు
డవగునీకుఁ దగినచికిత్సను జేసెద”నని పలికితివి. కాని బ్రహ్మ
పాసనమును జేయుచు, నున్నత్తునివలెను, మూఁగవానివలెను,
గ్రుడ్డివానివలెను, జడునివలెను బ్రవర్తింపవలెనని కోరుచున్న
నాకు నీచేయుదండన మేమిపనిని చేయును? తర్జనతాడనాదు
లను గోరుచుండిననాకు నీవు చేసినతర్జనతాడనాదిక మనిష్టము
కాదు. అట్లు కాక నేను బ్రహ్మానిష్ఠుండను గాన ప్రమత్తుఁడ
నగుసంసారిని చ్చేష్టలు దక్కి యున్నవాఁడ ననియె. యను
కొనుము. అట్లయినఁ బూర్వమందే సంసారవ్యసనవీడితుఁడనై న
నాకు నీవు చేసిన దండనాదికము పిష్టపేషణమువలె వ్యర్థమే.”
అని యిట్లు భరతుండు రాజాడినవాక్యములకుఁ దగినట్లు ప్రత్యు
త్తరమిచ్చి శాంతస్వభావమున నొప్పుచు, దేహాంతరమును సం
పాదించు పుణ్యపాప కర్మములనుండి నివృత్తుండై పుణ్యాపుణ్య
రూపమగు ప్రార్థకర్మమును ననుభవముచే నశింపఁ జేసికొనుచు
బూర్వమువలె రాజశిబికను వహించెను. ఓపాండువంశపావనా!
సింధుసావీర దేశాధిపతియుఁ దత్త్వజిజ్ఞాసయం దధికారముగల్గి
యున్నవాఁడను నగురహూగణుఁడు బహువిధములగునధ్యాత్మ
శాస్త్రములచే సమృతమై యజ్ఞానవిమోచక మయియున్న యాభ
రతునివచనమును విని మిక్కిలి విస్మయముచెందుచు, బల్లకి
నుండి దిగి, యావిప్రుని పాదపద్మములపయిఁబడి నమస్కరించి
తన్ను తమింప వేడుకొనుచు నిట్లనియె. “ఓమహనీయా!
బ్రహ్మవర్చస్సును గప్పిపుచ్చి బ్రాహ్మణులలో సంచరించుచున్న నీ
వెవండవు? నీవు బ్రాహ్మణుఁడ వయినట్టు నీవు దాల్చినయజ్ఞ

సూత్రమే చెప్పుచున్నది. సర్వజనులచేతనుఁ బరిభవింపఁ బడు
 వేషముగలవాఁ డగుటచే నీ వవధూత వగుట నిక్కము.
 నీవెవనికుమారుఁడవు? ఎవనిశిష్యుఁడవు? నీ వెచ్చటివాఁడవు?
 నీ విచ్చటికి వచ్చినకతంబెద్ది? ఆలోచింప నాకు డేమముగల్గింప
 వచ్చినచో, నీవు కపిలమహామునివా యేమి? ఓయార్యా!
 ఇంద్రుని వజ్రాయుధమునకు జంకను. శంకరునిత్రిశూలమునకును
 భయపడును. యమునిదండమునకుఁ గూడ భీతినొందను. అగ్ని
 యస్త్రమునకుఁగాని, సూర్యుని శస్త్రమునకుఁగాని, వాయువు
 నాయుధమునకుఁగాని, కుబేరునియాయుధమునకుఁగాని, భయ
 మొందను. కాని బ్రహ్మకులావమానమునకు భయపడుచున్నాను.
 కావున నిదివఱకు నే నెఱుఁగక జేసినయవమానమును తుమిం
 పుము. దయయుంచి నావచనంబులకుఁ బ్రత్యుత్తరమిమ్ము. నీవు
 సంగములనువదలి, విజ్ఞానరూపమగు నీప్రభావమును గప్పిపుచ్చి
 యితరులకు దురవగాహ మగునభిప్రాయముగల్గి, జడునివలెఁ
 జరించుచున్నావు. నీవాక్యములు యోగశాస్త్ర సందర్భితములై
 యున్నవి. ఓసాధువరా! నీవచనముల యభిప్రాయంబు సూక్ష్మ
 బుద్ధిచేతనై నను దెలిసికోలేకున్నాను, ఓమహాత్మా! బ్రహ్మతత్త్వ
 విదులలో నగ్రేసరుఁడును, హితోపదేష్టయును, నిత్యమును, నపరి
 చ్ఛిన్నమును నగుజ్ఞానకళచేత నవతరించినవాఁడును, యోగీశ్వ
 రుఁడును, నగుకపిలమహామునిని సమీపించి సంసారమందురక్షక
 మగునదెద్దియో యడిగి తెలిసికొన నూహించి పోవుచున్నాను.
 నీవుగూడ వేషముఁ దాల్చి ప్రపంచసందర్శనార్థము సంచరించు
 చున్నకపిలమహామునివా యేమి? సంసారాసక్తుఁడనై జ్ఞానర
 హితుండ నై యున్ననావంటివాఁడు యోగీశ్వరు లగుమీవంటి

మహానుభావులరీతుల నెట్లుగాఁ దెలిసికొనఁగలఁడు? ఓవిప్రవర్యా!
 దేహాతిరిక్తుఁడవైనను, దేహసంబంధముగలనాకు యుద్ధకర్తము
 లాచరించినప్పుడు శ్రమగలుగుచుండెను. అందుచే భారవాహ
 కుఁడ వగునీకును శ్రమము గలుగు నని తలంచుకొని యిట్లు
 పలికితిని. ఇది లోకవ్యవహారమూలకముగాని వాస్తవముకాదు.
 ఇంతియ కాక యసత్యాదులగుదేహాదులవలనఁగలుగుశ్రమయు
 నసత్యమే! కాన తత్ప్రయుక్త మగుశ్రమయు నసత్యమే యని
 యేల యనరాదు? అందువేని చెప్పెదను. భ్రాంతివిషయమగు
 ఘటాదు లుదకము గొనివచ్చుటఁ జూడలేదు. కాని విద్యమాన
 మగుఘట మట్లుచేయుటను జూచుచున్నాము. అందువలన నర్థ
 క్రియాకారి యగుటవలన ఘటాదులు సత్యము లనవచ్చును.
 అట్లే దేహాదు లర్థక్రియాకారు లగుటవలన సత్యములు. తత్సం
 బంధమువలనఁ గలుగుశ్రమమును సత్యమే; కానయీలోకవ్యవ
 హార మనుభవసిద్ధమై ఆత్మకు స్వతస్సిద్ధ మగుదుఃఖాదులు లేక
 పోయినను, దేహసంబంధమువలన నది సంభవింపకమానదు.
 తప్తపాత్రగత మగునగ్నితాపము తన్మధ్యమం దున్నశీతలోదక
 మును దహింపఁజేసి దానియందుండు తండులముల నుడికించు
 చున్నది. అట్లేనిదాఘత త్తమగుశరీరమువలననింద్రియాదులును,
 వానివలనఁ బ్రాణంబులును, వానివలన మనంబును, నందు
 వలన నాత్మయుఁ దప్తము కావచ్చును. కావున, విడువఁ దరము
 కాని దేహేంద్రియప్రాణాంతఃకరణసంబంధముగడుటవలనఁ బురు
 షునికి సుఖదుఃఖాదులను గలిగించుసంసారము లభింపక మా
 నదు. ఓయీ! పూర్వమే తాపత్రయార్తు లగువారికి దండనము
 గల్గించిన నది వ్యర్థమగునని భావింపరాదు. కర్తవ్యమున నధి

పతినై దుర్భాగవర్తు లగుజనులను శాసించుటయు, సన్తాగవర్తు
 లను బరిపాలించుటయు నాకు విహితము. ఎవఁడైనను జేయు
 దండనమునకు భయపడి స్వవర్ణాశ్రమధర్మములచే భగవంతు
 నారాధించుచుఁదగ్గూలమునఁ బాపరాశిని దొలగించుకొననిచో,
 నప్పుడు నాచేయుదండనము నీవన్నట్లు పిష్టపేణము కాక
 సఫలమే యగుచున్నది. అయిన నది నీవంటి మహానుభావునకుఁ
 దగనిది. కావున నోయార్తబంధూ! ఓవిప్రవర్యా! నేనునరదేవుఁ
 డనునభిమానముచే సజ్జనతముఁడ వగునిన్నుఁ దిరస్కరించి
 ఘోరపాప మార్జించుకొంటిని. సజ్జనావమానరూప మగునా
 పాపము తొలంగునట్లు మైత్రీయుక్తము లగుచూపుల నావైని
 బఱపుము. ఆలోచింప నీవు విశ్వహితుఁ డైనపరమేశ్వరునకు
 సఖుండవు. నీవు సమస్తమును బ్రహ్మస్వరూపమునుగాఁ జూచు
 చున్నావు. నీకు దేహతాభిమానముగాని, బ్రహ్మముకంటెనతిరిక్త
 మగుస్వతంత్రవస్తువు కలదనెడి యభిమానముగానిలేదు. అట్టి
 నీకు నాచేసిన యవమానమువలని వికారము లేకపోవచ్చును.
 అయినను మహాత్ములఁ దిరస్కరించుటవలన, మావంటిజంతువు
 శంకరునివలె నతినమర్థుఁ డయినను, స్థావరత్వమును బొందక
 మానఁడు' ఇది పదవయధ్యాయము.



అని యిట్లు ప్రార్థించు చున్నరాజుం గాంచి బ్రాహ్మణుం డిట్ల
 నియె. 'ఓరాజా! ప్రకృతికంటె వివిక్తమగు పరమాత్మ తత్వజ్ఞాన
 మెట్టిదియో యెఱుంగనినీవు, తాదృశజ్ఞానవంతులు చేయవలసిన
 వాదములను జేయుచున్నావు. తత్త్వత్రయమును దెలిసినపిండితు
 లు, దేహతాభిమానముచేతను, స్వతంత్రాభిమానముచేతనుగలు

గుచున్న స్థాల్వయశావనాదిధర్మములును, దేహులకుఁబరస్పరంబు
ను నిరూపిత మగుస్వస్వామిభావసంబంధమును, దక్కినవియును,
బరమార్థము లని గ్రహింప రని చెప్పవలసియుండఁగా నీవట్టి
ధర్మములు పరమార్థము లని తలంచుచున్నావు. కావున నీవు
జ్ఞానవంతులలో శ్రేష్ఠుండవు కావు. నీ వాత్మాభిమానాదులను
విడువనిచో నీకాపరమార్థము తెలియదు. తత్త్వత్రయస్వరూ
పమును బ్రతిపాదించెడి వేదాంతశాస్త్రము పరిశీలింపక యా
యభిమానాదులుతొలంగవు. ఓరాజా! విస్తృతములును, గృహ
మేధు లాచరింపఁదగినవియు నగుయజ్ఞాదికర్మముల నిరూపించు
వేదపూర్వభాగములు తత్త్వత్రయబోధను జేయఁజాలవు. కాన
వానివలన నభిమానాదులఁ దొలంగించుతత్త్వజ్ఞానము గలు
గదు. అవి కర్మములందభిరుచిని గల్గించునేకాసి జ్ఞానాభిరుచిని
గల్గింపనేరవు. అట్టిజ్ఞానము గల్గించునవి యుపనిషద్వాక్యము
లని యెఱుంగుము. ఇంతియకాక, గృహమేధులు సంపాదించు
నైహికాముష్మిక సుఖములు స్వప్నసుఖంబులవలెనే స్వల్పం
బులును నశ్వరంబులునై యుండును. అట్టి గృహస్థసుఖములు
హేయములని పరిగణింపనివానికి వేదాంతవాక్యము లై ననుం
ద తత్త్వజ్ఞానము గలిగింపనేరవు. ఓరాజా! తత్త్వత్రయజ్ఞానమున
కొక్కవేదాంతశాస్త్రశ్రవణమే కాక సంసారసుఖవిరక్తిగూడఁ
గారణ మని తెలియుము. సంసారసుఖవిరక్తి సామాన్యముగా
లభింపదు. పురుషునిమనంబు రజోగుణముచేఁ గాని, సత్త్వ
గుణముచేఁ గాని, తమోగుణముచేఁ గాని యుద్రిక్తమైనప్పు
డదిజ్ఞానేంద్రియవ్యాపారములచేతను, గర్తేంద్రియవ్యాపారము
చేతను, బుణ్యపాపకర్మము లాచరించి తన్మూలమున నుత్కృష్ట

శరీరమునుగాని యవకృష్టశరీరమును గాని సంపాదించుచున్నది. ఆమనం బిట్లు వర్తించుచున్నంతకాలము నీపురుషుఁడు స్వయముగా వికారము లేనివాఁడైనను, వాసనాధీన మగుస్వరూపముతోను, నంతఃకరణముతోను, వర్తించుచు వాసనావశమువలన విషయాసక్తుఁడై, సత్వాదిగుణముల కనురూపముగాఁ మెలఁగుచు, వికారములను బొందుచుఁ బంచభూతాదు లగు పదాఱుపదార్థములకును ధారకుఁడై, నామములతోఁ గూడ దేవమనుష్యాది రూపభేదముఁగనుచు, నా దేవాదిశరీరములచే నంతర్గతములగు రాగ ద్వేషాదులును, బాహ్యంబు లగు గమనాదులును నగుకర్తృములను బుణ్యాపుణ్యములను జేయుచున్నాఁడు. ఓ రాజా! పురుషుఁ డిట్లు సంసారచక్రమందు వర్తించుచు, నాసంసారచక్రమందుఁ బర్వతకూటమువలె నిశ్చలుండు ప్రకృతిపరిణామరూపమగు నంతఃకరణముగలిగి, తనకు ధారకుఁడగుపరమాత్మకుఁ దాను శరీరభూతుఁడై వర్తించుచుండియు దాని నెఱుగఁజాలక దైవవశమువలనఁ బ్రాప్తము లగునుఖదుఃఖములను, దద్వ్యతిరీక్తమగుదుర్నివారమోహమును బొందుచున్నాఁడు. మఱియు, “నేను దేవుఁడను” నేను మనుష్యుఁడను” “నేను స్థూలుఁడను” “నేను గృశుఁడను” అను బాహ్యకారవిషయమగుస్థూలవ్యవహారంబును “నేను సుఖిని” “నేను దుఃఖిని” “నేనిచ్చగించుచున్నాను” “నేను ద్వేషించుచున్నాను” అనెడి యాంతరంగికమగు సూక్ష్మవ్యవహారమును, దేహతాభిమానమువలన, స్వస్వరూపముచే సర్వదా ప్రకాశించు జీవునివిషయమై పగఁగుచున్నది కానిస్వభావవిరుద్ధముగ లేదని తెలియుము. ఓమనుజాధిపా! పురుషుఁడు సంసారబద్ధుఁడగుటకును, ముక్తుఁడగుటకును

మనంబె కారణము. మనంబు గుణానురక్తమగునప్పుడు సంసారమునుగల్గించుచు, గుణానురక్తముకానప్పుడు మోక్షమునుగల్గించుచునున్నది. కావున సంసారమోక్షములకును దేవమనుష్యాది భేదములు గలుగుటకును మనంబే ముఖ్యకారణంబని యెఱుంగుము. దీక్షము ఘృతసిక్తమగువత్తియందు వ్యాపించుచుఁబొగఁతోఁగూడినజ్వాలగా నూఱుచున్నది. ఆదీపమే తాదృశవర్తిగతము కానప్పుడు ధూమరహితమగు స్వస్వరూపముతోనే వర్తించుచున్నది. అట్లే మనంబు త్రిగుణానురక్తమై యున్నప్పుడు తద్గుణానుసారులగుపుణ్యాపుణ్యరూపకర్తములచే రాగద్వేషాదివృత్తులుగలదగుచున్నది. ఆగుణత్రయముచేఁ గలుషితముకానప్పుడుస్వస్వభావరూపమగుసత్యగుణము కలదగుచున్నది. ఆమమనంబునకుఁ బదునొకండువృత్తులుకలవు. అందుఁగర్తేంద్రియంబుల వ్యాపారములకు విషయము లైక్రియాకారము లైనవియైదు. అట్లే జ్ఞానేంద్రియంబుల వ్యాపారములకు విషయములై జ్ఞానాకారములైనవి యైదు. ఇవి గలసి పదియైనవి. పదునొకండవది యహంకారమమకారరూపమగునభిమానమే. ఓరాజా! ఆపదునొకండు వృత్తులలో జ్ఞానాకారములగు నైదింటికిని, గంధము, రసము, రూపము, స్పర్శము, శబ్దము, నాఁబడుతన్మాత్రలు విషయములు. క్రియారూపము లగువానికి విసర్గాదులగుకర్తములు విషయములు. అహంకారమమకారరూపమగునభిమానమునకు శరీరము విషయము. ఆవిషయక్రమమును వివరించి చెప్పెదను వినుము. ఘ్రాణేంద్రియవృత్తికి గంధంబును, జఙ్ఘురింద్రియవృత్తికి రూపంబును, ద్వగింద్రియవృత్తికి స్పర్శమును, రసనేంద్రియవృత్తికి రసంబును శ్రోతేంద్రియ వృత్తికి

శబ్దంబును విషయభూతంబు లగుచున్నవి. * అట్లే పాపమువృత్తికిఁ బురీషోత్సర్జనమును, నుపశ్లేంద్రియవృత్తికి సంభోగంబును, బాదేంద్రియవృత్తికి గమనంబును, వాగింద్రియవృత్తికి భాషణాదులును, బాణీంద్రియవృత్తికి దానాదులును, విషయభూతము లగుచున్నవి. “ ఇది నాహస్తము ” “ ఇది నాశరీరము ” అని మమాభి మానముచే స్వీకృతమగునది తదభి మానమునకు విషయమగుచున్నది. దానిఁ బదునొకండవ దానిఁగాఁజెప్పుచు, నాత్మకానిపదార్థమం దాత్మబుద్ధిని గల్గించు సహంకారమును బండ్రిండవవృత్తినిగాఁ జేర్కొనుచున్నారు. దానికిని శరీరము విషయమగుచున్నది. ఓరాజా! పృథివ్యాది భూతపంచకమాచే తను, వానియసాధారణగుణము లగుగంధాది తన్మాత్రలచేతను, వాసనచేతను, బుణ్యపాపరూపకర్తములచేతను, గాలముచేతను, మసస్సునకు వికారములయిన పదునొకండువృత్తులును, మొదట నూలులకొలదియై, పిమ్మట వేలకొలదియై, తరువాతఁ గోట్ల కొలదియై యొప్పుచున్నవి. ఈవికారము లన్నియును, జీవాధిష్ఠిత మగుమనస్సునకే చెందియుండును. కాని కేవలము మన

* ఓయీ! గంధాదులయొక్కయుఁ; దద్విషయములగుజ్ఞానములయొక్కయు వృత్తులకు భేదము గలదు గాన యట విషయవిషయిభావ ముపపన్నమగుచున్నది. కాని విసర్గాదులే కర్తేంద్రియములకు వృత్తులై యుండఁగా నవియే మగుడ వానికి విషయము లగుట సముచితము కాదని శంకింపఁ బని లేదు. విసర్గాదులు క్రియాస్వరూపములు. సామాన్యముగాఁ గ్రియలు వ్యాపారాంశముచేతను, ఫలాంశముచేతను, రెండువిధములై యుండును. కాన వ్యాపారాంశములను వృత్తులఁగాను, ఫలాంశములను విషయములఁగాను విభజించుకొని విషయవిషయిభావము కుమర్చుకొనవలెను.

స్సుకుఁ జెందవు. ఆజీవాధిష్ఠితమనంబునకై నను గర్తమువలనఁ జెందుచున్నవి కాని స్వతస్సిద్ధంబుగా సంభవింపలేదు. పుణ్య పాపరూపకర్తము లాచరించి తత్ఫల మనుభవించు జీవునకును, జీవాధిష్ఠిత మగుమనస్సునకును బ్రకృతిమూలము లగునీవృత్తు లన్నియును గలవు. అవి యన్నియుఁ బ్రవాహమువలన నిత్య ములై, సుషుప్తియం దొకప్పుడుతిరోహితము లగుచుండును. వృత్తాయ త్తము లగునుఖదుఃఖాదులు లేనివాఁడై పరమాత్మ యావృత్తులను వీక్షించుచుండును. ఓమానవేంద్రా! కర్తము లాచరించితత్ఫలము ననుభవించుచున్న జీవునకు సాక్షిభూతుం డై యుండియుఁ దత్కర్తభోగము లేక స్వయంప్రకాశుఁ డగు పరమాత్మ ప్రకృతిపురుషులకు సంభవింపనిధర్మములతో నొప్పు చున్నాఁడు. ఆపరమాత్మప్రకృతిపురుషులలోఁ బ్రవేశించి నియం తయై ధారకుఁడై యున్నాఁడు. అతఁడు జగదాదియందుఁ గా రణభూతుఁ డైనవాఁడు. అతఁడు స్వయంప్రకాశుఁడు. అతఁడు స్వరూపమువలనఁగాని స్వభావమువలనఁ గాని జననాదివికార ములు లేనివాఁడు. అతఁడు బ్రహ్మాదులకుఁ గూడ నీశ్వరుఁడు. అతఁడు జీవసమూహమునకుఁ బ్రాపకుఁడై యాధారుఁడై వెలయు చున్నాఁడు. అతఁడు సృష్ట్యాదిలీలలచే నొప్పుచున్నాఁడు. అతఁడు సమస్తభూతములకు నాధారభూతుఁడై యున్నాఁడు. ఆపరమాత్మ తనమాయచే జీవునియందుఁ దిరోహితుఁ డగు చుండును. కానఁ బ్రకృతికి వశంపదు లగువారికిఁ గానరాఁడు. ప్రకృతిపరవశు లగుపురుషులకుఁగానరాకపోవుటచేనతఁడు సర్వ వ్యాపి కాఁ డని భావింపరాదు. వాయు వదృశ్యుఁ డయ్యు స్వస్వరూపముచేఁ జరాచరభూతములలోపలఁ బ్రవేశించిప్రేరణ

చేయుచున్నట్టుగానే భగవంతుఁ డగుపరమాత్మయును, జేతనా
చేతనరూప మగుజగంబున నియామకుఁడై ప్రవేశించియు,
సామాన్యులకుఁ గానరాక వర్తించుచుండును. ఓనరేంద్రా!
దేహి జ్ఞానోదయము వడసి యహంకారమమకారరూప మగు
నభిమానమును నిరసించి దేహగేహదులందు సంగమువదలి,
మనంబును నింద్రియంబులనుజయించి పరమాత్మతత్త్వమును
దెలిసికొననియంతకాలంబును సంసారమందుఁబడి పరిభ్రమించు
చున్నాఁడు. అట్లయిన దేహికిఁ బరమాత్మతత్త్వ మెప్పుడు
దెలియునో చెప్పెదను విచుచు. సంసారతాపములకు త్రేతమై,
జీవునిసంసారముక్తులకుఁ గారణమై, యున్నమన స్సిప్పుడు శోక
మును, మోహమును, రోగమును, లోభమును, వైరానుబంధం
బును, మమకారమును విడిచిపెట్టునో, యప్పుడే పరమాత్మ
తత్త్వమును దెలిసికొనుచున్నాఁడు. కావున నీయంతఃకరణము
సహజశత్రువని యెఱుంగుము. ఉపేక్షిత మగుటచే నది మిగుల
వర్ధిల్లి, కావుననేనది యెక్కుడుబలముగలిగి వర్తించుచునప్రియ
మును గల్గించును. అది యాత్మాపహారము చేయఁగలంతశక్తి
గలది. నీవప్రమత్తుఁడవయి హరిచరణోపాసన మనెడియస్త్ర
మును జేపట్టి యాయంతఃకరణమును జయింపుము. అప్పుడు నీ
కాత్మతత్త్వ ములవడును. ఇది పదునొకండవయథ్యాయము.

—రహాగణుఁడుభరతునిఁ గొన్నిప్రశ్నంబులడుగుట.—

అనిపల్కిన భరతునివచనంబులు విని రహాగణుండు సంత
సించుచు నిట్లనియె. “ఓమహానుభావా!కృతాపరాధుండనైనను

నాయందు విరోధములేక మావంటిలోకులను రక్షించు నిమిత్తము దేహమును ధరించి యున్ననీకు సమస్కారము. సమస్త జనులచేతను బరిభూత మగుతుచ్చ బ్రాహ్మణవేషముచే నిగూఢుడవై, నిత్యమును బరమాత్మానుభవము గలనీపాదంబుల కభివందనంబుల నొనర్చుచున్నాను. ఓవిప్రోత్తమా! జ్వరపీడితునకు మంచియశాషధంబువిధంబునను, గ్రీష్మతాపముచే సంతప్తుడగువానికి శీతలోదకంబుచందంబునను, గుత్సిత మగుదేహాత్మాభిమాన మనెడిమహాసర్పముచే దష్టుండనై వివేకహీనుడనై యున్ననాకు నీవచనంబు లమృత తుల్యంబు లయ్యె. కావున నాసంశయంబులు తొలంగునిమిత్తము నిన్నుఁ గొన్నిప్రశ్నంబు లడుగఁదలంచితిని. వానిఁ దర్వాత నడిగెదను. కాని యధ్యాత్మతత్త్వముచేఁ గ్రథితమగుటవలన నీ విప్పుడుచెప్పిన వచనములు దుర్యోధములైనవి; వానినేనులభముగాఁ దెలియునట్లు వివరించి మున్నుండుచెప్పుము. అందులకై నాచేతంబు కుతూహలపడుచున్నది. ఓయోగీశ్వరా! లోకమునఁ గ్రియాకలాప మొనర్చునప్పుడు, చెవ్వుట, యాయాసము మొదలగునవి గల్గుట ప్రత్యక్షముగాఁ జూచుచున్నాము. 'నీవు శ్రమ చెందితివి' 'నేను శ్రమ చెందితిని' అనువ్యవహారముచేఁ గూడ నీయర్థము దృఢమూలమగుచున్నది. ఇట్లుండ శ్రమాదులాత్మకు లేవని నీవు వచించితివి. ఆనీవాక్యమందలితత్త్వమును సుఖముగాఁ దెలిసికొనవలెనని నామనంబు క్లేశ మొందుచున్నది." అని యిట్లడుగుచున్న రాజునకు భరతుం డిట్లనియె. ఓరాజేంద్రా! పృథివీవికార మగు శరీరము గలజీవుడే యొకానొక కర్త విశేషమువలనఁ బుడమియందు సంచరించుచున్న యీ వాహకజనమై యున్నది. ఇట్లు

చరింపనిది పాపాణాదిరూపముగానుండి యచరములని పిలువఁ
బడుచున్నవి. కర్తృవిశేషమువలననే జీవునిశరీరమునకుఁ జరాచర
త్వము సంభవించుచున్నది. ఆపృథివీవికారమునకు మొదటఁ
బాదములు వానిపైఁ జీలమండలు, వానికి మీఁదుగాఁ బిక్క
లును, వానిపై మోఁకాళ్లును, దరువాత నూరువులును, పిమ్మట
నడుమును, వక్షఃస్థలంబును, మెడయును, భుజశిరస్సులును, దాని
యందు దారుమయమగు శిబికయును, దానిపై సౌవీరరాజును
నీశరీరమును గ్రమముగా నున్నారని వ్యవహార మున్నది.
అందుఁబాదము మొదలు భుజశిరస్సువరకుఁ గలమాంసపిండ
ములకుఁబాదాదులనెడివ్యవహారము వచ్చినట్లై శిబికయందున్న
యీ మాంస పిండమునకుఁ గూడ సౌవీరరాజుని వ్యవహారము
వచ్చుచున్నది. ఏమాంసపిండమునందు సౌవీరరాజుని వ్యవహార
మున్నదో, దానికిని నీకును స్వరూపముచేతను, స్వభావము
చేతను, మిక్కిలి భేద మున్నప్పటికిని, భేదము లేదని తాదా
త్వ్యాభిమాన ముంచుకొని “నేను సింధుదేశములకు రాజు”
నని చెడుమదంబున నగధుఁడ వయి యాత్మయందు రాజత్వ
బుద్ధి నారోపించుచున్నావు. ఇంతే కాక వాహనము మోయు
టవలనఁ గల్గుదుఃఖంబుచేతనే, దీనులై, దయనీయులైయున్న
యీ వాహకజనమును, బలాత్కారముచే వెట్టిపనులం జేయుం
చుకొనుచు, దయారహితుఁడవయి వర్తించుచున్నావు. నీవాత్మ
యందు రాజత్వబుద్ధి నారోపించుకొంటివి కనుకనే నిగ్రహాది
కర్తృత్వముగూడ నాత్మస్థ మగునట్లు తలంచుచుంటివి.
రాజత్వ మారోపింపనిచో నీకర్తృత్వబుద్ధి కలుగనే కలుగదు.
అట్లాత్మయందుఁ గర్తృత్వారోపణాదికము కేవలము భ్రాంతి

మూలకము. మఱియు నీవు “సమస్తజనులను రక్షించుచున్నా”
 ననిగర్వింపుచున్నవాడ వగుటచేతను, దేహాత్మభ్రాంతిచేనుద్రి
 క్తుడవగుటచేతను, దేహాత్మవివేకము గలపండితసభలోఁ బ్రకా
 శింపకున్నావు. కానవచ్చుదేహజాత మంతయును నశ్వరమే.
 చరాచరాత్మక మగుదేహజాతము బ్రహ్మాండంబున నుద్భవించి
 నశించుచున్నది. కావున నీదేహజాత మంతయు నస్థిరమైనది.
 అస్థిర మగుదేహదులను స్థిరంబు లనుకొనుటయును భ్రాంతి
 మూలకమే. అట్లస్థిరము లగుటవలన నబాధిత మగువ్యవహార
 ముచే నూహింపఁదగినదయి, యాత్మారోపిత మగురాజత్వాదివ్య
 వహారమునకును, స్థౌల్యాదివ్యవహారమునకును మూలమైనది
 దేహాత్మభ్రాంతికంటె నితరమైనదిలేదు. దేహాదిజాతమునకు
 లయస్థానమగుక్షీతిమండలమునిత్యమనుకొందువేమో? అదియు
 దేహదులవలె ననిత్యమే. మనంబున కధిష్ఠాత యగు నీశ్వరుని
 సంకల్పరూప మగు ప్రకృతి పరమాణుసమూహముచే భూమం
 డలమును గల్పించుచుండఁగాఁ గార్యమగునదియు నిత్యము
 కాకమానునా? ఓరాజేంద్రా! కృశించినదియు, స్థూలమైన
 దియు, జిన్నదియు, బెద్దదియు, నిర్జీవమైనదియు, జీవసహిత
 మైనదియు, సగునీచరాచరప్రపంచ మంతయు, నాత్మకంటె
 భిన్నమయినది శరీరజాత మంతయుఁ బంచభూతములచేతను,
 వానిపరిణామస్వభావముచేతను, సంతఃకరణముచేతను, సత్వాది
 గుణకోభక మగుకాలముచేతను, గల్పింపఁబడుచున్నది. కాని
 యాత్మసంబంధము దీనికి సుంతేనియును లేదు. కావున దేహదు
 లాత్మకంటె వేఱయిన వని నూత్నబుద్ధిచేఁ దెలిసికొనుము. దేహ
 దులకంటె భిన్నమగునాత్మస్వరూపమును జెప్పెదను వినుము.

—●—◆—భరతుఁడు రహూగణునకాత్మస్వరూపమును జెప్పట —◆—●—

ఆత్మజ్ఞానస్వరూప మయినది. అది వాస్తవముగాఁ గర్తృసంబంధము లేనిది. అది పురుషార్థభూతమైనది. అది యంతటను జ్ఞానముచే నేకాకారమై యున్నది. దానికి బాహ్యమనియు నాంతరమనియుఁ బ్రదేశభేదము లేదు. అది గుణములచే సర్వవ్యాపకమై, సత్యమై యొప్పుచున్నది. అది దీపాదులవలెఁ గాక తన నిమిత్తమే ప్రకాశించుచున్నది. దాని కిశనాదు లగుపదార్థులును లేవు. అది భగవద్బ్రహ్మముచేఁ జెప్పఁబడుచున్నది. ఆత్మతత్త్వమును దెలిసినపండితు లందఱును, దాని వాసుదేవాత్మకమునుగాఁ జెప్పుచున్నారు. ఓరహూగణా ! ఆత్మజ్ఞానము కృచ్ఛ్రచాంద్రాయణాదితపంబులచేతను, నుపవాసాదులచేతను, వైదికకర్మములచేతను, నిక్షేపముల దానముచేయుటచేతను, గృహస్థధర్మములచేతను, వేదాభ్యాసముచేతను, జలోపాసనముచేతను, నగ్న్యూపాసనముచేతను, సూర్యోపాసనముచేతను, సంతమాత్రమును లభింపదు. కాని యది కేవలము భగవద్భక్తుల పాదపరాగసేవచేత లభించును. మహాత్ములుగాన భగవద్భక్తులు సంతతమును గ్రామ్యకథలను జెప్పుకొనక యుత్తమశ్లోకుఁడయిన వాసుదేవునిగుణముల వర్ణించుకొనుచుఁ గాలముఁబుచ్చుకొందురు. కావున సమ్యహాత్ములసేవ చేయుచు సర్వకాలములందును వారు నుడువుచుండుసత్కథలను వినుటవలన ముముక్షువు మనంబు వాసుదేవునియందుఁ బ్రవేశించును. గృహమేధిసౌఖ్యములందు విరక్తుఁడవయి మహాత్ములసేవ చేయుదువేని నీ కాత్మజ్ఞానము గల్గు. ఓరాజా ! నేను బూర్వజన్మమందు భరతుండనడిరాజనై ప్రసిద్ధి జెందితిని. అప్పుడు నేనై హిశసుఖములం

దును, స్వర్గాదులందును నపేక్ష విడిచి భగవదారాధనమును సల్పుచు నొకానొకమృగమునందుఁ బుత్రప్రేమ ముంచి భగవదారాధనము విడిచి సర్వకాలములందును దాని వర్ధింపసాగితిని. ఆజన్మమునువిడిచి మృగసంబంధముచే రెండవజన్మమందు మృగమనై పుట్టితిని. ఓవీరా ! వాసుదేవార్చన ప్రభావమునే వర్ధింపలేను. భగవదర్చనప్రభావమువలన జనిత మగుస్మృతి నన్నామృగజన్మమందు సైతమును వదలలేదు. పిమ్మట నేనామృగశరీరమును విడిచి బ్రాహ్మణుడనై పుట్టితిని. ఇప్పుడు నేను జనసంపర్కాదులకు భయపడుచు, నిస్సంగాభిలాషినై గృహాదులందుఁ బ్రవేశింపక యేకాకినై సంచరించుచుందును. ఓరాజేంద్రా ! సంగ మెప్పుడును జీవుని బద్ధునిఁగాఁ జేయుచుందును. కాన జ్ఞానులన్నీహముచేసి యందువలనఁ గలుగుజ్ఞాన మనే డి నిశాతకరవాలమును బూని దేహమందును, దదనుబంధులందును గల సంగ మనువృక్షమునుఁచేరించి భగవంతునిచేష్టితంబులను జెప్పుటచేతను వినుటచేతను, భగవద్భక్తినిబొంది సంసారాటవియందుఁ జరించు వాని కవధి యైన భగవంతునిఁ జెందుము.” ఇది పంచైంద్రుల యధ్యాయము.

అని చెప్పి వెండియు బ్రాహ్మణుం డిట్లనియె. ఓరాజేంద్రా ! జీవసమూహము మాయచే దురతిక్రమమగు కర్మమార్గమందు బ్రవేశింపఁజేయుఁబడి సత్వరజ స్తమోగుణములచే విభక్తములగుశుభాశుభకర్మములందుదృష్టిగల్గి, పురుషార్థత్రయమునందు నాసక్తమై, కర్మముల సంపాదించుకొని, వర్తకుఁడు ధనమును గొంతతీసికొని ధనార్జనమునకై యడవి కేగినట్లు, తనయొనర్చిన

కర్త కలాపమును గొని కర్త ఫలజనితము లగుజన్మమాల సంపాదింప సంసారాటవింద్రిచ్ఛుచున్నది. అంతియ కాని నుఖంబు చెందలేదు. వనమందు సంచరించువర్తకునిఁ గొట్టి తద్ధనమును జోరు లపహరించినట్లు, సంసారాటవియందుఁ జరించుజీవసమూహమును బాధించి యింద్రియములు భగవదా రాధనరూపమగు ధనము నపహరించును. ఘోరాటవినుండు సృగాలాదు లగు క్రూరజంతువులు మేఁకను హింసించినట్లు దాగవుత్రాదులు “నీవు నాభర్తవు” “నీవు మాతండ్రివి” అని సమీపించి ప్రమత్తునిఁగాఁజేసి హింసించుచుందురు. మఱియు, లతలచేతను, దృణగుల్తాదులచేతనుదుర్గమ మగునరణ్యమునఁ బ్రవేశించిజనుఁ డచ్చట భయంకరము లగునీఁగలచేతను, దోమలచేతను, బరివృతుఁడై పర్వై తినట్లు, జీవుఁ డనంతము లగుకర్త బీజములవలన నుత్పన్నము లగుఫలవృక్షములకు తేత్రమువంటిగృహస్థాశ్రమమందు వర్తించుచుఁ గారణాంతరములవలన రాజభటాదులచే దఱుమఁబడుచుండును. జీవుఁ డట్లు వర్తించుచు గంధర్వపురము వలె నస్థిర మగుమనుష్యశరీరమునుజూచి, నిత్యమని భావించుచుండును. మఱియు వాఁడొక్కొక్కప్పుడు దుర్జనులగునితరుల నుపర్ణాదికమును జూచి తన కుపకారము గల్గించునని తలంచి స్వీకరించి యాదుర్జనులచే నుపహతుఁ డగుచుండు. జీవుఁడు ధనమం దాత్మబుద్ధి గల్గి వర్తించుచు, దప్పి గొన్నవాఁడు మృగ తృష్ణలోనుండి జలమును సంపాదింప నడవియందుఁ బర్విడునట్లు ధనార్జనమునకై సంసారమందుఁ గ్రుచ్చుచుండు. ఓరాజా!నరుఁ డడవియందుఁ జరించునప్పుడు వాయువలనఁ బ్రబలినపరాగము దిక్కులనుగప్పి యంధకారబంధురముగాఁ జేసి గ్రుడ్డివానిఁగాఁ

జేయుటచేఁ దనమార్గమును గానలేడు. అట్లే జీవుఁడును గృహ
స్థాశ్రమమందుఁ జరించుచు భార్యయందలి యనురాగాతిశయము
చేఁ గనులు గానక రజోగుణముచే నపహృత మగుజ్ఞానముగల
వాఁడై, ధర్మమర్యాదలను దెలియఁజాలకుండు. అడవియందు
వర్తించు నరుండుకనఁబడకుండఁ జెవులుచిల్లులు వడునట్లుచేయు
ఝిల్లినినాదంబులకును, గుడ్లగూబలకఠోరధ్వనులకును, మనంబున
బాధజెందుచు, దప్పిగొని యెండమావులందలిజలంబునుగై కొని
బర్విడుచుండును. ఆకలి గొని విషవృక్షముల నాశ్రయించు
చుండును. అట్లే జీవుఁడు సంసారమందుఁ గ్రువ్తురుచు, ఝిల్లీ
రవంబులవలెఁ గర్ణశూలము లగుశత్రువు లాడువాక్యముల
కును, గూబలధ్వనులవలె నప్రియము లగురాజభటుల దుస్సహ
వాక్యములకును, మనంబునఁ బీడ నొందుచు, తుత్పరిపీడితుఁ
డయి మృగతృష్ణాజలమువలె సుఖాభాసము గల్గించుధనాదులను
సంగ్రహింప నెంచి, విషవృక్షసమానులును, బరోపకార
రహితులునునగు పాపిష్ఠజనుల నాశ్రయించుచుండు హేయము
లగుసుఖములననుసరించుచుండును. అరణ్యగామి యగునరుఁడు
తోయంబు లేనినదులకై పోవుచు నచ్చట జలాదులను బొంద
లేక తిననన్నములేక యట్టిటుమట్టాడుచు, నొకచో దావాగ్నిఁ
బొంది దానివలనఁ దాప మందుచు, శోకాతురుఁడై మిక్కిలి
నిర్వేదము చెందునట్లు, జీవుండును నిష్ఫలము లగుపాపండాశ్ర
మములఁ జేరుచు, నన్నాదులు లేక దాయాదుల నాశ్రయిం
చుచు, నొకప్పుడు దావాగ్నితుల్యమును, నభిమత పస్తుశూన్య
మగుటచే దుఃఖదంబునగు గృహంబునుజెరది దుఃఖాతురుండు
యక్షులవంటిరాజులు తన ప్రాణతుల్యమగుధనం బపహరింపఁగా

నేమియుఁ జేయలేక నిర్వేదము నొందుచుండు. ఓరాజా! అట్లు జీవుండు ధనంబును రాజభటాదులపాలు గావించుకొని దుఃఖిత చిత్తుండై యొకప్పుడు దుఃఖాతిశయంబున మూర్ఛిల్లును. ఒకప్పుడు గంధర్వపురమువలె నస్థిర మగుబంధువర్గమును సమీపించి సుఖవంతుడ నైతి నని ముహూర్తకాలము మోదమందుచుండును, పాంథుడు పర్వతాదుల నధిగోహింపఁదలంచి ముండ్ర చేతను గాషాణంబులచేతను జీలుతాలచేతను బాధితములగుపాదంబులు గల్గి, తుదకు దాని నెక్కలేక విచారముచే విమనస్కుఁ డగుచున్నట్లు జీవుండు పర్వతమువలె దురాగోహము లగుయజ్ఞాదికర్త కలాపము నాచరింప నెంచి కంటకపాషాణతుల్యము లగువిఘ్నములచే నుపహతుడై యమ్మహాకార్యముల నాచరింపఁజాలక దుఃఖితమనస్కుడయి, ప్రతిక్షణమందును జరరాగ్నిసంతప్తుడై భార్యాదులను మిక్కిలి కోపించుచుండును. ఈదేహియొకప్పుడు కొండచిలువవంటినిద్రచే గ్రస్తుండై యేమియు నెఱుంగఁజాలడు. వీడు సర్పతుల్యులగు దుర్జనులచేఁ బీడితుడై శవమునలెఁ బడియుండును. వీడువివేకమును బూర్తిగా విడిచి దుఃఖంబునెడి చీకఁటినూతియందుఁబడుచుండును. ఒకానొకప్పుడు జీవుడు స్వల్పసుఖజనకములగు పరదారధనాదుల నపేక్షించితదధిపతులచేఁ బీడితుడై యవమానింపఁబడు. ఒకవేళ నతికష్టంబునఁ బరదారాదులను బొందఁగల్గినను వా రతని వంచించి యాస్వల్పసుఖంబులను నపహరింతురు. ఒకప్పుడు దేహి శీతాదిబాధలకుఁ దాళఁజాలక వానిఁ దొలంగింపఁజాలు వస్త్రంబులను, గృహంబులను సంపాదింపఁదలంచియు సంపాదింపఁజాలక, తద్బాధలకు దుఃఖమందుచుండు.

మఱొక్కప్పుడు తనస్వల్పధనము నభివర్ధింప నెంచి వీడుక్రయ ,
 విక్రయాదిరూపముగు వ్యవహారమును జేయుచు, ధనవాంఛచే
 నెవ్వరితోను విద్వేష మొందుచుండును. మఱియుసంసారమార్గ
 మందు వర్తించుచు దేహి ధనంబును బోగొట్టుకొని, తద్దుఃఖా
 తిశయముచే శయనింపక కూర్చుండక గృహమందు నిలువక
 విహరింపక మగుడ ధనంబును సంపాదింప నెంచి పరులవలనఁబొం
 దఁజాలనప్పుడు పగులనుండి యపహరింపఁ బొటువడి యవమా
 నమును బొందుచుండు. దేహియిట్లుధనవ్యత్యాసముచేఁ బలువు
 రతో వైరమును సంపాదించుకొని వివాదములను జేయుచు దుర
 త్యయముగు సంసారమార్గమందు భయంకరము లగుశ్రమల
 చేతను, ధనబాధలచేతను, ద్వేషాదులచేతను విపన్నుండై మృత
 ప్రాయుడగుచుండు. ఆసంసారమార్గమందు వర్తించుచు దేహి
 మృతినొందినపిత్రాదులను గుఱించి విలపించుచుఁ దన కుదయిం
 చిన పుత్రాదులను గుఱించి సంతసించు మార్గము నెప్పటికిని
 విడువఁజాలఁడు. ఓరాజా! ఆసంసారమార్గమును దాటింపఁ
 జేయుసాధన మెద్దియును నిందు లేదు సుమీ! ఈమార్గమును
 సామాన్యులూ దాటిలేరు. భూనిమిత్తకమగు ద్వేషమును వహించి
 బలంబున దిగ్గజంబుల ధిక్కరించెడిశూరులు పరస్పరంబునుబో
 రాడియుద్ధభూమియందుఁ బ్రాణములను విడుచుచున్నారు. కాని
 వారై నను భూతదయగల్గి ద్వేషము విడిచినయోగీంద్రుఁడు పొం
 దెడు వైకుంఠమును బొందజాలరు. ఓరాజా! దేహి, లతా
 తుల్యములగు కామినీ భుజముల నూతఁగా గొని, యావనితా
 లత నాశ్రయించి, మధురవచనంబులను బలుకుచున్న బాలకులం
 దధిక మోహముగల్గి, సంసారమందు వర్తించుచుండు. మఱియు

భగవత్సం బంధి యగు కాలచక్రమువలనఁగల్గు జననజరా
 మరణాదులకు భయమందుచు, దత్పరిహార మొనరింప బకముల
 తోను గృధ్రములతోను సమానులగు పాపండ్లదై వతములందు
 భక్తియుక్తుం డగుచున్నాఁడు. అట్లు వర్తించుచు నాదేవతల
 సేవించుటవలన ఫలంబు లేదని తెలిసికొని పిమ్మట నిర్మలమగు
 బ్రాహ్మణవంశంబున నుద్భవించి యాబ్రాహ్మణులకు విహితములగు
 నుపనయనా వ్యాచారములను దుష్కర్మవాసనచే నప్రియము
 లని భావించుచు సదాచారభ్రష్టులయి వానరతుల్యులగు శూద్ర
 ప్రాయులతో స్నేహముచేసి వారిస్త్రీలనువివాహమాడి రహస్య
 మందు వారితో సంభాషించుచుఁ బగస్సరము భావలోకన
 మొనర్చుటచే నింద్రియసుఖంబొంది, మరణకాలమును మఱచి
 ద్రుమతుల్యము లగుగృహంబులందుఁ గ్రీడించుచు, నధిక మగు
 మైథునేచ్ఛ గలవాఁడగుటచే మిక్కిలి దీనుఁడై పుత్రులందును
 భార్యలయందును వాత్సల్యంబున వర్తించుచు, సంసారబంధనం
 బునఁ దగులువడి దానిఁ దప్పించుకొన నశక్తుండై యుండును.
 మఱియు నొకానొకప్పుడు మృత్యుభయంబువలన, గిరికందరము
 వలె భయంకరమగురోగాదిదుఃఖములంబడిలతవంటికర్మవాసన
 నవలంబించి వర్తించును. అనంతర మాదుఃఖంబు నతిప్రయాస
 ముచేఁదప్పించుకొని దేహివర్ణాశ్రమాచారనిష్ఠులగు జనముతోఁ
 గలసి మసలుచుఁ బూర్వమువలెఁ బ్రవృత్తిమార్గ మభిలషించు
 చున్నాఁడు. ఓయరిందమా! పెక్కెల్లభగవత్స్థాయవలన సంసా
 రమార్గమందు వర్తించుచు దేహి యిప్పటికిని బారమునుజూడ
 లేదు. ఓరహమాగణా! ఆకారణమువలన నీవును భూతములను
 దండింపక వానితో మైత్రి చేసి విషయానక్తుండవు కాక, ప్రకృతి

సంబంధ మనెడివృక్షంబును ఖండింప భగవదాచారాధనరూప ,
మగుక త్తిని గొని సంసారమార్గమునకు, భార మగు హరిపద
మును బొంది నుఖమొందుము.” అని యిట్లుపదేశించిన భర
తునివాక్యంబు విని రహూగణుం డిట్లనియె ఓయోగేశ్వరా !
ఓధిరా ! సమస్తజన్మములందును మానవజన్మ మెంత శోభన
మైనది ! భగవంతుని యశోగుణములను పర్ణించుటవలన నిర్మల
మగు చిత్తములుగల మీవంటి మహాత్ముల స్నేహమును సంపా
దింపఁగల జన్మంబులే జన్మంబులు కాని తక్కివానితో నేమి
ప్రయోజనము ? భగవద్భక్త సంగముఁబడయజాలనిచో దేవాది
జన్మంబులును వ్యర్థంబులే. ఓమహాత్మా ! మహార్తకాలము
మాత్రమే సంభవించిననీసమాగమమువలన దురూహమగు
మూలము గలయవివేకము నశించినది. దీనిఁ జక్కఁగా నాలో
చింప, నిరంతరమును మీవంటి మహాత్ములపాదపద్మముల నుపా
సించి తత్పరాగముచే సమస్తపాపములును దొలంగించుకొన్న
వానికి వాసుదేవునియందు నిర్మలభక్తి గలుగుట కెంతమాత్ర
మును సందేహము లేదు. అది యొక యద్భుతమునుగాదు.
లోకంబున జ్ఞాను లేరూపంబునఁ జరింతురో తెలిసికొనుట
కిష్టము. కావున నందఱకును వందనంబు లాచరించెదను. మహా
త్ములకు నమస్కారము. బాలుర కెల్లరకును వందనంబులు. నీవంటి
యావనవంతుల కెల్లను నమస్కారములు. తమ మాహాత్మ్య
మును గప్పిపుచ్చి మెలఁగువటువుల కందఱకు నభివందనంబులు.
అవధూతవేషమున భూమియందుఁ జరించుబ్రాహ్మణులకు నమ
స్కారములు. ఆమహాత్ములవలన మావంటిరాజులకు మంగళం
బులు ప్రాపించుఁగాక” యనెను. ఓపరీక్షిన్న రేంద్రా ! అపరిచ్ఛిన్న

మగుప్రభావముగల్గి యాబ్రాణుఁడు తనకురహూగణుఁడవమాన
మొనర్చినప్పటికిని నతనికిఁ బరమకారుణికస్వాంతంబున నాత్మ
తత్త్వంబుపదేశించి బద్ధస్నేహుండగునతనిచే నమస్కృతుండై
యింద్రియంబులును నూర్తులనునంతఃకరణమును జయించినవాఁ
డగుటచే నిండిన మహర్ణవంబువడువున నిశ్చలుండై భూమండ
లంబున విహరింపఁజొచ్చెను. సౌవీరపతి యగురహూగణుండును
నాజడభరతునివలన నధ్యాత్మతత్త్వంబును జక్కఁగాఁ దెలిసి
కొని యప్పుడే యవిద్యారోపితమగు దేహత్కాభిమానమును
విసర్జించెను. ఓరాజేంద్రా! భగవద్భక్తులయుఁ దదాశ్రితు
లయుఁ, బ్రభావ మీరీతిగానే యుండును” అని వచించినశుకుం
గాంచి, పరీక్షిన్న రేంద్రుం డిట్లనియె. “ఓమహాభాగవతా!
సమస్తమును దెలిసిన నీవు జీవలోకమునకు సంస్తాప్త మగు
సంసారమార్గమును జక్కఁగా బోధించితివి. కాని యింద్రియం
బుల దొంగలుగాను, దారనుతాదులను సృగాలాదులుగను,
గల్పించి పరోక్షముగా వర్ణించితివి. అది యధికవివేకవంతులకు
సులభముగాఁ దెలియుటకు సందియములేదు. అదినానంటియవ్యు
త్పన్నవివేకునకుఁ జక్కఁగా దెలియదు. కాన నీవు నాయందు
దయ యుంచి యతికష్టంబునఁ దెలియఁదగినయీనీపరోక్షవచన
ములను బ్రకృతోపయుక్తము లగుశబ్దంబులను బ్రయోగించి
తదీయార్థము మానంటివారి కవగత మగునట్లు వివరింపుము”
అనిన విని శుకుం డి ట్లనియె. ఇది పదుమూఁడవయధ్యాయము.

ఓరాజా! సత్త్వరజస్తమోగుణంబులచేఁ గర్మంబులు సాత్వి
కములనియు, రాజసములనియు, తామసములనియుఁ ద్రివిధం

బులయ్యె. అందు సుఖసాధనములు సాత్వికములు. దుఃఖసాధనములు రాజసకర్తములు ప్రమాదాలస్యాదులను సాధించునవి రజస్తమోమూలకములు. ఆయాకర్తములవలన దేహత్యాభిమానులకు, దేవమనుష్యాసురాదిదేహపరంపర గలుగుచున్నది. ఆ దేహపరంపరకు సంయోగము, వియోగము, బాల్యయావనాద్యవస్థలును సంభవించుచుండును. ఇదియే సంసారము. ఇది యనాదిగా వచ్చుచున్నది. తాదృశసంసార మనుభవించుటకు ద్వారభూతమగు నింద్రియవర్గముగలదు. ఆసంసారమార్గము ఘోరంబగు నరణ్యమువలె దుర్గమమయినది. ఈ కానవచ్చుజీవలోకమంతయును భగవంతుండగు విష్ణువునకు వశవర్తినియగు మాయచే దుర్గమమగు సంసారమార్గమందుఁ ద్రోయఁబడి ధనసంపాదనాసక్తిగల వర్తకసమూహమువలె స్వదేహనిష్ఠాదితిములగు పూర్వోక్తకర్తముల సంపాదించి ఫలకాలంబున వాని ననుభవించుచు, విఫలంబులును, బహువిఘ్నంబులచే నుపహాతములు నగుచేష్టల నొనర్చుచు, శ్మశానమువలె నమంగళరూపమగు సంసారగహనమందుఁ దిరుగుచు, సమస్తతాపంబులను దొలంగించునదియు వానుదేవుని చరణారవిందములకు మధుకిరతుల్యులగు భక్తులచే ననుసరింపఁ బడుచున్నదియునగు భక్తిమార్గమునుబొందలేదు. సంసారాటవి యందింద్రియంబులనిపించుకొనుచున్నను, గర్భముచేసవి దొంగలని తెలిసికొనుము. వర్తకాదులు ధర్మోపయోగార్హ మగుధనము నతికష్టముచే నార్జించుకొనుచుండఁ జోరులపహరించుచుందురు. అట్లేయింద్రియంబులు సాంసారికసుఖభోగముచేఁ గుబుద్ధియును నజితేంద్రియండును నగుపురుషుం డతికష్టముచే సంపాదించిన పరలోక

హితకరమగు భగవదారాధనరూప మయిన ధర్మమును, దర్శనముచేతను, స్పర్శనముచేతను, శ్రవణముచేతను, నాస్వాదనముచేతను, నాఘ్రాణముచేతను, సంతాకరణవృత్తులగుసంకల్పవ్యవసాయములచేతను నపహరించుచున్నవి. మఱియుఁ బేరుచేదారపుత్రాదులని వ్యవహరింపఁబడుచున్నారు; కాని వారు కేవలము క్రియచే సృగాలాదులను మింతురని నమ్ముము. తోఁడేళ్లు సక్కలు మొదలగునవి రక్షింపఁబడుచున్న మేకపిల్లనుబలాత్కరమున నపహరించును. అట్లే దారపుత్రాదులును, సతిలుబ్ధుఁడైన గృహశ్రమావలంబి యాత్మాపహారమున కిష్టపడకున్నను వాఁడు చూచుచుండఁగనేయాత్మాపహారమును జేయుచుందురు. ఇంతేకాక గృహస్థాశ్రమము సస్యక్షేత్రమువంటిది. సస్యక్షేత్రమున నున్న వృక్షాదులను ఛేదించి దహించి దున్నుచున్నను, నందలిబీజంబులును మూలంబులును బూర్తిగా నశింపక బీజావాపన కాలమగదదిలతలచేతను, బొదలచేతను, దృణంబులచేతను దుర్గమంబగుచున్నది. అట్లే గృహశ్రమరూపమగుకర్మక్షేత్రమునందుఁగూడఁ గర్మబీజంబులు పూర్తిగానశింపక యుచిత కాలమందుఁబ్రబలి విజృంభించుచున్నవి. గృహము కామములకుఁ బెట్టెవంటిది కర్పూరభాజనమునందలికర్పూరముపూర్తిగా నశించిననుదద్వాసనలు మిగిలియున్నట్లు గృహమునందలికర్మము నశించినను దద్వాసనలుమిగిలియుండకమానవు. కర్మక్షేత్రమగు నిట్టిగృహశ్రమమందు, దేహిప్రసర్తించుచుండును. క్షేత్రమందలిధాన్యాదికము మిడుతలును, బత్తులును, దస్కరులును, మూషికములును నపహరించినట్లు గృహశ్రమక్షేత్రమందువర్తించుచున్నవాఁడు బహిఃప్రాణంబుగా నెంచుకొనుచున్న ధనాదులను

మళకతుల్యులగు నీచపురుషు లపహరించుచుందురు. ఒకానొక
ప్పుడు దేహిసంసారమార్గమందుఁ బరిభ్రమించుచు, నహంకార
మమకారములచేతను, విషయాభిలాషచేతను, బుణ్యాపుణ్యరూ
పకర్తృవాసనలచేతను, గలుపిత మగుమనంబుచే గంధర్వపురం
బువలె ననిత్యము లగు స్వశరీరమును, బుత్తాదులశరీరములను
నిత్యములని భావించుచుఁ బానమందును భోజనమందును, మై
ధునాదులందును వ్యసనములందును, నధికాసక్తి గలిగి మృగ
తృప్తివలె సుఖాభాసకములగు విషయములనుగూర్చి యనుసరిం
చుచు నొకానొకప్పుడురజోగుణకలుషితమగుమనంబుగలవాఁ
డై సకలదోషంబుల కునికిపట్టయి యగ్నిపురీషమై యున్ననువర్ణ
మును నగ్నినిగోరుచున్నవాఁడు కొఱవిదయ్యమునువలెఁ జేపట్టు
చున్నాఁడు. ఆదేహియొకప్పుడు నివాసంబులును, భాత్రములను
ద్రవింబును, దక్కిన తన్ననుసరించి బ్రతుకువానియందును
మిక్కిలి యభినివేశముగల్గి సంసారాటవియందట్టిటు గ్రుమ్మరుచు
న్నాఁడు. మఱియు నొకప్పుడు పెనుగాలిచే నుత్థితమగు పరా
గంబుచే నావృతనేత్రుడయినప్పుడు దిక్కులంగాంచక వర్తించు
నట్లు దేహి నుడిగాలికిఁ దుల యగులలనరజోగుణాతిశయముచే
నజ్జీత్వమును గల్గించుచుఁ దనతొడవై గూర్చుండి యాకాలం
బున రాత్రివలె నప్రకాశకమగు ననురాగముచే జ్ఞానంబు
నావరింపఁ దదనురాగచ్ఛన్నబుద్ధియై ధరాపరాగముచే గ్రుడ్డి
వాడగు మానవునివలె వర్తించుచు, ధర్మమర్యాదలనతిక్రమిం
చినందులకు సాక్షిభూతులగు దేవతలనెఱుంగఁడు. వేఱొకప్పుడు
పురుషుఁడు శబ్దాదివిషయములు పురుషార్థశూన్యంబులనియొక
మాట దెలిసికొనియున్నను దానుదేహించింతచే నాత్మవిషయక

మగు స్త్రీతిని గోల్పోయి మృగతృష్ణాజలమున కెనవచ్చుచు
నపురుషార్థము లయినను బురుషార్థములుగాఁ గానవచ్చుశబ్దాది
విషయముల ననుసరించి పర్విడుచుండును. మఱియొకప్పుడు
మిక్కిలి పరుషములయిన గుడ్ల గూబలయు, ఝిల్లీ కీటకములయు
నినాదములవలెఁబరుషములై సరభసంబునసంభ్రమముగల్గించు
శత్రుజనులయు రాజభటాదులయు సవమానవచనంబులు కర్ణ
శూలంబులై, కర్ణమూలంబులను హృదయంబును బీడించుచు
నుండ దీనుండు వర్తించును. ఇంకొకప్పుడు పురుషుఁడు సుకృత
హీనుండు విషతిందుకాది వృక్షములకునుఁగాకిదొండ మొదలగు
విషలతలకును, విషకూషంబులకును, నెనవచ్చుచుఁ దమధనము
లచే దుష్టము లగునిహలోకసుఖంబులుగాని, యదృష్టంబులగు
కీర్త్యాదులుగాని సంపాదింప లేక జీవచ్ఛవంబులవలెవర్తించుధన
వంతులసమీపమునకు ధనాభిలాషియై జీవన్మృతుండు పోవుచు
న్నాఁడు. వేటొకప్పుడు వేదములను, దేవతలను, బ్రాహ్మణులను
నిందించుదురాత్ములవ్రసంగంబులచే వంచితుండు నిర్జల మగు
నదీగర్తములోఁ బడినవాఁడు జలము పొందక పోవుటయేకాక
శిరంబుపగిలి తడియమగు బాధలను బొందుచున్నట్లు నిహలోక
మున సుఖప్రాప్తి పొందకపోవుటయేకాక పరలోకమందు దుఃఖ
ప్రాప్తినిగూడ కల్గించు పాపండుకులమందుదయించును మఱియు
జీవుఁడప్పుడు పరులఁ బీడించుచు నాహారాదులను సంపాదింప
లేదో, యప్పుడు కుశాదితృణములు మాత్రమే గల్లు పితృ
పుత్రాదులను భక్షించుచుండును. వేటొకప్పుడు వాఁడు భోగ్య
పదార్థరహితమై, దుఃఖపరంపరకు నిలయమయి, కావుననే
దావాగ్నితుల్యమై, యున్నగృహంబునుబొంది, యిష్టవస్తువులు

లభింపకపోవుటచేతను, ననిష్టంబుల నివర్తించుకొన లేకపోవుట
 చేతను, జనించు దుఃఖాగ్నిచే మిక్కిలి సంతప్తుండై “అక్కటా!
 నేను సుకృత మాచరింపక మందభాగ్యుండనైతి”నని పశ్చాత్తా
 పంబు నొందును; మఱియు నొకప్పుడు కాలంబుచే బ్రతికూల
 మయిన రాజకులము రాక్షససదృశమై, ప్రియతమధనరూప
 మగు ప్రాణముల నపహరింప జీవలక్షణము లగుహర్షాదులను
 విడిచి శవంబువలె నుండును. వాఁ డింకొకప్పుడు సంకల్పవికల్ప
 రూప మగుమనోరథము ననుసరించ వచ్చిన పితృపుత్రాదులుకా
 లాంతరము దుండనివా రగుటచేతను, బురుషాంతరులచేననుభ
 వింపఁబడనివారగుటచేతను స్వప్నదృష్టపదార్థములవలె ననిత్యు
 లైనను, నిత్యు లని తలంచుచు, స్వప్నసుఖముంబోలె బిత్రిపు
 త్రాదిసుఖంబును తుణమాత్ర మనుభవించును. మఱియు గృ
 హస్థులగువారికిఁ గర్మవిధులుపర్వతమంతకుప్పగానున్నవి. దేవా!
 యధికధనముచేతను, శరీరాయాసముచేతను, సాధ్యములయినయ
 జ్ఞాదికర్త కలాపములకుప్పను యథావిధిగా నాచరించి సమాప్తి
 చేయఁ దలంచి యారంభించి మధ్యకాలమున లోకసంబంధంబు
 లగు దుఃఖంబులచేతను, దదితరవిఘ్నములచేతను బీడితఁబడుట
 పర్వతమధిరోహింపఁదలఁచి పోయి మధ్యమార్గమున గంటక
 పాషాణదులచే దుర్గమమగు తేత్రమునంబడిన పురుషునివలె
 మిక్కిలి ఖేదంబును బొందును. ఒకప్పుడు వాఁడు దుస్సహమగు
 శరీరములోనున్న జఠరాగ్నిచే సత్వహీనుడై కృశించి తన
 భార్యవై మిక్కిలి కోపము వహించును. అట్లు కోపించి వాఁడు
 కొండచిలువవంటి నిద్రచే గ్రస్తుండై తన్నును నితరులను బ్రకా
 శింపఁజేయని యజ్ఞానంబున మునింగి యరణ్యమువలెనే జన

శూన్యమగు బ్రదేశమున శయనించి బ్రహ్మణత్వాదుల బాహ్య
 శారము నేమియు నెఱుంగక దూరముగాఁ బరిహరింపఁబడినశవ
 మువలెనుండును. వాఁడు మఱొక్కప్పుడు క్రూరసర్పములవంటి
 దుర్జనులచే విఱువఁబడిన కోటపన్నవంటి గర్వము గలవాఁడై
 నిద్రాదులకవకాశమిచ్చి, యాయవమానంబునకుఁ జిత్తంబునంత
 తంబును దుఃఖించుచుంటఁ జేసి విజ్ఞానంబును గోల్పోయి చీకఁటి
 కూపమువంటి మహాదుఃఖమందు గ్రుడ్డివానివలెఁ బడుచుండును.
 మఱొక్కప్పుడు వాఁడు సుఖలేశము లగువిషయోపభోగములను
 వెడకుచుఁ దత్సాధనము లగుపరచారపరధనముల స్వీకరింపఁ
 బ్రారంభించి పరులచేఁగాని తత్ప్రభువులచేఁగాని మర్దితుఁడై
 నరకప్రాచు మగుకారాగృహమందు బద్ధుం డగును. ఓరాజా!
 జీవున కిట్టిదురవస్థలు సంప్రాప్తమగుటవలన నిహలోకంబున
 నైనను బరలోకముననైనను బ్రవృత్తిమార్గమందుఁ గర్తవ్యమే
 సంసారమునకు జన్మతేత్రంబని నుడువుచున్నారు. ఓరాజా!
 కారాగృహబద్ధుఁ డయినవాఁ డతికష్టముచే నాబంధంబును
 దొలంగించుకొని యాధనాదికముననుభవించుచుండ వేఱొకఁడు
 వచ్చి హరించును. వానివలన మఱియొకఁ డపహరించును.
 ఇట్లాధనాదికము హద్దు లేకుండ నపహృత మగుచుండునుగాని
 తనచే ననుభవింపఁబడదు. వేఱొకప్పుడు వాఁడు శీతంబునకును
 వాతంబునకును, నాతపంబునకును, నాధిదైవికంబులును, నాధి
 భౌతికంబులు నాఁబడు మిగిలినతాపంబులకును, దగిన ప్రతీకా
 రంబుల నొసర్పసమర్థుండు కాక యెడతెగనిదుఃఖంబునకుఁగఱి
 యై వర్తించును. మఱియొకప్పుడు వాఁడు తనయొద్దనున్న స్వల్ప
 ధనంబును వర్ధింపనెంచి వ్యవహారముచేయుచు, నితరులయొద్ద

నుండి కొంత ద్రవ్యమును స్వీకరించుచు, ధనలోభముచే జనవి
 ద్వేషమును బొందుచుండును. ఒకప్పుడు వాడు తనధనంబును
 సర్వంబునుగోల్పోయి కావుననే తల్పములు నాసనములుమొద
 లగు భోగ్యపదార్థంబులులేమి, దనమనోరథంబులు వ్యర్థంబు
 లగుటచే విచారించుచు, దత్సంపాదనముకై యన్యధనంబును
 స్వీకరింప నుద్యుక్తుండయియందువలననవమానాదులను బొందు
 చుండును. ఇట్లు ధనవ్యత్యాసముచే వైరాను బంధంబులను
 వర్ధించుకొనియు సాజాత్యాభిమానమగుపూర్వవాసనచేనావైర
 విషయములనే వివాహాదిక్రియచే సంబంధంబును గూర్చుకొను
 చుండు. ఇట్లు నానావిధంబు లగు క్లేశములచేతను వక్ష్యమా
 ణంబులగు రాగద్వేషాదులచేతను, విస్తృత మగుసంసారమార్
 గమందు నాపదలనుబొంది మృతు లయినపిత్రాదులను విడిచి
 వుట్టినపుత్రాదులందు మమకారముంచి మగుడ నేదేనివిపత్తిసం
 ప్రాప్తమొనచో మనంబున దుఃఖించుచు, మోహమునొందుచు
 దీనాలాపంబులు పలుకుచు, గన్నీరు కాల్యలుగట్ట నేడ్చుచు,
 మగుడఁ దనకుఁ బుత్రాదు లున్భవించినచో నెక్కుడుగా సంతసిం
 చుచు, రాఁబోవుదుఃఖంబులకు భీతిల్లుచు, నొకప్పుడు తనపుత్రా
 దులగుణచేష్టలను వర్ణించుకొనుచు, ఫేదమోదంబులచే మోహ
 మందుచు, సాధుకర్త వర్జితుఁడై యిప్పటికిని జీవలోకమాసంసా
 రమార్గము పారంబునుబొందలేకుండెను. తాదృశసంసారమార్గ
 ముపారంబును జేర్చునదియాధ్యాత్మికయోగముచేతను, గర్తయో
 గముచేతను ననుగృహీతమగు భక్తియోగముతక్కు వేటొక్కటి
 లేదు. మఱియు నిరతిశయానంద రూపమగు పరమాత్మను
 బొందుట కుపాయభూతమయిన యోగానుశాసనమును, శాంత

స్వభావులై మనంబునుజయించి మననశీలురై సర్వభూతహితు
 లైన మహాత్ములచరింపఁ గలుగుదురుకాని దానిని దిగ్గజంబుల
 జయింపఁగల్గినను మనంబునుజయింపఁజాలని రాజులు లెంతమా
 త్రమును బొందలేరు. ఇంతేకాక వా “రీభూమి నాది” యని
 మమాభిమాన ముంచికొని పరస్పరమును వైరానుబంధముగల్గి
 యుద్ధముచేయుచు నాభూమినివిడిచి మృతినొందుదురు. ఓరాజా!
 సంసారమార్గమందు వర్తించువారికి సుఖదుఃఖంబులును, రాగ
 ద్వేషంబులును, భయాభిమానంబులును, మోదభేదంబులును,
 శోక మోహంబులును, మాత్సర్యంబును, నీర్వాపమానములును
 క్షుత్తిపాసలును, నాధివ్యాధులును, జన్మంబును, జరామరణా,
 దుఃఖము, దప్పక సంభవించుచుండు. మఱియు భగవత్తాయా
 రూప యగుప్రమద స్వయముగాఁ గౌఁగిలించుకొని యావురు
 షుల వివేకాత్మక మగుజ్ఞానంబును నశింపఁజేయును. అందు
 వలన వార లాస్త్రీలకు గ్రీడాభవనంబులు నిర్మింప నారంభించి
 తత్పూర్తివిషయమై యాకులహృదయులై యావిహారగృహమం
 దువర్తించుపుత్రులను బుత్రికలను, గళత్రములను, గనుఁగొ
 నుచు, వారి మృదుమధురభాషణములును, వీక్షణంబులును,
 జేష్ఠులను; హృదయంబు నపహరించుచుండ నేమియుఁ జేయ
 లేక యింద్రియంబుల జయింప నసమర్థుండు కావున తనయా
 త్మను దుఃఖనరకంబునఁ ద్రోయుచున్నాఁడు ఓరాజా! పరమా
 ణువు మొదలు ద్విపరార్థపర్యంతంబునుగలుగు కాలమే స్వరూ
 పముగాఁ గల్గి మిక్కిలి శీఘ్రముగాఁ బరిభ్రమించుచు బ్రహ్మ
 మొదలు తృణమువఱకుఁ గలజీవుల యాయుర్దాయముల లవఘ
 టికాదిరూపముగా లెక్కించుచుఁ బ్రమత్తులగువారి యాయువు

నపహరించుచున్న భగవంతుం డగువిష్ణుని కాలచక్రమువలన
మరణము సంభవించునేమో యని భయమందుచు నాచావును
దప్పించికొని యమరత్వమువడయ నెంచి, యా కాలచక్రమాయు
ధంబుగఁ జేసికొనివర్తించు వాసుదేవునిఁ దిరస్కరించి, రాఁబులు
గులవంటివారును, గృధ్రములవంటివారును, గొంగలవంటి
వారును. నార్యజచులు చెప్పిన సిద్ధాంతములనుండి బహిష్కృ
తులును నగుపాపండ్దేవతలను పాపండ్దేవతాసంకేతంబులచే
నభిముఖముగాఁ జేసికొని యా రాధించుచుందురు. వా రెప్పు
డాపాపండ్దేవతలవలన ఫలంబును బొందలేక వారిచే వంచితు
లగునట్లు తెలిసికొందురో యప్పుడే వారు బ్రహ్మకులమున నుద్భ
వించి యజ్ఞ పురుషుఁడగు వాసుదేవు నారాధనరూపములును
బ్రాహ్మణులకు విహితంబులును నగు నుపనయనాదు లయిన
శ్రౌతస్తార్థకర్తంబులను నొనరింప నిష్టపడక, పిమ్మట శూద్రకులం
బును బొందుదురు. అచ్చట నట్టివాఁడునిగ, మోక్షములగునాచా
రములవలనఁ దనకుఁ శుద్ధి లేకపోవుటచే శూద్రస్త్రీని బెండ్లియాడి
దానియందు సంతానమునుగనితత్కుటుంబభరణమునకుఁ బాటు
పడుచు వానరజాతివలె గ్రామ్యసుఖంబు బొందుచుండును.
ఆశూద్రకులమందుఁ బ్రతిబంధంబు లేక పోవుటచే యుక్తము
లగుదేశకాలములఁ బ్రతీక్షింపకుండఁ గ్రీడించుచు మిక్కిలి విష
యాతురమైన బుద్ధితో వర్తించుచుఁ బరస్పరముఖావలోకనాదు
లగు గ్రామ్యకర్తములచేఁ గాలావధిని మఱచి వర్తించును.
మఱియు వాఁడు వానరము దారసుతాదులతో వృక్షమందుఁ
గ్రీడించునట్లు దారసుతాదివత్సలుండై వృక్షమువలెఁ గేవల
మైహికసుఖంబులనుగల్గించు గృహంబున విహరించుచుసంసార

బంధనముచే వివశుండగు దేహి యిట్లు సంసారమార్గమందు
 నుఖదుఃఖంబుల ననుభవించుచు, మృత్యు వనెడి గజమువలనఁ
 గల్గుభయముచేఁ గొండగుహ కెన యగురోగాద్యాపదలందుఁ
 బడి తన జీవమునకు హేతుభూత మగుకర్మరూప మయిన లత
 నూతగాఁగొనియాయాపదనుండి యతికష్టముచేవిముక్తుడయి
 యిట్లనవరతంబును, సంసారమార్గంబునఁ జరించుచు నరశరీరము
 దాల్చినజీవసమూహమును బొందుచుండను. ఇట్లు మీదనున్న
 లోకాంతరములందు వర్తించువారుగూడ నీసంసారమార్గమం
 దుఁ బరిభ్రమించుచున్నారనియె తలంపుము. ఓరాజేంద్రా!
 గరుత్మంతునిగమనమహిమ నీగ లెఱుంగఁజాలనట్లు మహాను
 భావుండగు ఋషభపుత్రునిమార్గంబును మనంబుచేతనైన నను
 సరింప నేనృపాలుండునునర్హుండుకాఁడు ఓరాజా! ఋషభపుత్రు
 డగునాభరతుండును భగవదర్పితచిత్తుండు కావున, విడువఁ దర
 ముకాకపోయినను, మనోహరు లగుపుత్రులను, హితులను,
 రాజ్యంబును, ధనంబును, గళత్రములను, యశావనవంతుడై
 యుండియే మలమునుఁబోలె విసర్జించెను. ఓనరేంద్రా! యాభర
 తుండు వానిని గేవలము విసర్జించుటయే కాదు. వాని నుందత
 నికి నుంతేనియు నభిలాషమేలేదు. ఆలోచింప భారతవర్షరూప
 మగుభూమండలంబును, బుత్రులను, ధనములను, స్త్రీలను,
 దేవేంద్రాదులకు సైతమును ప్రార్థనీయుములై, యతనిదయ
 నభిలషించుచు స్వయముగా వరించిన సంపదలను, మనంబున
 నైన నుంతేనియు నభిలషింపలేదు. ఇది యద్భుతము కాదు.
 సర్వకాలములందును వాసుదేవుని పాదారవిందములను డెందం
 బునఁ గొల్చుమహాత్ములు భగవత్సేవకంటె మోక్షము సైతము

స్వల్ప మని తలంచు చుందురు. అట్టివారి కీ చంచలసంపద లందు వైరాగ్యము గలుగుట యుక్తమేకదా? ఓరాజేంద్రా! తనకు సంప్రాప్తమైనమృగశరీరంబును విడువ నెంచి యాభర తుండు వాను దేవు నుద్దేశించి, 'ఓ దేవా! యాగభోక్తవై, యాగ వ్రభువవై, యాయా యశతారంబులచే వర్ణాశ్రమధర్మంబులను సంరక్షించుచు ధర్మానువర్తులగువారని రక్షించుచుటలో నేర్పు వహించి, యధ్యాత్మయోగమే శిరఃబుగాఁగ వర్తించుచు, భక్తి యోగగమ్యుండవై, ప్రకృతికి నియంతవై, చిదచిత్తులు శరీర ముగాఁ గలిగి యాశ్రితులసంసారిబంధంబును హరించునీపాదం బుల కభివందనంబు"లని పలికి ముక్తుండయ్యె. ఓనరేంద్రా! భగవద్భక్తులచే నుతింపఁబడు నిర్మలగుణంబులకును, భూతహి తాచరణము మొదలగు సత్కర్మంబులకును నిలయమైనయా భరతునిచరిత్రము యశస్కరంబనియును, మంగళావహమైన షనియు, నాయుర్దాయము గల్గించుననియు, ధనప్రాపకమనియు, స్వర్గసాధనమనియు, ముక్తిసాధనమనియు, నుతింపఁబడుచున్నది. ఎవ్వఁడా చరిత్రంబును వినునో, చెప్పనో, యనుమోదించునో, యాపురుషుఁడు స్వయముగనే సమస్తవాంఛితంబులునుపొందు చున్నాఁడు. పరులను గోరవలసినది యొక్కటియును లేదు. ఇది పదునాల్గవయధ్యాయము.

—●—●— శుకుఁడు భరతసంతతిని దెలుపుట —●—●—

ఓరాజేంద్రా! భరతునిసచ్చరిత్రంబును నర్ణించితిని. ఇక నతనిసంతతిని నర్ణింతును వినుము. ఆభరతునకు సుమతియును నాత్మజుండు కలడు. ఆసుమతి ఋషభుం డాచరించినయోగచర్య

నవలంబించి వర్తించుచుండఁ గొండలు పాపండులు పాపీయ
మగుస్వబుద్ధిచే నతఁడబాధదేవత యని కల్పింతురు. కాని
యతఁ డట్టివాడు కాఁడు. అనుమతికి గృధ్రసేనయందు దేవ
తాజిత్రనుకుమారుఁడు కలిగె. ఆ దేవతాజిత్రున కానురి యను
భార్యయందు దేవద్యుమ్నుం డనుతనయుం డుద్భవించె. ఆ దేవ
ద్యుమ్నునకు ధేనుమతి యనుభార్యయందుఁ బరమేష్ఠి యను
నాత్రజుం డుదయించె. అతనికి సువర్చల యనుభార్యయందుఁ
బ్రతీహుఁడు పుట్టెను. ఆ ప్రతీహుఁడు వెక్కుర కభ్యాత్మవిద్య
నుపదేశించి యాయుపదేశంబువలననే నిర్మలాంతఃకరణుండై
పరమపురుషునుపాసించెను. ఆ ప్రతీహునకుఁ బ్రతిహార్తయనియు,
ప్రస్తోత యనియు, నుద్గ్రాత యనియు మువ్వురు పుత్రులు గలి
గిరి. వారు మువ్వురును, యాగాదిక్రియలందు మిక్కిలి నిపు
ణులు. వారిలోఁ బ్రహర్తస్తుత యనుభార్యవలన “అజుఁడు,
భూమ” యను సిద్ధురఁ దనయులం బడసె. అజానుజుఁ డగు
భూమ ఋషికుల్యయనుభార్యవలన నుద్గీధ యనుపుత్రుఁగాంచె.
ఆయుద్గీధకు దేవకుల్య యను భార్యయందుఁ బ్రస్తరుఁ డుద
యించె. ఆ ప్రస్తరునకు వికుత్సయందు విభు వనుసుతుం డుద్భ
వించె. ఆ విభునకు భారతియందుఁ బృథు షేణుఁడును, నతని
కాకూతి యను పత్నియందు నక్తుం డనువాఁడును గలిగిరి.
ఆనక్తుండు కృతి యనుభార్యవలన గయుం డనువానినిఁ బడసె.

—●—◆— గయోపాఖ్యానము. —◆—●—

ఓరాజేంద్రా! రాజర్షులలో గయుం డుదారకీర్తియని ప్రఖ్యాతి
వహించె. అతడులోకంబునురక్షింపఁదలంపుచే శుద్ధసత్యమూర్తి
నవలంబించినవిష్ణువ్రువంశ సంభూతుండనియుఁ బ్రశస్తమనస్కుం

డనియుఁ బ్రఖ్యాతి వహించెను. మఱియు ధర్మాది గుణములచే
మహాపురుషుఁ డయ్యెను. అష్టహస్తాఁడు తనకులధర్మం బని
బ్రజలను భయమువలన రక్షించుచు నాహారాదు లిడి పోషిం
చుటయు నిష్టవరంబుల నిచ్చి సంతసింపఁ జేయుచుఁ గుమార
బుద్ధితో శ్లాఘించుచుండెను. అట్లే తన కాశ్రమధర్మమని పంచ
మహానుజ్జంబుల నొనర్చుచుఁడత్ఫలంబు లన్నివిధంబులచేతను
బ్రహ్మది దేవతలకంటె నధికుండును మహాపురుషుండును నగు
పరబ్రహ్మమందు ముఖ్యమైనపురాషార్థంబని సమకూర్చుచు నుం
డెను. ఆగయుండు కులధర్మమగు ప్రజాపాలనాదులచేతను,
బ్రహ్మవిదుల పాదపద్మంబుల సేవించుటవలనఁ బ్రాప్తమగు భగ
వద్భక్తియోగముచేతను మాటిమాటికిని సంతఃకరణంబును
నిర్మలముగాఁ జేసికొని దేహాత్మభ్రాంతిని వదలి తనయాత్మ
యం దంతరాత్మగా నుండి ప్రత్యక్షమగు పరమాత్మ తత్త్వం
బెఱింగి దేహాత్మభ్రాంతినిస్వతంత్రాత్మభ్రాంతిని విడిచిభూమం
డలంబును జక్కఁగాఁ బరిపాలించెను పాండవేయా! పూర్వము
కాలవృత్తాంతంబులు తెలిసిన మహాత్ములాగయుని మాహాత్మ్య
ము గాథలను గొన్నింటిని జెప్పిరి. వానినిఁ జెప్పెద నవధరిం
పుము. అతఁ డొనరించినకర్తములవంటి కర్తములచే నేపురు
షుండాగయుని ననుసరింపఁగలడు? ఆగయుఁడు శ్రుతిహితం
బులగు యజ్ఞాదుల నొనర్చినవాఁడు. అతఁ డెక్కువ తెలిసిన
వాఁడు. అతఁడు వర్ణాశ్రమధర్మంబులను రక్షించినవాఁడు.
అతఁడు సమస్తసంపదలను పొందెను. అతఁడు సత్పురుషుల
కధిపతి యయ్యు వారిని సేవించువాఁడు. ఇట్టి మహాగుణంబులు
గలవాఁడు భగవదంశసంభూతుం డగుగయుండు దక్క వేఱొ

క్కరుఁ డెవఁడు గలఁడు? సత్యము లగువాశీర్వచనంబులు గల
 శ్రద్ధా మైత్రీదయాదు లగు దక్షకన్యకలు తమతేజంబులచే నే
 వాని శ్రేష్ఠునిఁగ నొనర్చిరో, భూదేవి యెవని గుణములందు
 వాత్సల్యము గల్గి స్రవించుచున్న పొదుగు గలదై నిష్కాముఁ
 డైన యెవని ప్రజల కోర్కెలను నెఱవేర్చుచుండెనో, యాగయుని
 నెవఁ డనుకరింపఁగలఁడు? ఓరాజేంద్రా! వేదంబులును వేదోక్త
 కర్తంబులును నిష్కాముం డైన యాగయునికోర్కెల నిచ్చు
 చుండెను. యుద్ధమందుఁ దిరస్కృతులై రాజులందఱు సతనికి
 బలులఁ దెచ్చియిచ్చుచుండిరి. ధర్మ పరిపాలనంబుచేతను, దక్షిణా
 దులచేతను బూజితు లయిన బ్రాహ్మణులు లోకాంతరమువిష
 యమై తా మొనర్చిన ధర్మ ఫలంబులలో నాఱవపా లాగయు
 నకు నొసంగుచుండిరి. అమృతహస్తం డింద్రునకు మదంబు గల్గించు
 నంతటి సోమపానంబులు గల యాగంబుల నొనర్చెను. ఆగయుఁ
 డంతి రాయంబులఁ బొరయనిధ క్తియోగంబుచే సమర్పించిన
 యాగాదిఫలమ్మును యాగశరీరకుఁడయిన పరమాత్మ స్వయ
 ముగాఁ బ్రీతితో స్వీకరించెను. విశ్వంబునకుఁ బ్రాణభూతుండగు
 నాభగవంతుండు ప్రీతుం డగుటచేఁ జతుర్ముఖుండు మొదలు
 తృణమువఱకుఁ గల దేవమనుష్యతిర్యగాదులకు సంప్రీతి గల్గుట
 నాబ్రహ్మదు లందఱును నాగయునియం దెక్కుడుప్రేమ గల
 వార్దై రి. ఇట్టియుదార చరిత్రము గలగయుని ననుకరింప లోకం
 బున నెవండు సమర్థుండు? ఆగయునకు జయంతి యనుకళత్ర
 మందుఁ జిత్రరథుండును, స్వాతివరుండును, ధనుండును, నను
 మువ్వరుపుత్త్రు లుదయ మందిరి. వారిలోఁ జిత్రరథున కూర్జ
 యందు సమ్రాట్టనెడి తనయుం డుద్భవించెను. ఆసమ్రాట్టునకు

నుతక్కులయందు మరీచి జన్మించెను. మరీచికి బిందుమతియందు బిందుమంతుఁ డుడయిం చెను, బిందుమంతునకు నుషేణయందు మధు పుడయిం చెను. మధువునకు సుమనస్సునందు వీరవ్రతుం డుద్భవించెను. ఆవీరవ్రతునకుఁ బ్రభోధయందు మధుననియుఁ బ్రమధు వనియు నిగవురు తనయులు జన్మించిరి. వారిలో మధు నకు సత్యయందు భౌమనుండు గల్గెను ఆభౌమనునకు దూషణ యందుఁ ద్వష్ట యనుకుమారుండు జనించెను. ఆత్వష్టకు విరోచ నయందుఁ విరజఁడు సంభూతుండయ్యె. ఆవిరజనకు విషూచి యందు శత్రుజిత్తు మొదలగు నూర్వురుతనయులును, నొకకన్యక యునుగల్గిరి. ఓరాజా! కడపటివారయిన శత్రుజిదాదులకు జనకుం డగువిరజుండు, విష్ణువు దేవగణంబులనుంబోలెఁ బ్రియవ్రతవంశం బునువంశక్తిచే నలంకరించెను.” ఇది పదియేనవయధ్యాయము.

అని నుడువుచున్న శుకుంగాంచి రాజేంద్రుం డిట్లనియె, ఓ మునీంద్రా! సూర్యునికిరణము లెంతవఱకుఁ బ్రసరించునో, యెంత వఱకుఁ జంద్రుండు శుక్లపక్ష కృష్ణపక్షములందు నక్షత్రగణం బులతోఁగూడ సంచరించునో, యంతవఱకుఁ గలభూమండలము వై శాల్యాదులను గుఱించియు, దీనియం దున్న జంబూద్వీపాదు లను గుఱించియు నీవు సంగ్రహంబుగా వచించితివి. కాని విశేషించి చెప్పలేదు. ఇప్పుడ డా భూమండలమానంబును, దద వాంతిరభేదములను, నామములను, విస్తారముగా వినఁ గుతూ హలంబున నున్నాఁడ. భూమండలముల వై శాల్యాదులను విను టవలన నేమిలాభమని యందువేమో? అందు లాభము లేక పోలేదు. ఈభూమండలమంతయు సత్వాదిగుణపరిణామ మగు

భగవంతుడగు పరమాత్మ స్థూలరూపము. భగవంతుని స్థూల శరీరమందు మనం బావేశించియున్నచో, బిష్టుట సత్వాదిగుణ రహితమై, యంగుష్ఠప్రమాణము గలదై స్వయంప్రకాశమై, వాసుదేవాది శబ్దంబులచే బోధిత మగు పరమాత్మయం దావేశించి స్థిరంబుగా నుండుటకు సమర్థమగును. కావున గురూత్తమా! యీ భూమండలముమానలక్షణణాదులనడుగుచున్నాను" అని యడిగిన సరేంద్రునకు మునీంద్రుం డిట్లనియె. 'ఓమహా

—●—●— శుశుండు రాజునకు భూపరిమాణాదులనఁ జెప్పట. —●—●—
రాజా! అనంత మయినబ్రహ్మాండము భగవంతునిమాయాగుణములగు సత్వాదుల పరిణామమే. అది భగవంతునివిభూతి. భగవద్విభూతి కంతర్గతములగు లోకములనామములను రూపంబులను, నన్నింటిని బూర్తిగా, మనంబున నూహించుటకుఁగాని వాకొనుటకుఁగాని దేవతలకుఁ గలంత యాయుర్దాయంబుగల పురుషుండైనను సమర్థుండుకాఁడు. కావున భూగోళమందుండు ముఖ్యము లయినయవాంతరభేదంబులను, నామములను, మానములను, లక్షణంబులను వివరించెదను. ఓరాజా! ప్రసిద్ధమగు నీ జంబూద్వీపము భూవలయ మనుపద్మంబునకుఁ గోశంబులనలెఁ దనర్చుద్వీపము కంతర్వర్తియై యంతఃకోశంబునలెఁ దనర్చుచున్నది. ఈద్వీపము లక్షయోజనంబుల వై శాల్యముగల్గి తామరపాకువలె సమవర్తులమైయున్నది. ఇందు, దొమ్మిదిపర్వంబులు గలవు. అందొక్కొక్కటితోమ్మిదివేలయోజనంబులపరిమాణంబు గలది. అఖండముగా నుండు జంబూద్వీపము నీలము, శ్వేతము, శృంగవంతము, నిషధము, హేమకూటము, హిమాలయము, మాల్యవంతము, గంధమాదము, నాఁబడు నెనిమిది పర్వతం

బులచే ననంకిర్ణముగా విభజింపఁ బడినది. ఆతొమ్మిదివర్షంబుల లోను, నిలావృతము మధ్యప్రదేశంబుననున్నది. ఆయిలావృతమునకు మధ్యమందుఁ గులగిరుల కథిపతియగు బంగారుకొండ గలదు. అది యశాన్నత్యమనందు లక్షయోజనముల ప్రమాణముకలది. అది భూమండల మనెడి మలమునకుఁ గర్ణికవలెఁ దనర్చుచున్నది. దానియూర్ధ్వ భాగము ముప్పది రెండువేల యోజనములవై శాల్యముకలది. ఆపర్వతరాజము మూలమందు బదాక్షువేల యోజనములపరిమితిగలిగి భూమండలంబున కంత ర్భాగంబును బ్రవేశించియున్నది. ఇలావృతవర్షంబున కుత్తరోత్తరంబునఁ గ్రమముగా నీలము, శ్వేతము, శృంగవంతము నాఁ బడుపర్వతములు మూఁడును, రమ్యకము, హిరణ్మయము కురువునాఁబడు వర్షములమూఁడింటికిని సీమాపర్వతములై యున్నవి. అవి తూర్పునకు దీర్ఘముగా వ్యాపించియున్నవి. ఆపర్వతములు పూర్వపశ్చిమములందు లవణసముద్రమునంటి వర్తిల్లుచున్నవి. అవి రెండువేలయోజనముల విస్తీర్ణతచే నొప్పుచున్నవి. వానిలోఁ దొలుతొలుత దానికంటె నుత్తరంబున నుండు పర్వతము ద్వైర్భ్యంబునఁ బదునొకొండవవంతుచేఁ దఱిగి (అనఁగానీలము కంటె శ్వేతమును, శ్వేతముకంటె శృంగవంతమును బదునొకొండవవంతుచేఁ బొట్టివై) యున్నవి. అట్లే యిలావృతమునకు దక్షిణమున నిషధము, హేనుకూటము, హిమాలయము నాఁబడు పర్వతములు తూర్పునకు దీర్ఘముగా వ్యాపించి నీలాదులతో సమానము లగుపరిమాణములు గల్గి నీలాదులవలెఁ బదివేల యోజనంబులపొడవున వర్తిల్లుచుఁ గ్రమముగా హరివర్షమునకును, గింపురుషవర్షమునకును, భారతవర్షమునకును, సీమా

పర్వతము లగుచున్నవి. అట్లే యిలావృతమునకుఁ దూర్పునను
 గంధమాదనమును, పడమట మాల్యవంతమును, నీలనిషధపర్వ
 తముఁలపర్వంతమును వ్యాపించి రెండువేలయోజనములప్రమా
 ణముగలవై భద్రాశ్వమునకును, గేతుమూలమునకును మర్యా
 దాపర్వతము లగుచున్నవి. మఱియు మేరువునకు నలు దెసలను,
 మందరము, మేరుమందరము, సుపార్శ్వము, కుముదము నాఁబడు
 నాలుగుపర్వతము లయుత యోజనపరిణామము లయి ప్రతి
 బంధకములయి వఱులును. అందు మేరువునకుఁ దూర్పున మంద
 రమును, దక్షిణమున మేరుమందిరమును, పడమట సుపార్శ్వ
 మును నుత్తరమునఁ గుముదంబును వరుసగా వెలయుచుండును.
 ఆనాలుగు గిరులందును గ్రమముగా మామిడిచెట్లును, నేరేడు
 చెట్లును, గదంబవృక్షంబును, వటతరువును బదునొకండువేల
 యోజనముల యాన్నత్యము గల్గి విలసిల్లు. ఆతరురాజముల
 శాఖాసమూహములు నూఱుయోజనములవఱకు విస్తరించి
 యున్నవి. మఱియు నాగిరులందుఁ గ్రమముగా క్షీరములతోను
 మధువుతోను, జెఱకురసముతోను, నిర్మలజలముతోను, నొప్పా
 టునాల్లు ప్రాదంబులుకలవు ఓరాజా! స్నానపానాదులచే నా
 ప్రాదములను సేవించు గంధర్వగణములు స్వభావసిద్ధము లగు
 నణిమాదులగునష్టైశ్వర్యములనుగాంచిపరఁగుచున్నారు. ఆగిరు
 లందు నాలుగుదేవ్రాద్యానములుగలవు. అవి క్రమముగా నం
 దనమనియుఁ, జైత్రరథమనియు, వైభాజమనియు, విశ్వతో
 భద్రమనియుఁ జెప్పఁబడును. అందు దేవతాలలామలు సురవర
 సహితలై గంధర్వులు సంతతము తమ మహిమను గానము

చేయుచుండ సంతసంబున విహరించుచుందురు. మందరశిఖరము నకుఁ గ్రిందుగా నున్నదై, పదునొకండువందల యోజనముల యాన్నత్యమున నొప్పుచు నున్న దేవచూతము, మందరశిఖరము లంతేసి యమృతతుల్య ఫలములను ఫలించు చున్నది. ఆఫలములు బాగుగాఁ బరిపక్వములై క్రిందఁబడి శిథిలములు కాఁగా వానివలనఁ బ్రవహించురసము మధురమై సుగంధము కలదై యితరసుగంధములచేఁ బరిమళితమై మిక్కిలి యరుణ కాంతుల నొప్పుచు “అరుణోద” యను నదీరూపము నొంది మందరశిఖరమునుండి క్రిందికిఁ బ్రవహించి యిలావృతవర్షము పూర్వభాగము నంతను దడుపుచున్నది. పార్వతీదేవియనుచర స్త్రీ లాయరుణానదీరసమునుఁ బానముచేయుచుందురు. ఆలల నాలలామల యవయవములను స్పృశించి వచ్చువాయువే సకలదిశలయందును బదియోజనములమారముదాఁక సువాస నను బ్రసరించునని చెప్పవలసియున్నప్పుడా స్త్రీలశరీరము లెంతపరిమళవంతము లై యుండునో వేతె చెప్పవలయునా ? మేరుమందరశిఖరంబున జంబూవృక్షము కలదని చెప్పితిని. దాని ఫలములు గజశరీరములంత ప్రమాణము గలవై సూక్ష్మబీజము లయి యుండును. ఆ ఫలములూర్ధ్వమునుండి క్రిందఁబడి శిథిల ములై రసప్రవాహమును బ్రవహింపఁజేయుచున్నవి. ఆప్రవాహమే జంబూనదియని పేరొందియిలావృతవర్షము దక్షిణభాగ మును, దన్నును దడుపుచున్నది. అనది యట్లు ప్రవహించు చున్నప్పు డుభయతీరంబులందును గలమన్ను తద్రసముతో సంయుక్తమై వాయుగ్నిసంయోగమువలన విపాకము నొంది సువర్ణమగుచున్నది. జంబూనదివలనఁ గలిగినది గనుక నే దానికి

జాంబూనదమనెడి నామము లభించినది. ఆసువర్ణమును దేవ
తలు తమ యువతీలలానులతోఁగూడ గిరీటములు కడియములు
మొలత్రాళ్లు మొదలగు నాభరణంబులఁగా నిర్మించికొని సత
తంబును ధరించుచున్నారు. సుపార్శ్వపర్వతమున గొప్పకదంబ
వృక్షము గలదని చెప్పితిని. ఆవృక్షరాజము కోటగంబులనుండి
యైదుసందిశ్లంత స్థూలములగు నైదుమధుధారలు సుపార్శ్వ
శిఖరమునుండి క్రిందికిఁ బాటుచు నిలావృతముపశ్చిమభాగ
మును, సాపర్వతస్రాతమును బరిమళింపఁ జేయుచున్నవి. ఆమధు
ధారలను బాసముచేసినవారి ముఖపరిశముచేఁ బరిమళితమగు
వాయువు నూఱుయోజనంబులదాఁక నెత్తావులను బ్రసరింపఁ
జేయుచున్నది. అట్లే కుముదపర్వతమందున్న పటవృక్షము శత
వలిశమనెడి నామమున నొప్పుచున్నది. దానిస్కంధములనుండి
కొన్నినదములు ప్రవహించుచున్నవి. అవి, పాలు మొదలగు
పానీయములును, భక్ష్యములు, వసనములు, భోగస్థానములును,
శయ్యాదులు, విభూషణములు, మొదలగుకోర్కూలను నెఱవేర్పఁ
జాలినవి. అవి కుముదపర్వతశిఖరమునుండి క్రిందికిఁ బ్రవహిం
చుచు, నిలావృతము నుత్తరభాగంబున నున్నలోకులను సంత
సింపఁ జేయుచున్నవి. ఆనదములను స్నానపానాదులచే నేవించు
వారికి యావజ్జీవమును సుఖముతప్ప, నొకప్పుడయినను శరీరము
ముడుతలు పడుట, తల నరయుట, శ్రమము రోగము చెమట
దుర్వాసన ముదుసలితనము మరణము నసమృత్యువు శీతోష్ణ
ములవలనఁ గలుగు వైవర్ణ్యము రాగద్వేష భయాభిమానా
దులును సంభవింపనేరవు. భూమండలమనెడి కమలమునకుఁ
గర్జికవలెఁ దనర్చు మేరువునకుఁ జాట్టును గురంగము కుతరము

కుంభమువై కంకతము త్రి కూటము శిశిరము పతంగమురుచకము
నిషధము సితవాసము కపిలము శంఖమువై దూర్యము చారువిహం
గము ఋషభము నాగము కాలాంజనము నారదము మొదలగు
పర్వతములు కేసరములవలెఁ దనర్చుచున్నవి. మఱియు జరఠ దేవ
కూటపర్వతములు మేరువునకుఁ దూర్పున వేయియోజనముల
దూరమునఁ బ్రవర్తిల్లుచుఁ బదునెనిమిదివేల యోజనముల
దైర్ఘ్యము గలిగి రెండేసివేలయోజనముల యున్నతత్వమును,
వైశాల్యమును గలవై యుత్తరమునకు విస్తరించుచునొప్పుచు
న్నవి. దైర్ఘ్యమునందును, ఔన్నత్యమునందును, వైశాల్యము
నందును సమానము లగుపవనపారియాత్ర పర్వతములు మేరువు
నకుఁ బశ్చిమభాగంబునకు దక్షిణంబునఁ గ్రమముగాఁ దూర్పు
నకు విస్తరించుచున్న కైలాసకరవీర పర్వతములును నుత్తరం
బునఁ ద్రిశృంగమకరపర్వతములును గలవు. ఈ యెనిమిది పర్వత
ములచేతను బరివృతమైన మేరుపర్వతము దర్భలచేఁ బరివృత
మగునగ్నిహోత్రునిచందమునఁ బ్రకాశించుచున్నది. ఆమేరువు
మూర్ధంబున మధ్యభాగమునందుఁ బదివేలయోజనములవై శా
ల్యముగల్గినమచతురశ్రమై, శాంతకాంభి యనుపేర నొప్పు
చున్న చతుర్ముఖునిపురంబు నిర్మితమైయున్నది. దానికిఁ జట్టను,
నష్టదిక్కులందును నష్టదిక్పాలు రగునింద్రాదులచేఁ గాలితము
లగు నెనిమిది పురంబులు గలవు. అవి ప్రత్యేకము రెండువేల
యేడువందల యోజనములవై శాల్యమున నొప్పుచుఁ, గ్రమ
ముగా నమరావతి, తేజోవతి, సంయమని, కృష్ణాంగన, శ్రద్ధా
వతి, గంధవతి, మహోదయ, యశోవతి యనునామంబుల
వెలయుచున్నవి. ఇది పదాటవ యధ్యాయము.

ఓరాజా! యాగస్వరూపుఁ డగువిష్ణుమూర్తి వామనరూప
మున నవతరించి ముల్లోకములను బాదముచేఁ గొల్పుచుండెను.
అప్పు డుపరిభాగంబున బ్రహ్మాండకటాహమంత రంధ్రము గల
యతని వామపాదాంగుష్ఠద్వారమున బాహ్యజలము లన్నియు
లోనికిఁ బ్రవేశించినవి. ఆజలధారలు త్రివిక్రముని పాదతొళన
ముచేఁ గల్గిన కుంకుమ మనెడి కింజల్కములచేఁ దనరారుచు,
స్వభావముచేత నే సకలదురితముల నిరసింప సమర్థములై సమస్త
లోకములపాపముల నెల్ల నాచమనము చేసినంతనే తొలంగు
నట్టుచేయుచు, భగవత్పది యనునామమునఁ బిలువఁబడుచువిష్ణు
పదమనునామము గలయాకసంబునఁ జిరకాలంబునకు నదీరూప
ముగా నవతరించెను. ఆయూర్ధ్వంబుననే ధ్రువమండల మొప్పు
చున్నది. దృఢసంకల్పుఁడును, భక్తశ్రేష్ఠుండును, నగుధ్రు
వుండు, దినదినమును వర్ధిల్లెడి భక్తియోగమునఁ బ్రేమాతిశ
యముకలవాఁడై, దానిచే నంతరంగము ద్రవించుచుండ, నేత్ర
ములుత్కంఠతచే వివళములై యర్ధనిమిలితములై బాహ్యజల
మును వెల్లిగొలుపుచుండ, నందువలననొడలినిండఁ బులకాంకు
రంబు లెగయుచుండ నాభగవత్పదీజలమును మాకులదేవత
పాదోదకమని యత్యాదరంబున శిరంబునఁ దాల్చుచున్నాఁడు.
మఱియు సప్తర్షులు తత్ప్రభావము నెఱింగినవారై, సర్వాంత
రాత్ముఁడగు వాసుదేవునియం దవిచ్ఛిన్న మగుభక్తియోగము
దమకు లభించుటచే సర్థకామాది పురుషార్థములను, గైవల్య
మును నిరసించినవారై తమకు సంప్రాప్త మగుముక్తినిగూర్చి
ముముక్షువులవలె నీ గంగానదియే మాతపంబునకు ముఖ్య
ఫలంబనితలంచుచు సగౌరవముగా జటాకిరీటములఁదువహించు

చున్నారు. ఇట్లు ధ్రువునిచేతను, సప్తర్షులచేతను బహుకృతయై గంగ యనేకసహస్రకోటులసంఖ్యను మీఱిన విమానములచే సంకుల మయిన యాకాశమార్గమువలన నవతరించుచు, నిందు మండలము నావరించి దిగి దిగి మేరుమూర్ధమున నున్నబ్రహ్మ

—◆◆◆ గంగానదికి వేటువేటు నామంబులు గల్గుట ◆◆◆—

పురంబు ప్రవేశించె. ఆపురంబున గంగానది నాలుగుపాయలుగ విభక్తంబై నీతయనియు, నలకనదయనియు, జత్తువనియు, భద్రయనియు, వ్యవహారింపఁబడుచు, నాల్గుదిక్కులకుఁ బ్రవహించుచు సముద్రములకుఁ బ్రవహించుచున్నది. అందు సీతానదిబ్రహ్మపురమునుండి బయలువెడలి మేరువునకుఁ గేసరములవలెఁ దనర్చుచున్న పర్వతశిఖరాగ్రములందు ముందుగాఁబడి పిమ్మట నటనుండి క్రిందికిఁ బ్రవహించుచు, గంధమాదనశిఖరమునఁ బడి భద్రాశ్వవర్షము మధ్యముననుండి తూర్పుగాఁబ్రవహించి, లవణసముద్రమును గలయుచున్నది. అట్లే చక్షుర్నది మాల్యవన్నగాగ్రంబునంబడి క్రిందికిదిగి యప్రతిహత మగువేగమునఁ గేతుమాల్యవర్షంబున వ్యాపించి పశ్చిమాభిముఖంబుగాఁబోటి పశ్చిమసముద్రంబునఁ గలియుచున్నది. అట్లే భద్రానదియు మేరుశిఖరంబునుండి స్రవించుచు, నొకగిరిశిఖరమునుండి మఱియొకగిరిశిఖరమున కూర్ధ్వముగా నెగయుచు, గ్రమముగా నీలశ్వేత పర్వతశిఖరంబుల స్పృశింపకయే శృంగవచ్ఛిఖరంబునఁబడియచ్చటినుండి క్రిందికిదిగి కురువర్షమునంతట వ్యాపించిప్రవహించి యుత్తరసముద్రంబునఁ గలియుచున్నది. అట్లే యలకనందయు మేరునందున్నబ్రహ్మపురమునుండి దక్షిణమునకుదిగి మధ్యమున నున్న పర్వతశిఖరంబుల స్పృశింపకయే యతిక్రమించి హేమ

కూట హిమాలయ పర్వతముల శృంగముల నస్థలితవేగముచే
భేదించుకొని కర్తృత్వ మగుభారతవర్షంబునఁ బడి ప్రవహిం
చుచు దక్షిణసముద్రమునఁ గలియుచున్నది. ఇంతియ కాక
మేరువు మొదలగుపర్వతములందుఁ బుట్టిననదులు ప్రతివర్షమం
దునునూలులకొలందిని బ్రవహించుచున్నవి. ఈజంబూద్వీపము
నందును, భారతవర్ష మే పుణ్యపాపరూపకర్తృముల ననుభవించు
టంజేసి కర్తృత్వ మనిపించుకొన్నది. *తక్కిన యెనిమిదివర్షం

* ఇందు భారతవర్షము దక్కఁ దక్కినవి పుణ్యశేషానుభవయోగ్యదేశం
బులని చెప్పబడినందుపైశంకించుచున్నాఁడు. ఓయీ! ఈచెప్పినది మిక్కిలి
విరుద్ధముగా నున్నది. ఇష్టాపూర్తాదు లగుపుణ్యకర్మము లాచరించినవారుధూ
మాదిరూపమగుపితృయానమార్గముచే, జంద్రలోకమునబొంది యచ్చటసుఖా
నుభవముచేఁ బుణ్యకర్మములనుక్షీణింపఁజేసికొని మగుడ నీలోకమునకువచ్చు
చున్నారని చెప్పుదురు. అట్లుశ్రుతులు చెప్పుచున్నవి. శ్రు॥ “యావత్సంపాత
ముషి శ్వాఽభేతమేవాధ్యానం పునర్నివర్తంతే” అనఁగాఁ గర్తానుభవమగు
నంతవఱ కచ్చటనుండిమగుడ నీమార్గంబున నే మగిడివచ్చుచున్నారనియర్థము.
ఇందులకు మఱియొకశ్రుతి “ప్రాప్యంతం కర్మణస్తస్యయత్కించేహకరోత్య
యంతస్తాల్లోకాత్పునరేత్యస్తైలోకాయకర్మణః” అనఁగానీలోకంబునఁజేసికొ
న్నకర్మములనుభవించుచునవి యంతము పొందునంతవఱకు నచ్చటనేయుండి
మగుడఁ గర్తార్జనముకై యీలోకమునకు వచ్చుచున్నారని భావము. అట్లుండఁ
బుణ్యశేష ముండు టెట్లు? వారి కీవర్ణములు భోగస్థానము లగుటెట్లు? అని
ప్రశ్నింపరాదు. వారుత్తరిలోకములం దనుభవింపఁగాఁ గొంతకర్మముమిగిలి
యుండునని తప్పక చెప్పితీరవలెను. అట్లెకాక వారికర్మము పూర్తిగానశించిన
దనియే చెప్పినచోఁ గర్మనిమిత్తమయినజన్మమే యుండదు. ఇట్లు చెప్పుట
శ్రు॥ “రమణీయచరణారమణీయయోనిమాపద్యేరక్షాబ్రాహ్మణయోనిక్షత్త్ర
యోనిం వైశ్యయోనించ” అను శ్రుతిప్రమాణము. ఇందులకు స్మృ॥ వర్ణాశ్ర

బులును, బుణ్యాత్ములకుఁ దా మనుభవింపఁగా మిగిలినపుణ్యము
 లనుభవింప నుపభోగస్థానము లగుచున్నవి. కావుననే వానిని
 భూలోకస్వర్గము లని చెప్పుదురు. అవి పుణ్యము లనుభవింపఁ
 దగినవేకానిభారతవర్ష మువలెఁ గర్తృత్వములుకావు. ఓరాజా!
 ఆవర్షములందలి పురుషులకుఁ ద్రేతాయుగమం దున్నవారికిం
 బలె నుఖముగాఁగలము వర్తించుచుండును. వారు దేవతల కెన
 వచ్చుచుండురు. అచ్చటివారు పదివేల యేనుగులబలము గల
 వారై యుండురు. మఱియుఁ బదివేలవర్షముల యాముద్వా
 యముగలవారై వజ్రకాయులై బలముచేతను, వయస్సుచేతను,
 మోదముచేతను వర్ధితము లగుసురతాది సౌఖ్యములుగల్గియుం
 దురు. వారి కళత్రము లిఁక నాయువైక సంవత్సరమాత్రమున్న
 దనఁగాఁ గర్భమును దాల్చి యొక్కసంతానమును మాత్రమే
 కందురు. కావున నచ్చటివారికిఁ గళత్రనుఖ మెప్పుడును దఱుగ
 నేరదు. మఱియు నచ్చటి కాననవృక్షములు సర్వముతువులం
 దును లభించెడి కునుమగుచ్ఛంబులచేతను, ఫలంబులచేతను గిన
 లయములచేతను మిక్కిలి నమ్రములైన శాఖాసముదయము
 తోనులతలతోను మిక్కిలి శోభిల్లుచుండును. అట్టిరమణీయకాన
 నములందును, నాశ్రమములందును, ఒర్వతపు జటియలయందును
 వికసించిననానావిధ తామరసంబులచేసంతుష్టిఁజెందురాజహంస

మాశ్చస్వకర్తనిష్ఠాః ప్రేత్యకర్ణ ఫలమనుభూయతతోతి శేషేణవిశిష్టదేశజాతి
 కులరూపాయు శ్శృతవృత్తసుఖ మేధసోజన్మప్రతిపద్యంతే॥ అని ప్రమాణము
 న్నది. కావున నుత్తరలోకములం దనుభవింపఁగా మిగిలిన పుణ్యకర్మముచే
 నతిశయింపఁబడినగొప్పభోగముననుభవించుటకు నాయా దేశములందుఁబుట్టుట
 సంభవించుచున్నది.

లును, జలకుక్కుటములును, కన్నె లేడిపిట్టలును, బెగ్గురుపక్షులును, జక్రవాకాదులును, జతలుగట్టిచేయుచున్న మధురకూజితములచేతను, మధుకరఝంకారములచేతను, బ్రతిధ్వనితములగు తామరకొలఁకులందును. జలకీర్ణాదివినోదము లొనర్చుచు, నున్న మనోహరాంగు లగు దేవకాంతల మస్తకసంబంధు లగు విలాసములచేతను, మందహాసములచేతను, మనోహరము లగు చూపులచేతను, నాకృష్టములగు చిత్తంబులును, జూపులునుగల దేవపతులు తమతమ దేవతాగుణములచే బూజితు లగుచు నతిముదమున యథేష్టముగా విహరించుచుందురు. ఓరాజా! ఈ తొమ్మిదివర్షములందును భగవంతుఁ డగునారాయణుండు తత్తద్వర్షాధిపతి యగుమహాపురుషునిచే సంసేవింపఁబడుచు, నాయావర్షములందున్నపురుషుల ననుగ్రహించుటకై పరిదృశ్యమాన మగు వస్తుసజాతీయ మని యూహింపఁ దరము కాని కల్యాణగుణవిశిష్టమగు స్వరూపముచే నిప్పటికిని బ్రత్యక్ష మగుచుండును. ఇలావృతవర్షమున భవానీదేవిశాపముచే శంకరుండు దక్కవేటొక్కపురుషుండు గానరాడు. భవానీశాపనిమిత్తము నెఱింగికాని యెఱుంగక కాని యావర్షమునకుఁ బోయినవాఁడనుచరులతోగూడ స్త్రీత్వంబును బొందును. ఇలావృతవర్షమును బ్రవేశించినవారికి స్త్రీత్వము రావలయు నన్నభవానీశాపనిమిత్తమును నవమస్కంధమున వక్కాణించెద. అచ్చట భవానీదేవి యధిపతిగాఁ గలయర్బుద సహస్రసంఖ్య గలస్త్రీసమూహములచే సేవింపఁబడుచు భవుండు తనకుఁ గారణభూతముగను, వాసుదేవాదిరూపమున నున్న పరమపురుషుని నాల్గు వ్యూహములలో నాల్గవదియు, తమోగుణమున కధిష్ఠా

త్రియు సగుమూర్తిని దగచిత్తమున సమాధిరూప మగునుపా
యముచే సాక్షాత్కరించుకొని ముందుచెప్పఁబోయెడుమంత్రా
త్తకమగు వాక్యమును జపించుచు స్తోత్రముచేయుచుండును ఓ
పరశరాత్మా! *భగవంతుఁడవును †మహాపురుషుఁడవును, వాసు
దేవుఁడవును, ‡సర్వగుణ నిధానమవును, ¶అనంతుఁడవును,
§అవ్యక్తుఁడవును నగు నీకు సమస్కారము. ఓయీశ్వరా! నీపాద
పద్మములు సేవకుల కుపాసింపఁదగి ప్రాప్యము లగుచున్నవి. నీవు
సంపూర్ణమగునై శ్వర్యాది షట్కమున కాధారభూతుఁడవు. నీవు
భక్తులందు మిక్కిలి వాత్సల్యము కలవాఁడవయి వారిసంసార
బంధమును దొలంగించుచున్నావు. నీవు సమస్తభూతముల య

* ఈవిశేషముచేఁ బరబ్రహ్మము జ్ఞానాదివద్గుణములచే నిండినవాఁడని
తెలియవచ్చుచున్నది.

† ఈ విశేషముచేఁ బరబ్రహ్మము నిఖిలప్రపంచకముయొక్కస్పష్టి
స్థితిలయములుగావింది మహాపురుషత్వంబునుబొందుచుండు. శ్రు॥ వేదాహ
‘మేతం పురుషం మహాంతం’ అని పురుషసూక్తమునఁ జెప్పఁబడుటచేతను,
“తస్మాద్విరాడజాయత” అని సమస్తప్రపంచమునకును గారణత్వముఁ బ్రతి
పాదించుటచేతను పరబ్రహ్మమునకు మహాపురుషత్వము స్థిరమగుచున్నది.

‡ ‘సర్వగుణ’ యని చెప్పటచేఁ జేతనాచేతనముల కూపింపఁదరము
కానివై జగత్కారణ మగుట కుపయోగించుచు నాశ్రితుల కార్యముల నెఱ
వేర్పఁ దగిన సర్వజ్ఞత్వము, సర్వశక్తిత్వము, వాత్సల్యము, సౌశీల్యము, సౌల
భ్యము, జ్ఞానశక్తి, మొదలగునసాధారణగుణము లున్నట్లు తెలియుచున్నది.

¶ ‘అనంత’ అనుటచే భగవంతుఁడు రూపముచేతను గుణములచేతను
ననంతుఁడని తెలియవచ్చుచున్నది

§ ‘అవ్యక్త’ అనుటచే నిండియాదులకు గోచరుండు కాఁడనట స్పష్టము.

భ్యుదయంబునకును హేతుభూతుండవు. నీసంకల్పముచేతనే జీవులుబంధమును మోక్షమును బొందుచున్నారు. అట్టి మహా పురుషుడ వగునిన్ను సేవించుచున్నాను. ఓపరమాత్మా! సమస్త మును సర్వకాలములందును జూచుచున్నప్పటికి నెవ్వనిజ్ఞానము కొంచెమైనను బ్రకృతిగుణకార్యములగు రాగద్వేషాదులచే క్రోధాది గుణముల జయింపలేని మావంటివారి జ్ఞానమువలె గలుషత్వమందదో, యట్టిధగవంతుడవగునిన్ను సంసారమును జయింపఁదలంపు గలయేపురుషుండు సంతసంబున సమాదరించి భజింపఁడు? ఓపరమపురుషా! దేహాత్మాభిమానము గలవారికి నీవు మద్యపానముచేఁ దామ్రలోచనములు గల్గి మత్తుడవై యున్నట్టు మాయచేఁ గానవచ్చుచుండువు. కాని నీవు వాస్తవ ముగాన ప్రాకృతమై స్వేచ్ఛచేస్తీకృతమై కర్తవశ్యముగాకయున్న దివ్యచుంగళవిగ్రహుండవు కదా! అట్టివాడవు కనుకనే నాగ కన్యకలు నీపాదపంకజస్పర్శమువలన సంచలితహృదయేంద్రి యైత “గామపరవశల మగుమేము రాగాదిదుష్టుణములకుఁ బ్రతిభటమగు శుద్ధసత్వస్వరూపుడ వగునీపాదముల స్పృశింప నెట్టుగా సమర్థులమగుదు”మని తలంచుచు నిశ్చంకముగానీకుఁ బూజింప నర్హసమర్థులుగాక పోయిరి. ఇట్టి మహనీయుడవగు నిన్నెవ్వఁ డాదరించి సేవింపఁడు? ఓపాసుదేవా! వేదాంతము తెవ్వనిఁ జిదచి జాత్తకమగు ప్రపంచము సృష్ట్యాదులకు హేతు పనిచెప్పుచున్నవై, ఎవనిని సత్వాదులగు ప్రకృతిగుణముల కవ శునిఁగాను, స్వరూపముచేతను, స్వభావముచేతను దేశకాలవస్తువులచే నవరిచ్చిన్ననిగాను నుడువుచున్నవై, ఎవఁడుసహస్ర ఘణములలో నొకదానియందు భూమండలము నావగింజంత

సులభముగా వహించుచున్నాఁడో, యట్టియమేయ ప్రభావుండ
 వగునిన్నె పండు సంతసమున నాదరింపఁడు? ఓయీశా! మహాత్త
 త్వాభిమానమున నొప్పుచు, జగన్నిర్మాణమున కుపయుక్తములగు
 జ్ఞానాదుల కాశ్రయిండ్లై యస్తదాదులకంటె నాద్యుండగు
 కమలాన నుండెవనివలనసంభవించెనో, యానీవలననే నేనుచు
 ద్రివిధాహంకారసంపాదనమునిమిత్తము సముద్యాతుండనై
 యహంకార ప్రవర్తనమున కుపయోగించునట్లు నీవైసంగినజ్ఞాన
 ముచేదేవాది శరీరములందుఁ ద్రివిధమగు నహంకారమును
 బ్రవర్తింపఁజేయుచున్నాను. ఓనుహత్తా! మహాత్తత్త్వము,
 సాత్వికరాజసతామసములను త్రివిధాహంకారము, బ్రహ్మమొద
 లగు మేమును సూత్రబద్ధములగు షటులవలె నీకు వశులమయి నీ
 యనుగ్రహమువలన నీబ్రహ్మాండమును, దదంతర్వర్తియగు వస్తు
 జాలమును, సృజించుచున్నాము. సత్వాదిగుణపరిణామములగు
 దేహేంద్రియాదులసంబంధముచే న్వాత్మపరమాత్మ జ్ఞానసహి
 తుండై సంసారబద్ధుండగు జీవుం డెవనిచే నిర్మితమగుకర్మగ్రంథి
 యైన మాయను సులభముగాఁదరింప నుపాయము నెఱుంగఁడో,
 ప్రకృతిసంబంధనాశనమును, దత్సంబంధమునుజేయ సమర్థ
 మగు జ్ఞానము గల యట్టి నీకు నమస్కార” మని యిలావృతవర్ష
 మున భవుండు నుతించుచుండు. ఇది పదునేడవయధ్యాయము.

ఓపరీక్షిన్నరేంద్రా! అట్లే, భద్రాశ్వవర్షాధిపతియును ధర్మ
 సుతుండును భద్రశ్రవుండనుపేరు గలవాఁడును. సేవకముఖ్యులు
 ను, రాక్షసాపహృతము లగువేదములను నుద్ధరించి తెచ్చుటవలన

—●—●—●— { శుశుఁడు రాజునకు భద్రదాశ్వాదుబందలి } —●—●—●—
విశేషములను జెప్పుట.

ధర్మస్వరూపమును, హయగ్రీవాభిధానముగలదియు భగవంతుఁ
డగు వాసుదేవునకు మిక్కిలిప్రియమునగు శరీరమును దృఢసమా
ధిచే సాక్షాత్కరింపఁ జేసికొని చెప్పఁబోయెడి మంత్రమును
జపించుచు నిట్లు స్తోత్రము చేయుచుందురు. ఓపరమేశ్వరా!
నీవు సంపూర్ణమగు షాడ్గుణ్యముగలవాఁడవు. నీవు పూర్వోత్తర
భాగములగు వేదాదులందు క్తమగు ధర్మమే స్వరూపముగాఁగల
వాఁడవు. నీవు నీయనుగ్రహతీతయముచే జీవులను రజస్తమంబు
లకు లోబడకుండునట్లు జేసి బ్రహ్మప్రాప్తిరూప మగు ముక్తిని
గల్గించువాఁడవు. అట్టి నీకు సమస్కారము గావించుచున్నాము.
లోకమున దేహులు పిత్రాదులమరణమును గన్నులారఁ గాంచి
యునట్లు తామును మృతినొందవలయునని తలంపరు. మఱియుఁ
జచ్చినపితృపుత్రాదులను దహించివచ్చి యప్పుడయినఁదామస్థిరు
లని తలంపక వారు సంపాదించినధనాదులచే జీవింపఁదలంచుచు
శబ్దాదివిషయసుఖములననుభవించుచు సర్వదాపాపకార్యముల
నే ధ్యానముచేయుచుందురు. మానవాదు లనిత్యులయినట్లు
ప్రత్యక్షముగాఁజూచినను లోకులకట్టిబుద్ధి జనింపకపోవుట భగ
వంతునిమాయావైభవమే. ఔరా! ఏమియాశ్చర్యము! ఇది
మిక్కిలి విచిత్రముగా నున్నది. ఓపరమాత్మా! వేదాంతవిద్యను
నభ్యసించినకవీశ్వరులు ప్రపంచ మనిత్యమని చెప్పుచున్నారు.
కాని తామట్లనుసంధానము చేయలేకున్నారు. అట్లే యధ్యా
త్మవిద్యల నభ్యసించి స్వాత్మపరమాత్మ జ్ఞానముగల పండితు
లును నీవిశ్వము నశ్వరమని చెప్పుచున్నారేకాని యనుసంధా

నముచేయలేకున్నారు. వారు నీమాయచే మోహితులై పుత్రమరణాదినిమిత్త మగుదుఃఖమును బొందుచున్నారు. కావున నీయీకృత్యము మిక్కిలి యాశ్చర్యముగానున్నది. జన్మమరణాదిసంసారమును నశింపఁజేయు నీకు నమస్కారము. ఓపరమేశా! వాస్తవముగా నీవ కర్తవైనను జగత్సృష్టిస్థితిలయాదికార్యము లొనర్చుటచేతను, స్థూలసూక్ష్మములగు చిదచిత్తులు శరీరముగా గలవాఁడ వగుటచేతను, బ్రపంచగతము లగువికారాదుల కాశ్రయుఁడ వగుటచేతను, విశ్వసృష్ట్యాదికర్తము జీవునకువలె నీకును జ్ఞానసంకోచాదులకుఁ గారణము లగుచున్నవని తలంచుట యుక్తమేకాని విశోద్భవాదికర్తములు లీలారూపము లగుట చేతను, ప్రకృతిపురుషరూప మగుశరీరమునకే కార్యకారణ రూపావస్థ లంగీకరించుటచేతను, విశోద్భవాదికర్తము నీకుఁ బ్రతిబంధకముకాదు. సర్వదా వికారాదులు గలుగుటకుఁదగిన సంబంధమున్నను, జీవునికి శరీరగతకామార యకావనాదివికారములు గలుగునట్లు, నీకావికారములు గలుగకపోవుట చిత్రము. ఓదేవా! ఒకానొకడై నందిన ప్రళయమునవేదముల నొకడై త్యుడపహరింపఁగా, నీవు సరహాయస్వరూపముదాల్చి హయగ్రీవుండవని ప్రఖ్యాతివహించి వానిఁజంపి యావేదములఁ గొని వచ్చి యాచించుచున్న బ్రహ్మకర్పించితివి. అట్టియమోఘచేష్టలుగల నీకు నమస్కారము” అని యిట్లు నుతించుచుందురు. హరివర్షమున భగవంతుఁడు సరహారిరూపమున వెలయుచుండును. భగవంతుఁడు సరసింహవతార మెత్తుటకుఁ గారణము ముందు ముందుచెప్పెదను. ఆహరివర్షమునందు భగవంతునితో సమాన మగు గుణములు గలవాఁడును, భక్తశ్రేష్ఠుండును, దైత్యదాన

వకులములను బవిత్రముచేయుచున్న శీలాచారములు గలవాఁ
 డును నగుప్రహ్లాదుండు, బ్రయోజనాంతరరహిత మగునవిచ్ఛి
 న్నభక్తియోగముచే నావర్షమందున్న ప్రజలతోఁగూడఁ దన
 కుఁ బ్రియతమ మగునరసింహాకృతిని ధ్యానముచేయుచు నిట్లు
 నుతించుచుండును. “నరసింహస్వరూపుఁడవగునో భగవంతా!
 నీకుననుస్కారము. సమస్త తేజస్సులను బ్రకాశింపఁజేయు నీకు
 వందనము. ఓదేవా! మాకుఁ బ్రత్యక్షము కమ్ము. ఓవక్త్రనఖా!
 ఓవజ్రదంష్ట్రా! బహుళములైన మాకర్తాశయములను, దొలంగిం
 పుము తొలంగింపుము. మాభయములుపోవునట్లు మాకు సాక్షా
 త్కరింపుము. జగంబునకు మంగళమగుఁగాక. దుర్గతులు
 నిర్మలమనస్కులగుదురుగాక. భూతములు పరస్పరము మంగళ
 ములను గోరుకొనుచుండుఁగాక. వానిమనస్సు శమాదిగుణ
 యుక్తమగుఁగాక. మామతియు, భూతములమతియు, ఫలాదుల
 నపేక్షింపకయే యథోక్షజనిమందుఁ బ్రవేశించుఁగాక. ఓపర
 మేశ్వరా! గృహములయందును భార్యాసుతులందును ధనంబుల
 యందును బంధువులందును మాకాసక్తిలేకుండుఁగాక. కేవ
 లము భగవద్భక్తులందు మాత్రమే మాకట్టియాసక్తిగల్గుఁగాక.
 భగవద్భక్తులన్నేహముచే స్థిరమగు మనస్సులు గలవారు, ప్రాణ
 ధారణకుపయుక్త మగునంతమాత్ర వస్తువులచేతనే పరితుష్టిఁ
 జెందుచు నతిశీఘ్రముగా ముక్తిచెందినట్లు లింద్రియపోషణ
 మందుఁ దత్పరులై శబ్దాదివిషయములందు సక్తచిత్తు లగు
 వారికి ముక్తిసిద్ధింపనేరదు. అట్లుండ గృహదులందలి యాసక్తి
 వలని మాకేమిలాభము? ఏహరి తనభక్తులతో స్నేహముచేసి
 వారు నుడువుచున్న తనచరిత్రములనువినునట్టిపురుషుల శ్రవణ

కుహరములనుండి లోపలికిఁ బ్రవేశించి తనపాదపంకజముల నుండి యుదయించిన గంగానది శరీరమలమునట్లు లోపలిమలమును దొలగించునో యట్టిముకుందునిచాడముల నెవఁడు సేవింపఁడు? ఐహికాముష్మిక ఫలములను గోరనిభక్తివిశేషము భగవంతునియం దేవురుషునకుఁ గలదో వానిని నింద్రాదిదేవతలును శమదమాది గుణములును ననుసరించుచుండ ను. నీయందు భక్తిని నెలకొల్పక శబ్దాదులందు మనంబును బ్రవేశింపజేసి వర్తించువానికిభగవద్భక్తులకు లభించినమహాగుణము లెట్లుగా లభించు? ఓమహనీయా! ఆలోచింప మీనములకు జలమే జీవనాధారమైనట్లు * శరీరాదులకెల్ల నీవేజీవనాధారమవు. కావునఁ దాను వయస్సొందర్యాదులచేతను గృహపుత్రధనాదులచేతను సంపూర్ణుడై నను భగవంతుఁడగునిన్నువిడిచి గృహసక్తుడైనచో నప్పుడు దంపతులకు వయోరూపాదులవలనఁ గల్గుక్షణిక సుఖమే కాని నిరతిశయానందమును బొందఁ జాలఁడు. నీభక్తి నిరతిశయసుఖమునకు హేతువగుచుంటుండేసియు, విషయాసక్తునకు దుఃఖహేతువగుటండేసియు రజోగుణజాతములగురాగము విషాదము కోపము గర్వము పేరాస భయము దైన్యము వ్యాధి

* భగవంతుఁడె యెల్లరకును ధారకుఁడనుటకు శ్రు॥ కోహ్యేవాన్యత్కః ప్రాణ్యాద్య దేవ ఆకాశ ఆనందోనస్యాత్” అనఁగా నిరతిశయానంద రూపమును సర్వప్రకాశమును నగు పరమాత్మయు పాసితముకానిచో నెవఁడైహికాముష్మికసుఖ సంపాదనముచే జీవించునని శ్రుత్యభిప్రాయము. ఈయర్థమే వాల్మీకిరామాయణమున “నచనీతాత్వయాహీనా నచాహమపి రాఘవ! మహూర్తమపిజీవావో జలాన్మతస్యవివోద్ధృతౌ” అనియున్నది. కావున భగవంతుని విడిచి యొకముహూర్తమైనను జీవించుట కష్టము.

మొదలగు వానికి మూలమై సంసారచక్రపరివర్తనమునకు హేతువయిన గృహమును విడిచి నరసింహస్వరూఁడవగు నీపాద పద్మములను భజించువారి కెందువలనను భయముండదు.” అని హరివర్షంబునఁ బ్రహ్లాదాదులు పరమేశ్వరుని నుతించుచుందురు. ఓరాజా! ఇఁకఁ గేతుమాలమున నుపాసనీయులును నుపాసకులును నెవ్వరో తెలిపెదను. ప్రజాపతికి రాత్ర్యభిమాన దేవత లనెడిపుత్రు కలు ను నహరభిమానదేవు లనెడి పుత్రులును గలగు. రాత్రిందివాధిష్ఠాత లగువారలే శతవత్సరరూప మగు నాయుర్దాయమును బరిగణించుచుందురు. వారలే కేతుమాలవర్షమున కధిపతులు. మహాపురుషుఁడయిననారాయణునిచక్రకాంతులకు భీతచేతన్కు లగుటంజేసి యేవారల గర్భస్థశిశువులు గర్భాధానము మొదలుకొని సంవత్సరాంతమున విగతజీవులయి పడుచున్నారో, యట్టి రాత్ర్యభిమాన దేవతలకును నహరభిమానదేవతలకు లక్ష్మీకిని బ్రీయంబును జేయఁ దలంచి భగవంతుఁడు కేతుమాలవర్షంబున ప్రద్యుమ్నరూపంబున వర్తించుచుండును. అచ్చట నాపరమపురుషుండు మిక్కిలిసుందర మగు గతివిలాసముచేతను మనోహరమగు మందహాసవిలసితములగు దృష్టిలీలలచేతనుగించిడున్నతమగు సుందరభ్రూమండలముచేతను సుందర మగు రమావదనారవిందసంపదచేఁ దాను సంతసించుచు రమాదేవిని సంతసింపఁ జేయుచు విలసిల్లు చుండును. మాయామయ మగు భగవంతునియారూపమును లక్ష్మీదేవి సమాధియోగనిష్ఠురాలై, రాత్రులయందు రాత్ర్యభిమాన దేవతలతోను బవళుల నహరభిమానదేవులతోను గూడికొని సేవించుచు నీవిధమున జపించి స్తోత్రము చేయుచుండును. ఓదేవా!

నీవు సమస్తేంద్రియములకు నధిపతివి. నీవు ప్రకృతిపురుషులకు సంభవింపనేరని జ్ఞానగాంభీర్యాదిగుణములకు నిధానమవు మతియు నీవుకర్తేంద్రియవ్యాపారములకును జ్ఞానేంద్రియవ్యాపారములకు సంకల్పాధ్యవసాయాదులకును బంచమహాభూతములకును నియంతవు. నీవుమనస్సహితములగు నేకాదశేంద్రియములును బంచమహాభూతములును శరీరముగాఁగలవాఁడవు. నీవు వేదస్వరూపుఁడవు. వ్యష్టితత్త్వసంఘాతమే శరీరముగాఁగలవాఁడవు. ఓమహానీయా! నీవుజీవశరీరమున వెలయువాఁడవు. పెక్కిలినీవు సమస్తప్రపంచస్వరూపుఁడవు. మతియు మనస్సామర్థ్యము గలవాఁడవై పటుతరమగునింద్రియశక్తిచేతను దనరారుచు నిరతిశయప్రీతికి హేతువనై స్వీయములందునిరతిశయప్రీతిగలవాఁడవై భగవత్స్వరూపుఁడవయియున్న నీకు సమస్కారములు. ఓమహానీయా! నిరుపాధికుఁడవయ్యు సమస్తేంద్రియముల కధిపతివగు నిన్నునువ్రతములచే నారాధించి లోకంబున స్త్రీలుపతిసిగోరుకొనుచున్నారు. అట్లుకోరి తెచ్చుకొన్న భర్తలాస్త్రీలకు నిరతిశయప్రీతివిషయములగుపుత్రులనుధనములను నాయువులను రక్షింపఁజాలకున్నారు. ఆస్త్రీలపతులు కర్మవశ్యులయి యుండఁగా వారెట్లు వారికిఁ బ్రియవస్తువుల రక్షించి *పతి యనునానుచును సార్థకపఱుచుకొనఁగలరు. నిరుపాధికరక్షకత్వము గలనీవే పతి శబ్దవాచ్యుఁడవు గాని తక్కినవా రెట్లగుదురు? ఓశరమేశ్వరా! మతియుఁగర్మవశ్యుండవు కాకపోవుటచేనీకెందునుండియుభయము సంభవింపనేరదు. సకలభయములనుండియు రక్షింపఁ గల

* పతి అనఁగా “పాతి, భార్యార్థవస్తుని రక్షతీతి పతిః” భార్య కిష్టములగు వస్తువులను రక్షించినవాఁడె యని భావము.

శక్తినికుఁ గలదుగాని వేఱొకనికిలేదు. కావుననీవే నిరుపాధిక పతి
 శబ్దవాచ్యుండవు కాని తక్కినవారుకారు. వారుకర్తవశ్యులై
 కావుననే సోపాధికులై యుండఁగా భయములనుండి యెట్లు
 రక్షింపఁగలుగుదురు? కావున నీవైక్కఁడవేపతివి. మఱియొకపతి
 యున్నచో నన్యోన్యము భయంబు సంభవింపకమానదు. నీవై
 క్కఁడవేనైనచో నాత్మలాభముకంటె నన్యమైన దధికమని త
 లంపవు. మఱియు లోకమునఁ బతిసుతధనాదులందుఁ బరాయణ
 యగునేస్త్రీయుక్తవిధశక్తిగల నీపాదపద్మముల కారాధనముచే
 యదో యట్టిస్త్రీకి, నీవైకానొకప్పు డర్చితుం డయ్యనట్టిక్షుద్ర
 ఫలంబునే యొసంగుచుందువు. నీవు, స్త్రీతీవిషయమయినపురుషా
 ర్థమవయియున్న నీకంటె నితరమగు నపురుషార్థములు గోరు
 కొనునప్పుడు తాదృశమూఢస్త్రీకట్టి ఫలమునె యిచ్చుచుందువు.
 అల్పకాలస్థాయు లగునావస్తువులనుబొంది యవి కర్మవశము
 వలననశింపఁగానే మిక్కిలిదుఃఖమునుబొందును. కావున నిన్నుఁ
 బతిగాఁబడిసిననాకుంబోలెలోకమున నెవ్వ తెకునుసౌఖ్యంబులే
 దు. 'ఓలక్ష్మీ! నీవేలోకమందుఁబురుషార్థమవగుచుండఁగానీవన్న
 దెట్లుసరిపడు'ననియందువేనివినుము. ఆలోచింపఁగాబ్రహ్మ, యీ
 శ్వరుండు, దేవేంద్రుండు మొదలగువారు శబ్దాదులందాసక్తులై
 నీపాదారవిందశరణముఁ జేయకుండ నితరమగుతపంబునుజేయు
 చున్నారు. కాని యందువలన నన్నెంతమాత్రమును బొందలేరు.
 ఓయమేయా! నిరతిశయప్రీతివిషయుండ వయిననీవే హృదయ
 ముగాఁగల నేను నీయారాధనముఁ జేయనిచో నెట్లు సంతసిం
 తును? కావున నీపాదారవిందములుగొల్పువారలే నన్నుఁబొం
 దఁగలరుకాని తక్కినవారు పొందలేరు. సర్వపురుషార్థరూపుండ

వగు నోపరమేశ్వరా! సర్వపుష్కారదాయి యని నుతింపఁదగిన
 నీహస్తమును దయాసూచకముగా నీభక్తులతలలం దుంచుచు
 న్నట్లు నాశిరంబునందును నుంపుము. 'నీపిదివఱకే నాపరిపూర్ణ
 దయకుఁ బాత్రురాలవయి యుండఁగా నీవిట్లుప్రార్థించెదవేమి'య
 నియడుగవచ్చు. నీవు మాయారూపమగు శ్రీవత్సమువలె నన్ను
 హృదయమందు ధరించుచున్నావు. *అయిన నీకుజ్ఞానులుప్రియ
 తము లయినట్లు నేనుగాను. కావున నన్ను నీభక్తులఁ జూచిన
 కనికరపుఁజూపుతోఁ జూడవలయును. ఆనీభక్తులం దట్టిదయ
 యేల యుదయించునో నేఁ జెప్పఁజాల. ఈశ్వరుండవగు నీచేష్టి
 తము నూహింప నెవ్వరు సమర్థులు?' అని యిట్లు లక్ష్మీ భగ
 వంతునిఁ బ్రార్థించుచుండ ను. ఇక రమ్యకవర్షమునం దుపా
 న్యులును నుపాసకులు నెవ్వరో తెలిపెద వినుము. రమ్యకవర్ష
 మునకు మనువధిపతి. అతఁడు యుగాంతమందుఁ జూచిన భగ
 వంతునికి ప్రియతమ మగుమత్స్యరూపమును నవిచ్ఛిన్నభక్తి
 యోగముచే నారాధించుచు నిట్లు నుతించును. 'ఓదేవా! నీవు.

—●—●—●— రమ్యకవర్షముఁగూర్చి చెబుట. —●—●—●—

శుద్ధసత్వమూర్తివి. నీ వింద్రియశక్తికిని, మనశ్శక్తికిని, శరీర
 శక్తికిని నధిష్ఠాతవు. మఱియు నీ పవతారములలో మొదటి
 వాఁడవు. వ్యష్టిజాతమున కంతరాత్మవై మత్స్యస్వరూపుఁడ
 వగునీకు నమస్కారము. ఓమహనీయా! నీరూపము లోపాలా
 దుల కెంతమాత్రమును గోచరంబుగాదు. నీవు వేదాత్మకమగు

* ఇందులకుఁ బ్రమాణము "ప్రియోపి జ్ఞానినో త్యర్థ మహం సచ మమ
 ప్రియః, జ్ఞానీత్వాత్వైవమే మతమ్" ఇత్యాదులు.

నాదము గలవాడవు. లోకమున మానవుడు కట్టిబొమ్మను సూ-
 త్రమునకు బంధించి స్వవశము గావించికొనియాడించుచున్నట్లు
 నీవు నావేదాత్మకమగు నాదముచే జడచిదాత్మకమగు నీలో-
 కంబును స్వవశము గావించికొని నియమించి యీశ్వరుండవని
 పిలువబడుచున్నావు. ఓయీశ్వరా! ఇంద్రాదిదేవత లందఱును
 మాత్స్యరహితులై యైకమత్యమున నొప్పుచు జరాచరాదు
 లచే ఒరిగృశ్యమానమగు ప్రపంచమునురక్షింపఁ బ్రయత్నిం-
 చియు నట్లుచేయు నసమర్థులయిరి. కావున జగన్నేతృత్వము నీకుఁ
 దక్కఁ దక్కినవారి కలవడనేరదు. అట్టియసాధారణశక్తిగల
 నీకు నమస్కారము. ఓపరమాత్మా! ఓకానొకడైనందిన ప్రళ-
 యమున మహాతరంగంబులతో ఘూర్ణిల్లు సముద్రంబున నోష-
 ధులకును లతాగుల్ఫాదులకు నాధారమగు నీతో గోమండలమును
 నన్నునుధరించి మహావిక్రమమున నంద చరించుచు రక్షించి-
 తివి. నీకుఁగాక తక్కినవారి కెవ్వరికట్టిశక్తిగలదు? జగంబునకుఁ
 బ్రాణసిరూపణ చేయుటయే స్వభావముగాఁ గలయట్టి నీకు నమ-
 స్కారము.” అని సర్వదా నుతించుచుండును. హిరణ్మయవర్ష-
 మందు భగవంతుడు కూర్మరూపమునొంది వర్తించుచుండును.
 పితృగణంబుల కధిపతి యగునర్యముడు భగవంతునికిఁ బ్రియ-
 తను మగునాకూర్మరూపము నావర్ష మందుండు జనులతోఁ
 గూడ నుపాసించుచు నిట్లు స్తోత్రముచేయుచుండు. “ఓదేవా!
 సమస్తజంతువులును, దద్గతము లగుహేయగుణములును గల్యా-
 ణములును సద్వారకముగాను సద్వారకముగను నీకు సంభ-
 వించుచుండును. మఱియు నీవు సముద్రమధ్యమున మందర-
 పర్వతమూలమున నుండి సాధారణముగా గోచరుండవు కావు.

నీశరీరము ప్రాకృతసంబంధి కానేరదు, నీవు కాలముచేఁ బరిచ్ఛి
 న్నుండవు కావు. నీవు మహామహిమగలవాఁడవు. మఱియు సమ
 స్తమున కాధారభూతుండవు. అట్టి నీకు సమస్కారములు
 కావించుచుందుము. ఓదేవా! నానావిధజాతిగుణాదులచే నిరూ
 ప్యమయి భోగ్యవస్తురూపముగాఁ బ్రతీయమానమగు నేప్రపం
 చము నీప్రకృతిచే నిర్వర్తింపఁబడు చున్నదో, యబ్రహ్మతత్వ
 ముగాఁ బ్రతీయమాన మగుటచే దేనికిఁ బ్రకాశములేదో, నీవా
 ప్రపంచమే శరీరముగాఁ గలవాఁడవు. మఱియు లెస్సగా జ్ఞాన
 మును బ్రవర్తింపఁ జేయుచున్నావు. అట్టి నీకు సమస్కారము.
 ఓదేవా! చరాచరరూపమని ద్వివిధముగాను సవాంతరభేద
 ముచే జరాయుజములనియు, స్వేదజములనియు, నండజము లని
 యును, సుద్భిజములనియుఁ జతుర్విధములు గానుఁ బరిదృశ్య
 మానమగు నీప్రపంచము నీకు శరీరవిశేషమై తనర్చుచున్నది.
 కావున స్వర్గము, గగనము, భూమి, పర్వతము, నది, సముద్రము
 ద్వీపము, గ్రహము, నక్షత్రము, మొదలగు శబ్దములచే నీ
 ప్రాకృతవేదేష్పఁబడుచున్నావు. అనంతములగుటచే లెక్కింపఁ
 దరము కాని విశేషములును, దేవాదినామములును, బృధి
 వ్యాది రూపములును నాకారముగాఁ గలిగి, ప్రకృతిపురుషకాల
 శరీరకుండ వన నొప్పునీయందుఁ బృథివ్యాది తత్త్వయాథా
 తన్యము నెఱఁగినకపిలాచార్యాది మహామహాలుమందబుద్ధులు
 సుఖముగా గ్రహించునిమిత్త మిరువదినాల్లు తత్త్వములనియు
 నిరువదిమైదుతత్త్వములనియు సంఖ్యను గల్పించిరి. కాని
 వాస్తవముగా సవాంతరభేదముల నెంచిన లెక్కింపఁదరము
 గాదు. నీ వనంతమగు విభూతులు గలవాఁడ వగుటచే నీ

యందుఁ బరికల్పితమగు సంఖ్య వాస్తవబుద్ధిచేఁ దిరస్కరింపఁ
బడక మానదు. తాదృశసంఖ్యజ్ఞానముచేఁ దెలియఁబడు* నీకు
నమస్కారములు. ఇకఁ గురువర్షమునందుఁ గల యువాన్యు

* భగవంతునికి విభూతిభూత మగుజగంబున కానంత్యము కలుగఁగాభగ
వత్స్వరూపమున కానంత్య మెట్లంగీకరింపవచ్చును? భగవత్స్వరూపమునకు
గల్గునానంత్యము ప్రకృతిపురుషుల చేతఁ గదా కలుగవలెను? ప్రకృతిపురుషుల
కానంత్యమంగీకరించినప్పుడే యది యలవడును. కావునఁ బ్రకృతిపురుషులు
దేశ కాలవస్తుపరిచ్ఛిన్నులు కారని యందువా? అగుదురని యందువా? వాని
కట్టిసాధారణగుణ మంగీకరింతువేని పరమాత్ముడు వానికి భేదమే లేకపోవలసి
వచ్చును. అంగీకరింపనిచోఁ దాదృశప్రకృతిపురుషునిరూపిత మగుభగవత్స్వ
రూపముగూడఁగాలాదిపరిచ్ఛిన్నమే కావలసివచ్చునని యందువేనిసమాధానము
వినుము. 'అనంతమ్' అనఁగా దేశముచేతను, గాలముచేతను, వస్తువులచేతను
పరిచ్ఛిన్నము కాకపోవుటయే కదా? ఈమూఁడింటి చేతను నపరిచ్ఛిన్నమగుట
పరమాత్ముఁడు స్థిరపడియేయున్నది. మఱియు దేశపరిచ్ఛేద మనఁగా నీవస్తు
విచ్ఛట నున్నది, యిది యిచ్చట లేదు, అనునది. ఇది యీకాలమందున్నది
యిది యీకాలమందు లేదు; అనునది కాలపరిచ్ఛేదము. ఇది యీవస్తువు
ఇది యీవస్తువు కాదు, అనునది వస్తుపరిచ్ఛేదము. పైఁ జెప్పఁబడినమూఁడిం
టి చేతను బరబ్రహ్మస్వరూపము పరిచ్ఛిన్నము కాదు. పరబ్రహ్మమన్నకాలము
లందుండుట చేతను, నన్ని దేశములందున్నను దనశరీరభూతమగు వస్తురూపము
గానున్నవాఁడగుటచేతను, నెట్లు పరిచ్ఛిన్నుండగును. అతఁ డంతట నున్నవాఁ
డగుటచే నీప్రదేశమందున్నాఁడు లేడని కాని సర్వకాలములందున్నవాఁ
డగుటచే నీకాలమున నున్నాఁడులేడని కాని, సమస్తవస్తువు లతనికి శరీరభూ
తమగుటచే నీవస్తు వితనిరూప మిది కాదనికాని, చెప్ప వలనువడదు. కావున
* పరబ్రహ్మము ద్రివిధము చేతను' పరిచ్ఛిన్నుఁడుకాలేడు. కాన యపరిచ్ఛిన్న
త్వము సిద్ధమగుచున్నది. జీవులఁబ్రహ్మపులయినప్పటికిని, ధర్మభూతజ్ఞానము

లను నుపాసకులను దెల్పెదను వినుము. కురువర్షమునందు భగవంతుఁడు వరాహరూపమున వర్తించుచుండును. భూదేవి య

సంసారదశయందుఁ గర్మముచే సంకుచిత మగుచున్నను ముక్తిదశయందు దానికి “సచానంత్యాయ కల్పతే” యని యెంతయు ఆనంత్య మంగీకరించుట వలనను, “అనేన జీవే నాత్మనాను ప్రవిశ్య” యనుటచేఁ బరబ్రహ్మచేత నములకంతరాత్మ యగుటలో జీవుఁడు ద్వారక మగుటచేతను, వాస్తవముగా జీవుఁడునిత్యమగుటచేతను జీవులకును దేశ కాలముల చే నానంత్యము సంభవించు చున్నది. ప్రకృతికూడఁ గారణావస్థలయందునిరతిశయసూక్ష్మవశను గార్యావస్థయందపరిచ్ఛిన్న మగుచున్నది. కాని ప్రకృతిపురుషుల కున్నయానంత్యమునకును పరమాత్మకున్నయానంత్యమునకును గొంచెముభేద మున్నది. పరబ్రహ్మమునకుఁ గార్యావస్థయందును గారణావస్థయందును స్వరూపము చేతను నానంత్యము సంభవించుచున్నది. జీవునికి దేశకాలమువలన నానంత్యము సంభవించుచున్నను నది ధర్మభూతజ్ఞానకృతమైయున్నది. కావున దానికి సంకోచము లేనిముక్తిదశయందు మాత్రమే సంభవించుచున్నది. సంసారదశయందు లేదు. అట్లే ప్రకృతికిని దేశకాలాపరిచ్ఛిన్నత్వము కార్యదశయందున్నను గారణావస్థయందు లేదు. మరియు ప్రకృతిపురుషులకు భేదముండుటవలన నీవస్తువిది కాదని వస్తుకృతపరిచ్ఛిన్నత్వము ప్రకృతిపురుషులకు సంభవించుచున్నది. ఈ ప్రకృతిపురుషులు పరమాత్మకు శరీరము లగుటచే “ఈజీవుఁడు పరమాత్మరూపముకాదు” ఈప్రకృతిపరమాత్మరూపముకాదు” అని పరిచ్ఛిన్నత్వము సంభవింపనేరదు. బ్రహ్మము సర్వాత్మకము కాన సామానాధికరణ్యాత్మక మగువస్తుపరిచ్ఛేద మున్నప్పటికిని నతనిగుణములకు వస్త్యపరిచ్ఛేదత్వ మెట్లని తలంపరాదు. బంగార మొక్కటి యని యనుకొను చున్నను బదివన్నె బంగారముకంటె తొమ్మిదవవన్నె బంగారమునకును బరిశుద్ధియుఁ ప్రకాశము బరువు మొదలయినవి తటిగి యుండును. సువర్ణముకంటె వెండి గురుత్వాదులలో దటిగియుండును కావున నట్టికర్ష

చ్చటిపురుషులతోఁ గూడ నవిచ్ఛిన్నభక్తియోగము గలదయి
 యావరాహరూపుఁడయిన భగవంతుని నారాధించుచు నీయుప
 నిషద్వాక్యము జపించుచుండును. 'ఓ దేవా ! నీవు మంత్రప్రతి
 పాద్యులగునింద్రాదులు శరీరముగాఁ గలవాఁడవు. అసోమకము
 లగుయజ్ఞములును, ససోమకము లగుక్రతువులును, నీకు స్వరూప
 మగుచున్నవి. నీవు యాగస్వరూపుఁడవు, మఱియు సంసార
 నిరోధకము లగుకర్మములు గలవాఁడవు. నీవు జ్ఞానశక్త్యాదు
 లనుగుణములు గలవాఁడవు శ్వేతవరాహరూపమున వెలయు
 చున్నవాఁడవు. భగవంతుఁడవు, అట్టి నీకు నమస్కారంబులు. ఓ
 పరమాత్మా! ప్రకృతిపురుషేశ్వరులతత్త్వము తెలిసినపండితులు
 గుణపరిణామభూతము లగుభూతములందు సర్వజ్ఞుఁడ వగునీస్వ
 రూపమును సాక్షాత్కరించుకొనఁ దలంపుగలవారై, మథనసా
 ధనకాష్ఠముచే దారువులందగ్నివలె వివేకసాధనమగుమఃస్సుచే
 వివేచించి పంచవింశతితత్త్వంబులకంటె వేఱుగాఁజేసి చూచు
 చున్నారు. ఇట్లు కవులచే నుపాస్యమానుం డగునీకు నమస్కా
 రము. ఓమహాత్మా! ఆత్మానాత్మజ్ఞానముగలబుద్ధిమంతులచే భూత
 కర్మజ్ఞానేంద్రియములసంఘాతరూప మగుశరీరమందు దేహము
 తోడను, నింద్రియములతోడను, గుణత్రయముతోడను, జీవా
 త్మలతోడఁ గూడఁ బ్రకృతిపురుషవిలక్షణ మని చూడఁబడు
 చున్నస్వరూపముగలవాఁడవై మాయాకృతిదొలంగించియున్న
 నీకు నమస్కారము. ఓ దేవా! స్వార్థమగుటలో నీప్సితముగా

ము భగవద్గుణంబులకు లేదు గాన "యిది యీగుణము గా"దని వస్త్ర
 పరిచ్ఛేదము వచ్చుచున్నది. వర్ణాదులచే బంగారమునకు భేదముండుటచేఁ
 దాదృశవస్త్రపరిచ్ఛేదము సంభవింపనేరదు.

కున్నను జీవానుగ్రహార్థమిప్పిత చుగుచున్న సృష్టిస్థితిలయములు ప్రకృతిగుణము లగుసత్త్వాదులవలన జేయుచున్నావు గదా! సంకల్పరూపజ్ఞానము గలయట్టి నీసన్నిధియందు సత్త్వాదిగుణమయము, నీకు శరీరభూతమునగు ప్రకృతి యయస్కాంత శిలసన్నిధియందు లోహమువలెఁ దిరుగుచున్నది. నీవు సత్త్వాదిగుణములకును బుద్ధ్యాపారూపకర్తృములకును సాక్షివై వలలుచున్నావు. అట్టి నీకు నమస్కారము. ఎవఁ డాదియం దాదివరాహరూపముఁ దాల్చి, రసాతలమును బొందియున్ననన్ను దంష్ట్రాగ్రమున నిల్పి మదపుటేనుఁగువలె నెదిరించి వచ్చుచున్నహిరణ్యాక్షుసంహరించి ప్రళయకాలసముద్రమునుండి విలాసముగాఁ బై కిఁగొనివచ్చెనో, యట్టియమే యశక్తివగునీకువందనములు" అని భూదేవి నుతించుచుండును. ఇది పదునెనిమిదవ యధ్యాయము.

ఓరాజా! కింపురుషవర్షమునందు భగవంతుఁడు శ్రీరామ. స్వరూపమునుదాల్చి వర్తింపుచుండును. అచ్చట జగత్కారణభూతుఁడును, లక్ష్మణున కగ్రజుండును, సీతాభిరాముండు నగు నన్తుహపురుషునితదీయపాదకమలసేవాసక్తుఁడును, బరమభాగవతోత్తముండును నగుహనుమంతుండు కింపురుషవర్షస్థులగుప్రజలతోఁగూడియవిచ్చిన్నభక్తిపరుండయి యుపాసించుచుండును. మఱియునతఁడు భగవంతుఁడగు శ్రీరామునిపరమమంగళకథను సమీపమున గంధర్వులు గానముచేయుచుండఁ గింపురుషవర్షస్థులలో శ్రేష్ఠుఁ డయినయార్జునిపేణునితోఁగూడ సర్వదా వినుచుండుటయేకాక తానును స్వయముగా నిట్లుజపించుచుండును.

“ఓదేవా! బ్రహ్మాదులచే నుతింపఁబడుచున్న నీకు నమస్కారము. నీవు పూజ్యము లగులక్షణములును, శీలమును వ్రతములును గలవాఁడవు. సంయత మగుచిత్తము గలవాఁడవు. నీవు లోకులచేనుపాసింపఁబడుచున్నావు. సాధువాదమేదో, యసాధువాదమేదో తెలిసికొన నమర్థుండవు. బ్రాహ్మణసంరక్షణమందు బద్ధకంకణుండ పయి యున్నాఁడవు. నీవుబగత్కారణత్వమున కుపయుక్తము లగుకల్యాణగుణములు గలవాఁడవు. నీవు రాజాధిరాజవు. అట్టి నీకు నమస్కారము. ఓపరమేశ్వరా! నీ వెప్పుడును రాగద్వేషాదులచే దూషితుండవు కాక, జ్ఞానస్వరూపుఁడవయి యొప్పుచున్నావు. నీవు నిత్యాసంకుచితమగుధర్మభూతజ్ఞానముచే రజస్సు మొదలగు దుర్గుణములను డత్కృతము లగుస్మృప్తిస్థితిలయములనెడియవస్థలను నిరసించుచున్నావు. నీవశనపిపాసాదులనుషడూర్తులు తేనివాఁడవు. నీవు దీసాదులవలెఁ బరులనిమిత్తముగాక నీనిమిత్తమే ప్రకాశించుచున్నవాఁడవు. నీవునిశ్చలజ్ఞానమునకు గోచరుఁడ వగుచుందువు. నీకు శరీరభూతు లగు ప్రకృతిపురుషులవలననే నామరూపములు గల్గుచున్నవి కానిప్రత్యక్షముగా నట్టివిలేవు. అన్ని వేదాంతములందుఁ బ్రసిద్ధుండవును బురుష శ్రేష్ఠుండవును నగునీకు నమస్కారములు గావించెద. ఓదేవా! నీవు మర్త్యులకు సంసారదోషములను దెలిపి యాయా వర్ణాశ్రమములకు విహితము లగునీశ్వరారాధనరూప యాగాది ధర్మముల నుపదేశించి సాధుపరిత్రాణముఁ గావించుకొంటుకు స్వస్వభావమునువిడువక యేశ్రీరామరూపముగా నవతరించితివి. నీవు మర్త్యశిక్షణమే ముఖ్యఫలముగా నెంచుకొని యవతరించినను రావణాదిరాక్షసులవధ యానుషంగికముగా నమకూరి

నది. మానవశిక్షణమే నీయవతారమునకు ముఖ్యఫలము. కానిచో, నిరతిశయమును నపరిచ్ఛిన్నంబు నగునానంద స్వరూపము సర్వదా క్రీడించుచు విషయాస్తకిరహితుడవయి యున్న నీకు సీతావియోగాదికష్టములును, దత్కృతము లగుదుఃఖంబులును నెట్లుగాఁ గల్గినవి? సంసారము నిరతిశయదుఃఖాపహంబని మనుజులకుఁ దెల్పుటకే సీతావియోగాదికృత దుఃఖంబుల ననుసరించితివి. అట్లు గాక రావణాదిరాక్షసవధార్థమే యైనచో దక్కినయవతారములందుంబోలెఁ దాదృశదుఃఖాదు లనుభవింపకయే యాక్రూరులం జంపవచ్చునుగదా? సర్వశక్తి సముపేతుండ వగునీ వేమిచేయ సమర్థుండవు కావు? ఓమహనీయా! శ్రీరామరూపమవలంబించి పరబ్రహ్మమ వగునీవు సంసార ధర్మములను బూర్తిగాఁ దొలంగించుకొని నిన్నాశ్రయించిన వారి యందు నిరతిశయప్రేమ గలవాడవు. *లోకములు నీయందు వసించుటచేతను, నీవు లోకమందంతటను నంతరాత్మరూపముగా వసించుటచేతను, వాసుదేవుండవని పిలువఁబడుచున్నావు. నీ విట్లు జగదంతర్భూతుండ వయియున్నను శబ్దాదివిషయమునం దొకదానియందైనను సక్తుండవు కానేరవు. కావుననే సీతావియోగాదికృత మగుదుఃఖంబుల ననుభవింపలేదు. అట్లే నిన్ను సర్వకాలములందును సేవించుచు నిన్ను విడిచియుండ

* “సర్వత్రాసౌ సమస్తంచ వసత్యత్రైవవై యతః | తత స్సవసుదేవేతి విద్వద్భిః పరికీర్త్యతే” అని వాసుదేవశబ్దనిర్వచనము చేయఁబడినది.

† లక్ష్మణుఁడునుసీతయు రామునకు నిత్యానపాయు లెట్లగుదురనిశంకింప నవసరములేదు. లక్ష్మణుఁడు భగవంతునకు నివాసము, శయ్య, ఆసనము, అంశుకము, పర్ణాతపాదులను నివారించుట మొదలగునుపచారములను దనశరీర

నొల్లని సీతాలక్ష్మణులను మానవశిక్షనిమిత్తమే విడిచితివి. అట్లు
కానిచో మిత్రభావముచేబొందినవానిని విడువనేరనని పల్కెడి
నీవు నిత్యానపాయులగు సీతాలక్ష్మణుల నెట్లు విడుతువు ? ఓమ
హానీయా! నీవు శరణాశతుడయిన పాపిష్ఠునైనను రక్షింతు నని
దీక్షవహించి శ్రీరామరూపమున నున్న పరబ్రహ్మవు. అట్టి నీకు
బ్రాహ్మణాదిజన్మము సంతోషదాయకము కాదు. తిర్యక్కు
లందుఁగూడ ననుగ్రహము గలవాఁడగుటచే సౌందర్యాదులును
నీకు సంతోషకరములు కావు. బుద్ధి సంతోషకరము కాదు.
ఆకారము సంతోషకరము కాదని నిక్కము చెప్పవచ్చును.
వెనుకఁజెప్పిన బ్రాహ్మణత్వాదులే నీకు సంతోషదాయకములై
తదితరము లసహ్యకరము లయినచో శేషావతార మగులక్ష్మణు
నితో నిత్యము సహచరుండ వయి వర్తించునీవు పశుత్వధర్మ
పురస్కారముగా సృజింపఁబడినకోతుల మయినమాతో సఖ్య
ముచేయుదువా? ఓదేవా! ఎవఁడు భక్తానుగ్రహార్థము మనుజా
కృతి నవలంబించెనో, యెవఁడు త్తరకోసలములం దున్న ప్రజల

భేదములచేతనే చేయుచు భగవంతుని విడువనొల్లక యుండు శేషాహి
యొక్క యవతారమె రామాయణమందు “భవాంస్తుసహజై దేహ్యా గిరిసానుషు
రంస్యతే! అహంసర్వం కరిష్యామి జాగ్రతస్త్వపతశ్చతే! కురుష్వమా మను
చరంవైధుర్యం నేహవిద్యతే! కృతార్థోహం భవిష్యామి తవచార్థః ప్రక
ల్ప్యతే” అని లక్ష్మణుండు తనకు నిత్యకింకరత్వముఁ బ్రార్థించెను. కావున
లక్ష్మణుఁడు రాముని నొకప్పుడును విడువనివాఁడు. అట్లే సీతయు “నిత్యై
వై సా జగన్తా తాలక్ష్మీర్నిత్యానపాయినీ” యనియు, “రాఘవత్వే భవత్సీతా
రుక్మిణీ కృష్ణజన్మని! ఆద్యేష్వప్యవతా రేషు విష్ణో రేషానపాయినీ” అనియుఁ
జెప్పఁబడుటచే సీత రామునకు నిత్యానపాయుని యగుచున్నది.

కందఱకును స్వర్గసుఖ మలవడఁజేసెనో, యెవఁడు నిరతిశయప్రీతి
విషయుఁడో, యెవఁడు పకారాభిజ్ఞుఁడో, యట్టి శ్రీరాముఁడ
వయిననిన్ను సురలైనను, రాక్షసులైనను, మానవులైనను,
వానరులైనను సర్వప్రకారముల సేవించినచో వారిని దప్పక నీ
వనుగ్రహించుచున్నావు” అని యిట్లు హనుమదాదులు సర్వదా
నుతించుచుందురు. ఓరాజా! భారతవర్షమున భగవంతుఁడు

—●●●● శుకుఁడు భారతవర్షమున నుపాన్యులను జెప్పట. —●●●●

నారాయణుఁ డనునామమున నొప్పుచుండును. అతఁడు కల్పాం
తమువఱకు బదరికాననమందు నివసించి తపంబొనర్చుచుండు. ఆ
తఁడట్లుచేయుచు నాత్మసాక్షాత్కారమున కుపయుక్తములగు
కర్మయోగమును, జ్ఞానయోగమును, మనోనిగ్రహమును, నణి
మాదులగు నైశ్వర్యములను, బ్రాణజయమును, బాహ్యేంద్రి
యనిగ్రహమును వర్ధించుచుండును. పరమేశ్వరుం డగునతం
డెందునిమిత్త మిట్లాచరించుచున్నాఁడో సామాన్యులకుఁ దెలి
యదుకాని యాలోచింప ముముక్షువులంద టిట్లాచరింపవలసిన
దని లోకశిక్షునిమిత్త మే యట్లానరించుచుండును. అంతియకాని
యతనికి ఫలాపేక్షలేదు. అట్టి నారాయణుని నారదమహర్షి
వర్ణాశ్రమధర్మముల ననుసరించుచున్న భారతవర్ష జనులతోఁ
గూడి భగవంతునిచే సముక్తములగు సాంఖ్యయోగ, కర్మయో
గములను సాధనముగాఁ జేసికొని పంచరాత్రముచే భగవదను
భవమును సావర్ణిమనువున కుపదేశించుచుఁ బరమభక్తితో
నారాధించు చుండును. మఱియు నిట్లు స్తోత్రముచేయు చుండు
ను. “ఓదేవా! నీవు నిరతిశయమగు సౌశీల్యముకలవాఁడవు. నీకు
దేహేంద్రియాదులకు ధర్మములగు సశనాయాది పదూర్థులు

లేవు. నీవు ముముక్షువులకు ధనమువంటివాడవు. నీవు నిరతి
 శయకల్యాణగుణములు కలవాడవు. మఱియు సమస్తదోషము
 లను నిరసించుచున్నవాడవు. నీవు నిరతిశయమగు హితమునుప
 దేశించుచుండువు. నీవెప్పుడును సంకోచమునొందని యపరిచ్ఛిన్న
 మగు నానందమే స్వరూపముగాఁ గలవాడవు. నీవు సర్వభూత
 ములకు నధిపతివి. అట్టి నీకు నమస్కారములు” అని పల్కినార
 దుండిట్లు గానముచేయుచుండును. “ఓమహానీయా! చిదచిదా
 త్మకమైనయాప్రపంచమునకు సృష్ట్యాదియందుఁ గర్త యగు
 చున్న నెవఁడు నేనేక ర్తయని యభిమానమునుపొందఁడోయంత
 రాత్మ స్వరూపమున సమస్తదేవాదిశరీరములం దవభాసించు
 చున్నను నెవండు దద్గతము లగుగుణములచే సాకుచితజ్ఞాన
 వంతుండు కాఁడో, సర్వదా ప్రకృతిపురుషసంబంధ మున్నను
 నెవఁడు జీవుని సంసారిత్యాది గుణములచేతను, బ్రకృతిసంబంధు
 లగు జాడ్యాదిగుణములచేతను స్పృశింపఁబడఁడో, అట్టిమహానీ
 యుడవును, స్వతుల్యాధికవస్తురహితుడవును చరాచరజగంబు
 నకు సాక్షిభూతుండవును నగు నీకు వందనంబులు. ఓయోగేశ్వ
 రా! భగవంతుఁడు హిరణ్యగర్భుఁడు శరీరధారులు తమతుచ్చ
 దేహములందును దదనుబంధులందును నుపేక్ష యుంచినవారై
 మరణకాలమందు భక్తియుతుండై హేయగుణరహితుడవగు
 నీయందు మనస్సును నిల్పుటే యోగచాతుర్య మని పలికి
 యున్నాఁడు అట్లుచేయఁగలుగుటమహాకార్యముకదా! ఓనారా
 యణా! ఐహికసుఖములగు గృహపశుపుత్రాదులందును, నా
 ముష్టికములగు స్వర్గాదులందును గొందఱాసక్తులయి సర్వదా
 తమభార్యాదులును, బుత్రులును, ధనములును నిరపాయముగా

నుండవలయునని చింతించుచుందురు. వారు శాస్త్రాదులను జక్కఁగా నభ్యసించినను గుత్సితమగు కళేబరత్యాగమునకు భయపడుచుందురు అట్టివారిశాస్త్రభ్యాసాదులు కేవలమువ్యర్థములుగదా! కళేబరత్యాగాదులకు భయపడనివాడు నీయనుగ్రహమును సంపాదించినవారే కదా! కావుననోమహాప్రభూ! మాయందు దయయుంచి నిగుపాధిక మగుయోగమును మాకొసంగుము. మేము దానివలన నీకుత్సితకళేబరమందున్నదియు, నుపాయాంతరములచే విషవఁదరము కానిదియు నహంకార మమకార రూపమైనదియు నగు నవిద్యను సుఖముగా విడుతుము" అని సర్వదా నుతించుచుండు. ఓరాజేంద్రా! ఈభాగత

శ్లోకమునందుభారతవర్షమునఁగలనదీశైలములనిరూపించుటకుఁ

వర్షమునందును మలయము, మంగళప్రస్థము, మైనాకము, త్రికూటము, ఋషభము, కూటారము, కోల్లము, సహ్యాము, వేదగిరి, ఋశ్యము కము, శ్రీశైలము, వేంకటము, మహేంద్రము, వారిధరము, వింధ్యము, శుక్తిమంఠము ఋక్షగిరియుఁ, గారియాత్రము, ద్రోణము, చిత్రకూటము, గోవర్ధనము, ద్వైపతకము, కుకుంభము, నీలము, కాకముఖము, ఇంద్రకీలము, రామగిరి మొదలగుపర్వతములు పెక్కులుగలవు. ఇంకనునూలులకొలందిపర్వతములు గలవు. ఆపర్వతములం దుద్భవించిన నదీనదంబులును పెక్కులుగలవు. ఆవియన్నియును మిక్కిలిపుణ్యాదాయకములయినవి. భారతవర్షీయు లానదులందుఁ దానము లాడి వానినామ స్మరణంబుగావించి పవిత్రులగుచున్నారు. ఆనదులలోఁ జంద్రమస, తామ్రపర్ణి, యవటోద, కృతమాల, వైహాయసి, కావేరి వేణి, పయస్విని. పయోద, శర్కావర్త, తుంగభద్ర, కృష్ణవేణి

భీమరథి, గోదావరి, నిర్వింధ్య, పయోష్ణి, తాపి, రేవ, శిల, నురస
నర్మద, చర్మణ్యతి, మహానది, వేదస్త్పతి, ఋషికుల్య, యత్రి
సమ, కాశికి, మందాకిని, యమున, సరస్వతి, దృషద్వతి, గోమతి,
సరయువు, భోగవతి, సుషమ, శతద్రువు, చంద్రభాగ, మరున్నది,
వృధ, వితస్త, విశ్వ, మొదలగునవి మహానదులు. సింధువు, శోణ,
నడము లనఁబడుచున్నవి. ఓరాజా ! ఈ భారత వర్ష మునందుఁ
బుట్టినపురుషులు సత్త్వరజస్తమో గుణకల్పితములును బుణ్య
పాపరూపములును నగు ఈమకర్మములచే బహువిధము లగు
గతులను సంపాదించుచున్నారు. * అందు సాత్వికకర్మలకు దివ్య
గతియు, రాజసకర్మలకు మానవలోక గతియు, దామసకర్మలకు
సంధోలోక గతియుఁ గలుగుచుండును. కర్మానుసారముగా ఓనర
పాలా ! ఈవర్ష మునందే బ్రహ్మక్షత్రియాదివర్ణములును, వార
లకు విహితములగు ధర్మములును మోక్షసాధనములగు ననేక
ధర్మములును నిర్ణీతములై యున్నవి. పురుషుఁడు పుణ్యాపుణ్య
రూప మగునవిద్యను ముందుగా నిరసించుకొని దానివలన
భగవత్ప్రసంగము నలవఱుచుకొనవలెను. ఆభగవత్ప్రసంగము
మోక్షసాధనమైనది. దానివలననే భగవంతునియందనన్యఫలక
మగు భక్తి యుదయించును. ఏపురుషుఁడుసర్వభూత స్వరూపుఁ
డను. † దేవమనుష్యాదుల నామరూపములచేఁ జెప్పఁబడని

* ఇందులకఁ బ్రమాణము. ఊర్ధ్వంగచ్ఛంతి సత్వస్థా, మధ్యేతిష్ఠంతిరాజ
సాః | జఘన్యగుణవృత్తిస్థా ఆధో గచ్ఛంతి తామసాః || అనెడి భగవద్గీతా
వాక్యము.

† ఇందు దేవమనుష్యాదినామముచేఁ జెప్పఁబడనివాఁ డనుటచే వానిచేఁ
జెప్పఁబడుజీవునికి వ్యావృత్తి గలుచున్నది. దేహముకంటె వ్యతిరిక్తుఁడను

వాఁడును, దేహముకంటె వ్యతిరిక్తుఁడును నితరమగు నాధా
రమున పేక్షింపనివాఁడును, ముక్తులకంటెను నిత్యసిద్ధులకంటెను
బరుం డగువాఁడును సమస్తము తనయందుఁ గలవాఁడును నగు
పరమాత్మయందు ఫల మపేక్షింపకుండ భక్తిని నెలకొల్పునో
వానికిఁ దత్కాలమందే యపవర్గము లభించును. ఓరాజా!
ఊర్ధ్వలోకమునందు నసించినదేవత లీభారతవర్షముప్రశస్తత్వ
మును గుఱించి యిట్లు గానము చేయుచున్నారు. “అయూరే!
భారతవర్షమందు వాసుదేవునిఁ బ్రత్యక్షముగా సేవింప సాధన
మగు మానవరూపము నొందినవా రెంత భాగ్యవంతులు?
అవురా! వారెట్టిసుశ్రుతము నాచరించుకొనినో కదా! సాధనము
లక్కఱలేకుండఁగనే భగవంతుని సాక్షాత్కరింపఁ జేసికొను
చున్నారు! ఇంతియకాక భగవంతుఁడు స్వయముగానే వీరికిఁ
బ్రసన్నుం డగుచున్నాఁడు. ఆలోచింప వీరెంతో సుశ్రుతము
చేసికొనుటచేత నేవీరికిట్టిదిసంభవించినది. లేనిచోసంభవించునా?
మాకీ మానవజన్మమందుఁగోర్కి- వైడముచున్నది. స్వర్గాదులు
సుఖకరంబులని మూఢులనుకొనుచుందురు. కాని యిచ్చటనేమి
సౌఖ్యముకలదు? అచ్చట శ్రీనారాయణుని పాదపద్మస్పృశియే
లేదు. నిరతిశయము లగునింద్రియసుఖమువలన మత్తులై
యచ్చటివారు భగవంతుని స్మరింపనేస్మరింపరు. తాదృశతుచ్చ

టచే జడమునకును, ‘నాధారాంతర మపేక్షింపని’ అనుటచే ముక్తజీవులకు
‘ముక్తాదులకంటెఁ పరుఁ’ డనుటవలన నిత్యసిద్ధులకును, వ్యాపృత్తి గల్గుచు
న్నది. ఆలోచింపఁ బ్రకృతికంటెను, బద్ధ జీవులకంటెను. ముక్తజీవులకం
టెను, నిత్యజీవులకంటెను బరుఁడయినవాఁడయి భగవంతుఁడు వెలయు
చున్నాడని తెలియవచ్చుచున్నది.

మగుస్వర్గము నపేక్షించి దుష్కరము లయినతపంబు లాచరించుచుందురు. యాగములొనర్చుచుందురు. వ్రతములనుదానములను సల్పుచుందురు. ఇట్లు దుష్కరకార్యములవలన నస్థిర ఫలమగు స్వర్గమునుబొందినను నేమిలాభముగలదు? ఈభారతవర్షమందు మరణశీల మగు శరీరముచేతఁ జేయఁబడిన క్రియా కలాపమును భగవంతునికి సమర్పించి భగవదుపాసకులయి జన్మ జరామరణాదులు లేని శ్రీవైకుంఠమును బొందుచున్నారు. ఇట్లుండ నొకకల్పముకాలమాయు వున్నప్పటికి మగుడజన్మము గల్గించెడి యూర్ధ్వలోకప్రాప్తికంటె తీణకాల మాయువు గలవారైనను నాశనరహిత మగుమోక్షపదవిని బొందింపఁ జాలినభారతవర్ష నరజన్మప్రాప్తియే మిక్కిలి యుత్తమమైనది. కదా? కావుననేప్రదేశమున నారాయణుని కథారూపములగు సుధావాహినులు ప్రవహింపవ్రో, ఏప్రదేశమున భగవత్కథామృతనదులను సేవింపఁ దలఁపుగలసాధుజనులుండరో, ఏస్థలము నిత్యోత్సవము పక్షోత్సవము మాసోత్సవము మొదలగుగొప్ప యుత్సవములును భగవంతు నారాధనరూపములగుయజ్ఞములు నుండవ్రో, యాస్థలము బ్రహ్మదేవుని లోకమైనను సేవింపఁ దగినది కాదు. ఈభారతవర్షమున నెవ్వరు భగవంతునిఁ గీర్తించి పూజించి ప్రక్షీణనమస్కారములొనరించి సాదిర్శించి తదీయ మగుతులసి నాఘ్రాణించి దేవతామాల్యమును దీసికొని తన్ని వేదితప్రసాదాదులను గైకొని భగవత్సేవనుగాంచి తదను గ్రహము సంపాదింపఁదగిన నరజన్మమును బొందియుఁబునర్జన రహిత మగుముక్తికై యత్నింపరో, వారు వ్యాధునివలనఁ దప్పించుకొన నవకాశము గల్గియు నచ్చటనే విహరించి తద్బం

ధనంబునకుఁ జిక్కినపక్షులవంటివా రని నిశ్చయింపవచ్చును.
 భగవంతుఁ డవాఁస్తనమస్తకాముఁ డయినను నేకరూపుఁ డయి
 నను భారతవర్ష వాసులు యాగమాలందు నగ్నింద్రాదుల నామ
 ములచేఁ బిలిచి మంత్రపూర్వకముగా శ్రద్ధతో నర్పించుచున్న
 హవిర్భాగంబులను సంతోషముతో గ్రహించుచున్నాఁడు. పరి
 పూర్ణుఁ డగుభగవంతుఁ డట్లుగ్రహించుటయాగకర్తలకోర్కూల
 నెఱవేర్చుటకేకదా? ఇట్లు భగవంతునారాధించి యతనివలనఁ
 గోర్కూలను బడయుభారతవర్ష వాసులదే భాగ్యముగాని తక్కిన
 వారిదా భాగ్యము? మఱియు మానవులు భగవంతు నారాధించి
 యేయేపురుషార్థములను గోరుకొందురో, యాభగవంతుఁడా
 యాపురుషార్థములనువారి కొసంగుచుండుటసత్యమే. తాఁగోరిన
 పురుషార్థమునుబొందియుమానవుఁడుమఱియొకపురుషార్థమును
 గూర్చి భగవంతుని నారాధింప, వాని కాయఁడు నిరతిశయనిత్య
 పురుషార్థమునొసంగకయనిత్యమగునానినేయొసంగును. ఫలము
 నపేక్షించి కోరువారి కల్లెయిచ్చుచుండును. కాని యేనుహఁత్తు
 లతనిపాదపద్మములను నిష్కాములై భజించుచుందురో వారికి
 సమస్తవాంఛాపూర్వక మగుస్వరూపమునే యొసంగుచుండును.
 కావున నాభారతవర్షీయులలో ముముక్షువులభాగ్యము నిరతి
 శయ మైనదని చెప్పవచ్చును. మఱియు నీభారతీయులు తమలో
 “మాకు భారతవర్షమందు భగవత్స్మృతి గల్గించు నరజన్మము
 సంభవించినచో భగవంతు నారాధించి నిరతిశయనుఖరూప
 మగుమోక్షము నందవచ్చును. కావున మేమొనరించినయాగాది
 పుణ్యకర్మములు స్వర్గనుఖ మనుభవింపఁగా మిగిలియున్నచో
 వానివలన మాకు భారతవర్షమున నరజన్మము సంప్రాప్త

మగుఁగాక” యని కోరుకొనుచుందురు. ఓరాజేంద్రా! సగరకు మారులశ్వమును వెదుకుటకై భూమిని ద్రవ్వి నిర్మించిన యుప ద్వీపము తెనిమిది జంబూద్వీపమునకుఁ గల వని కొందఱు చెప్పు చున్నారు. అవి స్వర్ణప్రస్థము, బ్రందశుక్లము, ఆవర్తనము, రమణశము, మందేహారుణము, సాంచజన్యము, సింహళము, లంక యనునామములచేత వ్యవహరింపఁబడుచున్నవి. ఓరాజోత్తమా! జంబూద్వీపమునఁ గలవర్ష విభాగములను యథాక్రమము గా నర్ణించి నీకుఁ జెప్పితిని. ఇది పందొమ్మిదవయథాయము.

—●●◆ శుకుఁడు ప్లక్షాదిద్వీపములవృత్తాంతమును చెప్పుట. ◆●●—

అని రాజునకుఁజెప్పి వెండియు శుకుం డిట్లనియె. “ఓరాజేంద్రా! ఇఁకఁ బ్లక్షాదిద్వీపములపరిమాణమును, లక్షణములను, నచ్చటి విశేషాంశములను జక్కఁగ విభాగించి యథాక్రమము గా నర్ణించెద. జంబూద్వీపమంతప్రమాణము గల లవణసముద్రముచే జంబూద్వీపము పరివేష్టించఁ బడినట్లును, మేరువు జంబూద్వీపముచేఁ బరివేష్టిత మగునట్లును, నాలవణసముద్రమును రెండులక్షలయోజనములపరిమితి గలప్లక్షాద్వీపముచే బాహ్యోద్ధానవనముచే సగర్జనలె నన్నివైపుల నావృతమై యున్నది. ఓరాజా! యాద్వీపమందు జంబూవృక్షమంతప్రమాణమున నొప్పుప్లక్షవృక్షమున్నది. దానిచేతనే యాద్వీపమున కాపేరు వచ్చినది. మఱియుఁ బ్రకాశబహుళమయి యున్నతమయినయా ప్లక్షవృక్షముమొదట నేడుజ్వాలలు గలయగ్నిహోత్రము వెలయుచుండును. ప్రియవ్రతునికుమారుఁ డగునిర్భజిహ్వఁ డా

ద్వీపమును జిరకాలము పరిపాలించి దానినేకువర్షములుగా విభజించి యావర్షములనామములతో నొప్పుచున్న తనకుమారుల కేడ్వర కొసంగి తాను భగవదుపాసనాత్మక మగుయోగముచే సంసారము క్తుండయ్యె. శివమనియు, యశస్యమనియు, సుభద్రమనియు, శాంతమనియు, తేజుమనియు, నభయమనియు, నవృతమనియు నావర్షంబులు వ్యవహరింపఁబడు. ఆవర్షనామములచేతనే యాప్రియవ్రతునికుమారులును వ్యవహరింపఁబడిరి. ఆవర్షములలో నేడునదులును, నేడు పర్వతరాజములును సుప్రసిద్ధము లయినవి. ఆ పర్వతములు, మణికుటము, వజ్రకుటము, ఇంద్రసేనము, జ్యోతిష్మంతము, ధూమ్రపర్ణము, హిరణ్యగ్రీవము, మేఘమాలము, నాఁబడునామంబులచేఁ బిలువఁబడుచుండును. ఆమహానదు లేడును నరుణ, సృమణ, యాంగీకరి, సావిత్రి, శుప్రభాత, ఋతంధర, సత్యంధర యనునామంబులు గలవి. ఆయరుణాదినదులందు స్నానపానంబు లాచరించువారికి రజస్తమోగుణంబులు తొలంగి సత్వగుణం బలవడును. ఆద్వీపమున నాలుగుపర్ణములవారు వెలయుచుండురు. వారికి బ్రాహ్మణాది సంజ్ఞలకుమాటుగా హంసులనియు, బతంగులనియు, నూర్ధ్వాయనులనియు, సత్యాంగులనియు నాలుగువర్ణసంజ్ఞలుగలవు. వారికి వేయవత్సరంబు లాయువు గలదు. వారిసంతానములు సౌందర్యంబున దేవతల మింతురు. వారు వేవోక్తమగుకర్మయోగముచే వేదమయుఁడును, సూర్యుఁడు శరీరముగాఁ గలఁవాఁడునునగు భగవంతునిసర్వదాపూజించుచుండురు. “ఓదేవా! నీవు జగంబునకుఁగారణంబవు. నీవువికారాదులు లేని వాఁడవు. నీవు నిరతిశయఫలము నొసంగువాఁడవు. నీవు బంధమోక్షము

లకు హేతుభూతుండవు నీవు జగద్వర్ధకుండవు. అట్టి నీకు శరీరమై
సూర్యుడను నామమున నొప్పుజీవవిశేషుని శరణునొందుచున్నా
ము" అని జపించుచుందురు. ఓరాజేంద్రా! ప్లక్షాదులం దైదు
వర్షములందును బరమాయువును, నింద్రియపటుత్వమును, మ
నోబలమును, దేహబలమును, బుద్ధిబలమును, సామాన్యముగా
నెల్ల వారికిని సహజములై యుండును. ప్లక్షదీప్తిపమునందుఁ గల
సమస్తవిశేషములను వర్ణించి చెప్పితిని. ఇక శాల్మలదీప్తిపమును వర్ణిం

—◆◆◆ శాల్మలదీప్తిపశృతాంతకథనము. ◆◆◆—

చెదను వినుము. ఓరాజా! రెండులక్షలయోజనములవై శాల్మము
గల ప్లక్షదీప్తిపమంతి పరిమాణము గల యిత్సురస సముద్రముచేనా
వృతమైనట్లు నాలుగులక్షలయోజనముల వై శాల్మముగలనురా
సముద్రముచే వర్తులముగాఁ బరివేష్టిత మయి యున్నది. ఆ
శాల్మలదీప్తిపమునఁ బ్లక్షవృక్షమంతయశాన్నత్యము గల శాల్మలీ
వృక్షము గలదు. కావుననే దాని కాపేరు గల్గినది. గాయత్ర్యా
దులగు ఛందస్సులే యవయవములుగాఁ గలవాఁడును, బట్టుల
కధిపతియు నగుగరుత్మంతున కావృక్షము నిలయమై యుండు
నని చెప్పుదురు. పూర్వ మాదీప్తిపమును బ్రియవ్రతునికుమారుఁ
డగుయజ్ఞ బాహుఁడు చిరకాలము పరిపాలించి, దాని నేడు వర్ష
ములుగా విభజించి తనకుమారుల కేక్షరకును బంచియిచ్చెను.
ఆవర్షాధిపతులును నావర్షములును సురోచనము, సామనస్యము
రమణకము, దేవబర్హము, పారిబర్హము, ఆప్యాయనము, అభిజ్ఞా
తము నాఁబడునామములచే వ్యవహరింపఁబడుచుందురు. ఆయేడు
వర్షములందు నేడువర్ష పర్వతములుగలవు. అవి స్వరసమనియు,
శీతశృంగ మనియు, వామదేవ మనియు, గుముదమనియు,

ముకుంద మనియు, బుష్పవర్ష మనియు, శతశ్రుతి యనియు, బిలువఁబడుచుండును. ఆవర్షములం దేమనుహసదులు గలవు. అవి యనుమతి, శినీవాలి, సరస్వతి, కుహువు. రజని, నంద, రాక, యనునామములచే వ్యవహృతము లగుచుండును అచ్చటి పురుషులు శ్రుతధరు లనియు, విద్యాధరు లనియు, వసుధరు లనియు, నిషంధరు లనియు నాలుగువర్ణములవారై యుందురు. వారువేదోక్తములగు వర్ణాశ్రమధర్మములచే వేదప్రచురుండును బరమపురషునికి శరీరంబు సగుచంద్రుఁ డనుజీవవిశేషుని నారాధించుచు నిట్లు నుతించుచుండురు. “ఏమహానుభావుఁడు శుక్లపక్షమందు దేవతలకును, గృష్ణపక్షమునఁబితృదేవతలకును, స్వకిరణములచే నన్నమును విభాగించి యిచ్చుచున్నాఁడో, ఆచంద్రుఁడు మా కందఱకును బ్రభు వయి మాకు సుఖము గల్గించుఁగాక” అని ప్రార్థించుచుండురు. ఓరాజా ! ఇకఁ గుశద్వీప

—◆◆◆ కుశద్వీప వృత్తాంతము. ◆◆◆—

వృత్తాంతంబువినుము. శాల్మలద్వీపము సురాసముద్రముచే నావృతమై యున్నట్లు గుశద్వీపము శాల్మలముకంటె ద్విగుణవిశాలమయి తనతోసమముగా నెనిమిదిలక్షలయోజనముల వై శాల్యముగల ఘృతసముద్రముచే నావృతమైయున్నది. ఆద్వీపమునకు గుశద్వీపమని వ్యవహారము గల్గించునదై యగ్నివలెఁ బ్రకాశబహుళమై యున్నకుశ స్తంభ మొకటి బ్రహ్మచే నందు నిర్మింపబడెను. ఆకుశ స్తంభము బాలతృణములకాంతులచేఁ బదిదిక్కులును బ్రకాశించుచున్నవి. ఆద్వీపమునకుఁ బ్రియవ్రతునికుమారుఁడు హిరణ్యరేతసుఁ డధిపతి. వాఁడు దానిఁ గొంత కాలము పరిసాలించి యాద్వీపము నేడువిధములఁగా విభజించి వసువు,

దాసుఁడు, దృఢరుచి, నాభిగుపుఁడు, సత్యవ్రతుఁడు, విప్రనాముఁ
 డు, దేవనాముఁడునాఁబడుతనయేడ్వరుకొమరులకుఁబంచియిచ్చి
 తాఁ దపంబునకిరిగె. ఆవర్ణాధిపతులనామములచేతనే యావర్ణ
 ములును వ్యవహరింపఁబడుచున్నవి. ఆ వర్ణములం దేడుసీమా
 పర్వతములుగలవు. వానికిఁ గ్రమంబుగా బభ్రువనియు, జతు
 శ్శృంగమనియు, గపిలమనియు, జిత్రకూటమనియు, దేవానీక
 మనియు, నూర్ధ్వరోమమనియు, ద్రవిణమనియు, నామంబులు
 చెల్లుచుండు. మఱియు నందు మహానదు లేడు రసకుల్యయు,
 మధుకుల్యయు, శ్రుతవిందయు, మిత్రవిందయు, దేవగర్భయు,
 ఘృతచ్యుతము, మంత్రమాలయు, ననునామంబులతోఁ బ్రఖ్యా
 తంబులైయుండు. ఆనదీజలములస్పర్శముచేఁ గుశద్వీపవాసులు
 పాపరహితులయి కుశలులు, కోవిదులు, అభియుక్తులు, కుల
 కులు నాఁబడు నాలుగువర్ణములతో వెలయుచు, నగ్నిశరీరకుఁ
 డయినభగవంతునిఁ గ్రియాచాతుర్య మొప్పఁగానారాధించుచు
 నిట్లు నుతించుచుందురు. “ఓవీతిహోత్రా! నీవు శ్రీపరమేశ్వరుని
 శరీరభూతమ వయితివి. అట్లే భగవచ్ఛరీరభూతు లగునింద్రాదు
 లకుయాగసంబంధియగుహవిస్సునుగొనిపోయియిచ్చుచుందువు.
 కావునఁ బరమపురుషునికి శరీరభూతు లగునింద్రాదుల నుద్దే
 శించి చేసినమాయాగముచేఁ దదంతరాత్మ యగుపరమాత్మకుఁ
 బ్రీతిని గల్గింపుము.” అని సర్వదా యగ్నినిఁ బ్రార్థించుచుం

—••— క్రాంచద్వీప వృత్తాంతము. —••—

దురు. ఓరాజేంద్రా! కుశద్వీపము ఘృతసముద్రముచే నావృత
 మయినట్లు కుశద్వీపమునకుఁ బిమ్మటఁ బదాఱులక్షల యోజన

ములవై శాల్యము గలక్రాంచద్వీపము దానితో సమాన పరి
మాణము గలదధిమంద సముద్రముచేఁ బరివృతమగుచుండును.
ఆ ద్వీపమందుఁ క్రాంచపర్వతము కలదు. ఆ క్రాంచము
పూర్వము కుమారన్వామిభాణములచే భిన్నమై దధిమందమున
విలీనంబయి వరుణునిచే సురక్షితమగుచు నిర్భయమైయుండును.
ఆక్రాంచముచేతనే దాని కాక్షేరు గలిగినది. ఆద్వీపంబును
బ్రియవ్రతునికుమారుండు ఘృతపృష్ఠుం డనువాఁడు పరిపాలిం
చెను. పిమ్మట నతఁ డాద్వీపమును నేడుభాగములఁగా విభజించి
తనకుమారుల కేడ్వరకును నొసంగి స్వయం ప్రకాశుండను
నిరతిశయ మంగళరూపము గలకీర్తి గలవాఁడును నగు
ఋరమాత్మయందు స్థిరమనస్కుం డయి తదీయపాద సన్నిధిని
జెందెను. ఆ ఘృతపృష్ఠునికుమారు లామోదుడు, మధు
వహుఁడు, మేఘపృష్ఠుఁడు, సుదాముఁడు, ఋషిజ్యుఁడు, లోహి
తార్జ్యుడు, వనస్పతి యను నామంబులతోఁ బరఁగుచుందురు.
వారినామంబులచేతనే యాద్వీపంబులును వ్యవహరింపఁ బడు
చున్నవి. వర్షములను విభాగించెడిపర్వతములం దేడుగలవు.
అవి శుక్లమనియు, వర్ధమానమనియు, భోజనమనియు, నుప
బర్హణమనియు, నానందమనియు, నందనమనియు, సర్వతోభద్ర
మనియుఁ బిలువఁబడుచుండును. ఆవర్షములం దేడునదులు
సుప్రసిద్ధంబులయినభయ, యమృతౌఘ, యార్యక, తీర్థవతి, తృప్తి
రూప, పవిత్రవతి, శుక్ల, యను నామంబులతో వ్యవహృతంబు
లగుచున్నవి. ఆనదులజల మతిపవిత్రమైనది. గురువు లనియు,
ఋషభులనియు, ద్రవిణకులనియు, దేవకులనియు నాలుగువిధ
ములుగావిభక్తులయిన యావర్షస్థపురుషులొనదులవిమలజలము

నుపయోగించుకొనుచు జలశరీరకు డయినపరమపురుషుని నుద
కాంజలులతో నారాధించుచు నిట్లు నుతించుచుందురు. “ఓ
జలమూలారా! మీరు పరమపురుషునికి శరీరభూతములై వఱలు
చున్నారు. అట్లే భూర్భువస్స్వర్లోకముల మూడింటికిని బవి
త్రత గల్గించుచున్నారు. అట్టిమిమ్మును స్పృశించు చున్నమా
పాపములను హరింపుడు.” అని ప్రార్థించుచుఁ గ్రాంచద్వీప
వాసులు పరఁగుచుందురు. ఓరాజా! గ్రాంచద్వీపము దధిమం

—◆◆◆ శాకద్వీప వృత్తాంతము. ◆◆◆—

దముచేతంబోలె నది శాకద్వీపముచేఁ బరివేష్టితమై యున్నది.
ఆద్వీపమునుప్పదిరెండులక్షలయోజనముల యాయామముగల
ది. అది స్వమానముచే నొప్పక్షీరసముద్రముచేఁ బరివేష్టితమై
యున్నది. దానియందు గొప్ప శాకవృక్షమున్నది. తదీయపుష్ప
పరిమళములచే నది యాద్వీపమునెల్లను బరిమళింపఁజేయుచు
దానికి శ్వాకద్వీప మనునామమును గల్గించుచున్నది. ఆద్వీప
మును బ్రియవ్రతునికుమారుఁడు మేధాతిథి పరిపాలించి తన
పుత్రనామములతో వ్యవహృతము లగువర్షముల నేడింటి విభ
జించి కుమారులకిచ్చి తానుభగవంతుఁ డగువానుదేవునియందు
మనంబు నిలిపి తపోవనంబు ప్రవేశించె. పిమ్మట నతనికుమా
రులు తమతమ భాగములను జక్కఁగఁ బరిపాలించిరి. వారు
పురోజవుఁడు, మనోజవుఁడు, వేదమానుడు, ధూమ్రానీకుఁడు,
చిత్రరథుఁడు, బహురూపుఁడు, విశ్వవారుఁడు ననునామములు
గలవారు. ఆనామములే యాయావర్షంబులకు సైతము చెల్లు.
ఆవర్షముల కేడుమర్యాదాగిరులుగలవు. అవియీశానమనియు,
నురుశ్యంగమనియు, బలభద్రమనియు, శతకేసరమనియు సహస్ర

స్తోత్రమనియు, దేవశాలమనియు, మహానసమనియు నేతన్నా మంబులచే వ్యవహరింపఁబడుచున్నవి. మఱియు నాయేడు వర్షములందును నేడునదులు గలవు. అవి యనఘయు, నాయుర్దయు, నుభయసృష్టియు, నపరాజితయుఁ, బంచపరియు, సహస్రసృతియు, నిజధృతియు నాఁబడు నామంబులచేఁ బిలువఁ బడుచున్నవి. ఈవర్షములందలి ప్రజలు, ఋతవ్రతులు, సత్యవ్రతులు, దానవ్రతులు, సువ్రతులు నను వర్ణభేదము గలవారై ప్రాణాయామాదులచే రజస్తమంబులఁ దొలంగించుకొని నిశ్చల సమాధినవలంబించి వాయుశరీరకుఁ డగుపరమపురుషు నారాధించి “ వాయుశరీరకుఁడ వగునో పరమాత్మా! ఎవఁడు, ముఖ్య ప్రాణరూపముగా సమస్తజీవులలోను బ్రవేశించి చిహ్నభూతము లగు ప్రాణాదివృత్తులచే సమస్తమును వర్ధించుచున్నాఁడో యెవనియధీనమై యీజగం బంతయు వర్ధించుచున్నదో, నిఖిలాంతర్యామి వగునట్టి నీవు మమ్మును రక్షింతువు గాక ” యని నుతించుచుందురు. ఓరాజేంద్రా! క్షీరసాగరమునకుఁ దరు

—●—◆—పుష్కరద్వీప వృత్తాంతము.—◆—●—

వాతఁ బుష్కరద్వీప మున్నది. అది యఱువదినాల్గులక్షలయోజనముల వైశాల్యము గలది. అది తనయంత పరిమాణము గల శుద్ధజలార్ణవముచేఁ బరివేష్టిత మయి యున్నది. ఆ ద్వీపమున గొప్ప కమల మొకటికలదు. దాని కొకలక్షపత్రములు గలవు. అవి యగ్నిశిఖవలె నమలములై సువర్ణ మయము లయి వఱలుచుండును. దానియందు బ్రహ్మ యధీనసించి యచ్చటిప్రజలచే సేవింపఁబడుచుండును. ఆపుష్కరము బ్రహ్మ కాసన మగుటచే నతనికిఁ బుష్కరాసనుఁ (కమలాసనుఁ)డను నామము కల్పించు

టయే కాక, యాద్వీపంబునకును బుష్కరద్వీప మని నామము కల్గించుచున్నది. దాని మధ్యభాగమునందుఁ బదివేల యోజనముల యాన్నత్యంబును, సంతియ విస్తృతియుఁ గలమానసోత్తర మనుషర్వత మొకటి యున్నది. అది యంతర్బహిర్భాగంబుల నున్న న్నర్వములకు మర్యాదాగిరియై యున్నది. ఆగిరియందు నాల్గుదిక్కులందును నింద్రయమవరుణకుబేరులపురంబులు గలవు. ఆయింద్రాదిపురములకు మీఁదుగా మేరుపునకుఁ బ్రదక్షిణముగాఁ దిరుగు చున్నసూర్యునిరథంబునకుఁ జక్రమై దేవతల కహోరాత్రరూప మయి సంవత్సర మనుపేరు గలనై యుత్తరాయణ దక్షిణాయనము లను నవయవములతో వెలయుచు బండిచక్రమువలెఁ బరిభ్రమించుచుండును. ఆ పుష్కరద్వీపమును బ్రియవ్రతునికుమారుఁడు వీతిహోత్రుఁడు మొదటఁ బరిపాలించి గమణక దాతకులనెడి తన యిర్వురుకుమారులకును బంచియిచ్చి సత్కర్త శీలుఁ డయితనసోదరులనలెఁ బరమపురుషునందుభక్తిసంయుతుఁడై పరమపదమునొందెను. ఆవర్షములందుండుప్రజలుచతుర్ముఖశరీరకుఁడయినభగవంతునిఁ, గర్తయోగ విశిష్ట మయిన భగవదుపాసనముచే నారాధించుచుండురు. ఇట్లు నుతించుచుండురు “ఓదేవా! నీవు పరబ్రహ్మమునకు శరీరభూతుండవు. నీవు చరాచరాత్మకప్రపంచమును సృజించి కర్తప్రచురుండ వగుచున్నావు. పరమాత్మకు శరీరమ వగునిన్ను జనులందఱును దేవమనుష్యాది కార్యవర్గమును గుఱించి సమష్టిరూపుఁడవగుటచేఁ గార్యజాతముకన్న నభిన్నునిఁగాఁ దలపోసి యవ్యభిచరితముగాఁ బూజించుచుండురు. జగత్కర్తవై జనవంద్యుండవగు నీకు నమస్కారము” అని యావర్షసజనము బ్రహ్మను శ్లా

ఘించుచుందురు. ఓరాజా! సప్తద్వీపాత్మక మగు భూమండలమునువర్ణించి చెప్పితిని. తరువాతవానినిగూర్చి చెప్పెనవినుము. ఆశుద్ధజలసముద్రమునకుఁ బరముగా లోకాలోకము కంతరాళమునుండి లోకాలోక మనుపేరు వహించినపర్వత మొకటి కలదు. ఓరాజేంద్రా! అలోక మనఁగా నేమి యని నీకు సందియము కలుగవచ్చును. దానిని వివరింతును వినుము. మేరువు మధ్యభాగము మొదలుకొని మానసోత్తరము నటకును వ్యాపించి యున్నభూమి, మొకకోటి యేఁబదియేఁడులక్షల యేఁబదివేల యోజనముల పరిమితిచే నొప్పుచున్నది. శుద్ధోదధి మొదలు లోకాలోకముదాకఁ గలభూమియుసంతియపరిమాణముగలది. లోకాలోకశుద్ధజల సముద్రములకుమధ్యభాగముననున్నభూమి కాంచనమయమై, యద్దమువలె నిర్మలమై జలశూన్యమై యున్నది. ఆభూమియం దుంచినవస్తువును దేనినైనను మగుడఁబొందలేము. అలోకాలోకపర్వతమునకు వెలుపట సమస్తజంతుశూన్యమై యున్నభూమి కలదు. ఓనరేంద్రా! మేరువు మొదలుకొని లోకాలోకమువఱకుఁ గలదంతయు లోక మనఁబడుచున్నది. లోకాలోకమునకుఁ దరువాతిభాగ మలోక మని చెప్పఁబడుచున్నది. లోకాలోకముల కంతరాళమున నాపర్వతముండి వ్యవస్థ చేయుచున్నది. కావున దాని కా పేరు గల్గుచున్నది. అలోకాలోకము భూరాదిలోకత్రయంబునకును నవ్వల వృత్తాకారముగా భగవంతునిచేఁ గల్పింపఁబడినది. భూరాదిలోకములు మూఁడును దాని కంతర్వర్తులై యే యున్నవి. కావున సూర్యుండు మొదలు ధ్రువునివఱకుఁ గల జ్యోతిర్నండలముల కాంతిసమూహములు దమకుఁ గ్రిందుగా నున్నవానిని

మాత్రమేయంతటను బ్రకాశింపఁ జేయుచున్నవి. కానియాచక్ర
వాళము ప్రతిబంధమై నిల్చుటంజేసి యవతలిభాగమును బ్రకా
శింపఁ జేయలేకున్నవి. కావుననే సూర్యప్రకాశము కలది లోక.
మనియు లేని దలోక మనియు నన్న యవయవార్థము సరిపడు
చున్నది. అది ధ్రువమండల మంతయున్నతముగా నుండుట
చేతను, ముల్లోకములును దాని కంతర్భూతములయి యుండుట
చేతను లోకాలోకముల కెల్లయైవిలసిల్లుచున్నది. ఓరాజేంద్రా!
ఈరీతిగా భూమండలముపరిమితి యేబదికోట్ల యోజనము లని
ప్రకృతిశాస్త్రజ్ఞులచే నూహింపఁబడుచున్నది. ఆలోకాలోకము
భూమండలమునకుఁగలయేబదికోట్ల యోజనములపరిమాణము
లోను నాల్గవవంతగు పండ్రెండ్రుకోట్ల యేబదిలక్షల యోజన
ముల యాన్నత్యముచేతను దదనుగుణ మగు నాయామము
చేతను విలసిల్లుచున్నది. ఆచక్రవాళము నుపరిభాగమున నాల్గు
దిక్కులందును నిఖిలజగద్గురుం డగుబ్రహ్మ బుషభ మనియు,
బుష్కరచూడ మనియు, వామన మనియు, నపరాజిత మని
యుఁ బిలువఁబడు నాల్గుకిరీంద్రములను సకలలోకములక్షేమము
కొఱకు నిల్పెను. ఆద్విపదపతులకును, నింద్రాదులకును, నానా
విధసామర్థ్య మలనడుటకుఁగా సర్వోత్కృష్టుఁడును, బరమ
పురుషుండును, ప్రకృతిపురుషుల కధిపతియు నగువాను దేవుండు
సమస్తమునకు నంతరాత్మయై వర్ణాశ్రమోచిత కర్మయోగము
చేతను, బ్రకృతికంటె వివిక్తమగు నాత్మయాథాత్మ్యజ్ఞానము
చేతను, వైరాగ్యముచేతను ననుగృహీత మయి యణిష్ఠాద్య
ష్టైశ్వర్యపర్యంత మగునుపాసనముచే దర్శనీయమగు శుద్ధసత్వ

మయ దివ్యమంగళవిగ్రహమును దాల్చి, తన పరిచారకులలో
వరిష్ఠు లగు విష్వక్సేనాదులచేఁ బరివేష్టితుండై భుజాదండము
లందుఁ జక్రాదిసాధనము వెలుగొందఁ దనమాయచేఁ గల్పిత
మగులోకముల రక్షణమందు బద్ధాదరుండై సకలలోకముల
సుఖమును గోరుచు నాగిరి శ్రేష్ఠమందుఁ గల్పాంతముఁ దాకనివ
సించుచుండును. ఓరాజా! లోకాలోకమున కంతర్వర్తి యైన
భూపరిమాణముఁ జెప్పుటచే దానిక వతలనున్న భూపరిమాణము
గూడఁ * జెప్పినట్లెకదా! ఆలోకాలోకమున కవతల విశుద్ధమగు

* భూమండల మేఁబడికోట్లయోజనములపరిమితి గలదని పెద్దలు చెప్పు
చున్నారు. ఆభూమండలమునకు మధ్యమున మేరు వున్నది. ఆమేరువు దగ్గఱ
ప్రారంభించి యండభిత్తివఱకును, తిన్నగా నాల్గుకులకును నడిచినచో
నిరువదియైదుకోట్లయోజనములదూర ముండును. అండభిత్తియొక్క దక్షిణ
భాగము మొదలు తరపుకొనవఱకు నడిచినచో నేఁబదికోట్లయోజనముల
దూరముండును. అట్లేపడమటనుండి తూర్పువకునడిచిన నంతయే దూర
ముండును. మేరువుమొదలండభిత్తివఱకుఁ గలభూభాగమున జంబూద్వీప
భాగ మేఁబదివేలయోజనములపరిమితి గలది. అట్లే తక్కిన ద్వీపముల
యొక్కయు సముద్రములయొక్కయుఁ బరిమాణముఁ గలిపినచో రెండు
కోట్లయేఁబది మాఁడులక్షలయేఁబదివేల యోజనములపరిమితి సాగరసప్త
కముతోను, ద్వీపసప్తకముతోను గూడిన భూమికిఁ గలదని స్పష్టమగు
చున్నది. మంచినీటిసముద్రమునకు తరువాతి భూమియొకకోటియేఁబది
యేడులక్షల యేఁబదివేలయోజనముల పరిమితిగలది. దానికంటెఁ బరము
గానున్న యాదర్శభూమి యెనిమిదికోట్లముప్పదితోమ్మిదిలక్షల పరిమాణము
కలది. వీనినిగలిపి గణించినచోఁ బండైండుకోట్ల యేఁబదిలక్షల యోజన
ములపరిమాణ మని తెల్లమగుచున్నది. అట్లే లోకాలోకపర్వతముకంటెఁ

యోగప్రభావముగలయోగీశ్వరులు మాత్రమే సంచరింపఁగలుగుదురు. భూమండలమునకు మధ్యమున మేరువున్నది. ఆమేరువునకు మీఁదుగాభూమ్యాకాశముల సూర్యాధఃకర్పరములకు మధ్యమున సూర్యుఁడుండు. ఆ సూర్యునకు నండభిత్తికి నెట్లు చూచినను నిరుపదియైదుకోట్ల యోజనముల పరిమాణము. ఈ యండము నశ్వరమైనది కాన నిది మృతెండ మని పిలువఁబడుచున్నది. ఆమృతెండమువలన నయివఁవాఁడు కాన సూర్యుండు మార్తండుఁడని చెప్పఁబడుచున్నాఁడు. ఈ యండముమధ్య భాగము హిరణ్మయమై యున్నది. ఈహిరణ్మయాండ ముత్పత్తి స్థానముగాఁ గలవాఁడు కాన; బ్రహ్మ హిరణ్యగర్భుఁడని చెప్పఁబడుచునాఁడు. సూర్యబ్రహ్మల కీయండమువలననే యారెండు నామములును గలిగినవి. * సూర్యుఁ డండపరిమాణమున కేయ

బరముగా నున్నది. పండ్రెండుకోట్ల మేఁబదిలక్షల ప్రమాణమని పరిశేష న్యాయముచే స్పష్టమగుచున్నది. పర్తులాకారముగా నున్నభూమియొక్క నాభిప్రదేశముమొదలు రెండవప్రక్క నాస్థలమునకు నిరుపదియైదుకోట్ల పరిమితి కలదు. అట్లే రెండవవైపునఁ జూచిన సంతే యుండును. దీనివలన భూవలయ మేఁబదికోట్లయోజనముల పరిమాణ మని తెలియఁదగినది.

* భూమండలపరిమాణము నిట్లుగాఁ దెలిసికొనవలెను భూమండలమేఁబది కోట్లయోజనములపరిమితి గలది. వానికి మధ్యమందు మేరు వున్నది. మేరు మూలము మొదలుకొని యండగోళముపర్యంతము నలువైపులను నాలుగువిధములుగా విభజింపవలెను. ఇట్లు విభజింపఁబడిన నాలుగుభాగములు మొదట సన్నముగానుండి తరువాతఁ గ్రమక్రమముగా విశాలమగుచు, అనఁగాఁ ద్రికోణాకారముగా నుండును. అందొక్కొక్క భాగమున మేరువు మొదలు కొని యండభిత్తిపర్యంతమును దిన్నగా నడిచినచో నిరుపదియైదుకోట్ల

వధి కాఁడు. మఱియు దిగ్విభాగమునకుఁ గూడ నవధి యగుచు న్నాఁడు. ఓరాజా ! సూర్యు నవధిగాఁ జేసికొనియె పూర్వదక్షిణాది దిక్కులును, గగనంబును, స్వర్గలోకమును, భూమిని, భోగమోక్షప్రదేశములను, నరకములను నతలాది లోకములను,

యోజనములదూర ముండును. ఆ భాగములలో నొక్కొక్కదాని పరిమాణము పండ్రెండుకోట్లయేఁబడిలక్షలు. ఏలాగున ననఁగా, బంబూద్వీపపరిమాణము లక్షయోజనములు. కావున మేరువుమొదలు లవణోదధిపర్యంతమును గల నాల్గుభాగములలో నొక దానిపరిమాణము. బంబూద్వీపమందుఁ గలవిభాజకరేఖలలో నొకదానికొననుండి వేటొకదానికొనకు నడిచినచో నేఁబడివేల యోజనములు. కావున . మేరువు మొదలు లవణోదధి పర్యంతము గల యొక్కొక్కభాగ మిరువదియైదువేల యోజనంబుల వైశాల్యము గలది. అట్లే తక్కిన మూఁడుభాగముల పరిమాణమునుండును. వాని నాల్గింటి పరిమాణమును సంకలనముచేసినచో లక్షయోజనముల పరిమాణమును సరి పడును. అట్లే యాయాద్వీపములందును సముద్రములందును గలవిభాజకరేఖలకు మధ్యమున నున్న నాల్గుభాగములలోను నొక్కొక్కదాని పరిమాణ మేఁబడివేలయోజనములు. నాలుగుభాగముల మొత్తము రెండులక్షల యోజనములు. ఇట్లే శుద్ధోదధిపర్యంతమును జూచుచుండవలెను. కావున నొక్కొక్కభాగమునందు మేరువుమొదలుకొనిశుద్ధోదధిపర్యంతమునుదిన్నఁగానడిచినచో ౭,53,50,000 యోజనములదూరముండును. ఆశుద్ధోదధి మొదలుకొని లోకాలోకపర్యంతమునుఁ బోయినచో 2,57,50,000 వేల యోజనములపరిమితి యుండును. లోకాలోకము మొదలుకొని యండభిత్తిపర్యంతము గలలోకభాగము 8,39,00000 వేలయోజనములపరిమితిగలదు. కావున మేరువు మొదలుకొని యండభిత్తివఱకుఁ గలయొక వైపుపరిమాణము 12,50,00000 వేలయోజనములు అట్లే తక్కిన మూఁడుభాగములు నంతపరిమాణము కలవి

బూర్తిగా విభజించుచున్నారు. ఇంతియకాక భగవదాతకుఁ
డయిన సూర్యుండు, దేవతలు తిర్యక్కులు మనుష్యులు లతలు
వృక్షములు మొదలగు సమస్తజీవితకాయముల దృగింద్రియము
లకునధిష్ఠాతయై యున్న వాఁడు. ఇది యరువదవయధ్యాయము.

—: 0 :—

కాఁగా సంకలనముచే భూమండలపరిమాణము 50,0000000 యోజనంబుల
పరిమాణంబును సరిపడును. కావున దక్షిణమున నున్నయండభిత్తినుండి
యుత్తరమున నున్నయండభిత్తికి ఋజుగమనంబునఁ బోయినను బూర్వభిత్తి
మొదలుకొని పశ్చిమభిత్తిదాకఁబోయినను 50,0000000 యోజనములపరిమి
తియేయుండును. ఇచ్చట మఱియొకవిశేషము. భూమండలము నాల్గుభాగం
బులుగాఁజేసినప్పు డందులో నొకటి పండ్రెండుకోట్లయేఁబదిలక్షల యోజన
ములపరిమితిగలది. ఆ భాగములో మేరుమాలము మొదలుకొని లవణోదధి
పర్యంతమును గొల్చినచో జంబూద్వీపభాగమును 50,000 వేలయోజనముల
పరిమాణముకలది. పిమ్మట లవణోదధిభాగమును గొల్చిన లక్షయోజనము
లుండును. ప్లవద్వీపపరిమాణము రెండులక్షలయోజనములు. దాని తరువాత
నున్నయిక్షుసముద్రము రెండులక్షలయోజనములపరిమితి గలది. తరువాత
శాన్తిలద్వీపపరిమాణము నాలుగులక్షలు. సురాసముద్రమునింతియై. పిమ్మట
గుళద్వీపమును ఘృతసముద్రమును పదాఱులక్షలయోజనములు. ఇట్లెశుద్ధో
దధిపర్యంతముగల తక్కిన వాని పరిణామములను సంకలనముచేయఁగా
2,53,50000 యోజనముల సంఖ్యసరిపడును. తరువాతఁ గాంచనభూమి
1,57,50000 యోజనములు. అట్లై లోకాలోకము మొదలు మరల లోకా
లోకముదాక నడచినచో 10,14,00,000. భూమియుఁ దక్కిన పరిమితి
గలది. ఇట్లు భూమండలము 50,00,00,000 యోజనముల విస్తీర్ణత గలది
యని యెఱుంగునది.

21-4-74

1012

107



మహిళా పోలీస్ ఫోర్స్ పుస్తకాల పరిశీలనాపట్టిక

పుస్తకం పంఖ్య	TPLA125B124
పుస్తకం పేరు	శ్రీమద్భాగవతము 03
తారీఖు	30/10/24
ముందు లెక్క	NO
వెనుక లెక్క	NO
మొత్తం పేజీలు	403
పెద్ద సైజు పేజీలు	NO
ఖాళీ పేజీలు	646A, 720A, 824A,
లేని పేజీలు	NO 110626
తయారు చేసినది	RUKSANA
పేజీలు విడదీసినది	124, 129, 134
స్కాన్ చేసినది	Hasseema
పరీక్ష చేసినది	ROHITH
పేజీలు సరిచూసినది	
లైండ్రింగు చేసినది	
ప్యాకింగు చేసినది	
పరిస్థితి	Good

BLANKS; 904,1012